

អង្គការ ទីយនិកាយ

នៃព្រះសុត្តន្តបិដក

ប្រាជីកវគ្គ ឆដ្ឋនាគ

ភាគ ១៩



ពុទ្ធសករាជ ២៥៥៣

អង្គកម្មា ទីបដិកាយ

នៃព្រះសុត្តន្តបិដក

ចាដិកវគ្គ ធម្មភាគ

ភាគ ១៩

ឈ្មោះ

សុមង្កលវិលាសិនី



ពុទ្ធសករាជ ២៥៥៣

អដិប្បាយ

លទ្ធសាស្ត្រ.សិក្ខាសាស្ត្រ.អនាគាតិយសាស្ត្រ.សង្គ្រោះសុខសាស្ត្រ.ទស្សនាសាស្ត្រ

[សៈន័ស្ស័យ

Signes et accents:

ខ្មែរ
Cambodgien } | ។ រ ័ ឃ ។ ឃ ្រ ្រ

ឡាតាំង
Romain } | a ā i ē u ū e o

ស្រីម
Siamois } | ។ រ ័ ឃ ។ ឃ ្រ ្រ

លាវ
Laotien } | ។ រ ័ ឃ ។ ឃ ្រ ្រ

សិង្ហបុរី
Cinghalais } | ។ រ ័ ឃ ។ ឃ ្រ ្រ

ប៊ែរម៉ា
Birman } | ។ រ ័ ឃ ។ ឃ ្រ ្រ

ស្រៈពេញគូ
Voyelles.

ខ្មែរ
Cambodgien { អ អា ឺ ឺ ឺ ឺ ឺ ឺ

ឡាតាំង
Romain { ɑ . ɑ̃ ɛ ɛ̃ u ũ e o

ស៊ីម
Siamois { ឲ ឲា ឲី ឲី ឲុ ឲុ ឲេ ឲេ

លាវ
Laotien { ខ ខា ខ ខី ខ ខ ខ ខ

ស៊ីហ្គេត
Cinghalais { ឃ ឃា ឃ ឃ ឃ ឃ ឃ ឃ

ប៊ែរម៉ា
Birman { ចា ចា ចា ចា ចា ចា ចា ចា

ព្យញ្ជនៈ

Consonnes:

ខ្មែរ Cambodgien	ក ក	ខ ខ	គ ក	ឃ ឃ	ង ង
រូម Romain	k	kh	g	gl	n
សាម៉ា Samois	ក	ខ	ក	ឃ	ង
លាវ Laotien	ក	ខ	ក	ឃ	ង
ស៊ីហៃ Sichalais	ក	ខ	ក	ឃ	ង
ប៊ែរម៉ា Birman	ក	ខ	ក	ឃ	ង

ខ្មែរ
Cambodgien } ក ខ គ ឃ ង

ខ្មែរ
Kochin } c ch j jh ក

សៀម
Siamois } ក ខ គ ង ឃ

លាវ
Laotien } ខ ឃ ង ក ខ

លាវ
Cinghalis } ខ គ ក ង ក

ប៊្រមា
Birman } ខ ង ក ខ ក

ខ្មែរ Cambodgien	}	ខ ឃ ង ច ណ
---------------------	---	-----------------------

រ៉ូម Romain	}	t th d dh n
----------------	---	-------------------------

ស៊ីម Simois	}	ឃ ង ច ណ ណ
----------------	---	-----------------------

លាវ Laotien	}	ប ផ ឌ ណ ណ
----------------	---	-----------------------

ស៊ីន Cinghalais	}	ច ប ឃ ង ផ
--------------------	---	-----------------------

ប៊ុរមា Burman	}	ឌ ផ ឌ ច ណ
------------------	---	-----------------------

135
 Cambodian } 𑄖 𑄗 𑄘 𑄙 𑄚

136
 Burmese } 𑄛 𑄜 𑄝 𑄞 𑄟

137
 Siamois } 𑄠 𑄡 𑄢 𑄣 𑄤

138
 Laotien } 𑄥 𑄦 𑄧 𑄨 𑄩

139
 Cinghalais } 𑄪 𑄫 𑄬 𑄭 𑄮

140
 Birman } 𑄯 𑄰 𑄱 𑄲 𑄳

ខ្មែរ
Cambodian } ភ្ន ផ្ល ឡ ក្ក ឆ្ល

រ៉ូម៉ាន
Romain } p ph b bh m

ស៊ីម
Siamois } ប ផ វ វា ឃ

លាវ
Laotien } ច ឆ ត ក ខ

ឥណ្ឌូ
Cinghalais } ច ឆ ត ក ខ

ប៊្រមា
Birman } ច ឆ ត ក ខ

ဟေ
CARENGKAI } ဟေ ငြိ ည နှ နှ နှ နှ ° ၇

ဟေ
Rongjin } y r l v s h l m . /

ဟေ
Siamois } ပ ရ ဂ ဂ န ဟ ဖိ ° ၇

ဟေ
Laotien } ဟ ဝ လ ဝ မ ဟ ဝိ ° ၇

ဟေ
Singhalais } ဟ ဝ ဝ ဝ ဝ ဝ ဝ ဝ ဝ ° ၇

ဟေ
Siamois } ဟ ဝ ဝ ဝ ဝ ဝ ဝ ဝ ဝ ° ၇

ពាក្យឆ្លើយ

ព្រះពុទ្ធវចនៈ គឺ ព្រះត្រៃបិដក ជាសាសនធម៌ ពាក្យប្រៀនប្រដៅរបស់ ព្រះពុទ្ធជាម្ចាស់មានអង្គ ៨ គឺ ៖

សុត្ត បានដល់ ឧកតោវិកង្គ និទ្ទេសៈ ខន្ធកៈ បរិវារៈ ព្រះសូត្រផ្សេង ៗ មានមន្តិលសូត្រជាដើម ។

គេយ្យ បានដល់ ព្រះសូត្រដែលប្រកបដោយគាថាទាំងអស់ ។

វេយ្យាករណ គឺ ព្រះអភិធម្មបិដកទាំងអស់ ព្រះសូត្រដែលមិនមាន គាថា និងពុទ្ធវចនៈ ដែលមិនបានចាត់ចូលក្នុងអង្គ ៨ ឈ្មោះថា វេយ្យាករណៈ ទាំងអស់ ។

គាថា គឺ ព្រះធម្មបទ ថេរីគាថា ថេរីគាថា និងគាថាសុទ្ធ ៗ ដែលមិន មានឈ្មោះ ពោលដល់ ព្រះសូត្រក្នុងសុត្តនិបាត ។

ឧទាន គឺ ព្រះសូត្រ ៨២ សូត្រ ដែលព្រះពុទ្ធជាម្ចាស់ទ្រង់សម្តែងដោយ សោមនស្សញ្ញាណ ។

ឥតិវុត្តក គឺ ព្រះសូត្រ ១១០ សូត្រ ដែលផ្តើមឡើងដោយពាក្យថា សេចក្តី នេះ សមដូចពាក្យដែលព្រះមានព្រះភាគត្រាស់ទុក ។

ជាតក គឺ ជាការសម្តែងរឿងក្នុងអតីតជាតិរបស់ព្រះពុទ្ធជាម្ចាស់ មាន អបណ្ណជាតកជាដើម មានទាំងអស់ ៥៥០ រឿង ។

អព្ពតធម៌ គឺ ព្រះសូត្រដែលបដិស័យុត្តដោយអច្ឆរិយព្ពតធម៌ទាំងអស់ ។

វេទល្ល គឺ លំដាប់ពាក្យដែលអ្នកសួរបានយល់ច្បាស់ ព្រមទាំងបាននូវ សេចក្តីរីករាយ និងសួរជាបន្ត ៗ ទៅ ។

ព្រះពុទ្ធវចនៈទាំងឡាយនេះ ដោយសភាវធម៌ គឺ ជាសច្ចធម៌ដែលទ្រង់ ត្រាស់សម្តែងថា ៖

**ជាធម៌ដ៏ជ្រាលជ្រៅ ដឹងបានដោយលំបាក ដឹងតាម
ឃើញតាមបានដោយលំបាក ស្ងប់ ប្រណីត ល្អិត
មិនអាចដឹងបានដោយការត្រិះរិះ ប៉ុន្តែជាធម៌ដែល
បណ្ឌិតគប្បីដឹងបាន ។**

ព្រោះសភាវៈនៃធម៌មានលក្ខណៈដូចពោលមកហើយនេះ ទើបត្រូវធ្វើឲ្យ ជាក់ច្បាស់ ឲ្យកើតការយល់ចូលចិត្តទាំងអត្ត និងព្យញ្ជនៈ ដើម្បីញ៉ាំងការយល់ ដឹងនូវធម៌ទាំងឡាយតាមសេចក្តីពិតក្នុងរឿងនោះ ៗ ។

ស្របតាមអធិប្បន្នស្រ័យផ្សេងគ្នា របស់មនុស្សផ្សេងគ្នា ក្នុងទឹកនៃផ្សេង ៗ ដែលទ្រង់ឧបមាទុកដូចជាផ្កាឈូក ៤ ពួក ព្រះពុទ្ធជាម្ចាស់ព្រះអង្គឈ្មោះសក្កន្ត វិធីសម្តែងព្រះធម៌ តាមការបង្រៀនព្រះធម៌របស់ព្រះមានព្រះភាគ មាន ៣ ប្រការ គឺ ៖

- ១ ទ្រង់បង្រៀនឲ្យយល់ដឹងដ៏ក្រៃលែង ឃើញពិតក្នុងវត្ថុដែលគួរដឹង គួរ ឃើញ ។
- ២ ទ្រង់សម្តែងធម៌មានហេតុផល ដែលអ្នកស្តាប់អាចពិចារណាឃើញតាម

សេចក្តីពិតប្រាកដ ។

៣ ទ្រង់សម្តែងធម៌អស្ចារ្យ គឺ អ្នកប្រតិបត្តិតាមនឹងបានទទួលនូវប្រយោជន៍ សមគួរដល់ការប្រព្រឹត្តិប្រតិបត្តិ ។

ព្រះមានព្រះភាគជាម្ចាស់ ទ្រង់ប្រកបដោយបាណិយា ទ្រង់ធ្លាតក្នុងវេហារ ព្រោះទ្រង់ជាម្ចាស់នៃព្រះធម៌ មុននឹងទ្រង់សម្តែងនូវព្រះធម៌ដល់ បុគ្គលណា ទ្រង់បានពិចារណាមើលនូវឧបនិស្ស័យរបស់បុគ្គលនោះ ដោយព្រះញាណ ទ្រង់ ជ្រាបថាការបានស្តាប់នូវពុទ្ធាវាទ តែងនាំមកនូវប្រយោជន៍ ទើបទ្រង់សម្តែង ។

ក្រោយពីព្រះមានព្រះភាគជាម្ចាស់ទ្រង់បរិនិព្វានទៅ ទ្រង់បានតាំងព្រះធម៌- វិន័យទុកជាសាស្ត្រាជំនួសព្រះអង្គ ។ តែការមិនមានសតិបញ្ញាបារមី ការយល់ ខុសក្នុងធម៌របស់បុគ្គលនោះ បានធ្វើការអធិប្បាយសេចក្តីនៃព្រះធម៌វិន័យ តាម ការយល់ឃើញរបស់ខ្លួនឯង ជាហេតុធ្វើឲ្យមានការបដិបត្តិផ្សេងៗ គ្នា មានសីល និងទិដ្ឋិផ្សេងៗ គ្នា រហូតមាននិកាយដល់ទៅ ១៨ ។

ព្រះអង្គកថាចារ្យ ជ្រាបពុទ្ធាធិប្បាយទាំងដោយអត្ត និងព្យញ្ជនៈនៃព្រះពុទ្ធ- វចនៈ ព្រោះការសិក្សាចាំស្ងាត់តាមកតាមលំដាប់ មានធនៈ និងឧស្សហៈ ដ៏ខ្លាំងក្លា បានអធិប្បាយព្រះពុទ្ធវចនៈក្នុងព្រះត្រៃបិដកនូវសេចក្តីដែលលំបាកយល់ ឲ្យកើតការងាយយល់សម្រាប់អ្នកសិក្សា និងបដិបត្តិ ទើបសេចក្តីសំខាន់នៃគម្ពីរ ក្នុងព្រះពុទ្ធសាសនា ខាងក្រោយតគ្នារហូតមក មាន ៖

១ ព្រះសូត្រ គឺ ព្រះពុទ្ធវចនៈ ដែលហៅថា ព្រះត្រៃបិដក ទាំងព្រះវិន័យ-

បិដក ព្រះសុត្តន្តបិដក និងព្រះអភិធម្មបិដក ។

២ សុត្តានុលោម គឺ គម្ពីរដែលព្រះអង្គកថាចារ្យរចនាឡើង អធិប្បាយ សេចក្តីដែលលំបាកក្នុងព្រះត្រៃបិដក ។

៣ អាចរិយវាទ វាទៈរបស់អាចារ្យផ្សេង ៗ តាំងអំពីថ្នាក់ដឹកា អនុដឹកា និង បុព្វចារ្យជំនាន់ក្រោយ ៗ ។

៤ អត្តនោមតិ ការគិតឃើញរបស់អ្នកនិយាយ អ្នកសម្តែងធម៌ក្នុងព្រះពុទ្ធសាសនា ។

ក្នុងកាលតមក មានការអធិប្បាយធម៌ប្រភេទអាចរិយវាទ គឺ កាន់តាម អាចារ្យរបស់ខ្លួន ទូន្មានទុកជាមួយអត្តនោមតិ ទៅតាមមតិរបស់ខ្លួនឯង ដោយ ច្រើន ទាំងនេះអាចនឹងមាន ព្រោះគម្ពីរព្រះពុទ្ធសាសនា ដែលមានគោល សំខាន់ គឺ ព្រះត្រៃបិដក និងអង្គកថាមិនទាន់បានប្រែ អង្គកថាចំណែកច្រើន នៅជាកាសាបាលី បុគ្គលដែលមានឆន្ទៈក្នុងកាសាបាលីតិចតួច សំនួនកាសា បាលីដែលប្រែចេញមកហើយ លំបាកដល់ការយល់របស់អ្នកដែលមិនបានសិក្សា កាសាបាលីជាមុន ព្រោះខ្វះកល្យាណមិត្ត ខ្វះសប្បុរស ដែលមានការចេះដឹង ក្នុងព្រះពុទ្ធសាសនាជាដើម ។

ការអធិប្បាយធម៌ ដែលជាផលនៃការត្រាស់ដឹងរបស់ព្រះអរហន្តសម្មាសម្ពុទ្ធជាម្ចាស់មានអន្តរាយច្រើន ព្រោះឱកាសដែលយល់ខុស និយាយខុស បដិបត្តិខុស ។ ព្រះត្រៃបិដក ប្រៀបដូចជារដ្ឋធម្មនុញ្ញ ច្បាប់ទូទៅនឹងជំទាស់

ដល់ច្បាប់រដ្ឋធម្មនុញ្ញមិនបាន យ៉ាងណា ការអធិប្បាយធម៌ជំទាស់នឹងព្រះត្រៃបិដក
ពុទ្ធសាសនិកជនដែលល្អប្រកាន់ថា ធ្វើមិនបានដូចគ្នា ដូច្នោះ ។

សូមអានុភាពនៃព្រះរតនត្រ័យ ប្រតិស្ឋានក្នុងហឫទ័យ
របស់ពុទ្ធសាសនិកជនទាំងឡាយ សូមបានជួបប្រសព្វ
សេចក្តីចម្រើនក្នុងព្រះធម៌ ដែលព្រះមានព្រះភាគទ្រង់
ប្រកាសទុកល្អហើយបរិបូណ៌ដោយអត្ត និងព្យញ្ជនៈ ។

ក្រុមហៀងព្រះអរដ្ឋកថា



និទានកថា

សេចក្តីសង្ខេបថា ក្នុងទីបំផុតនៃការសម្តែងយមកប្បាជិហារ្យ ព្រះមាន
ព្រះភាគជាម្ចាស់ ស្តេចចូលចាំវស្សានៅលើផ្ទាំងបណ្តុកម្តុលសិលាសនៈ ក្រោម
ដើមបារិវត្តកព្រឹក្សក្នុងទេវនគរ ទ្រង់ធ្វើព្រះមាតាឲ្យជាអង្គសាក្សី ត្រាស់
ព្រះអភិធម្មកថាដល់ទេវបរិស័ទ លុះទ្រង់សម្តែងបករណ៍ធម្មសង្គណ៍បាន ១០០
ឆ្នាំកន្លងទៅ ពួកភិក្ខុវដ្តីបុត្រសម្តែងវត្ថុ ១០ ប្រការ ដែលប្រាសចាកព្រះ ធម៌-
វិន័យ គឺ ៖

- ១ ភិក្ខុទុកដាក់អំបិលក្នុងក្លាក់សម្រាប់ឆាន់ជាមួយអាហារថា គួរ ។
- ២ ភិក្ខុឆាន់អាហារពេលព្រះអាទិត្យជ្រុំទៅ ២ ធ្នាប់ គួរ ។
- ៣ ភិក្ខុហាមកត្តហើយ ចូលទៅក្នុងចន្លោះស្រុក ហើយឆាន់កត្តដែលមិនបាន
ធ្វើវិនយកម្មមុន ឬ មិនជាដែនរបស់ភិក្ខុឈឺ គួរ ។
- ៤ ភិក្ខុនៅក្នុងអាវាសជាមួយគ្នា បំបែកគ្នាធ្វើសង្ឃកម្ម គួរ ។
- ៥ ភិក្ខុធ្វើឧបោសថកម្មមិនរង់ចាំឆន្ទានុមតិ គួរ ។
- ៦ ប្រការបដិបត្តិដែលឧបជ្ឈាយ៍ អាចារ្យធ្លាប់ប្រព្រឹត្តមកខុសត្រូវ យ៉ាងណា
ប្រព្រឹត្តតាម គួរ ។
- ៧ ភិក្ខុហាមកត្តហើយ ឆាន់ទឹកដោះស្រស់ដែលមិនទាន់ប្រែជាទឹកដោះដូរ
គួរ ។
- ៨ ភិក្ខុផឹកស្រាខ្សោយ ។ គួរ ។

៨ ភិក្ខុក្រាលសំពត់និសីទនេះដែលមិនមានជាយ គួរ ។

១០ ភិក្ខុទទួល ឬត្រេកអរចំពោះមាស និងប្រាក់ ដែលគេទុកដាក់ដើម្បី
ខ្លួន គួរ ។

ព្រះយសត្ថេរដែលជាបុត្ររបស់ព្រាហ្មណ៍ ឈ្មោះថា កាកណ្ណកៈ បានស្តាប់
វត្ថុ ១០ ប្រការនោះហើយបានកាន់យកព្រះចៅអសោករាជដែលជា ព្រះឪរស
របស់ ព្រះចៅសុសុនាគៈធ្វើជាសម្លាញ់ ហើយជ្រើសរើសព្រះថេរៈ ៧០០ អង្គ
ក្នុងចំណោម ភិក្ខុ ១.២០០.០០០ អង្គ គឺ (ដប់ពីរសែន) ញាំញីវត្ថុ ១០
ប្រការទាំងនោះ ហើយលើកសរីរៈ គឺ ព្រះធម៌វិន័យឡើងសង្គាយនា ។

ភិក្ខុវដ្ឋីបុត្រមានប្រមាណ ១០.០០០ អង្គ ត្រូវព្រះធម្មសង្ឃហកត្ថេរទាំង
ឡាយគ្របសង្កត់ហើយ គឺ ទិតៀនហើយ ទើបស្វែងរកពួកគណៈ គ្រាបានពួក
ដែលជាទុព្វលវៈដ៏សមគួរដល់ខ្លួន ក៏ចាត់តាំងសម្នាក់ត្រកូលអាចារ្យថ្មី ឈ្មោះថា
មហាសង្ឃិកៈ និងឯកព្យាហារិកៈ ដែលបែកចេញមកពីត្រកូលអាចារ្យសង្ឃិកៈ
នោះ ។ ត្រកូលអាចារ្យពីរពួកដទៃទៀត គឺ បញ្ញត្តិវាទៈ និងពហុលិយៈ ដែល
មានឈ្មោះម្យ៉ាងទៀតថា ពហុស្សុតិកៈ ដែលបែកចេញមកពីនិកាយគោកុលិកៈ ។
អាចរិយវាទដទៃទៀតឈ្មោះថា ចេតិយវាទ កើតឡើងហើយក្នុងរវាងនិកាយ
ពហុលិយៈនោះ នោះឯង ។ ក្នុងរយនៃឆ្នាំទីពីរ គឺ ក្នុងព្រះពុទ្ធសករាជ ២០០
ត្រកូលអាចារ្យទាំងប្រាំ បានកើតឡើងពីត្រកូលអាចារ្យមហាសង្ឃិកៈដោយប្រការ
ដូច្នោះ ។


ត្រកូលអាចារ្យទាំងប្រាំនោះ រួមជាមួយមហាសង្ឃិកៈដើមមួយ ក៏បាន

បានជាប្រាំមួយត្រកូល ។ ក្នុងពុទ្ធសករាជ ២០០ ឆ្នាំ អាចរិយវាទទាំងពីរ គឺ មហិសាសកៈ និងវជ្ជីបុត្តកៈកើតឡើង ដែលបែកចេញមកពីថេរវាទ ។ ក្នុង បណ្តាអាចរិយវាទទាំងពីរនោះ អាចរិយវាទទាំងបួន គឺ ធម្មត្ថចរិយៈ ១ កទ្រយានិកៈ ១ ឆន្ទាគារិកៈ ១ សម្មតិយៈ ១ កើតឡើង ព្រោះបែកចេញ មកពីនិកាយវជ្ជីបុត្តកៈ ។ ក្នុងពុទ្ធសករាជ ២០០ ឆ្នាំ នោះឯង អាចរិយវាទ ពីរពួក គឺ សព្វត្ថិកវាទ និងធម្មត្ថិកៈកើតឡើង ព្រោះការបែកចេញពីត្រកូល អាចារ្យមហិសាសកៈទៀត ។ កាលនិកាយកស្សបិកៈទាំងឡាយបែកគ្នាហើយ ក៏ជាហេតុឲ្យនិកាយឈ្មោះថា សន្តិនិកៈផ្សេងទៀតកើតឡើង កាលនិកាយ- សន្តិនិកៈទាំងឡាយបែកគ្នាហើយ និកាយឈ្មោះថា សុត្តវាទក៏កើតឡើង ។ អាចរិយវាទ ១១ និកាយនេះ កើតឡើងហើយ ព្រោះបែកចេញមកពីថេរវាទ យ៉ាងនេះ ដោយប្រការដូច្នោះ ។ អាចរិយវាទ ១១ និកាយនេះ រួមនឹងថេរវាទដើម ក៏ជា ១២ និកាយ ។

ក្នុងពុទ្ធសករាជ ២០០ អាចរិយវាទ គឺ លទ្ធិនៃអាចារ្យទាំងអស់ រួម ១៨ និកាយ គឺ ១២ និកាយបែកចេញអំពីថេរវាទនេះ និងនិកាយអាចរិយវាទ ៦ បែកចេញមកពីត្រកូលអាចារ្យមហាសង្ឃិកៈទាំងឡាយ ដូច្នោះឯង ។

ពាក្យថា និកាយ ១៨ ក្តី ត្រកូលអាចារ្យ ១៨ ក្តី ជាឈ្មោះ របស់និកាយ ដែលពោលមកហើយទាំងនោះឯង ។ ម្យ៉ាងទៀត បណ្តានិកាយទាំង ១៨ នោះ បណ្ឌិតគប្បីជ្រាបថា ជានិកាយដែលបែកចេញពីគ្នា , ចំណែកថេរវាទ បណ្ឌិតគប្បីជ្រាបថា ជានិកាយដែលមិនបែកគ្នា គឺ តាំងនៅដូចដើម ។

តារាងសម្ព័ន្ធនិកាយសង្ឃក្នុងសតវត្ស ទី ៣



កិក្ខុដ៏លាមកទាំងឡាយ ដែលជាពួកវជ្ជបុត្តជាអធម្មវ៉ាទី ត្រូវព្រះថេរៈជា ធម្មវ៉ាទីទាំងឡាយបានបណ្តេញចេញហើយ បានពួកដទៃទៀត ទើបផ្ដើមតាំង ជាគណបារាជ្ជី ។

(ស្រង់ចេញពីអង្គកថា បរមត្ថទីបទី អង្គកថាអភិធម្មបិដក កថាវត្ថុ)

ប្រវត្តិអ្នកតែងព្រះអដ្ឋកថា

ព្រះពុទ្ធខោយោសត្ថេរ ដែលយើងនិយមហៅថា ព្រះពុទ្ធខោយោសាចារ្យ បានប្រាប់ទុកខាងក្រោយនៃអារម្ភកថា ព្រះគម្ពីរអដ្ឋកថាអដ្ឋសាលិនីថា ព្រះភិក្ខុមាននាមថា ពុទ្ធខោយោសៈដូចគ្នា បានអារាធនាលោកឲ្យតែងព្រះគម្ពីរនេះឡើង (គម្ពីរអដ្ឋសាលិនី) ។ ទាំងនេះឃើញថា នាមព្រះពុទ្ធខោយោសៈមានច្រើន ដូចក្នុងសម័យនោះ ក៏នៅមានព្រះពុទ្ធខោយោសៈអារាធនាឲ្យព្រះ ពុទ្ធខោយោសៈតែងគម្ពីរនេះជាដើម ។

កិត្តិសព្ទរបស់ព្រះពុទ្ធខោយោសៈ ជាមន្ត្រីលដីអង្វែង ព្រោះលោកបានធ្វើការកសាងព្រះគម្ពីរទុកយ៉ាងច្រើនសន្ធិកសន្ធាប់ ។ ព្រះពុទ្ធខោយោសាចារ្យជាអ្នកស្រុកជម្ពូទ្វីប គឺ ប្រទេសឥណ្ឌាប៉ែកខាងត្បូង មានជីវិតរស់នៅក្នុងរវាងពុទ្ធសករាជ ៧៤៥ ដល់ ១.០០០ ឆ្នាំ កើតក្នុងត្រកូលព្រាហ្មណ៍នាតំបន់ពុទ្ធគយាដែនមគធៈ ជិតស្ថានទីត្រាស់ជីង ។ មុនចូលមកបួសក្នុងព្រះពុទ្ធសាសនា បានសិក្សាសិល្ប៍សាស្ត្រទាំងពួង រៀនចប់ត្រូវវេទ បានត្រាច់ទៅកាន់ទីផ្សេង ៗ ក្នុងជម្ពូទ្វីប បានឆ្លើយបញ្ហាជាមួយសមណៈ និងព្រាហ្មណ៍ទាំងឡាយ ប្រាកដជាអ្នកមានសតិបញ្ញាច្រើន ។ សមណព្រាហ្មណ៍ និងបណ្ឌិតដទៃ ៗ មិនអាចឆ្លើយដោះស្រាយបញ្ហាព្រាហ្មណ៍កំលោះនេះបាន ។ តែព្រាហ្មណ៍កំលោះនេះ អាចដោះស្រាយបញ្ហាដែលសមណព្រាហ្មណ៍ និង

បណ្ឌិតសួរបាន ដូច្នោះ ព្រាហ្មណ៍កំលោះ ទើបមានឈ្មោះបោះសំឡេងខ្លួនខ្លា
គ្របសង្កត់រហូតសកលជម្ពូទ្វីប ។

គ្រាមួយ ព្រាហ្មណ៍កំលោះដើរផ្លូវ មកដល់វត្តមួយដែលជាស្ថានទី
ពុទ្ធកយា បានជួបជាមួយព្រះវេរតត្រូវ ដែលជាព្រះមហាខ័ណ្ឌស្រពសម្រេច
បដិសម្មិទា ៤ ។

ថ្ងៃមួយព្រាហ្មណ៍កំលោះ បានស្វាធារាមន្តក្នុងគម្ពីរបតញ្ញាលី យ៉ាង
ត្រឹមត្រូវ ពីរោះគួរចាប់ចិត្តរហូតដល់យប់ ព្រះថេរៈបានឮសំឡេងព្រាហ្មណ៍
នោះស្វាធារាហើយ ក៏ដឹងថាជាអ្នកមានសតិបញ្ញាច្រើន ទើបហៅព្រាហ្មណ៍
នោះមកដើម្បីបានសន្ទនាគ្នា ព្រាហ្មណ៍កំលោះបានសួរបញ្ហាផ្សេងៗ ក្នុងគម្ពីរ
ត្រៃវេទដែលខ្លួននៅមានការសង្ស័យមិនយល់ ចំពោះព្រះថេរៈ ព្រះថេរៈក៏ឆ្លើយ
អធិប្បាយបានទាំងអស់ ក្រោយមកព្រះថេរៈទើបសួរបញ្ហាក្នុងព្រះអភិធម្មខ្លះ ។
ព្រាហ្មណ៍កំលោះ ឆ្លើយមិនបាន ទើបសួរថា នេះឈ្មោះថាអ្វី ព្រះថេរៈឆ្លើយថា
ឈ្មោះថា **ពុទ្ធមន្ត** ទើបសួររឿនពុទ្ធមន្ត ហើយក៏បានបញ្ចេញសម្បទាក្នុង
ព្រះពុទ្ធសាសនា បានរឿនព្រះពុទ្ធជ្រាវចនៈ គឺ ព្រះត្រៃបិដក បានប្រាកដឈ្មោះថា
ព្រះពុទ្ធហោសៈ ។

កាលព្រះពុទ្ធហោសៈ គង់នៅក្នុងវត្ត នាតំបន់ពុទ្ធកយានោះ បានរចនា
បករណ៍ឈ្មោះ **ញាណោទ័យ** ទុកក្នុងវត្ត ហើយផ្ដើមរចនាគម្ពីរអដ្ឋកថា ឈ្មោះ
អដ្ឋសាលិនី ដែលជាអដ្ឋកថាព្រះគម្ពីរធម្មសង្កណីបករណ៍ និងគម្ពីរវត្តដ្ឋកថា
គឺ អដ្ឋកថាព្រះត្រៃបិដកច្បាប់សន្ធិប ព្រះវេរតមហាថេរៈ បានឃើញអដ្ឋកថា

ដែលលោកបានរចនាហើយ ទើបណែនាំលោកថា ក្នុងជម្ងឺទ្វីបមានតែព្រះបាលី ព្រះត្រៃបិដកប៉ុណ្ណោះ មិនមានអង្គកថាបាលីព្រះត្រៃបិដកនៅឡើយ តែក្នុងលង្កា- ទ្វីបនៅមាន ដោយព្រះថេរៈទាំងឡាយមានព្រះ សារីបុត្ត (ឈ្មោះដូចអគ្គសារីក) ជាដើម បានរចនាទុក និងតមកព្រះមហិន្ទត្តេរៈបានត្រួតពិនិត្យ ហើយរចនាទុក ជាភាសាសីហឡៈ សូមឲ្យព្រះពុទ្ធជ្យោសៈទៅលង្កាទ្វីប ត្រួតពិនិត្យមើល អង្គកថាទាំងនេះ ហើយប្រែមកជាភាសាមគធៈវិញ នឹងបានជាប្រយោជន៍ និង សេចក្តីចម្រើនដល់មនុស្សលោកទាំងពួង កាលព្រះថេរៈបានណែនាំយ៉ាងនេះ ហើយ ព្រះពុទ្ធជ្យោសៈ ក៏មានបីតិសោមនស្ស ក្រាបបង្គំលាព្រះឧបជ្ឈាយ៍ និងព្រះភិក្ខុសង្ឃ ហើយធ្វើដំណើរទៅកាន់លង្កាទ្វីបតាមទូក បានជួបព្រះពុទ្ធ- ទត្តត្តេរៈ ដែលបាននិមន្តជ្រួសជ្រុវគ្នានៅកណ្តាលសមុទ្រ បានសន្ទនាគ្នា និង ប្រាស្រ័យទាក់ទងរឿងប្រែគម្ពីរជាភាសាមគធៈ ហើយធ្វើដំណើរតទៅរហូតដល់ កំពង់ផែក្រុងលង្កា សម័យនោះ គឺ ជាកាលរបស់ក្សត្រលង្កាទ្រង់ព្រះនាមថា មហានាម មាននាមដទៃទៀតថា (សិរិនិវាស) ខ្លះ (សិរិកុបៈ) ខ្លះ (សិរិកុដ្ឋៈ) ខ្លះ ពុទ្ធសករាជ (៧៥២-៧៧៤) ។

កាលដែលព្រះពុទ្ធជ្យោសៈទៅដល់លង្កា បានទៅជួបព្រះភិក្ខុសង្ឃក្នុង មហាវិហារនាក្រុងអនុរាជបុរៈ ហើយបានទៅកាន់សម្លាករបស់ព្រះសង្ឃបាលត្តេរៈ ដែលជាព្រះសង្ឃរាជនៅក្នុងក្រុងអនុរាជបុរៈ នៃសម្លាកមហាបធាន បានស្តាប់ អង្គកថាជាភាសាសីហឡៈ និងថេរវាទទាំងអស់ហើយ បានធ្វើទុកក្នុងចិត្តថា ជាពុទ្ធជាធិប្បាយរបស់ព្រះមានព្រះភាគពិត ទើបបានសុំការអនុម័តិ អំពីសង្ឃ

ដើម្បីបានឱកាសរចនា អង្គកថាព្រះត្រៃបិដក ជាភាសាមគធៈ ។ ដើម្បីផ្ទៀងផ្ទាត់ការចេះដឹង និងសមត្ថភាពរបស់ព្រះពុទ្ធសាសនា គណៈសង្ឃលង្កា ដែលមានព្រះសង្ឃបាលត្រូវជាប្រធាន បានប្រគល់ព្រះគាថា ២ ព្រះគាថាឲ្យលោករចនាសិន ទើបអនុញ្ញាតឲ្យលោកត្រួតពិនិត្យកម្មវិធីទាំងអស់ ។ ព្រះពុទ្ធសាសនាបានរចនាបករណ៍ឈ្មោះ វិសុទ្ធិមគ្គឡើង មានសេចក្តីយ៉ាងល្អប្រសើរ រហូតដល់ព្រះសង្ឃលង្កាទទួលស្តាប់នូវសេចក្តីជំនាញរបស់លោក តាមប្រវត្តិបាននិយាយថា ដើម្បីនឹងប្រកាសនូវភាពជំនាញរបស់ព្រះពុទ្ធសាសនាទោះឲ្យប្រាកដ ទេវតាបានបណ្តាលឲ្យគម្ពីរដែលរចនាស្រេចហើយ បាត់ទៅ ព្រះពុទ្ធសាសនាក៏បានរចនាជាថ្មីម្តងទៀត ទេវតាក៏បណ្តាលឲ្យបាត់ទៀត លោកក៏បានរចនាឡើងម្តងទៀតគម្រប់ ៣ ដង បន្ទាប់មក ក៏ថ្វាយគម្ពីរដែលបានរចនាទាំងពីរគម្ពីរនោះវិញវេលានោះ ទើបបានគម្ពីរវិសុទ្ធិមគ្គ ជា ៣ ចប់ ព្រះពុទ្ធសាសនាក៏បាននាំគម្ពីរទាំង ៣ ចប់នោះ ថ្វាយដល់ព្រះភិក្ខុសង្ឃ ព្រះភិក្ខុសង្ឃបានអានទាំងបីគម្ពីរប្រៀបធៀបគ្នាហើយ មិនមានការខុសគ្នាទាំងដោយព្រះគម្ពីរ ឬអក្ខរៈ ឬដោយបទ ឬដោយព្យញ្ជនៈ ឬដោយអត្ថ ឬដោយបទដើម បទចុងឬ ដោយថេរវាទ ឬដោយព្រះបាលី ទាំងឡាយក្នុងកន្លែងណានីមួយឡើយ ទាំងបីច្បាប់ដូចគ្នា ដើម្បីសម្តែងសេចក្តីអង្គអាចយ៉ាងក្រៃលែងរបស់លោក ទេវតាទាំងឡាយបានសាធុការ ព្រះសង្ឃប្រមាណ ១.០០០ អង្គ ប្រជុំគ្នាក្នុងមហាវិហារបានឃើញសេចក្តីអស្ចារ្យ នាំគ្នាត្រេកអរ កោតសរសើរ សោមនស្ស សាធុការ បានប្រកាសថា លោកអង្គនេះជាព្រះមេត្តយ្យពោធិសត្វ ពិតប្រាកដ និងបានអនុម័តិ

ឲ្យលោកប្រែគម្ពីរ ពីភាសាសីហឡៈមកជាភាសាមគធៈ ។

ក្នុងគ្រានោះ ព្រះចៅមហានាមក្សត្រនៃលង្កា ទ្រង់បានស្តាប់កិត្តិគុណ
របស់លោក ស្តេចបានចេញចាកពីព្រះនគរទៅដល់មហាវិហារ ទ្រង់នមស្ការ
ព្រះសង្ឃហើយនមស្ការព្រះពុទ្ធវេយ្យសៈនិមន្តឲ្យគង់នៅក្នុងប្រាសាទមួយ ឈ្មោះ
បធានយរ នាទិសទក្សិណរបស់មហាវិហារ បានប្រែអង្គកថាភាសាសីហឡៈ
ជាអង្គកថាព្រះត្រៃបិដកភាសាមគធៈ ។

អង្គកថាក្នុងភាសាសីហឡៈពីបុរាណនោះមាន ៣ យ៉ាង គឺ ៖

១ មហាអង្គកថា

២ បច្ចុរិយអង្គកថា

៣ កុរុន្តិអង្គកថា អង្គកថាដែលបានលើកឡើងកាន់សង្ហាយនា

ព្រះមហិន្ទត្រូវនាំមកពីជម្ពូទ្វីប ហើយរចនាទុកជាភាសាសីហឡៈឈ្មោះ

មហាអង្គកថា ។

អង្គកថា ដែលព្រះភិក្ខុទាំងឡាយប្រជុំគ្នារចនានៅក្នុងដែ (ផ្ទះទឹក)

ដែលក្នុងភាសាសីហឡៈហៅថា បច្ចុរិយៈ ឈ្មោះថា **បច្ចុរិយអង្គកថា ។**

អង្គកថា ដែលព្រះភិក្ខុសង្ឃទាំងឡាយប្រជុំគ្នារចនា ក្នុងកុរុន្តិវេទ្យវិហារ
ឈ្មោះថា **កុរុន្តិអង្គកថា ។**

វាទៈដែលអាចារ្យទាំងឡាយក្នុងកាលមុន មានព្រះអាចារ្យថ្នាក់ព្រះថេរៈ
ជាដើម បានរចនាទុកដោយកាន់យកន័យព្រះបាលីឈ្មោះថា **ថេរវាទ ។**

គម្ពីរអង្គកថាភាសាសីហឡៈ ដែលព្រះពុទ្ធវេយ្យសៈបានប្រែមកជាអង្គ-

កថាព្រះត្រៃបិដកជាភាសាមគធៈ មានច្រើនជាងពាក់កណ្តាលនៃគម្ពីរអង្គកថា
ទាំងអស់ មានរាយនាមព្រះគម្ពីរដូច្នោះ ៖

- ១ សមន្តប្បសាទិកា អង្គកថាព្រះវិន័យបិដក
- ២ កន្ទិវិតរណី ឬមាតិកដ្ឋកថា អង្គកថាព្រះបាតិមោក្ខ
- ៣ សុមន្តលវិលាសនី អង្គកថាទីយនិកាយ
- ៤ បបព្ភសុទនី អង្គកថាមជ្ឈិមនិកាយ
- ៥ សារត្តប្បកាសិនី អង្គកថាសំយុត្តនិកាយ
- ៦ មនោរថបុរណី អង្គកថាអង្គត្តនិកាយ
- ៧ បរមត្ថជោតិកា អង្គកថាខុទ្ទកបាវៈ និងសុត្តនិបាត
- ៨ ធម្មបទដ្ឋកថា អង្គកថាធម្មបទ
- ៩ ជាតកដ្ឋកថា អង្គកថាជាតក
- ១០ អដ្ឋសាលិនី អង្គកថាធម្មសន្តិណីបករណ៍
- ១១ សម្មោហវិនោទនី អង្គកថាវិក្កន្តបករណ៍
- ១២ បញ្ចករណដ្ឋកថា ឈ្មោះបរមត្ថទីបនី ជាព្រះអង្គកថាព្រះអភិធម្មទាំង
ប្រាំគម្ពីរ គឺ ធាតុកថា កថាវត្ថុ បុគ្គលប្បញ្ញត្តិ យមក និងបដ្ឋាន ។
- ១៣ វិសុទ្ធិមគ្គ បករណ៍វិសេសពោលដោយ សីល សមាធិ បញ្ញា ។
- ១៤ ញ្ញាណោទ័យ តែងមុនកាលនៅឥណ្ឌា ច្បាប់ដើមអន្តរធានហើយ ។
- ១៥ បរិត្តដ្ឋកថា អង្គកថាព្រះត្រៃបិដកច្បាប់សន្លឹប ច្បាប់ដើមអន្តរធាន
ហើយ ។

ព្រះគម្ពីរទាំងនេះ បានជាប្រយោជន៍ដ៏ក្រៃលែង ចំពោះមនុស្សក្នុង
ប្រទេសផ្សេង ៗ លោកពោលទុកថា គម្ពីរទាំងអស់ប្រើពេលវេលាត្រឹមតែ ១
ឆ្នាំ ក៏បានសម្រេច បានកើតសេចក្តីអស្ចារ្យ សូម្បីផែនដីក៏កម្រើកញាប់ញ័រ ។

លទ្ធផលការងារ វណ្ណកម្មរបស់ព្រះពុទ្ធឃោសៈ អ្នកសិក្សាភាសាបាលី
ទូទៅ បានសរសើរ និងរាប់អានលោកថា ជាបុរាណាចារ្យយ៉ាងសំខាន់ក្រៃលែង
របស់លោក ។



រាយនាមលោកអ្នកមានឧបការៈ

លោកគ្រូអគ្គបណ្ឌិតធម្មាចារ្យ ប៊ុត សារ៉ង្ស

លោកគ្រូធម្មបណ្ឌិត រស់ សុផាត

ឧបាសក ក្នាត ហ៊ិន

ឧបាសក នាក់ ម៉ៅ

ឧបាសក ទុំ ទួន

ឧបាសក កុយ សាម៉ិន

ឧបាសក ហុក សឹងហួត

ឧបាសក ជឹម ជនិត

ឧបាសក កើត ទិត្យ

ឧបាសក សន ម៉ារឌី

ឧបាសក ហាយ ចំរើន

ឧបាសក អ៊ឹម រឺយ៉ា

ឧបាសក សុក្រ ហិត

ឧបាសក សំ ឆាយ

ឧបាសិកា ថាប់ លឿម

ឧបាសិកា ហាយ សារ៉ាត់

ឧបាសិកា ប៊ុត សុម៉ាសី

ឧបាសិកា យស សម្បត្តិ

ឧបាសិកា ពូ ហ៊ាង

ឧបាសិកា ប៊ុត សេដាដួង

ព្រមទាំងពុទ្ធបរិស័ទក្នុង និងក្រៅប្រទេស

រាយនាមអ្នកប្រែសម្រួល

ព្រះសង្ឃអាស្រមព្រះកន្ទកុដិ

ព្រះភិក្ខុអគ្គទិស្នោ នូវ បូរ៉ា ប្រធានអាស្រម

ព្រះភិក្ខុចិត្តរក្ខិតោ សំ សម្បត្តិ ធម្មាចារ្យ

ព្រះភិក្ខុធម្មប្បញ្ញោ ឆុំ សារឿន ធម្មាចារ្យ

ព្រះភិក្ខុវរធម្មោ ផុត តៅ ធម្មាចារ្យ

ព្រះភិក្ខុសារញ្ញណោ ស សត្តា ធម្មាចារ្យ

ព្រះភិក្ខុកល្យាណធម្មោ ឃឿន កល្យាណ វិនយាចារ្យ

ព្រះភិក្ខុបវរធម្មោ អ៊ុល សុធា សមណសិស្ស សាលាសតិប្បដ្ឋាន

សាមណេរ កៅរិនោ ឡោះ សូរៀត សមណសិស្ស សាលាសតិប្បដ្ឋាន

វ្រឹកឧទាសក

ឧបាសក ក្កាត ហ៊ិន ឧបាសក ហាយ ចំរើន

ឧបាសក អ៊ឹម រឺយ៉ា ឧបាសក ហុក សីងហួត

ឧបាសក សន ម៉ារឌី ឧបាសក ទុំ ទួន

បត្តិទានកថា

ការរៀបរៀង ប្រែសម្រួលអង្គការព្រះត្រៃបិដកជាខេមរភាសា ដើម្បី
បូជាចំពោះព្រះរតនត្រៃ ម្យ៉ាងទៀតដើម្បីតម្កល់ទុកជាសម្បត្តិវប្បធម៌ជាតិ និងជា
ចំណែកចូលរួមក្នុងការតាំងនៅនៃព្រះសទ្ធម្មតប្រប់ ៥.០០០ ព្រះវស្សា ។

យើងខ្ញុំជាក្រុមប្រែសម្រួលអង្គការ សូមលើកនូវបុណ្យកុសលដែលកើត
ឡើងអំពីការងារនេះ ៖-

ឧទ្ទិសថ្វាយ និងគោរពទូទៅ :

- ព្រះមហាក្សត្រនៃព្រះរាជាណាចក្រកម្ពុជា
- សម្តេចព្រះសង្ឃរាជទាំងពីរគណៈ
- មាតាបិតានៃយើងខ្ញុំទាំងអស់គ្នា
- លោកគ្រូអគ្គបណ្ឌិតធម្មចារ្យ ប៊ុត សាវ័ង្ស
- លោកគ្រូធម្មបណ្ឌិត រស់ សុផាត
- សព្វមុខមន្ត្រីរាជការ និងប្រជានុរាស្ត្រនៃកម្ពុជរដ្ឋ
- សព្វសត្វទាំងអស់ក្នុងត្រីយភព

សូមលោកព្រេកអរ អនុមោទនានូវចំណែកបុណ្យនេះបានស្មើ ៗ គ្នា

សូមអនុមោទនា !.....

ក្រុមរៀបរៀង និងប្រែសម្រួល

មាតិកា

លេខាធិការ

ទំព័រ

អង្គកថា លក្ខណសូត្រ ទី ៧

.....	១
គាថាសម្តែងអំពីបុព្វកម្មនៃព្រះតថាគត	២៧
ការសាងបុព្វកម្មនៃព្រះតថាគត	៤៤
គាថាសម្តែងអំពីបុព្វកម្មនៃព្រះតថាគត	៤៧
ការសាងបុព្វកម្មនៃព្រះតថាគត	៥៤
គាថាសម្តែងអំពីបុព្វកម្មនៃព្រះតថាគត	៥៦

អង្គកថា សិទ្តាលកសូត្រ ទី ៨

.....	៥៨
ឧបក្កិលេស ៤ យ៉ាង	៦៤
ពោលអំពី អបាយមុខ ៦ យ៉ាង	៦៨
បុគ្គលមិនមែនមិត្ត ៤ ពួក	៨១
មិត្ត ៤ ពួក	៨៣
ទិសទាំង ៦ ពោលអំពីទិសខាងត្បូង	៩៥
វារៈទិសទី ៣	៩៨
ទិសខាងជើង	១០០
ទិសខាងលើ	១០៣
សិទ្តាលកមាណពដល់ត្រៃសរណគមន៍	១០៨

អង្គកថា អាជានាជិយសូត្រ ទី ៩

.....	១០៧
មហារាជទាំង ៤	១១៥
គាថានមស្ការចំពោះព្រះសម្មាសម្ពុទ្ធ ៧ ព្រះអង្គ	១១៦
វិទ្យុករទេវរាជ គង់នៅទិសខាងត្បូង	១១៧
និយាយអំពីឧត្តរកុរុទ្ធិបជាដើម	១២២
ពួកអមនុស្សមានយក្សជាដើម	១៣៦

អង្គកថា សង្កិតសូត្រ ទី ១០

ពោលអំពី ធម៌ពួក ១	១៣៨
មរណភាពរបស់និគ្គណ្ណនាដបុត្ត	១៤៧
ពោលអំពី ធម៌ពួក ២	១៥៦
ពោលអំពី ធម៌ពួក ៣	១៧៧
ពុទ្ធជម៌ ១៨ ប្រការ	២០៤
ពោលអំពី ធម៌ពួក ៤	២៤១
សំពត់បង្កក្រុល ២៣ យ៉ាង	២៥១
សន្តោសក្នុងចីវរ ២០	២៥៤
ការត្រាច់បំណុល ១៥ យ៉ាង	២៦៥
សេនាសនៈ ១៥ ប្រភេទ	២៧១
ពោលអំពី ធម៌ពួក ៥	៣០៥
ពោលអំពី ធម៌ពួក ៦	៣២៦
ពោលអំពី ធម៌ពួក ៧	៣៤១
ពោលអំពី ធម៌ពួក ៨	៣៥៦

ពោលអំពី ធម៌ពួក ៩	៣៦២
ពោលអំពី ធម៌ពួក ១០	៣៦៥
ការប្រព្រឹត្តអាក្រក់ និងផល	១៥១

អង្គកថា ទស្សន្តរសូត្រ ទី ១១

.....	៣៨៦
ពោលអំពី ធម៌ពួក ១	៣៩២
ពោលអំពី ធម៌ពួក ២	៣៩៩
ពោលអំពី ធម៌ពួក ៣	៤០២
ពោលអំពី ធម៌ពួក ៤	៤០៤
ពោលអំពី ធម៌ពួក ៥	៤០៨
ពោលអំពី ធម៌ពួក ៦	៤១២
ពោលអំពី ធម៌ពួក ៧	៤១៣
ពោលអំពី ធម៌ពួក ៨	៤១៤
ពោលអំពី ធម៌ពួក ៩	៤១៩
ពោលអំពី ធម៌ពួក ១០	៤២៣
អនុមោទនាកថា	៤២៦



សុមង្គលវិលាសិនិ

អដ្ឋកថា ទីបដិកាយ នៃព្រះសុត្តន្តបិដក

ចាដិកវគ្គវណ្ណនា

ភាគ ១៧

លក្ខណសូត្រទី ៧

[១] លក្ខណសូត្រ មានពាក្យផ្ដើមថា ខ្ញុំបានស្តាប់មកហើយយ៉ាង

នេះ ។ តទៅនេះ នឹងពណ៌នាបទដែលលំបាកក្នុងលក្ខណសូត្រនោះ ។

បទថា ទូត្តិសីមាទិ កាត់បទជា ទូត្តិស ឥមាទិ ។

បទថា មហាបុរិសលក្ខណាទិ សេចក្ដីថា ការប្រាកដនៃមហាបុរស-
និមិត្តនៃមហាបុរស ជាហេតុឲ្យដឹងថា នេះគឺ មហាបុរស ។ បទមានជា

អាទីថា ព្រះមហាបុរស ប្រកបដោយមហាបុរិសលក្ខណៈទាំងឡាយណា

ដូច្នោះ គប្បីជ្រាបដោយន័យពិស្តារហើយក្នុងមហាបទាន ព្រោះហេតុអ្វី

លោកទើបពោលថា ពួកឥសីសូម្បីក្នុងចំណែកខាងក្រៅ ក៏នៅចាំមហា-
បុរិសលក្ខណៈរបស់ព្រះមហាបុរស ៣២ ប្រការនេះបាន តែពួកឥសីទាំង
នោះ រមែងមិនដឹងថា ខាងមុខអំពីស្លាប់ ព្រោះកាយបែកឆ្ងាយ រមែងចូល
ដល់សុគតិស្នតិ ព្រោះកម្មដែលខ្លួនសន្សំកត្តនបរិបូណ៌ទុក លុះចុតិចាក
ស្នតិនោះ ហើយមកកាន់សភាពយ៉ាងនេះ រមែងបានមហាបុរិសលក្ខណៈ
នេះ ដូច្នោះ ព្រោះអនុរូបដល់រឿងនេះកើតឡើង សេចក្តីថា សូត្រនេះ
មានរឿងកើតឡើងរបស់សូត្រនោះ តាំងឡើងទីណា តាំងឡើងក្នុងរវាង
ពួកមនុស្សខាងក្នុងស្រុក ។

បានឮថា ក្នុងគ្រានោះ អ្នកក្រុងសាវត្ថី អង្គុយប្រជុំសន្ទនាគ្នាក្នុង
ស្រុក ត្រង់ទ្វារផ្ទះ និងត្រង់បន្ទប់អង្គុយជាដើម រឿងៗ ខ្លួនថា ព្រះវរកាយ
របស់ព្រះមានព្រះភាគសម្បូរណ៍ដោយអនុព្យញ្ជនៈ ៨០ មានព្រះរស្មីផ្សាយ
ចេញចាកព្រះវរកាយមួយព្យាម មហាបុរិសលក្ខណៈ ៣២ កាលបញ្ចេញ
ព្រះរស្មីមានពណ៌ ៦ ប្រការ..... ពន្លឺផ្សាយចេញពីខាងនេះ ខាងនោះ
រមែងស្អាតដីក្រែលែង ដូចផ្កាលើស្នតិរីក ដូចជាស្នូនផ្កាល្អកដែលរីក
ដូចជាសសរខៀនវិចិត្រដោយកែវផ្សេង ៗ ដូចផ្ទៃមេឃប្រកបដោយផ្កាយ

ព្រោងព្រាត និងដូចថ្ងៃបណ្តើរកូន មិនបានប្រាប់ថា ក៏លក្ខណៈនេះរបស់
ព្រះមានព្រះភាគ កើតឡើងដោយកម្មនេះ ព្រះមានព្រះភាគត្រាស់ថា
លក្ខណៈនេះ កើតឡើងយ៉ាងនេះ ព្រោះព្រះអង្គឲ្យទាន សូម្បីត្រឹមតែបាយ
យាក្ខមួយបាយ ឬត្រឹមតែបាយមួយវែក ជាបច្ច័យ លក្ខណៈទាំងនេះ រមែង
កើតឡើងដល់ព្រះមានព្រះភាគនោះ ដែលព្រះសាស្តា ទ្រង់បានធ្វើកម្មអ្វីទុក
ហ្ន៎ ។

លំដាប់នោះ ព្រះអាននូត្តរ ចារិកទៅខាងក្នុងស្រុកបានស្តាប់ការ
សន្ទនានេះ ធ្វើភក្តិកិច្ចស្រេចហើយ មកកាន់វិហារ ធ្វើវត្តបដិបត្តិចំពោះ
ព្រះសាស្តាហើយ ថ្វាយបង្គំក្រាបទូលថា បពិត្រព្រះអង្គដ៏ចម្រើន ខ្ញុំព្រះអង្គ
បានកថាប្រការមួយអំពីក្នុងស្រុក កាលព្រះមានព្រះភាគ ត្រាស់សួរថា
អ្នកស្តាប់មកយ៉ាងណាអាននូ បានក្រាបទូលឲ្យទ្រង់ជ្រាបទាំងអស់ ។ ព្រះ
សាស្តាស្តាប់ពាក្យរបស់ព្រះថេរហើយ ត្រាស់ហៅភិក្ខុទាំងឡាយ ដែល
អង្គុយហែហមទ្រង់ សម្តែងលក្ខណៈទាំងឡាយ ដោយលំដាប់ថា ម្ចាស់ភិក្ខុ
ទាំងឡាយ មហាបុរិសលក្ខណៈរបស់មហាបុរិសទាំងនេះ មាន ៣២ ប្រការ
ត្រាស់យ៉ាងនោះ ដើម្បីសម្តែងដល់លក្ខណៈដែលកើតឡើងព្រោះកម្ម ។

ការកសាងបុព្វកម្មនៃព្រះតថាគត

[២] ក្នុងបទទាំងឡាយថា **ជាតិជាដើមមុន** ជាដើម សេចក្តីថា ខន្ធដែលធ្លាប់អាស្រ័យនៅ ព្រះមានព្រះភាគត្រាស់ថា **ជាតិ** ដោយអំណាច កើតហើយ ត្រាស់ថា **ភព** ដោយអំណាចការកើតយ៉ាងនោះ ត្រាស់ថា កំណើតដោយអំណាចអាស្រ័យនៅ ឬដោយអត្តថាជា **ទីនៅ** បទសូម្បី ទាំង ៣ នោះ មានអធិប្បាយថា ក្នុងខន្ធសន្តានដែលធ្លាប់អាស្រ័យនៅ ដូច្នោះ ។

ឥឡូវនេះ ព្រោះខន្ធសន្តាននោះ រមែងប្រព្រឹត្តទៅសូម្បីក្នុងទេវ- លោកជាដើម តែកុសលកម្មដែលអាចនឹងញ្ជ្រាញលក្ខណៈឲ្យកើត មិនងាយ អ្នកក្នុងទេវលោកនោះធ្វើបាន កាលជាមនុស្សនោះឯង លក្ខណៈនោះទើប ងាយធ្វើបាន ដូច្នោះ ព្រះមានព្រះភាគកាលនឹងទ្រង់សម្តែងដល់កម្មដែល ព្រះអង្គទ្រង់ធ្វើហើយតាមសេចក្តីពិត ទើបត្រាស់ថា **តថាគតធ្លាប់ជាមនុស្ស** ដូច្នោះ ឬថា នោះមិនមែនហេតុ ពិតណាស់ ព្រះមហាបុរស សូម្បីជាដំរី សេះ គោ ក្របី ពានរជាដើម ក៏ទ្រង់បំពេញបារមីបានដូចគ្នា តែព្រោះ ព្រះអង្គតាំងនៅក្នុងអត្តភាពបែបនោះ មិនអាចសម្តែងកម្ម ដែលទ្រង់ធ្វើ

ហើយដោយនិយាយ តែព្រះអង្គតាំងនៅក្នុងភាពជាមនុស្ស ទើបអាចសម្តែង
កម្ម ដែលព្រះអង្គទ្រង់ធ្វើហើយដោយនិយាយ ដូច្នោះ ទើបត្រាស់ថា **តថាគត**
ធ្លាប់កើតជាមនុស្សក្នុងកាលមុន ដូច្នោះ ។ ឧទ្ទ្រសមាណោ គឺ សមាទាន
មាំមួន ។

បទថា **ក្នុងធម៌ដែលជាកុសលទាំងឡាយ** សំដៅដល់ កុសលកម្មបឋម
១០ ។ បទថា **សមាទានជាប់មិនដាច់** បានដល់ ជាប់ជានិច្ច គឺ កាន់យក
មាំមិនដកថយ ពិតណាស់ ចិត្តរបស់ព្រះមហាសត្វ រមែងរុញចាក់អកុសល-
កម្ម ដូចស្លាបមាន់ត្រូវភ្លើង ដូច្នោះ ចិត្តរបស់ព្រះមហាបុរសសម្រេចកុសល
រមែងសន្ធឹងដូចពិតាន ព្រោះដូច្នោះ ព្រះតថាគតទ្រង់កាន់យកមាំមួនមិន
ដកថយ ដែលនរណាៗ នឹងជាសមណៈព្រាហ្មណ៍ ទេវតា មារ ឬព្រហ្ម
ក៏មិនអាចឲ្យព្រះអង្គលះបង់ការកាន់យកដ៏មាំទាំក្នុងកុសលបាន ។

មានរឿងដំណាលថា កាលមុនព្រះមហាបុរសឧប្បត្តិក្នុងកំណើតសត្វ
កំប្រុក កាលនោះ មានភ្ញៀវធ្លាក់ ខ្សែទឹកក៏ហូរនាំយកសំបុករបស់កំប្រុក
ចូលទៅក្នុងមហាសមុទ្រ មហាបុរសគិតថា យើងនឹងនាំកូនតូចចេញឲ្យ
បាន ទើបយកកន្ទុយជ្រលក់ទឹកពីមហាសមុទ្រ ហើយរលាស់ទៅខាងក្រៅ

ក្នុងថ្ងៃទី ៧ ស្តេចសក្កៈទ្រង់រំពឹងហើយ ស្តេចមកក្នុងទីនោះ សួរថា អ្នកធ្វើអ្វី មហាបុរសប្រាប់រឿងរ៉ាវដល់ស្តេចសក្កៈនោះ ។ ស្តេចសក្កៈទ្រង់ប្រាប់ដល់សេចក្តីដែលនាំទឹកចេញចាកមហាសមុទ្របានលំបាក ។ ព្រះពោធិសត្វតិះដៀលថា មិនគួរនិយាយជាមួយអ្នកខ្ជិលច្រអូស ដូច្នោះ អ្នកកុំឈរត្រង់នេះឡើយ ស្តេចសក្កៈគិតថា យើងមិនអាចនឹងឲ្យអ្នកមានចិត្តប្រសើរលះបង់វត្ថុដែលខ្លួនកាន់យកយ៉ាងមាំមួន ទើបនាំកូនតូចមកប្រគល់ឲ្យ ។

សូម្បីក្នុងកាលដែលព្រះពោធិសត្វ កាន់យកកំណើតជាមហាជនកព្រះពោធិសត្វទ្រង់ហែលឆ្នងមហាសមុទ្រ ទេវតាសួរថា ព្រោះហេតុអ្វី លោកទើបហែលឆ្នងមហាសមុទ្រ ។

ទ្រង់ពោលថា យើងហែលឆ្នងដើម្បីទៅដល់ត្រើយ ហើយនឹងគ្រងរាជសម្បត្តិក្នុងដែនដែលជាប់សត្រកូល ហើយបរិច្ចាគទាន ។ កាលទេវតាពោលថា មហាសមុទ្រនេះជ្រៅ និងធំណាស់ កាលណានឹងឆ្លងដល់បាន ត្រាស់ថា មហាសមុទ្រនេះ ក៏ដូចមហាសមុទ្ររបស់លោក តែអាស្រ័យសេចក្តីតាំងចិត្តរបស់យើង ប្រាកដដូចអណ្តូងតូចៗ អ្នកនឹងឃើញយើងហែលឆ្នងមហាសមុទ្រ ហើយនាំទ្រព្យពីត្រើយមហាសមុទ្រ មកគ្រងរាជ-

សម្បត្តិក្នុងដែលដែលជារបស់ត្រកូល ហើយបរិច្ចាគទាន ដូច្នោះ ។ ទេវតា
គិតថា យើងមិនអាចនឹងឲ្យបុរសអ្នកមានចិត្តដ៏ប្រសើរ លះបង់វត្ថុដែល
ខ្លួនកាន់យកយ៉ាងមុតមាំបាន ទើបបីព្រះពោធិសត្វនាំទៅឲ្យផ្ទះក្នុងឧទ្យាន
ព្រះមហាសត្វនោះ ញ៉ាំងមហាជនឲ្យ លើកនូវសេដ្ឋកិច្ចត្រហើយទ្រង់ធ្វើការ
បរិច្ចាគទានមួយថ្ងៃ ១០ វសន តមកស្តេចទ្រង់ចេញបួស ។ ព្រះមហា-
សត្វ ដែលនរណាៗ ទោះជាសមណៈ ព្រាហ្មណ៍ ទេវតា មារ ឬព្រហ្ម
ក៏មិនអាចឲ្យលះបង់កុសលសមាទានបាន ។ ព្រោះដូច្នោះ ព្រះមាន-
ព្រះភាគទើបត្រាស់ថា តថាគត ជាអ្នកកាន់យកយ៉ាងមុតមាំមិនដកថយ
ក្នុងធម៌ដែលជាកុសលទាំងឡាយ ដូច្នោះ ។

ឥឡូវនេះ ព្រះមានព្រះភាគ ដើម្បីនឹងទ្រង់សម្តែងសេចក្តីកាន់យក
យ៉ាងមុតមាំមិនដកថយក្នុងធម៌ដែលជាកុសល ទើបត្រាស់ពាក្យជាមានអាទ៌
ថា **ក្នុងកាយសុចរិត** ដូច្នោះ ។ ក្នុងបទនេះថា **ក្នុងការបរិច្ចាគទាន** គឺ
ការឲ្យ ដោយអំណាចការឲ្យទាននុ៎ះឯង ការបរិច្ចាគ ដោយអំណាចធ្វើការ
បរិច្ចាគ ។ បទថា **ក្នុងការសមាទានសីល** គឺ ក្នុងកាលបំពេញសីល ៥
សីល ៨ សីល ១០ និងចតុប្បារិសុទ្ធិសីល ។ បទថា **ក្នុងការរក្សាឧបោសថ**

គឺ ក្នុងការសមាទានឧបោសថ ដែលផ្សេងដោយថ្ងៃ ១៤ រោចជាដើម ។
 បទថា មត្តេយ្យតាយ គឺ ក្នុងវត្តដែលគួរធ្វើចំពោះមាតា ។ សូម្បីក្នុង
 បទដ៏សេស ក៏មានន័យនេះឯង ។ បទថា អញ្ញតរញ្ញតវេសុ ច គឺ
 ក្នុងកុសលធម៌បែបនេះៗ ។ ក្នុងបទថា អធិកុសលេសុ នេះ អធិប្បាយថា
 កុសលមានហើយ អធិកុសលមានហើយ កាមាវចរកុសលសូម្បីទាំងអស់
 ក៏ឈ្មោះថា ជាកុសល រូបាវចរៈ ជាអធិកុសល សូម្បីទាំងពីរនោះ ក៏
 ឈ្មោះថា ជាកុសល អរូបាវចរៈជាអធិកុសល សូម្បីទាំងអស់ទាំងនោះ
 ក៏ឈ្មោះថា ជាកុសល កុសលដែលជាបច្ច័យនៃការបានសាវកបារមី ជា
 អធិកុសល អធិកុសលសូម្បីទាំងនោះ ក៏ឈ្មោះថា ជាកុសល កុសល
 ដែលជាបច្ច័យនៃការបានបច្ចេកពោធិ ជាអធិកុសល អធិកុសលសូម្បីតាំង
 នោះ ក៏ឈ្មោះថា ជាកុសល តែកុសលដែលជាបច្ច័យនៃការបានសព្វញ្ញត-
 ញ្ញាណ លោកប្រាថ្នាថា ជាអធិកុសលក្នុងទីនេះ ព្រះតថាគតទ្រង់ជាអ្នក
 កាន់យកយ៉ាងមាំ ជាអ្នកកាន់យកជាប់មិនដាច់ ក្នុងធម៌ជាអធិកុសលទាំង
 នោះ ។ ក្នុងបទនេះថា ព្រោះកម្មនោះ ខ្លួនធ្វើការសន្សំ អធិប្បាយថា
 កម្មដែលខ្លួនធ្វើសូម្បីតែមួយគ្រា ក៏ជាការធ្វើដូចគ្នា តែព្រោះធ្វើរឿយៗ

ជាកម្មដែលខ្លួនសន្សំ ។ បទថា **ព្រោះកម្មដែលកត្តន** គឺ កម្មដែលខ្លួន
ធ្វើឲ្យជាគំនរ លោកពោលថា **កត្តន** ព្រះមានព្រះភាគ កាលនឹងទ្រង់
ពោលបទថា ព្រោះកម្មដែលកត្តន ទើបទ្រង់សម្តែងថា កាលតថាគតធ្វើ
កម្ម ចក្រវាឡតូចចង្អៀត កវគ្គព្រហ្មទាប កម្មដែលតថាគតកត្តនទុកយ៉ាង
នេះ ។ បទថា **ព្រោះធុទូលាយ** គឺ ព្រោះមិនមានប្រមាណ ។ ព្រះ
មានព្រះភាគទ្រង់សម្តែងថា កម្មដែលតថាគតធ្វើមិនមានទីបំផុត មិនមាន
ប្រមាណ ។ បទថា **រមែងកាន់យកដីក្រែកលែង** គឺ រមែងគ្របសង្កត់
អធិប្បាយទុកថា បានក្រែកលែងជាងទេវតាទាំងឡាយពួកដទៃ ។ បទថា
បានចំពោះ គឺ សម្រេច ។

[៣] បទនេះថា **ដោយបាតព្រះបាទគ្រប់ចំណែក** ជាពាក្យពិស្តារ
របស់បទថា **ទ្រង់ប្រតិស្តានព្រះបាទស្មើនឹងផែនដី** ។ ក្នុងបទទាំងឡាយ
នោះ បទថា **គ្រប់ចំណែក** គឺ មានគ្រប់កន្លែង អធិប្បាយថា ព្រះមហា-
បុរសទ្រង់មិនសង្កត់ចុងព្រះបាទដោយចំណែកមួយ ទ្រង់មិនសង្កត់កែងព្រះបាទ
ដោយចំណែកមួយ ទ្រង់ដាក់បាតព្រះបាទលើផែនដី ស្មើគ្នាគ្រប់ចំណែក
ទ្រង់លើកឡើងក៏ស្មើគ្នា ។ ក៏ប្រសិនបើថា ព្រះតថាគតទ្រង់យាងលើក

ព្រះបាទ ដោយព្រះតម្រិះថា តថាគតនឹងប្រថាប់លើអន្លង់ច្រើនរយជួរ
បុរស ក្លាមនោះទីអន្លង់ក៏នឹងខ្ពស់ឡើងមានទីស្មើនឹងដែនដី ដូចពុម្ពមាស
ពេញដោយខ្យល់ ដូច្នោះ ។ ព្រះតថាគតនឹងចូលទៅ សូម្បីកាន់ទីខ្ពស់
សូម្បីក្នុងខាងក្នុង កាលលើកព្រះបាទឡើង ដោយទ្រង់ព្រះតម្រិះថា តថាគត
នឹងប្រថាប់ក្នុងទីឆ្ងាយ ក្នុង សូម្បីប្រមាណប៉ុនក្នុងព្រះសិនេរុ ក៏បង្កាន់ចុះមក
ជិតព្រះបាទ ដូចចុងផ្តៅដែលត្រូវរោលភ្លើង ដូច្នោះ ជាការពិតយ៉ាងនោះ
កាលព្រះតថាគតទ្រង់លើកព្រះបាទ ដោយទ្រង់ព្រះតម្រិះថា តថាគតនឹងធ្វើ
បាដិហារ្យជាន់ក្នុងយុគន្តរ ក្នុងក៏នឹងបង្កាន់ចុះមកជិតព្រះបាទ ព្រះអង្គក៏ជាន់ក្នុង
នោះ ហើយជាន់ដល់កតតារត្តិន្យដោយព្រះបាទទីពីរ កន្លែងដែលចក្ក-
លក្ខណៈគួរប្រតិស្ថាន មិនអាចនឹងជាទីមិនរៀបស្មើ ដង្កត់ បន្ទា គ្រួស
ក្ស័យ ឧច្ចារៈ បស្សាវៈ ទឹកមាត់ ទឹកសម្បូរជាដើម ឬរបស់ដែលមាន
ពីមុន វិនាសទៅអស់ ឬបាត់ទៅ ចូលកាន់ដែនដីក្នុងទីនោះៗ ទាំងអស់ ។

ពិតហើយ មហាប្រថពីនេះ មានផ្ទៃដីកបស្មើដែរជាសទៅដោយផ្កា
ឈើរីក រមែងកើតឡើងដោយសីលតេជៈ ដោយបុញ្ញតេជៈ ដោយ
ធម្មតេជៈ ដោយអានុភាពនៃទេសបារមីរបស់ព្រះតថាគត ។ បទថា មាន

សាគរជាព្រំដែន គឺ សាគរជាសីមា អធិប្បាយថា ក៏កាលព្រះមហាបុរស ទ្រង់គ្រងរាជសម្បត្តិ ដើមឈើក្តី ភ្នំក្តី ទន្លេក្តី ក្នុងចន្លោះនោះ មិនបាន ជាព្រំដែន មហាសមុទ្រខ្ពង់ខ្ពស់ជាព្រំដែន ព្រោះដូច្នោះ លោកទើបពោល ថា មានសាគរជាព្រំដែន ។ បទថា **មិនមានបង្គោល មិនមាននិមិត្ត មិនមានបន្ទា** គឺ មិនមានចោរ ពិតណាស់ ចោរទាំងឡាយលោកពោលថា ជាបង្គោល ព្រោះអត្ថថា មានសម្មស្សវីង , ជានិមិត្ត ព្រោះអត្ថថា ជាបច្ច័យ នៃអន្តរាយ , ជាបន្ទា ព្រោះអត្ថថា ចាក់ដោត ។ បទថា **ឥន្ទ្រ** គឺ សម្រេច ។ បទថា **ឌីត** គឺ ឧត្តមសម្បុរណ៍ដោយសព្វសម្បត្តិ ។ បទថា **ទេម** គឺ មិនមានភ័យ ។ បទថា **សិវ** គឺ មិនមានអន្តរាយ ។ បទថា **និរព្វនំ** អធិប្បាយថា វៀរចាកពួកចោរ គឺ វៀរចាកចោរ ដែលប្រមូលគ្នាជា ពួកៗ ត្រាច់ទៅ ។ បទថា **មិនមាននរណាគ្របសង្កត់បាន** គឺ សីកសត្រូវ គ្របសង្កត់មិនបាន អធិប្បាយថា នរណាៗ ក៏មិនអាចនឹងឲ្យគេញាប់ញ័រ ចាកស្ថានទីបាន ។ បទថា **សីកសត្រូវ** គឺ ប្រាថ្នាជាបដិបក្ខ ។

បទថា **បច្ចាមិត្ត** គឺ អមិត្តដែលប្រទូសវាយតប សូម្បីទាំងពីរ នោះ ក៏ជាវេវចនៈរបស់សត្រូវ ។

បទថា **សីកសត្រូវ បច្ចាមិត្តខាងក្នុង** បានដល់ កិលេស មានរាគៈ
ជាដើម ដែលតាំងឡើងក្នុងខាងក្នុង ។

បទថា **សីកសត្រូវ បច្ចាមិត្តខាងក្រៅ** បានដល់ ពួកសមណៈជាដើម
ពិតដូច្នោះ សូម្បីពួកសមណៈ មានទេវទត្ត និងកោកាលិកៈជាដើម សូម្បី
ព្រាហ្មណ៍ មានសោណទណ្ឌៈ និងកុងទណ្ឌៈជាដើម សូម្បីទេវតា ដូច
ស្តេចសក្កៈ ។ សូម្បីមានអ្នកជាប់តាមរហូតដល់អស់ ៧ ឆ្នាំ សូម្បីព្រហ្ម
មានពកាព្រហ្មជាដើម ក៏មិនអាចនឹងគ្របសង្កត់ព្រះសម្មាសម្ពុទ្ធបាន ដោយហេតុ
នេះ ព្រះមានព្រះភាគ ទើបត្រាស់កម្ម ស្រដៀងកម្ម លក្ខណៈ និងអាទិ-
សង្សនៃលក្ខណៈទុក កម្មដែលអ្នកមានសេចក្តីព្យាយាមមាំធ្វើហើយ អស់
៤ អសន្ធិយ្យ មួយសែនមហាកប្ប ឈ្មោះថា **កម្ម** មហាបុរិសលក្ខណៈ
គឺ មានព្រះបាទប្រតិស្តានទុកល្អហើយ កើតឡើងដោយន័យថា លោកព្រម
ទាំងទេវលោក ចូរជីវិតការៈនៃកម្ម ដែលអ្នកមុតមាំធ្វើហើយ ឈ្មោះថា
ស្រដៀងកម្ម ភាពជាអ្នកមានព្រះបាទប្រតិស្តានទុកល្អហើយ ឈ្មោះថា
លក្ខណៈ ភាពជាអ្នកដែលសីកសត្រូវគ្របសង្កត់មិនបាន ឈ្មោះថា **អាទិ-
សង្សនៃលក្ខណៈ** ។

បទថា បុរាណកត្តរទាំងឡាយពោលគាថាប្រព័ន្ធ ក្នុងព្រះលក្ខណៈ

នោះ សេចក្តីថា កាលព្រះមានព្រះភាគ ត្រាស់ប្រកេទនៃកម្មជាដើម ក្នុងព្រះលក្ខណៈនោះហើយ ព្រះបុរាណកត្តរទើបពោលពាក្យនេះតទៅ លោកពោលសំដៅដល់គាថាប្រព័ន្ធ ក៏ព្រះបុរាណកត្តរទាំងឡាយជ្រាបថា គាថាវណ្ណនា ដែលព្រះអាននូវត្រូវតាំងទុក ទើបពោលគាថាទាំងនេះ តមក ព្រះថេរៈទាំងឡាយពោលថា ការលើកអត្តឡើងមួយបទ ។

[៤] បទថា ក្នុងសច្ច គឺ វច្ឆិសច្ចៈ ។ បទថា ក្នុងធម៌ គឺ ក្នុងធម៌ បានដល់ កុសលកម្មបថ ១០ ។ បទថា ក្នុងការទូន្មាន គឺ ក្នុងការទូន្មាន ឥន្ទ្រិយ ។ បទថា ក្នុងការសង្រួម គឺ ក្នុងការសង្រួមដោយសីល ។ ក្នុងបទនេះថា ភាពជាអ្នកស្អាត សីលជាទីអាស្រ័យ ឧបាសថកម្ម អធិ- ប្បាយថា ភាពជាអ្នកស្អាត ៣ យ៉ាង មានស្អាតផ្លូវកាយជាដើម , សីល ដែលជាទីអាស្រ័យ គឺ សីលាលយ , ឧបាសថកម្ម គឺ ឧបាសថ ។ បទថា អហិសាយ គឺ មិនបៀតបៀន ។ បទថា សមន្តមាចរិ គឺ ប្រព្រឹត្ត គ្រប់ទាំងអស់ ។ បទថា អនុភិ ប្រែថា សោយហើយ ។ បទថា វេយ្យ- ព្វានិកា គឺ អ្នកទាយលក្ខណៈ ។ បទថា បរាភិក្ខុ គឺ អាចគ្របសង្កត់អ្នក

ដទៃ ។ បទថា ដែលសត្រូវទាំងឡាយ គឺ សត្រូវគ្របសង្កត់មិនបាន ។

ក្នុងបទថា មិនដល់ភាពដែលនរណាៗ គ្របសង្កត់បាន ព្រះមហា-
បុរសនោះ ជាអគ្គបុគ្គលដោយចំណែកមួយប៉ុណ្ណោះ រមែងមិនដល់ភាពជា
អ្នកដែលនរណាៗ គប្បីគ្របសង្កត់បាន ។

បទថា ការណ៍នេះឯង ជាធម្មតារបស់ព្រះមហាបុរសនោះ សេចក្តី
ថា នេះជាធម្មតា គឺ នេះជាសការៈរបស់ព្រះមហាបុរសនោះ ។

[៤] បទថា ឧទ្យោគឧត្តាសកយំ ភ័យ គឺ សេចក្តីភ័យខ្លាច
និងភ័យ គឺ សេចក្តីតក់ស្លុត ។ អធិប្បាយថា ក្នុងភ័យទាំងពីរនោះ
ភ័យអាស្រ័យការច្នៃ ការចាប់ជាដើម ពីចោរ ឬពីព្រះរាជា ឬពីសឹក
សត្រូវ ឈ្មោះថា ជាសេចក្តីភ័យខ្លាច , ភ័យធ្វើឲ្យកើតការព្រឺរោមឡើង
ព្រោះអាស្រ័យសត្វ មានជំរិះ និងសេះកាចជាដើម ឬតស់ និងយក្ខជាដើម
ត្រឹមតែមួយភ្លែត ឈ្មោះថា ភ័យ គឺ សេចក្តីតក់ស្លុត ធ្វើឲ្យភ័យទាំង
អស់នោះ បន្ទាបនឹង គឺ ស្ងប់ ។ បទថា សំវិធានា គឺ ចាត់ចែងហើយ ។
សួរថា តើចាត់ចែងយ៉ាងណា ? គឺ សាងរោងទាន ក្នុងទីដែលរង្សៀស
ក្នុងព្រៃ ហើយឲ្យអ្នកដែលមកក្នុងព្រៃនោះបរិភោគ ហើយឲ្យពួកមនុស្ស

នាំទៅ កាលជនទាំងឡាយមិនអាចចូលទៅកាន់ទីនោះបាន ក៏បញ្ជូនពួក
មនុស្សឲ្យនាំចូលទៅ ចាត់ចែងរក្សាក្នុងទីនោះៗ សូម្បីក្នុងក្រុងជាដើម ក៏
ចាត់ចែងយ៉ាងនេះ ។ បទថា បានឲ្យទានព្រមទាំងវត្ថុបរិវារ សេចក្តីថា
បានឲ្យទានវត្ថុ ១០ យ៉ាង មានបាយ និងទឹកជាដើម ។

ក្នុងបទទាំងឡាយនោះ បទថា បាយ បានដល់ បាយយាគូ
អធិប្បាយថា កាលឲ្យបាយយាគូ មិនបានដាក់ទុកត្រង់ទ្វារហើយឲ្យ បាន
រោយលាជ និងផ្កាលើ ទុកក្នុងទីបូកលាបដោយរបស់ខៀវខាងក្នុងនិវេសន៍
ក្រាលអាសនៈ ចងពិតាន ធ្វើសក្ការៈដោយរបស់ក្រអូប និងធូប ជាដើម
និមន្តភិក្ខុសង្ឃឲ្យគង់ ហើយថ្វាយបាយយាគូ មួយទៀត កាលថ្វាយបាយ-
យាគូ បានថ្វាយព្រមទាំងទឹកផង ។ កាលសម្រេចការឆាន់បាយយាគូ បាន
លាងជើង យកប្រេងលាប ថ្វាយរបស់ទំពារទាំងឡាយ យ៉ាងសន្តិក-
សន្ទាប់ ក្នុងទីបំផុតបានថ្វាយកោដនដ៏ប្រណីត មានសូបៈ និងព្យញ្ជនៈ
ច្រើនយ៉ាង កាលថ្វាយគ្រឿងឆាន់ បានថ្វាយគ្រឿងឆាន់ ៨ យ៉ាង មាន
អម្ពបានៈជាដើម ។ លុះថ្វាយបាយយាគូទាំងនោះហើយ កាលនឹងថ្វាយ
សំពត់ មិនបានថ្វាយសំពត់សុទ្ធៗ ប៉ុណ្ណោះ តែថ្វាយសំពត់ដែលត្រឹមតែ

ល្មមមានតែមួយជាន់ និងពីរជាន់ជាដើម បានថ្វាយម្ពុលខ្លះ អំបោះខ្លះ ហុងអំបោះខ្លះ ក្នុងទីដែលធ្វើការដេរខ្លះ បានថ្វាយអាសនៈ បាយយាគូ ប្រេងលាបជើង ប្រេងលាបខ្នង គ្រឿងជ្រលក់ ស្លឹកឈើប្រកេទផ្សេងៗ ស្នូកជ្រលក់សំពត់ ដោយទីបំផុតពណ៌ជ្រលក់ចំរុះ កប្បិយការក្លះខ្លះ ។

បទថា **យាន** គឺ ស្បែកជើង ។ សូម្បីកាលថ្វាយស្បែកជើងនោះ ក៏បានថ្វាយថង់ដាក់ស្បែកជើង ឈើព្យួរស្បែកជើង ប្រេងលាបស្បែក ជើង និងទានវត្ថុ មានបាយជាដើម ដូចពោលហើយក្នុងខាងក្រោយ ធ្វើឲ្យ ជាបរិវាររបស់ស្បែកជើងនោះឯង ។ សូម្បីកាលថ្វាយផ្កាឈើ ក៏មិនបាន ថ្វាយផ្កាឈើសុទ្ធៗ ដូចគ្នា បានប្រោះផ្កាឈើនោះដោយរបស់ក្រអូប ហើយ ថ្វាយវត្ថុទាំង ៤ យ៉ាងនេះ ក្នុងខាងក្រោយ ធ្វើឲ្យជាបរិវាររបស់ផ្កាឈើ នោះ ។ សូម្បីកាលថ្វាយរបស់ក្រអូប ដើម្បីបូជាដើមពោធិចេតិយ អាសនៈ និងគម្ពីរជាដើម និងផ្ទះចេតិយ ក៏មិនបានថ្វាយរបស់ក្រអូបសុទ្ធៗ តែម្យ៉ាង បានថ្វាយវត្ថុ ៥ យ៉ាងទាំងនេះ ក្នុងខាងក្រោយ ព្រមដោយគ្រឿងកិន គ្រឿងដុស និងកាជនៈសម្រាប់ប្រើ ។ សូម្បីកាលថ្វាយគ្រឿងលាប មាន ហរិតាល មនោសិលា ជាតហិណ្ឌូលជាដើម ក៏មិនបានថ្វាយគ្រឿងលាប

សុទ្ធៗ តែម្យ៉ាង បានថ្វាយវត្ថុ ៦ យ៉ាងទាំងនេះ ក្នុងខាងក្រោយ ព្រមនឹង
 កាជនៈដាក់គ្រឿងលាប ឲ្យជាបរិវារនៃគ្រឿងលាបនោះ ។ បទថា **ទីដេក**
 គឺ គ្រែ និងតាំង សូម្បីកាលថ្វាយគ្រែ និងតាំងនោះ ក៏មិនបានថ្វាយគ្រែ
 និងតាំងតែម្យ៉ាង បានថ្វាយសូម្បីបន្ទះក្តា និងឈើជម្រះ ព្រមដោយសំពត់
 ព្រំ សំពត់កម្ពុល កម្រាល និងគ្រែ ធ្វើវត្ថុ ៧ យ៉ាង ក្នុងខាងក្រោយ
 ឲ្យជាបរិវារនៃគ្រែ និងតាំងនោះ ។ សូម្បីកាលឲ្យទីនៅ ក៏មិនបានឲ្យត្រឹម
 តែផ្ទះប៉ុណ្ណោះ បានធ្វើគ្រែ និងតាំង ដែលតាក់តែងយ៉ាងល្អ ប្រដាប់
 ដោយមាលាកម្ម និងលតាកម្ម ហើយថ្វាយវត្ថុ ៨ យ៉ាងទាំងនេះ ក្នុង
 ខាងក្រោយ ធ្វើឲ្យជាបរិវារនៃទីនៅនោះ ។ បទថា **ប្រទីប** គឺ ប្រេងប្រទីប
 អធិប្បាយថា កាលថ្វាយប្រេងប្រទីប មិនបានថ្វាយប្រេងតែម្យ៉ាងប៉ុណ្ណោះ
 ទេ ដោយពាក្យថា លោកម្ចាស់ទាំងឡាយ ចូរញ៉ាំងប្រទីបឲ្យភ្លឺដោយ
 ប្រេងនេះ ក្នុងទីព្រះចេតិយ ទីព្រះពោធិ៍ រោងស្តាប់ធម៌ ផ្ទះអាស្រ័យ
 ទីប្រាប់គម្ពីរ បានថ្វាយវត្ថុ ៩ យ៉ាងទាំងនេះ ជាខាងក្រោយ ព្រមដោយ
 ប្រឆេះចង្អៀង ឆ្នាំងដីតូចៗ និងកាជនៈដាក់ប្រេងជាដើម ធ្វើឲ្យជាបរិវារ
 នៃប្រេងប្រទីបនោះឯង ។

បទថា សុរិកត្តន្តរាជិ កាត់បទជា សុរិកត្ត អន្តរាជិ ។ បទថា រាជានោ គឺ ក្សត្រដែលអភិសេកហើយ ។ បទថា ភោគិកា គឺ ចៅហ្វាយ ស្រុក ។ បទថា កុមារា គឺ ពួករាជកុមារ ។ ការឲ្យព្រមដោយបរិវារ ឈ្មោះថា កម្មក្នុងទីនេះ ចក្កលក្ខណៈដែលកើតឡើង ដោយន័យថា លោក ព្រមទាំងទេវលោកចូរជឿង ដោយហេតុនេះថា ព្រះមហាបុរស បានថ្វាយ ទានធ្វើឲ្យមានរបស់ជាបរិវារដូច្នោះ ឈ្មោះថា ស្រដៀងកម្ម ។ ចក្កលក្ខណៈ នោះឯង ឈ្មោះថា លក្ខណៈ ។ ភាពជាអ្នកមានបរិវារច្រើន ឈ្មោះថា អានិសង្ស ។

បទថា **ព្រះបុរាណកត្តោ ពោលគាថាប្រព័ន្ធក្នុងព្រះលក្ខណៈនោះ** លោកពោលគាថានេះ សម្តែងដល់អត្ថនោះ ។ ពិតណាស់ គាថាមាន ២ យ៉ាង គឺ សម្តែងអត្ថនោះ ១ សម្តែងអត្ថពិសេស ១ ។ ក្នុងពីរយ៉ាងនោះ **គាថា** ដែលលោកសម្តែងអត្ថ ដែលមកក្នុងបាលីនុ៎ះឯង ឈ្មោះថា សម្តែង អត្ថនោះ ។ **គាថា** ដែលលោកសម្តែងអត្ថ ដែលមិនមានមកក្នុងបាលី ឈ្មោះថា សម្តែងអត្ថពិសេស តែគាថានេះ សម្តែងអត្ថនោះ ។

[៦] ក្នុងបទទាំងនោះ បទថា បុរេ ប្រែថា ក្នុងជាតិមុន ។ បទថា

បុរត្ថ ជាវេចនៈរបស់បទនោះឯង ។ បទថា បុរិមាសុ ជាតិសុ គឺ
 ជាការសម្តែងសេចក្តីបំណងទុកដល់កម្ម ដែលខ្លួនធ្វើហើយក្នុងជាតិមុន
 អំពីជាតិនេះ ។ បទថា ឧព្វេកឧត្តាសកយាបន្ធននោ សេចក្តីថា បន្ទោបដ៏
 ភ័យ គឺ សេចក្តីភ័យខ្លាច និងភ័យ គឺ សេចក្តីតក់ស្លុត ។ បទថា
 ឧស្សុកោ គឺ បង្ហាន់ទៅហើយ ។ បទថា ព្រះកុមារមានលក្ខណៈប្រកប
ដោយបុណ្យទាំងរយ សេចក្តីថា លក្ខណៈមួយៗ កើតឡើងដោយបុញ្ញកម្ម
 ទាំងរយៗ កាលបើយ៉ាងនេះ ជនទាំងឡាយមែនមិនពេញចិត្តថា នរណាៗ
 គប្បីជាព្រះពុទ្ធបាន តែសត្វទាំងឡាយទាំងពួង ក្នុងចក្រវាឡដែលរកទី
 បំផុតមិនបាន គប្បីធ្វើកម្មមួយៗ ដល់ ៧ ដង ព្រះពោធិសត្វតែមួយ
 ព្រះអង្គប៉ុណ្ណោះ ឧប្បត្តិ ព្រោះធ្វើកម្មដែលជនទាំងឡាយប្រមាណប៉ុណ្ណោះ
 ធ្វើហើយម្តងៗ គុណដោយរយ ព្រោះដូច្នោះ ជនទាំងឡាយពេញចិត្ត
 សេចក្តីនេះថា ព្រះពោធិសត្វ មានលក្ខណៈប្រកបដោយបុណ្យទាំងរយ ។
 បទថា មនុស្សាសុរាសក្ករក្ខសា គឺ មនុស្ស ១ អសុរ ១ ស្តេចសក្កៈ ១
 អារក្ស ១ ។

[៧] បទថា អន្តរា គឺ ក្នុងរវាងចុតិបន្តមកពីបដិសន្ធិ ការរៀរចាក

ពីបាណាតិបាត ឈ្មោះថា កម្មក្នុងទីនេះ ជនទាំងឡាយកាលនឹងធ្វើបាណា-
 តិបាត ដើរដោយចុងជើង ព្រោះខ្លាចពួសំឡេងជើង ទៅសម្លាប់អ្នកដទៃ
 ឈ្មោះថា ស្រដៀងកម្ម ។ តអំពីនោះ ជនទាំងនោះគិតថា ជនចូរជើង
 កម្មនោះ របស់អ្នកទាំងនោះ ដោយហេតុនេះ ជាអ្នកមានជើងកោងខាង
 មុខ កោងខាងក្រោយ មានជើងប្រហោង ចុងជើងកំបុត កែងជើងកំបុត
 ក៏លោកព្រមទាំងទេវលោក ចូរជើងព្រះតថាគតស្តេចយ៉ាងទៅ ដោយចុង
 ជើង មិនត្រូវអ្នកដទៃសម្លាប់ ព្រោះដូច្នោះ មហាបុរិសលក្ខណៈ គឺ មាន
 កែងវែង រមែងកើតឡើង ។ ជនទាំងឡាយ មានកាយខ្ពស់ នឹងទៅ
 សម្លាប់អ្នកដទៃ ក្រែងថា “ អ្នកដទៃនឹងឃើញ ” ទើបឱនចុះសម្លាប់អ្នក
 ដទៃ មួយទៀត ជនទាំងនោះគិតថា ជនទាំងនេះ ទៅសម្លាប់អ្នកដទៃ
 យ៉ាងនេះ អ្នកដទៃចូរជើងកម្មនោះ របស់ជនទាំងនោះ ដោយហេតុនេះ
 ទើបជាមនុស្សគម ជាមនុស្សត្រឡី ឬជាមនុស្សពិការ លោកព្រមទាំង
 ទេវលោក ចូរជើងសេចក្តីដែលព្រះតថាគត ស្តេចទៅយ៉ាងនោះ មិនត្រូវ
 អ្នកដទៃសម្លាប់ ដោយហេតុនេះ ព្រោះដូច្នោះ មហាបុរិសលក្ខណៈ គឺ
 មានព្រះវរកាយត្រង់ដូចកាយព្រហ្ម រមែងកើតឡើង ។ មួយទៀត ជន

ទាំងឡាយមានដៃកាន់អាវុធ ឬដំបង និងកណ្តាប់ដៃសម្លាប់អ្នកដទៃ ជន
ទាំងនោះគិតថា ជន ចូរដឹងសេចក្តីដែលជនទាំងនោះ ត្រូវអ្នកដទៃសម្លាប់
ដោយហេតុនេះ ជាអ្នកមានម្រាមខ្លី មានដៃខ្លី មានម្រាមងងឹត ឬដៃខ្លី លោក
ព្រមទាំងទេវលោក ចូរដឹងចំពោះព្រះតថាគត ជាបុគ្គលមិនត្រូវអ្នកដទៃ
សម្លាប់យ៉ាងនេះ ដោយហេតុនេះ ព្រោះដូច្នោះ មហាបុរិសលក្ខណៈ គឺ
មានព្រះអង្គលីវែង រមែងកើតឡើង គឺ ស្រដៀងកម្ម ក្នុងបទនេះ ក៏លក្ខណៈ
៣ យ៉ាងនេះឯង ឈ្មោះថា **លក្ខណៈ** ។ សេចក្តីថា ជាអ្នកមានអាយុវែង
ជាអាទិសង្ស នៃលក្ខណៈ ។

[៨] ក្នុងបទនេះថា សម្លាប់ ជាហេតុឲ្យសត្វស្លាប់ ជាក័យដល់ខ្លួន

អធិប្បាយថា ការសម្លាប់ ពោលគឺ មរណៈ ជាក័យពីការសម្លាប់ឲ្យស្លាប់
គឺ សម្លាប់ជាហេតុឲ្យសត្វស្លាប់ ជាក័យ ដឹងក័យនោះរបស់ខ្លួនហើយ
រៀរចេញ ។ បទថា **ខាន់មុខអំពីមរណៈ** សេចក្តីថា បុគ្គលដឹងថា ក័យ
ពីសេចក្តីស្លាប់របស់យើង ជីវិតជាទីស្រឡាញ់របស់យើង យ៉ាងណា
សូម្បីរបស់អ្នកដទៃក៏ដូច្នោះ បានជាអ្នករៀរស្រឡះខាន់មុខពីសេចក្តីស្លាប់ ។
បទថា **សុចរិតេន** គឺ ប្រព្រឹត្តល្អហើយ ។ បទថា **សក្កមកមាសិ** គឺ ទៅ

កាន់ស្នូតិ ។ បទថា ធូរិយ បុនិធាគតោ គឺ ឃ្លាតទៅហើយ ត្រឡប់
មកក្នុងមនុស្សលោកនេះទៀត ។

បទថា ធីយចានុណិកោ ប្រែថា មានកែងព្រះបាទវែង ។ បទថា
ព្រហ្មវ សុដ្ឋ គឺ មានព្រះវរកាយត្រង់ល្អដូចព្រហ្ម ។ បទថា សុកុដោ គឺ
ព្រះពាហាល្អ ។ បទថា សុសុ គឺ សូម្បីក្នុងវេលាចាស់ ក៏នៅតែកំលោះ ។
បទថា សុសណ្ឌិតោ គឺ ដល់ព្រមដោយទ្រង់ទ្រាយល្អ ។ បទថា មុនុត-
លុនុដ្ឋុលិយស្ស គឺ មានព្រះអង្គលីទន់ល្ងន់ ។ បទថា
បុរិសវរក្ខុលក្ខណេហិ ប្រែថា ដោយលក្ខណៈដ៏ប្រសើរ របស់បុរសដ៏
ប្រសើរ ។ បទថា ធូរិយាបនាយ បានដល់ ដើម្បីឲ្យប្រព្រឹត្តទៅយូរ គឺ
ដើម្បីកាតជាបុគ្គលមានអាយុវែង ។ បទថា ធូរិ យេតិ គឺ ឲ្យប្រព្រឹត្ត
ទៅយូរ ។ បទថា ធូរិ បព្វជតិ យទិ តតោ ហិ សេចក្តីថា ប្រសិន
បើថា ឲ្យប្រព្រឹត្តទៅយូរជានិច្ចនោះ រមែងបួសដោយពិត ។ បទថា យាប-
យតិ វសិទ្ធិការនាយ សេចក្តីថា ជាអ្នកដល់នូវភាពជំនាញ រមែងឲ្យជីវិត
រស់នៅដោយឥទ្ធិការនា ។

[៨] បទថា រសិតានំ គឺ សម្បូរណ៍ដោយរស ។ ក្នុងបទថា ទាន-

នីយានំ ជាដើម បានដល់ របស់ទំពារ មានមេត្យជាដើម ឈ្មោះថា
របស់គួរទំពារ ។ បទថា ភោជនីយានិ បានដល់ ភោជន ៥ យ៉ាង ។
បទថា សាយនីយានិ បានដល់ ទឹកដោះថ្នាំ ទឹកដោះខាប់ជាដើម ដែល
គួរលិទ្ធុរស ។ បទថា លេហនីយានិ បានដល់ បាយបាយាសធ្វើដោយមេត្យ
ជាដើម ដែលគួរក្ចក្ស ។

បទថា ចានានិ បានដល់ ទឹកផ្លែឈើ ៨ ។ ការឲ្យភោជនដែល
ប្រណីតនេះ ព្រះតថាគតបានឲ្យហើយ រហូតដល់អស់ ៤ អសន្ទ្នេយ្យ
ក្រែលែងដោយសែនកប្ប ឈ្មោះថា កម្មក្នុងទីនេះ ។ កាលភោជន
សៅហ្មងធ្លាក់ដល់ពោះ លោហិតស្នេកស្នាំង សាច់ស្អួត ឈ្មោះថា ស្រដៀង
កម្ម ព្រោះដូច្នោះ សត្វទាំងឡាយអ្នកឲ្យរបស់សៅហ្មងគិតថា ជនចូរជីវិត
ការវះនៃរបស់សៅហ្មង ដែលសត្វទាំងនោះឲ្យហើយ ដោយហេតុនេះ ជាអ្នក
មានសាច់តិច មានលោហិតតិច មានបាយ និងទឹកបានលំបាក ដូចមនុស្ស
ប្រេត ។ តែកាលភោជនប្រណីតធ្លាក់ដល់ពោះ សាច់ និងឈាម រមែង
ចម្រើន សត្វទាំងឡាយមានកាយសម្បុរណ៍ គួរជ្រះថ្លា គួរស្រឡាញ់ គួរ
ក្រឡេកមើល ព្រោះដូច្នោះ លោកព្រមទាំងទេវលោក ចូរជីវិតភាពដែល

ព្រះតថាគត ជាបុគ្គលឲ្យកោជនដ៏ប្រណីត រហូតដល់អស់កាលយូរ ដោយ
ហេតុនេះ ព្រោះដូច្នោះ មហាបុរិសលក្ខណៈ គឺ មានមំសៈពេញឡើង
ក្នុងទី ៧ កន្លែង រមែងកើតឡើង ព្រះលក្ខណៈពេញឡើងក្នុង ទី ៧
កន្លែងនេះឯង ឈ្មោះថា លក្ខណៈ , ភាពជាអ្នកបានរបស់ប្រណីត ឈ្មោះ
ថា អាទិសន្ស ។

[១០] បទថា ទដ្ឋកោជនំ អថ លេហសាយិតំ បានដល់ របស់
ទំពារ របស់បរិភោគ របស់លិទ្ធិ នឹងរបស់ភូក្សរស ។ បទថា ឧត្តម-
គួរសនាយកោ ប្រែថា អ្នកឲ្យរសប្រណីតជាអ្នកខ្ពង់ខ្ពស់ ឬអ្នកឲ្យរស
ដ៏ឧត្តមប្រសើរ ។ បទថា សត្ត ចុស្សនេ គឺ ព្រះលក្ខណៈពេញក្នុងទី ៧
កន្លែង ។ បទថា តទត្តជោតកំ គឺ សម្តែងអាហារ មានរបស់ទំពារ
របស់បរិភោគជាដើម អធិប្បាយថា ញ៉ាំងលាភឲ្យប្រព្រឹត្តទៅដល់បរិព្វាជក
ទាំងនោះ ។ បទថា បព្វជ្ជិមិ ច ប្រែថា សូម្បីបួសហើយ ។ បទថា
តនាទិកច្នតិ កាត់បទជា តំ អធិកច្នតិ ។ បទថា លាភិរុត្តមំ កាត់បទជា
លាភិ ឧត្តមំ ។

[១១] ក្នុងបទថា នានេន ជាដើម សេចក្តីថា បុគ្គលពួកខ្លះ

ជាអ្នកគួរសង្គ្រោះ ដោយការឲ្យតែម្យ៉ាង ក៏សង្គ្រោះបុគ្គលនោះដោយការ
 ឲ្យ បានឲ្យគ្រឿងបរិក្ខារអ្នកបួសដល់អ្នកបួស ឲ្យរបស់ប្រើប្រាស់គ្រហស្ថ
 ដល់ពួកគ្រហស្ថ ។ បទថា ដោយពោលពាក្យជាទីស្រឡាញ់ សេចក្តីថា
 ក៏បុគ្គលពួកខ្លះ ជាអ្នកនិយាយថា អ្នកនេះ រមែងឲ្យទានដែលគួរឲ្យ តែ
 មើលឆាយទានទាំងនោះ ដោយពាក្យតែម្យ៉ាង ហើយធ្វើឲ្យវិនាស ការឲ្យ
 របស់អ្នកនោះ នឹងមានប្រយោជន៍អ្វី ពួកខ្លះជាអ្នកនិយាយថា អ្នកនេះមិន
 ឲ្យទាន សូម្បីដូច្នោះ កាលនឹងនិយាយរមែងមើលឆាយដូចប្រេង អ្នកនេះ
 ចូរឲ្យក៏ដោយ មិនឲ្យក៏ដោយ ពាក្យនិយាយរបស់គេ រមែងមានតម្លៃមួយ
 ពាន់ ។ បុគ្គលបែបនេះ មិនប្រាថ្នាទាន ប្រាថ្នាពាក្យនិយាយគួរស្រឡាញ់
 តែម្យ៉ាង សង្គ្រោះគេដោយពាក្យនិយាយគួរស្រឡាញ់ ។ បទថា ប្រព្រឹត្ត
 ទៅក្នុងវត្តដែលជាប្រយោជន៍ គឺ ដោយពាក្យដែលចម្រើនដោយប្រយោជន៍
 ព្រោះបុគ្គលពួកខ្លះ មិនប្រាថ្នាទាន មិនប្រាថ្នាពាក្យនិយាយគួរស្រឡាញ់
 រមែងប្រាថ្នាពាក្យមានប្រយោជន៍ ឲ្យកើតសេចក្តីចម្រើនដល់ខ្លួនប៉ុណ្ណោះ
 សង្គ្រោះបុគ្គលបែបនេះ ដោយការប្រព្រឹត្តវត្តដែលជាប្រយោជន៍ យ៉ាង
 នេះថា លោកគួរធ្វើវត្តនេះ លោកមិនគួរធ្វើវត្តនេះ គួរសេពគប់បុគ្គល

បែបនេះ មិនគួរសេពគប់បុគ្គលបែបនេះ ។ បទថា សមាធត្ថតាយ គឺ
 ដោយភាពជាអ្នកមានសុខ និងទុក្ខ ស្មើគ្នា ពិតណាស់ បុគ្គលពួកខ្លះ
 មិនប្រាថ្នាសូម្បីតែម្យ៉ាងក្នុងទាន ជាដើម ប្រាថ្នាភាពជាអ្នកមានសុខ និង
 ទុក្ខ ស្មើគ្នាយ៉ាងនេះថា អង្គុយលើទីអង្គុយជាមួយគ្នា ដេកលើគ្រែជាមួយ
 គ្នា បរិភោគរួមគ្នាក្នុងបុគ្គលទាំងនោះ បុគ្គលអាក្រក់ដោយជាតិ ច្រើន
 ដោយភោគៈ ជាអ្នកសង្គ្រោះលំបាក ព្រោះមិនអាចធ្វើការបរិភោគ រួមនឹង
 បុគ្គលនោះបាន កាលមិនធ្វើយ៉ាងនោះ គេក៏ក្រោធ អ្នកដែលអាក្រក់
 ដោយភោគៈ សូម្បីក្រែលែងដោយជាតិ ក៏ជាអ្នកសង្គ្រោះលំបាក ព្រោះ
 គេមិនប្រាថ្នាបរិភោគរួមនឹងអ្នកដែលសម្បូរណ៍ដោយភោគៈ ដោយប្រកាន់
 ថា យើងជាអ្នកមានជាតិ កាលគេធ្វើ រមែងក្រោធ តែអ្នកដែលអាក្រក់
 សូម្បីទាំងពីរយ៉ាង ជាអ្នកសង្គ្រោះងាយ ព្រោះគេមិនប្រាថ្នាបរិភោគរួម
 នឹងអ្នកក្រៅនេះ កាលមិនធ្វើ ក៏មិនក្រោធ សូម្បីបុគ្គលដូចជាបុគ្គល
 ទាំងពីរ ក៏ជាអ្នកសង្គ្រោះងាយ បណ្តាកិក្ខុទាំងឡាយកិក្ខុទ្រុស្តសីល ជា
 អ្នកសង្គ្រោះលំបាក ព្រោះមិនអាចធ្វើការបរិភោគរួមនឹងគេបាន កាល
 មិនធ្វើយ៉ាងនោះ រមែងក្រោធ កិក្ខុមានសីលជាអ្នកសង្គ្រោះងាយ ព្រោះ

អ្នកមានសីល កាលគេធ្វើខ្លះ កាលគេមិនធ្វើខ្លះ ក៏មិនក្រោធ រមែង
 មិនឃើញអ្នកដទៃសូម្បីធ្វើការបរិភោគរួមនឹងខ្លួនដោយចិត្តលាមក សូម្បី
 ការបរិភោគរួមនឹងអ្នកមានសីល ក៏ធ្វើបាននាយ ព្រោះដូច្នោះ សង្គ្រោះ
 បុគ្គលបែបនេះ ដោយភាពជាអ្នកមានខ្លួនស្មើ ដោយប្រការដូច្នោះ ។
 បទថា សុសំគហិតស្ស ហោន្តិ ប្រែថា ជាអ្នកដែលគេសង្គ្រោះបាននាយ
 អធិប្បាយថា ជននោះចូរឲ្យក្តី មិនឲ្យក្តី ចូរធ្វើក្តី មិនធ្វើក្តី ជនទាំង
 ឡាយជាការសង្គ្រោះយ៉ាងល្អហើយ រមែងមិនទម្លាយគ្នា រមែងឲ្យក្នុងកាល
 ដែលគួរឲ្យដល់គេ ជនទាំងឡាយ រមែងគិតយ៉ាងនេះថា ឥឡូវនេះគេ
 ឃើញនឹងមិនមាន ទើបមិនឲ្យ ដោយហេតុនោះ រឿងអ្វីយើងនឹងទំនុក
 បម្រុងអ្នកឲ្យតែម្យ៉ាង យើងនឹងមិនទំនុកបម្រុងអ្នកមិនឲ្យអ្នកមិនធ្វើដូច្នោះ ។
កម្ម គឺ ការសង្គ្រោះមានទានជាដើម ដែលគេធ្វើអស់កាលយូរ ឈ្មោះថា
កម្ម ក្នុងទីនេះ ជនណាជាអ្នកមិនសង្គ្រោះយ៉ាងនេះ ជននោះចូរជីវិតសេចក្តី
 ដែលគេមិនសង្គ្រោះដោយហេតុនេះ ដូច្នោះ ក្នុងរឿងនេះ គេទើបជាអ្នក
 មានដៃ និងជើងរឹងប៉ឹង និងជាអ្នកមានលក្ខណៈរបស់អ្នកទីតាំងនៅមិន
 រៀបរយ ឈ្មោះថា **ស្រដៀងកម្ម** ក៏លោកព្រមទាំងទេវលោក ចូរជីវិត

សេចក្តីដែលព្រះតថាគតទ្រង់ជាអ្នកសង្គ្រោះអស់កាលយូរ ដោយហេតុនេះ
ដូច្នោះ លក្ខណៈ ២ យ៉ាងនេះ រមែងកើតឡើង ។ ទាំងពីរលក្ខណៈ
នេះឯង ឈ្មោះថា លក្ខណៈ ។ ភាពជាអ្នកមានបរិវារដែលសង្គ្រោះហើយ
យ៉ាងល្អ ឈ្មោះថា អាទិសង្ស ។



ភាសាសម្តែងពីការកសាងបុព្វកម្មនៃព្រះតថាគត

[១២] បទថា ភរិយ គឺ ធ្វើហើយ ។ បទថា ធិរិយ គឺ ប្រព្រឹត្ត
 ហើយ ។ បទថា អនវមតេន គឺ ដោយមិនមើលងាយ ។ អធិប្បាយថា
 មិនមែនដោយសេចក្តីមិនប្រមាទ មិនមែនដោយទាន ដែលខ្លួនឲ្យហើយ
 មិនបានដោយសេចក្តីចំអក ។ បទថា ធិរិយ គឺ ឃ្នាតហើយ ។ បទថា
 មានចំណែកស្អាតគួរសរសើរក្រៃលែង សេចក្តីថា ស្អាតក្រៃលែងណាស់
 គួរជ្រះថ្លា មានចំណែកល្អ គឺ ធ្លាតដោយល្អ និងគួរសរសើរ គឺ ប្រកប
 ដោយ វត្ថុគប្បីសរសើរ ។ បទថា សុសុកុមារោ គឺ កុមារល្អ ។ បទថា
គប្បីជាបរិវារជនរបស់ព្រះអង្គ សេចក្តីថា ព្រះអង្គមានបរិវារជនអ្នកធ្វើ
 តាមពាក្យរបស់ព្រះអង្គ ។ បទថា **គប្បីត្រួតត្រា** គឺ គួរត្រួតត្រាតាម
 សេចក្តីពេញចិត្តក្នុងវត្ថុដែលគួរធ្វើ និងមិនគួរធ្វើ ។

បទថា មហិមំ កាតំបទជា មហិ សមំ ។ បទថា ចិយវន្ត ហិត-
 សុខតំ ជិតិ សមារោ គឺ ជាអ្នកនិយាយគួរស្រឡាញ់ ប្រាថ្នានូវប្រយោជន៍
 និងសុខ ។ បទថា វនេនបដិការស្សារភិប្បសន្នា កាតំបទជា វនេនបដិការ

អស្ស អភិប្បសន្នា ។ បទថា ធម្មានុធម្មំ គឺ ធម៌ដ៏សមគួរដល់ធម៌ ។

[១៧] បទថា អត្ថបសព្វាតំ បានដល់ អាស្រ័យប្រយោជន៍លោក
នេះ នឹងលោកមុខ ។ បទថា ប្រកបដោយធម៌ គឺ អាស្រ័យកុសល-
កម្មបថ ១០ ។ បទថា ណែនាំជនដ៏ច្រើន គឺ ពោលពាក្យចង្អុលបង្ហាញ
ដល់ជនដ៏ច្រើន ។ បទថា ចាណ័នំ បានដល់ សត្វទាំងឡាយ ។ បទទាំង
ពួងមានជាអាទិ៍ថា ជាអ្នកប្រសើរ ជាពាក្យវែវចនៈគ្នានិងគ្នា ។ វាថាជា
វាថាកាសិត ជាវាថាក្នុងលើកសរសើរ ជាវាថាប្រកបដោយប្រយោជន៍
អស់កាលយូរ ឈ្មោះថា កម្ម ក្នុងទីនេះ ។ ជនណា មិនពោលវាថា
លើកសរសើរថែបនេះ ជននោះចូរជើង ដល់អ្នកមិនពោលដោយវាថាលើក
សរសើរ ដោយហេតុនេះ ដូច្នោះ ទើបជាអ្នកមានជើងដូចស័ន្ធក្នុងខាង
ក្រោម និងរោមចុះខាងក្រោម ឈ្មោះថា ស្រដៀងកម្ម លោកព្រមទាំង
ទេវលោក ចូរជើងសេចក្តីដែលព្រះតថាគត ទ្រង់ពោលវាថាលើកសរសើរ
ថែបនេះអស់កាលយូរដោយហេតុនេះ ដូច្នោះ ព្រះលក្ខណៈ គឺ មាន
ព្រះបាទដូចស័ន្ធជាប់ និងព្រះលក្ខណៈ គឺ មានព្រះលោមាមានចុងនឹងឡើង
ខាងលើ រមែងកើតឡើង ។ លក្ខណៈទាំងពីរនេះឯង ឈ្មោះលក្ខណៈ ។

ភាពជាអ្នកខ្ពង់ខ្ពស់ ឈ្មោះថា អានិសង្ស ។

[១៤] ពាក្យថា ឯវិយំ បានដល់ នៅពោល ។ ពាក្យថា ពហុជនំ
និទំសយិ បានដល់ សម្តែងប្រយោជន៍ដល់ជនដ៏ច្រើន ។ ពាក្យថា ធម្មយាកំ
បានដល់ យ័ញ្ញ គឺ ធម្មទាន ។ ពាក្យថា ឧត្តមុប្បតិវលោមវា សសោ
សេចក្តីថា មានព្រះលោមាតាំងឡើង ។

ពាក្យថា វាណគណ្ណិវហុ បានដល់ កព្រះបាទទាំងពីរ ។ ពាក្យថា
សាធុ សណ្ឋិតា បានដល់ តាំងទុកយ៉ាងល្អ ។ ពាក្យថា មំសលោហិ-
តាចិត្តា សេចក្តីថា មានព្រះមំសៈ និងព្រះលោហិតបិទបាំងទុក ។ បទថា

បិទបាំងដោយស្បែក បានដល់ បិទបាំង គឺ ស្រាបទុកដោយស្បែក ។

បទថា វជតិ គឺ ទៅ ។ បទថា អនោមនិក្កមោ បានដល់ គឺ
រស់នៅប្រសើរ រស់នៅមិនអាក្រក់ ។

[១៥] ក្នុងបទថា សិប្បំ វា ជាដើម សេចក្តីថា សិល្បៈសុម្បិ
ពីរយ៉ាងនេះ គឺ សិល្បៈទាប និងសិល្បៈខ្ពស់ ឈ្មោះថា សិល្បៈ ។
សិល្បៈទាប បានដល់ សិល្បៈធ្វើទ សិល្បៈធ្វើឆ្នាំង សិល្បៈជាន់តម្បាញ
សិល្បៈជាន់កាត់សក់ ។ សិល្បៈខ្ពស់ បានដល់ ក្បាច់ ការគណនាយ៉ាង

ខ្ពស់ ។ បទថា វិជ្ជា សេចក្តីថា វិជ្ជាមានច្រើនយ៉ាង មានវិជ្ជាស្មោះត្រង់
ជាដើម ។ បទថា ធរណៈ បានដល់ សីល ៥ សីល ១០ បាតិមោក្ខ-
សំរវៈសីល ។ បទថា កម្ម បានដល់ បញ្ញា សេចក្តីដឹងដល់សត្វមាន
កម្មជារបស់ខ្លួន ។

បទថា កិលិសេយ្យំ ប្រែថា គប្បីលំបាក អធិប្បាយថា ព្រះមហា-
បុរស គិតថា ដែលឈ្មោះថា អន្តោវាសិកវគ្គជាទុក្ខ អន្តោវាសិកវគ្គនោះ
កុំមានដល់ពួកគេយូរពេក ។

បទថា ត្មត្ថរដល់ព្រះរាជា សេចក្តីថា រាជាពាហនៈ មានជំរី និង
សេះជាដើម ដែលសមគួរដល់ព្រះរាជា រាជពាហនៈទាំងនោះឯង លោក
ពោលថា រាជន្ទិនិ ព្រោះជាអង្គនៃសេនារបស់ព្រះរាជា ។ ព្រោះពាក្យថា
គ្រឿងរាជបកោត គឺ រាជកណ្តុះដែលជាគ្រឿងឧបកោត និងបរិកោត និង
រតនៈ ៧ យ៉ាងទាំងនោះឯងរបស់ព្រះរាជា ។ បទថា ដែលសមគួរដល់
ព្រះរាជា នេះ កាន់យកគ្រឿងរាជបកោតទាំងនោះទាំងអស់ ។ បទថា
ដែលសមគួរដល់សមណៈ បានដល់ ត្រៃចីវរជាដើម ដែលសមគួរដល់
ពួកសមណៈ ។ បទថា ដែលជាអង្គរបស់សមណៈ បានដល់ បរិស័ទ ៤

ដែលជាចំណែកពួកសមណៈ ។ បទថា **គ្រឿងឧបកោគរបស់សមណៈ** បានដល់ បរិក្ខារដែលជាគ្រឿងឧបកោគរបស់សមណៈ ។ បទថា **ដែលសមគួរដល់សមណៈ** ជាឈ្មោះរបស់បរិក្ខារទាំងនោះ ។ ក៏ប្រាប់សិល្បៈ ជាដើម ដោយសេចក្តីគោរពអស់កាលយូរ ឈ្មោះថា កម្មក្នុងទីនេះ មិនប្រាប់សិល្បៈដោយសេចក្តីគោរពយ៉ាងនេះ ញ៉ាំងពួកអន្តោវាសិកឲ្យលំបាក ដោយការអង្គុយរោយកោង និងចុកស្រពន់ជាដើម រមែងដូចសាច់ស្នួងរបស់អ្នកនោះ ត្រូវតូចឲ្យធ្លាក់ទៅ ។ តែលោកព្រមទាំងទេវលោក ចូរដឹងសេចក្តីដែលព្រះតថាគតទ្រង់ប្រាប់ ដោយសេចក្តីគោរព ដោយហេតុនេះ ដូច្នោះ ព្រះលក្ខណៈ គឺ មានព្រះជន្ល័រា ដូចស្នួងសត្វទ្រោយ រៀវស្នួចឡើងទៅតាមលំដាប់ រមែងកើតឡើង ឈ្មោះថា **ស្រដៀងកម្ម** ។ លក្ខណៈនេះឯង ឈ្មោះថា លក្ខណៈ ។ កាតជាអ្នកមានលាភដែលសមគួរ ឈ្មោះថា អាទិសង្ស ។

[១៦] បទថា **យតុបយាតាយ** គឺ សិល្បៈយ៉ាងណា រមែងមិនប្រព្រឹត្តដើម្បីចូលទៅបៀតបៀននរណាៗ ។ បទថា **កិលិស្សតិ** ប្រែថា នឹងលំបាក ។ បទថា **សុខុមត្តចោត្តជា** ប្រែថា ដណ្តប់ដោយស្បែកដ៏ល្អិត ។

សួរថា ក៏លក្ខណៈដទៃ រមែងកើតឡើងដោយកម្មដទៃឬ ។ ឆ្លើយ
ថា មិនកើត ។

ក៏លក្ខណៈដែលកើតឡើងជាអនុព្យញ្ជនៈ ។ ព្រោះដូច្នោះ លោក
ទើបពោលទុកក្នុងសេចក្តីនេះ ។

[១៧] បទថា សមណំ វា ឈ្មោះថា សមណៈ ព្រោះអត្តថា
មានបាបស្ងប់ហើយ ។ បទថា ព្រាហ្មណំ វា សេចក្តីថា ឈ្មោះថា
ព្រាហ្មណ៍ ព្រោះអត្តថា មានបាបដែលបណ្តែតហើយ ។ ក្នុងបទថា **អ្នក
មានបញ្ញាច្រើន** ជាដើម សេចក្តីថា ជាអ្នកប្រកបដោយមហាបញ្ញាជាដើម
សេចក្តីផ្សេងគ្នារបស់មហាបញ្ញាជាដើម មានដូចតទៅនេះ ៖

ក្នុងបទទាំងឡាយនោះ **មហាបញ្ញា ដូចម្តេច ?** ឈ្មោះថា
មហាបញ្ញា គឺ បុគ្គលកំណត់សីលក្ខន្ធដែលមានគុណច្រើន កំណត់សមាធិខន្ធ
បញ្ញាខន្ធ វិមុត្តិខន្ធ វិមុត្តិញ្ញាណទស្សនខន្ធដែលមានគុណច្រើន ព្រោះកំណត់
ឋាន និងអឋានៈជាធំ វិហារសមាបត្តិ អរិយសច្ចៈ សតិប្បដ្ឋាន
សម្មប្បធាន ឥទ្ធិបាទ ពលៈ ពោជ្ឈង្គៈ អរិយមគ្គ សាមញ្ញផល អភិញ្ញា
និព្វាន ដែលមានគុណច្រើន ។

បុប្ផបញ្ញា ដូចម្តេច ? បុប្ផបញ្ញា គឺ ញាណ រមែងប្រព្រឹត្តទៅ
 ក្នុងខន្ធផ្សេងៗ ដីក្រាស់ រមែងប្រព្រឹត្តទៅក្នុងញាណធាតុផ្សេងៗ ដីក្រាស់
 ក្នុងអាយតនៈផ្សេងៗ ដីក្រាស់ ក្នុងបដិច្ចសមុប្បាទដីក្រាស់ ក្នុងការទទួល
 សុញ្ញតៈផ្សេងៗ ដីក្រាស់ ក្នុងអត្តផ្សេងៗ ដីក្រាស់ ក្នុងធម៌ទាំងឡាយ
 ក្នុងនិរុត្តិទាំងឡាយ ក្នុងបដិកាណទាំងឡាយ ក្នុងសីលក្ខន្ធផ្សេងៗ ដីក្រាស់
 ក្នុងសមាធិ បញ្ញា វិមុត្តិ វិមុត្តិញាណទស្សនក្ខន្ធផ្សេងៗ ដីក្រាស់ ក្នុង
 ឋានាឋានៈផ្សេងៗ ដីក្រាស់ ក្នុងវិហារសមាបត្តិផ្សេងៗ ដីក្រាស់ ក្នុងអរិយ-
 សច្ចៈផ្សេងៗ ដីក្រាស់ ក្នុងសតិប្បដ្ឋានផ្សេងៗ ដីក្រាស់ ក្នុងសមុប្បធាន
 ទាំងឡាយ ក្នុងឥទ្ធិបាទទាំងឡាយ ក្នុងឥន្ទ្រិយទាំងឡាយ ក្នុងពលៈទាំង
 ឡាយ ក្នុងពោជ្ឈង្គៈទាំងឡាយ ក្នុងអរិយមគ្គផ្សេងៗ ដីក្រាស់ ក្នុងសាមញ្ញ-
 ផលទាំងឡាយ ក្នុងអភិញ្ញាទាំងឡាយ ក្នុងព្រះនិព្វានដែលជាបរមត្ថ កន្លង
 ធម៌ដែលជាសាធារណៈដល់បុប្ផជួន ។

ហាសប្បញ្ញា ដូចម្តេច ? ហាសប្បញ្ញា គឺ បុគ្គលខ្លះក្នុងលោក
 នេះ ជាអ្នកច្រើនដោយសេចក្តីរីករាយ ច្រើនដោយសេចក្តីស្រស់ស្រាយ
 ច្រើនដោយសេចក្តីត្រេកអរ ច្រើនដោយសេចក្តីសុខស្រួលចិត្ត រមែងញ៉ាំង

សីលឲ្យបរិបូរ ញ៉ាំងឥន្ទ្រិយសំវារៈឲ្យបរិបូរ ញ៉ាំងភោជនមត្តញ្ញ ជាគរិ-
យានុយោគ សីលក្ខន្ធ សមាធិខន្ធ បញ្ញាខន្ធ វិមុត្តិខន្ធ វិមុត្តិញ្ញាណ-
ទស្សនក្ខន្ធឲ្យបរិបូរ ។ បុគ្គលអ្នកច្រើនដោយសេចក្តីរីករាយ ច្រើនដោយ
សេចក្តីត្រេកអរ ច្រើនដោយសេចក្តីសុខស្រួលចិត្ត រមែងចាក់ធ្លុះចំពោះ
នូវឋានៈ និងអឋានៈ , បុគ្គលច្រើនដោយសេចក្តីរីករាយ រមែងបំពេញ
វិហារសមាបត្តិឲ្យបរិបូរ , បុគ្គលច្រើនដោយសេចក្តីរីករាយ រមែងចាក់
ធ្លុះអរិយសច្ចៈ បុគ្គលរមែងចម្រើនសតិប្បដ្ឋាន សម្មប្បធាន ឥទ្ធិបាទ
ឥន្ទ្រិយ ពលៈ ពោជ្ឈង្គៈ អរិយមគ្គ បុគ្គលអ្នកច្រើនដោយសេចក្តីរីករាយ
រមែងធ្វើឲ្យជាក់ច្បាស់នូវសាមញ្ញផល រមែងចាក់ធ្លុះអភិញ្ញាទាំងឡាយ
បុគ្គលអ្នកច្រើនដោយសេចក្តីរីករាយ ច្រើនដោយសេចក្តីស្រស់ស្រាយ
ច្រើនដោយសេចក្តីត្រេកអរ ច្រើនដោយសេចក្តីសុខស្រួលចិត្ត រមែងធ្វើ
ឲ្យជាក់ច្បាស់នូវព្រះនិព្វាន ដែលជាបរមត្ថ ។

ជវនប្បញ្ញា ដូចម្តេច ? ជវនប្បញ្ញា គឺ រូបណាមួយ ជាអតីត
អនាគត បច្ចុប្បន្ន ជាខាងក្នុង ជាខាងក្រៅ គ្រោតគ្រោត ល្អិត ថោកទាប
ឬប្រណីត រូបឆ្ងាយ ឬជិត រូបទាំងអស់នោះ រមែងស្ទុះទៅរហ័ស ដោយ

ភាពមិនទៀង ជាទុក្ខ ជាអនត្តា វេទនាឯណានីមួយ.... សញ្ញាឯណានីមួយ....
 សង្ខារឯណាមួយ... វិញ្ញាណឯណានីមួយ ដែលជាអតីត អនាគត បច្ចុប្បន្ន...
 វិញ្ញាណទាំងអស់នោះ រមែងស្ទុះទៅរហ័សដោយភាពមិនទៀង ជាទុក្ខ
 ជាអនត្តា ចក្ក... ជរា និងមរណៈដែលជាអតីត អនាគត បច្ចុប្បន្ន រមែង
 ស្ទុះទៅរហ័ស ដោយភាពមិនទៀង ជាទុក្ខ ជាអនត្តា រូបដែលជាអតីត
 អនាគត បច្ចុប្បន្ន ឈ្មោះថា មិនទៀង ព្រោះអត្តថា អស់ទៅ ឈ្មោះថា
 ជាទុក្ខ ព្រោះអត្តថា គួរខ្លាច ឈ្មោះថា ជាអនត្តា ព្រោះអត្តថា រក
 សារៈមិនបាន ព្រោះដូច្នោះ ត្រិះរិះ ពិចារណា ធ្វើឲ្យជាក់ច្បាស់ ធ្វើ
 ឲ្យពិត រមែងស្ទុះទៅរហ័សក្នុងព្រះនិព្វាន ដែលរលត់នូវរូបមិនសេសសល់
 វេទនា សញ្ញា សង្ខារ វិញ្ញាណ ចក្ក..... ជរា មរណៈ ដែលជាអតីត អនាគត
 បច្ចុប្បន្ន ឈ្មោះថា មិនទៀង ព្រោះអត្តថា អស់ទៅ... ធ្វើឲ្យពិត រមែង
 ស្ទុះទៅរហ័សក្នុងព្រះនិព្វាន ដែលរលត់នូវជរា និងមរណៈមិនមានសល់
 រូបដែលជាអតីត អនាគត បច្ចុប្បន្ន មិនទៀង មានបច្ច័យតាក់តែង
 អាស្រ័យគ្នាកើតឡើង អស់ទៅ សូន្យទៅជាធម្មតា មានការប្រាសចាក
 តម្រេកជាធម្មតា មានការរលត់ជាធម្មតា ព្រោះដូច្នោះ ត្រិះរិះ ពិចារណា

ធ្វើឲ្យច្បាស់ ធ្វើឲ្យពិត រមែងស្ទុះទៅរហ័សក្នុងព្រះនិព្វាន ដែលរំលត់រូប
មិនមានសល់ វេទនា សញ្ញា សន្ធារ វិញ្ញាណ ចក្ក... ជរា និងមរណៈ
ដែលជាអតីត អនាគត បច្ចុប្បន្ន មិនទៀង មានបច្ច័យតាក់តែង អាស្រ័យ
គ្នាកើតឡើង អស់ទៅ មានការវិនាសទៅជាធម្មតា មានការប្រាសចាក
តម្រេកជាធម្មតា មានការរលត់ជាធម្មតា ព្រោះដូច្នោះ ត្រិះរិះ ពិចារណា
ធ្វើឲ្យជាក់ច្បាស់ ធ្វើឲ្យពិត រមែងស្ទុះទៅព្រះនិព្វាន ដែលរំលត់ជរា និង
មរណៈដោយមិនសល់ ។

តិក្ខុប្បបញ្ញា ដូចម្តេច ? តិក្ខុប្បញ្ញា គឺ បុគ្គលរមែងកាត់
កិលេសបានរហ័ស រមែងមិនអាស្រ័យកាមវិតក្កៈ ដែលកើតឡើងហើយ
រមែងមិនអាស្រ័យ គឺ លះបង់ បន្ទោបង់ ធ្វើឲ្យអស់ ដល់ការមិនមាន
នូវវេទនាបាទវិតក្កៈ ដែលកើតឡើងហើយ វិហិន្នវាវិតក្កៈដែលកើតហើយ
ធម៌ដ៏លាមកជាអកុសល ទាំងដែលកើតឡើងហើយ និងមិនទាន់កើតឡើង
រាគៈ ទោសៈ មោហៈ កោធនៈ ។ ឧបនាហៈ ចង្រសេចក្តីក្រោធទុក , មក្ខៈ
លុបគុណ , បលាសៈ វាយចូករូស្មី , ឥស្សា ច្រណែន , មច្ឆរិយៈ
កំណាញ់ , មាយា លាក់ពុត , សាថយ្យៈ អួតអាង , ថម្មៈ រឹងត្អឹង ,

សារម្ហូៈ ប្រណាំងប្រជែង , មានៈ ប្រកាន់ខ្លួន , អតិមានៈ មើងងាយអ្នក
ដទៃ , មទៈ ស្រវឹង , បមាទៈ ធ្វេសប្រហែស , កិលេសទាំងពួង ទុច្ចរិត
ទាំងពួង អភិសន្ធិរា ការតាក់តែងទាំងពួង កម្មដែលធ្វើឲ្យទៅកាន់កត
ទាំងពួង អរិយមគ្គ ៤ សាមញ្ញផល ៤ បដិសម្មិទា ៤ និងអភិញ្ញា ៦ ជា
ការបានសម្រេចហើយ ធ្វើឲ្យជាក់ច្បាស់ហើយ ពាល់ត្រូវហើយដោយ
បញ្ញា ។

និព្វេជិកប្បញ្ញា ដូចម្តេច ? និព្វេជិកប្បញ្ញា គឺ បុគ្គលពួកខ្លះក្នុង
លោកនេះ ជាអ្នកច្រើនដោយសេចក្តីរន្ធត់ ច្រើនដោយសេចក្តីតក់ស្លុត ច្រើន
ដោយសេចក្តីអជ្ឈក ច្រើនដោយសេចក្តីមិនពេញចិត្ត ច្រើនដោយសេចក្តី
មិនត្រេកអរ រមែងមិនត្រេកអរក្នុងសន្ធិរាទាំងពួង ពួកខ្លះនឿយណាយ គឺ
ទម្លាយកងលោកៈ ដែលខ្លួនមិនធ្លាប់នឿយណាយ មិនធ្លាប់ទម្លាយ ពួក
ខ្លះនឿយណាយ គឺ ទម្លាយកងទោសៈ កងមោហៈ សេចក្តីក្រោធ...
កម្មដែលនាំទៅកាន់កតទាំងពួង ដែលខ្លួនមិនធ្លាប់នឿយណាយ មិនធ្លាប់
ទម្លាយ ។

[១៨] បទថា ចូលទៅរកបព្វជិត គឺ ចូលទៅជិតបព្វជិតដែល

ជាបណ្ឌិត ។

បទថា ជាអ្នកប្រាថ្នាប្រយោជន៍ក្នុងខាងក្នុង សេចក្តីថា បុគ្គលខ្លះ
មានប្រក្រតីស្វែងទោស ធ្វើទោសទុកខាងក្នុង ព្រោះខ្លួនមានចិត្តកករលាក់
ហើយត្រិះរិះ យ៉ាងណា ព្រះពោធិសត្វទ្រង់មិនបានត្រិះរិះយ៉ាងនោះ ទ្រង់
ធ្វើប្រយោជន៍ទុកខាងក្នុង ហើយទ្រង់ត្រិះរិះ គឺ ពិចារណាដោយពាក្យ
ដែលប្រកបដោយប្រយោជន៍ ។ បទថា បដិសាកតេន គឺ ទៅដើម្បី
ប្រាថ្នាលាភ ។ បទថា ឧប្បាននិមិត្តកោវិទា គឺ ជាអ្នកត្រួតក្នុងឧប្បាដ
និងនិមិត្ត ។ បទថា អវេច្ច ធនក្ខតិ ដឹងហើយទើបឃើញ ។ បទថា
អត្តានុសិដ្ឋិសុ បរិគ្គហេសុ ច សេចក្តីថា ក្នុងការកំណត់ ក្នុងការប្រៀន
ប្រដៅដែលជាប្រយោជន៍ គឺ ញាណទាំងឡាយដែលកំណត់ដល់ប្រយោជន៍
និងមិនមែនប្រយោជន៍ ។

[១៧] បទថា ជាអ្នកមិនមានសេចក្តីក្រោធ សេចក្តីថា មិនមែន
ព្រោះខ្លួនលះសេចក្តីក្រោធបាន ដោយអនាគាមិមគ្គ ព្រោះខ្លួនមិននៅក្នុង
អំណាចរបស់សេចក្តីក្រោធ យ៉ាងនេះថា សូម្បីថា សេចក្តីក្រោធ គប្បី
កើតឡើងដល់យើង យើងក៏នឹងបន្ទាបនូវសេចក្តីក្រោធនោះ ឆាប់រហ័ស

តែម្តង ។ បទថា **មិនអាក់អន់ចិត្ត** គឺ មិនជាប់ដួចបន្ទាមុត សម្គាល់
នៃរាងកាយក្នុងទីនោះៗ ។

ក្នុងបទថា **មិនក្រោធ មិនចងកំហឹងទុក** ជាដើម សេចក្តីថា
សេចក្តីក្រោធកើតឡើងមុន សេចក្តីព្យាបាទមានកម្លាំងជាងសេចក្តីក្រោធ
នោះ ការចងគំនុំមានកម្លាំងជាង សេចក្តីព្យាបាទនោះ ព្រះតថាគតទ្រង់
មិនធ្វើពាក្យទាំងអស់នោះ ទើបមិនក្រោធ មិនព្យាបាទ មិនចងគំនុំ ។

បទថា **មិនធ្វើសេចក្តីក្រោធ ការប្រទូស្ត និងសេចក្តីតូចចិត្តឲ្យប្រាកដ**
គឺ មិនធ្វើឲ្យប្រាកដដោយកាយវិការ ឬវចីវិការ ភាពជាអ្នកមិនក្រោធ
អស់កាលយូរ និងឲ្យកម្រាលសាច់ល្អិតជាដើម ឈ្មោះថា កម្មក្នុងទីនេះ ។
ពិតហើយ ពណិសម្បុររបស់អ្នកមានសេចក្តីក្រោធ មានពណិសម្បុរសៅហ្មង
មុខ ភ្នែក មើលគួរស្តាប់ ឈ្មោះថា គ្រឿងតាក់តែង ដូចសំពត់សម្រាប់
បិទបាំងក៏មិនមាន ព្រោះដូច្នោះ ជនណាក្រោធសូម្បីតែម្តង និងមិនឲ្យ
សំពត់សម្រាប់បិទបាំង ជននោះចូរជឹងដល់គេជាអ្នកមានពណិសម្បុរសៅ-
ហ្មង មានទ្រង់ទ្រាយគួរស្តាប់ ។ តែមុខរបស់អ្នកមិនក្រោធ រមែងស្រស់
ថ្លា ពណិសម្បុររមែងថ្លាផូរផង ។

ពិតណាស់ សត្វជាអ្នកគួរជ្រះថ្លា ដោយហេតុ ៤ យ៉ាង គឺ ដោយ
ឲ្យអាមិស ដោយឲ្យសំពត់ ដោយគ្រឿងបោស ឬដោយសេចក្តីជាអ្នកមិន
ក្រោធ ។ ហេតុស្តម្បី ៤ យ៉ាងនេះ ក៏ព្រះតថាគតទ្រង់បានធ្វើហើយ
អស់កាលយូរ ដោយហេតុនោះ លោកព្រមទាំងទេវលោក ចូរដឹងនូវហេតុ
ទាំងនេះ ព្រះតថាគតទ្រង់ធ្វើហើយដោយហេតុនេះ ព្រោះដូច្នោះ មហា-
បុរិសលក្ខណៈ មានពណ៌ដូចមាស រមែងកើតឡើង ឈ្មោះថា ស្រដៀង
កម្ម ។ លក្ខណៈនេះឯង ឈ្មោះថា លក្ខណៈ ភាពជាអ្នកបានគ្រឿង
ស្បៀកដណ្តប់ មានសាច់ល្អិតទន់ជាដើម ឈ្មោះថា អាទិសង្ស ។

[២០] បទថា អភិវិសន្ធិ ប្រែថា ធ្លាក់ហើយ សេចក្តីថា ភ្លៀង
ធ្លាក់ទូទៅលើផែនដី ភ្លៀងលោកពោលថា សុរៈ ដូចភ្លៀងធ្លាក់ទូទៅលើ
ផែនដីធំ ។ បទថា សុររតរោរិវ សន្តោ គឺ ដូចព្រះឥន្ទ្រដែលប្រសើរជាង
សុរៈទាំងឡាយ ។ បទថា មិនប្រាថ្នាជាអ្នកបួស គឺ ប្រាថ្នាភាពជាគ្រហស្ថ
មិនមែនអ្នកបួស ។ បទថា មហតី មហី គឺ ផែនដីធំ ។ បទថា អច្ឆាន-
វត្តមោក្ខទាបុរណានំ គឺ សំពត់ស្បៀក និងសំពត់ដណ្តប់ដីប្រសើរ ។
បទថា បណសោ គឺ សេចក្តីវិនាស ។

[២១] បទថា នាំមាតា និងបុត្តឲ្យជួបគ្នា សេចក្តីថា ព្រះរាជា ដែលតាំងនៅក្នុងរាជសម្បត្តិ អាចធ្វើកម្មនេះបាន ព្រោះដូច្នោះ សូម្បី ព្រះពោធិសត្វកាលគ្រងរាជសម្បត្តិ ក៏ទ្រង់តាំងមនុស្សទាំងឡាយថា ពួក លោកចូរធ្វើការងារត្រង់ទ្វារព្រះនគរ ៤ កន្លែង មានផ្លូវបែកជា ៤ ជា ដើម ខាងក្នុងព្រះនគរ ក្នុងទិសទាំង ៤ ក្រៅព្រះនគរ ពួកមនុស្សទាំង នោះ ឃើញមាតាអ៊ុំរទាំរកបុត្រថា បុត្ររបស់យើងនៅឯណា យើងមិន ឃើញបុត្រ ដូច្នោះ ហើយនិយាយថា មកនេះចុះនាង នាងនឹងឃើញបុត្រ បាននាំមាតានោះទៅដិតទឹក ឲ្យបរិភោគ ហើយស្វែងរកបុត្រសម្តែងដល់ មាតានោះ ។ ក្នុងបទទាំងពួងមានន័យនេះ ការធ្វើឲ្យញាតិទាំងឡាយ មាន សេចក្តីព្រមព្រៀងគ្នាកាលយូរ ជឿថា កម្មក្នុងទីនេះ ក៏ញាតិទាំងឡាយ ជាអ្នកមានសេចក្តីព្រមព្រៀងគ្នាហើយ រមែងបិទបាំងទោសនៃគ្នានិងគ្នា ។ ពិតណាស់ ជនទាំងនោះ ក្នុងវេលាល្មោះគ្នា រមែងល្មោះគ្នាក៏ពិត តែ កាលកើតទោសដល់បុគ្គលណាម្នាក់ ក៏មិនប្រាថ្នាឲ្យអ្នកដទៃដឹង កាលបើ មានអ្នកនិយាយថា នេះជាទោសរបស់បុគ្គលណាម្នាក់នោះ ទាំងអស់គ្នា នឹងក្រោកឡើងនិយាយថា អ្នកណាឃើញ អ្នកណាបានឮ ក្នុងបណ្តាញាតិ

របស់យើង មិនមានអ្នកធ្វើបែបនេះ ក៏ព្រះតថាគត កាលទ្រង់ធ្វើការសង្គ្រោះ
ញាតិនោះ ទ្រង់ធ្វើកម្ម គឺ ការបិទបាំងទោសនេះអស់កាលយូរ លំដាប់
នោះ លោកព្រមទាំងទេវលោក ចូរដឹងនូវកម្មបែបនេះ ដែលព្រះតថាគត
នោះ ទ្រង់ធ្វើដោយហេតុនេះ ដូច្នោះ លក្ខណៈ គឺ មានព្រះគុណៈលាក់
នៅក្នុងស្រាមរមែងកើតឡើង ឈ្មោះថា **ស្រដៀងកម្ម** ។ លក្ខណៈនេះឯង
ឈ្មោះថា **លក្ខណៈ** ។ ភាពជាអ្នកមានឱវសច្រើន ឈ្មោះថា **អាទិសង្ស** ។

[២២] បទថា វត្ថុឆ្លាធិយំ បានដល់ បិទបាំងដោយសំពត់ គឺ
លាក់ទុកក្នុងសំពត់ ។ បទថា អមិត្តតាបនា គឺ ផ្តាច់ផ្តុំលពួកអមិត្ត ។
បទថា គិហិស្ស បីតិជននា គឺ ញ៉ាំងបីតិឲ្យកើត ដើម្បីជាគ្រហស្ថ ។

ពោលអំពីការកសាងបុព្វកម្មនៃព្រះតថាគត

[២៣] បទថា រមែងជីនជនដែលស្មើគ្នា សេចក្តីថា រមែងជីន
បុគ្គលដែលស្មើគ្នា ដោយហេតុនោះៗ យ៉ាងនេះថា អ្នកនេះស្មើដោយ
តារុក្ខនិគ្រន្ត អ្នកនេះស្មើដោយបុក្ខុរសាតិ ។ បទថា រមែងជីនបុរស គឺ
ស្គាល់បុរសថា បុរសនេះជាអ្នកប្រសើរបំផុត ។ បទថា ជីនបុរសពិសេស

គឺ មិនធ្វើសណ្តែកបាយស្មើដោយសណ្តែករាជមាស រមែងដឹងសេចក្តី
 វិសេសរបស់អ្នកប្រសើរដោយគុណ ។ បទថា **បុគ្គលនេះគួរសក្ការៈ** នេះ
 សេចក្តីថា បុរសនេះ គួរទទួលសក្ការៈ ឈ្មោះនេះ គេបានជាការក-
 បុគ្គល ព្រោះស្គាល់បុរសពិសេសថា បុរសនេះបានធ្វើឲ្យជាបុរសពិសេស
 មកពីមុន គេបានឲ្យទានដល់អ្នកគួរ ពិតហើយ អ្នកណាឲ្យកន្លះកហាបណៈ
 ដល់អ្នកដែលគួរឲ្យមួយកហាបណៈ អ្នកនោះរមែងធ្វើឲ្យកន្លះកហាបណៈ
 របស់អ្នកដទៃវិនាសទៅ អ្នកណាឲ្យពីរកហាបណៈ អ្នកនោះរមែងធ្វើឲ្យ
 មួយកហាបណៈរបស់ខ្លួនវិនាសទៅ ព្រោះដូច្នោះ មិនធ្វើសូម្បីទាំងពីរ
 យ៉ាងនេះ ឈ្មោះថា គេបានឲ្យទានដល់អ្នកគួរ ។ ក្នុងបទថា **ទ្រព្យ គឺ**
សទ្ធា ជាដើម គប្បីជ្រាបសទ្ធាជាដើម ជាទ្រព្យ ដោយអត្ត គឺ ឲ្យបាន
 សម្បត្តិ កម្ម គឺ ការសង្គ្រោះអ្នកស្មើគ្នា ដែលបុគ្គលស្គាល់បុរស
 ពិសេស ធ្វើហើយអស់កាលយូរ ឈ្មោះថា កម្មក្នុងទីនេះ ។ លោកព្រម
 ទាំងទៅលោក ចូរដឹងកម្មនោះរបស់ព្រះពោធិសត្វ ដោយហេតុនេះ ដូច្នោះ
 លក្ខណៈពីរយ៉ាងនេះ រមែងកើតឡើង ឈ្មោះថា **ស្រដៀងកម្ម** ។ លក្ខណៈ
 ពីរយ៉ាងនេះឯង ឈ្មោះថា **លក្ខណៈ** ។ ទ្រព្យសម្បត្តិឈ្មោះថា អានិសង្ស ។

[២៤] បទថា តុលិយ ប្រែថា ពិចារណាហើយ ។ បទថា បរិទិយ ប្រែថា ស្រាវជ្រាវហើយ ។ បទថា មហាជនសន្តាហកំ គឺ សង្គ្រោះ មហាជន ។ បទថា សមេក្ខមាណោ គឺ សម្លឹងដោយស្មោះស្មើ ។

បទថា មនុស្សទាំងឡាយ ដែលមានបញ្ញាក្រៃលែង សេចក្តីថា មនុស្សអ្នកទាយលក្ខណៈ មានបញ្ញាក្រៃលែង គឺ មានបញ្ញាស្អិតស្អន់ ។ បទថា ពហុវិវិធានីហំ អរហនិ គឺ ដ៏សមគួរដល់ពួកគ្រហស្ថច្រើន យ៉ាង ។ បទថា បដិលភតិ ធិហរោ សុស្ស កុមារោ សេចក្តីថា ពួកអ្នក ព្យាករទាយថា ព្រះពោធិសត្វកម្លោះនេះ នឹងបានជាព្រះកុមារ ។ បទថា មហិបតិស្ស គឺ ព្រះរាជា ។

[២៥] បទថា យោគក្ខេមកាមោ គឺ ប្រាថ្នាសេចក្តីក្សេមចាក យោគៈ ។ បទថា ដោយបញ្ញា គឺ ដោយបញ្ញានៃកម្មដែលខ្លួនធ្វើហើយ ភាពជាអ្នកប្រាថ្នាប្រយោជន៍ដល់មហាជន ឈ្មោះថា កម្មក្នុងទីនេះ ។ លោកព្រមទាំងទេវលោក ចូរដឹងនូវភាពជាអ្នកប្រាថ្នាសេចក្តីចម្រើនតែ ម្យ៉ាង ព្រោះភាពជាអ្នកប្រាថ្នានូវប្រយោជន៍ដល់មហាជន ដោយហេតុនេះ របស់ព្រះពោធិសត្វនោះ ដូច្នោះ ព្រះលក្ខណៈ ៣ ប្រការ ដែលគ្រប់

បរិបូណ៌ ដែលមិនសាបសូន្យទាំងនេះ រមែងកើតឡើង នោះឈ្មោះថា
ស្រដៀងកម្ម លក្ខណៈ ៣ ប្រការនេះឯង ឈ្មោះថា **លក្ខណៈ ២** ការមិន
សាបសូន្យចាកទ្រព្យជាដើម និងចាកសទ្ធាជាដើម ឈ្មោះថា **អាទិសង្ស ២**

គាថាសម្តែងអំពីការកសាងបុព្វកម្មនៃព្រះតថាគត

[២៦] បទថា **ដោយសទ្ធា** សេចក្តីថា ដោយសេចក្តីជឿ ព្រោះការ
សម្រេចដោយសេចក្តីជឿ ព្រោះសេចក្តីជ្រះថ្លា ។ បទថា **ដោយសីល** គឺ
ដោយសីល ៥ ដោយសីល ១០ ។

បទថា **ដោយសុត្ត** គឺ ដោយការស្តាប់ព្រះបរិយត្តិ ។ បទថា **រុទ្ធិ**
គឺ ដោយសេចក្តីចម្រើននៃធម៌ទាំងនោះ អធិប្បាយថា ព្រះពោធិសត្វទ្រង់
ត្រិះរិះយ៉ាងនេះថា ជនទាំងឡាយ គប្បីចម្រើនដោយធម៌ទាំងនេះបានយ៉ាង
ណា ។ បទថា **ដោយធម៌** គឺ ដោយលោកិយធម៌ ។ បទថា **ដោយគុណ**
ដែលឲ្យសម្រេចប្រយោជន៍ច្រើន គឺ ដោយគុណដ៏ខ្ពង់ខ្ពស់ច្រើនប្រការ
សូម្បីដទៃ ។ បទថា **អហានធម្មតំ** គឺ ធម៌ដែលមិនសាបសូន្យ ។

[២៧] បទថា **មានសរសៃបសាទ នាំរសអាហារផ្សាយទូទៅព្រះ**

វរកាយ សេចក្តីថា វត្ថុសុម្ប័ប្រមាណប៉ុនគ្រាប់ល្ង តាំងនៅត្រង់ចុងអណ្តាត រមែងផ្សាយទៅក្នុងទីទាំងអស់ យ៉ាងណា សរសៃបសាទ រមែងធ្វើរស អាហារផ្សាយជ្រួតជ្រាបទៅស្មើ ដូច្នោះ ជាហេតុ គឺ ធ្វើឲ្យមិនមានរោគ ។ ឈ្មោះថា កម្មក្នុងទីនេះ លោហិតរបស់អ្នកត្រូវប្រហារដោយបាតដៃជាដើម រមែងកកនៅក្នុងទីនោះៗ ជាខ្ទុះខាងក្នុង និងបែកក្នុងខាងក្នុង ដោយអាការ យ៉ាងនេះ គេរមែងជាអ្នកមានរោគច្រើន ។ តែព្រះតថាគត ទ្រង់ធ្វើកម្ម ដែលធ្វើឲ្យមិនមានរោគនេះ អស់កាលយូរ ។ លោកព្រមទាំងទេវលោក ចូរដឹងកម្មនោះ របស់ព្រះតថាគតនោះ ដោយហេតុនេះ ដូច្នោះ លក្ខណៈ គឺ មានសរសៃបសាទសម្រាប់នាំរសអាហារដ៏ប្រសើរ ដែលធ្វើមិនឲ្យមាន រោគ រមែងកើតឡើង ឈ្មោះថា ស្រដៀងកម្ម , លក្ខណៈនេះឯង ឈ្មោះ ថា លក្ខណៈ ភាពជាអ្នកមានអាពាធតិច ឈ្មោះថា អានិសង្ស ។

[២៨] បទថា ដោយឲ្យស្លាប់ខ្លួនឯង និងបង្គាប់ឲ្យសម្លាប់ គឺ ដោយបង្គាប់យ៉ាងនេះថា អ្នកទាំងឡាយ ចូរឲ្យអ្នកនេះស្លាប់ ចូរសម្លាប់ អ្នកនេះ ដូច្នោះ ។ បទថា ដោយការចង គឺ ដោយឲ្យគេទៅនៅក្នុងគុក ។ បទថា ឧសា ប្រែថា មានរសត្វាញ់ ។

[២៩] បទថា **មិនសម្លឹងមើល** គឺ មិនសម្លឹងដោយអំណាច
សេចក្តីក្រោធ ដូចភ្នែកក្តាម ។ បទថា **មិនមើលដោយកន្ទុយភ្នែក** គឺ
មិនមើលដោយចុងភ្នែក ។ បទថា **មិនលបសម្បក់គេ** សេចក្តីថា អ្នកដែល
ក្រោធធ្មេចភ្នែក មិនមើល ក្នុងខណៈដែលអ្នកដទៃគេមើល ត្រឡប់ជា
ក្រោធ សម្លឹងមើលអ្នកដែលដើរទៅ ព្រះតថាគតមិនបានមើលយ៉ាង
នោះ ។ បាលីថា វិធម្យបេក្ខិតា ដូច្នោះខ្លះ នេះក៏មានសេចក្តីដូចគ្នា
តែម្យ៉ាង ។ បទថា **ជាអ្នកត្រង់ មានចិត្តត្រង់ជាប្រប្រតី** សេចក្តីថា
ជាអ្នកមានចិត្តត្រង់ ជាអ្នកសម្លឹងត្រង់ គឺ បានជាអ្នកសម្លឹងយ៉ាងទូលាយ
គឺ បរិបូណ៌ ធំទូលាយដូចគ្នានឹងចិត្តត្រង់ ។ បទថា **មើលគួរស្រឡាញ់** គឺ
គប្បីមើលដោយចិត្តស្រឡាញ់ ។ កម្ម គឺ ការមើលដោយចក្ខុជាទី
ស្រឡាញ់របស់មហាជនអស់កាលយូរ ឈ្មោះថា កម្មក្នុងទីនេះ អ្នកក្រោធ
កាលសម្លឹងមើល រមែងដូចមានភ្នែកខ្វាក់ម្ខាង ដូចជាភ្នែកភ្នែក នឹងជា
បុគ្គលភ្នែកស្រលៀង និងភ្នែកកករល្អក់តែម្យ៉ាង ។ តែអ្នកមានចិត្តថ្លា
ផ្សរផង កាលក្រឡេកមើល បសាទមានពណ៌ ៥ របស់ភ្នែកទាំងពីរនោះ
ប្រាកដ ។ ក៏ព្រះតថាគត ទ្រង់សម្លឹងមើលយ៉ាងនោះ ។ មួយទៀត លោក

ព្រមទាំងទៅលោកចូរជីវិតព្រះតថាគតនោះ ទ្រង់សម្លឹងមើលដោយចក្ខុជាទី
ស្រឡាញ់អស់កាលយូរ ដោយហេតុនេះ ដូច្នោះ មហាបុរិសលក្ខណៈ ២
ប្រការ ដែលធ្វើភាពសម្បូរណ៍ដល់ព្រះនេត្រ រមែងកើតឡើង ឈ្មោះថា
ស្រដៀងកម្ម ។ លក្ខណៈទាំងពីរប្រការនេះឯង ឈ្មោះថា លក្ខណៈ ។
ភាពជាអ្នកមើលដោយសេចក្តីស្រឡាញ់ ឈ្មោះថា អាទិសង្ស ។

[៣០] បទថា អភិយោគិនោ គឺ ប្រកបក្នុងលក្ខណៈសាស្ត្រ ។

[៣១] បទថា ព្រះតថាគតជាប្រធាននៃជនដ៏ច្រើន សេចក្តីថា បាន
ជាប្រធាន គឺ ជាអ្នកធំក្នុងពួករបស់ជនដ៏ច្រើន ជនពួកដទៃ រមែងកាន់យក
ទិដ្ឋានុគតិរបស់ព្រះតថាគតនោះ ភាពជាប្រធាន ឈ្មោះថា កម្មក្នុងទីនេះ
អ្នកណាជាប្រធាន ធ្វើកុសលធម៌ មានទានជាដើម អ្នកនោះ ជាអ្នកមិន
ឱនសីសៈ ជាអ្នកមានសីសៈបរិបូណ៌ដោយបីតិ និងបាមោជ្ជៈ ត្រាច់ទៅ
ព្រះមហាបុរសក៏ដូច្នោះ លោកព្រមទាំងទៅលោក ចូរជីវិតកម្ម គឺ ភាព
ជាប្រធាននេះ របស់ព្រះមហាបុរសនោះ ដោយហេតុនេះ ដូច្នោះ លក្ខណៈ
គឺ មានព្រះសីសៈដូចប្រដាប់ដោយក្បាំង ជុំវិញព្រះក្រ្ត រមែងកើតឡើង
ឈ្មោះថា ស្រដៀងកម្ម ។ លក្ខណៈនេះឯង ឈ្មោះថា លក្ខណៈ ។ ភាព

ជាអ្នកអនុវត្តតាមមហាជន ឈ្មោះថា អាទិសង្ឃ ។

[៣២-៣៤] បទថា ពួកជនដែលជួយខ្វល់ខ្វាយ គឺ ពួកដែលធ្វើការ
បម្រើច្រើននាក់នឹងមានដល់ព្រះអង្គ ។ បទថា ក្រាវនោះ ពួកព្រាហ្មណ៍
រមែងព្យាករណ៍ សេចក្តីថា ពួកព្រាហ្មណ៍ព្យាករណ៍យ៉ាងនោះ ក្នុងគ្រា
ដែលព្រះអង្គទ្រង់នៅក្មេង ។

បទថា បដិហារកំ ប្រែថា ភាពជាអ្នកខ្វល់ខ្វាយបម្រើ ។ បទថា
វិសវី ប្រែថា មានសេចក្តីជំនាញសន្សំហើយ ។ បទថា ប្រព្រឹត្តតាម គឺ
ប្រព្រឹត្ត តាមអធ្យាស្រ័យ ។ ការពោលសេចក្តីពិតអស់កាលយូរ ឈ្មោះ
ថា កម្មក្នុងទីនេះ លោកព្រមទាំងទេវលោក ចូរដឹងសេចក្តីដែលព្រះអង្គ
ត្រាស់ពាក្យមិនមានពីរ គឺ ពាក្យបរិសុទ្ធិអស់កាលយូរ ដោយហេតុនេះ
ដូច្នោះ ព្រះលក្ខណៈ គឺ ព្រះលោមាមួយសរសៃៗ ស្មើគ្នាគ្រប់ៗ រណ្តៅ
រោម និងព្រះលក្ខណៈ គឺ ព្រះឧណ្ណាលោម រមែងកើត ឈ្មោះថា ស្រដៀង
កម្ម ។ លក្ខណៈទាំងពីរនេះឯង ឈ្មោះថា លក្ខណៈ ភាពជាអ្នកអនុវត្ត
តាម ដោយការអនុវត្តតាមអធ្យាស្រ័យដល់មហាជន ឈ្មោះថា អាទិសង្ឃ ។
ការពោលវាថា មិនសឹកសៀត់អស់កាលយូរ ឈ្មោះថា កម្មក្នុងទីនេះ ។

[៣៥] បទថា អកេន្ទបរិសោ ប្រែថា មិននាំបរិស័ទឲ្យបែកគ្នា ។
ន័យថា អ្នកពោលវាចាសិកសៀតទម្ងាយសេចក្តីសាមគ្គី ធ្មេញរមែងមិន
សម្បូរណ៍ និងរមែងជាអ្នកមានធ្មេញប្រហោង មួយទៀត លោកព្រមទាំង
ទេវលោក ចូរដឹងនូវព្រះតថាគតមានព្រះវាចាមិនសិកសៀត អស់កាលយូរ
ដោយហេតុនេះ ដូច្នោះ លក្ខណៈទាំងពីរនេះរមែងកើត ឈ្មោះថា **ស្រដៀង**
កម្ម លក្ខណៈទាំងពីរនេះឯង ឈ្មោះថា **លក្ខណៈ** ភាពដែលបរិស័ទមិន
បែកគ្នា ឈ្មោះថា **អាទិសង្ស** ។

[៣៦] បទថា ចតុរោ ទស ប្រែថា ៤០ ។

[៣៧] បទថា អាធម្យវាចោ គឺ មានពាក្យគួរជឿកាន់យកបាន ។
ភាពជាអ្នកមិនពោលពាក្យគ្រោតគ្រោតអស់កាលយូរ ឈ្មោះថា កម្មក្នុងទី
នេះ អ្នកណាជាអ្នកមានវាចាគ្រោតគ្រោត ជនចូរដឹងដល់គេទាំងនោះ ត្រឡប់
អណ្តាត ពោលវាចាគ្រោតគ្រោត ដោយហេតុនេះ ។ ដូច្នោះ អ្នកនោះនឹង
មានអណ្តាតរឹង មានអណ្តាតលាក់បាំង មានអណ្តាតព្រែកជាពីរ ឬនិយាយ
ត្រងិត មួយទៀត អ្នកណាត្រឡប់អណ្តាតទៅមក មិននិយាយវាចាគ្រោត-
គ្រោត អ្នកនោះ នឹងមិនមានអណ្តាតរឹង មិនមានអណ្តាតលាក់បាំង មិនមាន

អណ្តាតព្រែកជាពីរ អណ្តាតរបស់គេទន់ មានពណ៌ដូចសំពត់កម្ពុជក្រហម
 ព្រោះដូច្នោះ លោកព្រមទាំងទេវលោក ចូរជឿព្រះតថាគត មិនបានត្រឡប់
 អណ្តាតទៅមក ហើយត្រាស់វាថាគ្រាតគ្រាតដោយហេតុនេះ ។ ដូច្នោះ
 ព្រះលក្ខណៈ គឺ មានព្រះជីវាធំ រមែងកើតឡើង មួយទៀត សំឡេងរបស់
 អ្នកពោលវាថាគ្រាតគ្រាត រមែងបែក ជនចូរជឿដល់គេមានសំឡេងបែក
 ហើយពោលវាថាគ្រាតគ្រាត ដូច្នោះ គេរមែងជាអ្នកមានសំឡេងដាច់ ឬ
 មានសំឡេងបែក ឬមានសំឡេងដូចក្អែក ។ មួយទៀត អ្នកណាមិនពោល
 វាថាគ្រាតគ្រាត ដែលធ្វើឲ្យសំឡេងបែក សំឡេងរបស់អ្នកនោះ រមែង
 មានសំឡេងពីរោះ និងមានសំឡេងគួរស្រឡាញ់ ។ ព្រោះដូច្នោះ លោក
 ព្រមទាំងទេវលោក ចូរជឿព្រះតថាគត មិនត្រាស់វាថាគ្រាតគ្រាត ដែល
 ធ្វើឲ្យសំឡេងបែកអស់កាលយូរ ដោយហេតុនេះ ។ ដូច្នោះ ព្រះលក្ខណៈ
 គឺ មានសំឡេងដូចសំឡេងព្រហ្ម រមែងកើតឡើង ឈ្មោះថា ស្រដៀងកម្ម ។
 ព្រះលក្ខណៈទាំងពីរនេះឯង ឈ្មោះថា លក្ខណៈ ។ ភាពជាអ្នកមានវាថា
 គួរជឿកាន់យកបាន ឈ្មោះថា អានិសង្ស ។

[៣៨] បទថា ធ្វើសេចក្តីឈឺចាប់ គឺ ធ្វើសេចក្តីឈឺចាប់ចិត្ត ព្រោះ

ប្រកបដោយការដេរ ។ បទថា ពហុជនប្បមន្តនំ ប្រែថា ញាំញីជនដ៏ច្រើន ។
គប្បីប្រកប អ អក្សរ ក្នុងបទនេះថា អតាន្នំ គិរំ សោ ន ភណិ វរុសំ
ដោយ ភណិ ស័ព្វខានមុខ ។ បទថា ធ្ងនំ គី ពាក្យធ្ងន់មានកម្លាំង គី
គ្រោតគ្រោតក្រែលែង ។ ក្នុងបទនេះ មានអធិប្បាយថា គេមិនបាននិយាយ
ពាក្យធ្ងន់ ។ បទថា សុសហិតំ ប្រែថា ប្រកបសេចក្តីស្រឡាញ់ដោយ
ល្អ ។ បទថា សទិលំ គី ទន់ភ្លន់ ។ បទថា វាចា គី ពាក្យនិយាយ
ទាំងឡាយ ។ បទថា ស្រួលត្រចៀក សេចក្តីថា សេចក្តីសុខផ្លូវត្រចៀក
បាវះថា កណ្តាសុខំ ក៏មាន , អធិប្បាយថា សេចក្តីសុខរមែងមានដល់
ត្រចៀក យ៉ាងណា រមែងពោលយ៉ាងនោះ ។

បទថា វេទយិម គី សោយហើយ ។ បទថា ព្រហ្មស្ស ប្រែថា
ជាអ្នកមានសំឡេងដូចសំឡេងព្រហ្ម ។

ពោលអំពីការកសាងបុព្វកម្មនៃព្រះតថាគត

[៣៩] បទថា មិនមាននរណាកម្ចាត់បាន សេចក្តីថា ជាអ្នកដែល
នរណាៗ មិនអាចកម្ចាត់ គី ឲ្យឃ្នាតចាកគុណធម៌ ឬឋានៈបាន ការមិន

និយាយពាក្យរោយរាយ ឈ្មោះថា កម្មក្នុងទីនេះ អ្នកណាពោលពាក្យ
ដូច្នោះ ជនចូរជើងចំពោះគេទាំងនោះ មានចង្កាខ្លី ហើយនិយាយពាក្យ
រោយរាយ ដោយហេតុនោះ ដូច្នោះ អ្នកនោះ រមែងជាអ្នកមានចង្កាចូល
ទៅ ហើយក្នុងខាងក្នុង ឬមានចង្ការៀច ឬមានចង្កាដូចញាក្នុង តែព្រះ
តថាគត រមែងមិនត្រាស់យ៉ាងនោះ ។ លោកព្រមទាំងទៅលោក ចូរជើង
ព្រះតថាគតនោះ មិនមានចង្កាខ្លី ហើយត្រាស់ពាក្យរោយរាយ ដោយហេតុ
នេះ ដូច្នោះ ព្រះលក្ខណៈ គឺ មានព្រះហនុដូចចង្កាសីហៈ រមែងកើតឡើង
ឈ្មោះថា **ស្រដៀងកម្ម** ។ ព្រះលក្ខណៈនេះឯង ឈ្មោះថា **លក្ខណៈ** ។
ភាពជាអ្នកដែលអ្នកណាកម្ចាត់ៗ មិនបាន ឈ្មោះថា **អាទិសង្ស** ។

[៤០] បទថា **មានគន្លងព្រះវាចាមិនឡេះឡោះ** គឺ មានគន្លង
ព្រះវាចារបស់សត្វ ដែលនឹងបានត្រាស់ជើង ដូចរបស់សត្វអ្នកមានវាចាមិន
ឡេះឡោះ ។ បទថា **ទ្វិទុកមវរតរហនុត្តមលត្ត** សេចក្តីថា ឈ្មោះថា
ទ្វិទុកម ព្រោះទៅដោយជើង ៤ អធិប្បាយថា បានភាពជាសីហៈប្រសើរ
ជាងសត្វជើង ៤ ។ ពាក្យថា **មនុជាធិបតិ** បានដល់ ជាជំនុំក្នុងពួកមនុស្ស ។
ពាក្យថា **តថត្ថោ** គឺ សភាពដែលពិត ។

[៤១] បទថា សុតិបរិវារោ បានដល់ មានបរិវារបរិសុទ្ធិ ។ ភាព
ជាអ្នកមានអាជីវៈប្រពៃ ឈ្មោះថា កម្ម ក្នុងទីនេះ អ្នកណាសម្រេចជីវិត
ដោយអាជីវៈសៅហ្មង មិនស្មើ សូម្បីធ្វេញរបស់អ្នកនោះ ក៏មិនស្មើ
សូម្បីចង្កូមក៏ស្មាកគ្រាក លោកព្រមទាំងទេវលោក ចូរដឹងព្រះតថាគត
ទ្រង់សម្រេចជីវិតដោយអាជីវៈបរិសុទ្ធិស្មើ ដោយហេតុនេះ ដូចព្រះលក្ខណៈ
គឺ មានព្រះទន្ធរាបស្មើគ្នា និងព្រះលក្ខណៈ គឺ មានព្រះទាបៈសស្អាត
រមែងកើតឡើង ឈ្មោះថា ស្រដៀងកម្ម ។ ព្រះលក្ខណៈទាំងពីរនេះឯង
ឈ្មោះថា លក្ខណៈ ។ ភាពជាអ្នកមានបរិវារស្អាត ឈ្មោះថា អាទិសង្ស ។

គាថាសម្តែងអំពីការកសាងបុព្វកម្មនៃព្រះតថាគត

[៤២] បទថា មិនជិះជាន់ បៀតបៀនអ្នកជនបទ សេចក្តីថា ការ
ជិះជាន់ ឬបៀតបៀនដល់អ្នកដទៃរបស់អ្នកជនបទ ដែលកំណត់ដោយ
ចក្រវាឡ រមែងមិនមាន ។

បទថា តិទិវបុរវរសមោ សេចក្តីថា ស្មើដោយស្តេចសក្កៈ ដែល
មានក្រុងស្នួគីដ៏ប្រសើរ ។ បទថា លបនជំ គឺ ធ្វេញដែលកើតក្នុងមាត់ ។

បទថា ទិដសមសុក្កសុចិសោកនន្តោ សេចក្តីថា ឈ្មោះថា ទិដសមសុក្ក-
 សុចិសោកនន្តោ ព្រោះមានធ្មេញសស្កាតល្អ ។ ឈ្មោះ ទិដ ព្រោះកើត
 ពីរដង ។ បទថា ន ច ជនបទតុនំ សេចក្តីថា ជនបទ ដែលកំណត់
 ដោយចក្រវាឡ មិនមានរុកកូនចៀតចៀន សេចក្តីឈឺចាប់ ។ បទថា
រមែងប្រព្រឹត្តសូម្បីវត្ថុដែលជាប្រយោជន៍ និងសេចក្តីសុខដល់ជនដ៏ច្រើន
 សេចក្តីថា ជនដ៏ច្រើន ជាអ្នកមានសុខ និងទុក្ខស្មើគ្នា រមែងប្រព្រឹត្តវត្ថុ
 ដែលជាប្រយោជន៍ និងសេចក្តីសុខដល់គ្នានិងគ្នាក្នុងជនបទនោះ ។ បទថា
 វិទានោ គឺ ប្រាសចាកបាប ។ បទថា **ប្រាសចាកសេចក្តីខ្វល់ខ្វាយ និង**
សេចក្តីលំបាក សេចក្តីថា ប្រាសចាកសេចក្តីខ្វល់ខ្វាយ និងសេចក្តីលំបាក
 ផ្លូវកាយ ។ បទថា **អ្នកកម្ចាត់កិលេសជាមន្ទិល ជាជន្លត់ ជាទោស**
 សេចក្តីថា កម្ចាត់កិលេសទាំងពួងដែលជាមន្ទិល មានរាគៈជាដើម ដែល
 ជាជន្លត់ មានរាគៈជាដើម និងដែលជាទោស គឺ ទោសៈ ។ បទដ៏សេស
 ក្នុងបទទាំងអស់មានអត្ថន័យនុ៎ះឯង ។

“ ចប់ អដ្ឋកថា លក្ខណសូត្រ ទី ៧ ”



អដ្ឋកថា សិទ្ធិាលកសូត្រទី ៨

[៤៣] សិទ្ធិាលកសូត្រមានបទដើមថា ខ្ញុំបានស្តាប់មកយ៉ាងនេះ ។

តទៅនេះ នឹងពណ៌នាបទដែលលំបាក ក្នុងសិទ្ធិាលកសូត្រនោះ ។

ពាក្យថា វេឡុវន ក្នុងបទថា ក្នុងព្រះវិហារវេឡុវន ជាកន្លែងដែល ព្រះរាជទានចំណីដល់សត្វកន្លែង ជាឈ្មោះរបស់ឧទ្យាននោះ ។ បានឮថា

ឧទ្យាននោះ បានឡោមព័ទ្ធដោយឫស្សី ប្រកបដោយស៊ឹមទ្វារ និងប៉ម ដោយកំពែងខ្ពស់ ១៨ ហត្ថ មានពន្លឺខៀវ ជាទីគួររីករាយ ដោយហេតុ

នោះ លោកទើបហៅថា វេឡុវន មួយទៀត ជនទាំងឡាយបានឲ្យចំណី ដល់កន្លែងក្នុងសួនវេឡុវននេះ ដោយហេតុនោះ ទើបហៅថា កលន្ទកនិវាប

ដែលជាទីព្រះរាជទានចំណីដល់សត្វកន្លែង ។

មានរឿងដំណាលថា ក្នុងកាលមុន ព្រះរាជាមួយអង្គស្តេចប្រពាត សួន ក្នុងទីនោះ សោយទឹកសោមៈដរាបដល់ទ្រង់ស្រវឹង ផ្សំលក់ក្នុងពេល

ថ្ងៃ ។ សូម្បីជនបរិវាររបស់ព្រះអង្គគិតគ្នាថា ព្រះរាជាផ្សំលក់ហើយ ពួក យើងនាំគ្នាទៅរកផ្កាឈើ និងផ្លែឈើជាដើម ទើបចៀសចេញទៅពីទីនោះៗ ។

ត្រានោះ ពស់វែក ព្រោះបានភ្និនសុរា ទើបលូនចេញចាករន្ធលើមួយ
ដើម មកចំពោះព្រះភ័ក្ត្រព្រះរាជា ។ រុក្ខទេវតា ឃើញពស់នោះគិតថា
យើងនឹងឲ្យជីវិតដល់ព្រះរាជា ដូច្នោះ ទើបក្លែងកេរដាសត្វកង្កែប ធ្វើ
សំឡេងជិតព្រះកាណិ ។ ព្រះរាជាទ្រង់ភ្ញាក់ ។ ពស់វែកក៏លូនចេញសចេញ
ទៅ ។ ព្រះរាជាទតឃើញកង្កែបនោះ ទ្រង់ព្រះតម្រិះថា កង្កែបនេះឲ្យជីវិត
យើង ទើបត្រាស់បង្គាប់ឲ្យចាត់រកចំណីមកតាំងទុកក្នុងទីនោះ ត្រាស់បង្គាប់
ឲ្យប្រកាស ឲ្យអភ័យដល់សត្វកង្កែបទាំងឡាយ ។ ព្រោះដូច្នោះ តាំងពី
នោះមក ទីនោះទើបឈ្មោះថា ជាទីព្រះរាជទានចំណីដល់សត្វកង្កែប ។
មួយទៀត បទថា កលទុក្ខា នេះ ជាឈ្មោះរបស់កង្កែប ។ បទថា ក៏
ដោយសម័យនោះឯង សេចក្តីថា ដោយសម័យដែលព្រះមានព្រះកាតទ្រង់
ធ្វើក្រុងរាជគ្រឹះឲ្យជាគោចរគ្រាមហើយ ប្រថាប់នៅក្នុងព្រះវិហារវេឡុវ័ន
ដែលជាទីព្រះរាជទានចំណីដល់សត្វកង្កែប ។ បទថា សិទ្ធាលកោ គហបតិ-
បុត្តោ ជាឈ្មោះរបស់គហបតីបុត្រនោះ ។ បទថា បុត្ររបស់គហបតី គឺ
គហបតីបុត្រ ។ បានឮថា បិតារបស់គហបតីបុត្រនោះ ជាគហបតីមហា-
សាល ។ ក៏គហបតីនោះ មានទ្រព្យរក្សាទុកក្នុងផ្ទះ ៤០ កោដិ ។ គហបតី

នោះ មានការជឿមុតមាំក្នុងព្រះមានព្រះភាគ ជាឧបាសកសម្រេចសោតា-
 បន្ទ ។ សូម្បីភរិយារបស់គេ ក៏សម្រេចសោតាបន្ទដូចគ្នា ។ តែបុត្ររបស់
 គេមិនមានសទ្ធា មិនជ្រះថ្លា ។ គ្រានោះ មាតា និងបិតា រមែងប្រៀនប្រដៅ
 បុត្រនោះរឿយៗ យ៉ាងនេះថា ថែវ ! កូន កូនចូរចូលទៅគាល់ព្រះសាស្តា
 ចូលទៅរកព្រះធម្មសេនាបតីសារីបុត្រ ព្រះមហាមោក្កណ្ឌន ព្រះមហាកស្សបៈ
 ព្រះមហាសាវក ៨០ ។ បុត្រនោះពោលយ៉ាងនេះថា ការចូលទៅរកសមណៈ
 ទាំងឡាយរបស់ពុក និងមែ រមែងមិនមានដល់ខ្ញុំ ព្រោះការចូលទៅរក
 សមណៈទាំងឡាយ ក៏ត្រូវសំពះ កាលខំចុះសំពះ ខ្នងក៏ឈឺ ជង្គង់ក៏ក្រិន
 ចាំបាច់ត្រូវអង្គុយលើផែនដី កាលអង្គុយលើផែនដីនោះ សំពត់ក៏នឹង
 ប្រឡាក់ នឹងចាស់ ចាប់ផ្តើមតាំងពីវេលាអង្គុយជិត រមែងមានការសន្ទនា
 កាលមានការសន្ទនា រមែងកើតសេចក្តីស្និទ្ធស្នាល តអំពីនោះរមែងត្រូវ
 និមន្តហើយថ្វាយចំវែ និងបិណ្ឌបាតជាដើម បើដូច្នោះ ប្រយោជន៍រមែង
 សាបសូន្យ ការចូលទៅរកពុកសមណៈរបស់ពុក និងមែ រមែងមិនមាន
 ដល់ខ្ញុំ ដូច្នោះ ។ មាតាបិតា សូម្បីទូន្មានបុត្ររបស់គេរហូតអស់ជីវិត
 ដោយប្រការដូច្នោះ ក៏មិនអាចនឹងនាំគេទៅកាន់សាសនាបាន ។ តមក បិតា

របស់គេដេកលើគ្រែមរណៈ គិតថា គួរនឹងឲ្យឱវាទដល់បុត្ររបស់យើង
 ហើយគិតទៀតថា យើងនឹងឲ្យឱវាទដល់បុត្រយ៉ាងនេះថា ទ័កូន ចូរកូន
 ថ្វាយបង្គំទិសទាំងឡាយ គេមិនដឹងអត្តន័យ ទើបថ្វាយបង្គំទិសទាំងឡាយ
 លំដាប់នោះ ព្រះសាស្តា ឬព្រះសាវកទាំងឡាយ ឃើញគេហើយ ទើបសួរ
 ថា អ្នកធ្វើអ្វី គេក៏ពោលថា បិតារបស់ខ្ញុំទូន្មានទុកថា កូនចូរធ្វើការ
 នមស្ការទិសទាំងឡាយ លំដាប់នោះ ព្រះសាស្តា ឬព្រះសាវកទាំងឡាយ
 នឹងសម្តែងធម៌ដល់គេថា បិតារបស់អ្នកមិនឲ្យអ្នកនមស្ការទិសទាំងឡាយ
 នោះ តែអ្នកនមស្ការទិសទាំងនេះ គេដឹងគុណក្នុងព្រះពុទ្ធសាសនា ហើយ
 នឹងធ្វើបុណ្យ ដូច្នោះ ។ លំដាប់នោះ គហបតីឲ្យគេហៅបុត្រមក ហើយ
 ពោលថា ទ័កូន កូនគួរក្រោកពីព្រឹកព្រលឹម ហើយនមស្ការទិសទាំងឡាយ
 ដូច្នោះ ។ ធម្មតាពាក្យរបស់បិតា ដែលដេកលើគ្រែមរណៈ រមែងជាពាក្យ
 ដែលបុត្រគប្បីរលឹកដល់រហូតអស់ជីវិត ។ ព្រោះដូច្នោះ គហបតីបុត្រនោះ
 កាលរលឹកដល់ពាក្យរបស់បិតា ទើបធ្វើយ៉ាងនោះ ។ ព្រោះដូច្នោះ លោក
 ទើបពោលថា គហបតីបុត្រ ក្រោកឡើងពីព្រឹកព្រលឹម ចេញចាកក្រុង
 រាជគ្រឹះជាដើម ។

បទថា បុទ្ធ ទិសា គឺ ទិសច្រើន សេចក្តីថា ឥឡូវនេះ គបបតី-
បុត្រ កាលនឹងសម្តែងដល់ទិសទាំងឡាយនោះ ទើបពោលពាក្យជាអាទិ៍ថា
ទិសខាងកើត ។

[៤៤] បទថា ព្រះមានព្រះភាគ ស្តេចចូលទៅហើយ សេចក្តីថា
ព្រះមានព្រះភាគស្តេចមិនទាន់ចូលទៅ ព្រោះព្រះអង្គទ្រង់ត្រិះរិះថា តថាគត
នឹងចូលទៅ ហើយស្តេចចេញទៅ សូម្បីប្រព្រឹត្តទៅនៅក្នុងចន្លោះជួរ ទើប
ត្រាស់យ៉ាងនេះ ។ បទថា ព្រះមានព្រះភាគ បានទតព្រះនេត្រឃើញ
ហើយដែរ សេចក្តីថា មិនបានទតព្រះនេត្រឃើញតែមួយដង ។ ព្រះមាន-
ព្រះភាគ ទ្រង់ត្រួតមើលលោកដោយពុទ្ធចក្ខុ សូម្បីក្នុងពេលព្រឹកព្រលឹម
ទតឃើញសិទ្ធិលកកបបតីបុត្រនោះ កំពុងនមស្ការទិសទាំងឡាយ ទ្រង់
ត្រិះរិះថា ថ្ងៃនេះ តថាគតនឹងសម្តែងសិទ្ធិលកសុត្រ ដែលជាវិន័យរបស់
គ្រហស្ថ ដល់សិទ្ធិលកកបបតីបុត្រ ពាក្យនោះ ទើបមានផលដល់មហា-
ជន តថាគតគួរទៅក្នុងទីនោះ ដូច្នោះ ។ ព្រោះដូច្នោះ ព្រះអង្គស្តេចយាង
ពីព្រឹកព្រលឹម ស្តេចចូលទៅកាន់ក្រុងរាជគ្រឹះដើម្បីបិណ្ឌបាត មួយទៀត
កាលស្តេចចូលទៅ បានទតព្រះនេត្រឃើញសិទ្ធិលកកបបតីបុត្រ ដូចយ៉ាង

នោះ ។ ដោយហេតុនោះ លោកទើបពោលថា ព្រះមានព្រះភាគបានទត
 ព្រហ្មនេត្រឃើញហើយ ។ បទថា **ព្រះមានព្រះភាគ បានត្រាស់នឹងសិទ្ធា-**
លកកហបតីបុត្រ សេចក្តីថា សិទ្ធាលកកហបតីបុត្រនោះ មិនឃើញព្រះសាស្តា
 សូម្បីប្រថាប់ឈរក្នុងទីជិត នៅតែថ្វាយបង្គំទិសទាំងឡាយនុ៎ះឯង ។ លំដាប់
 នោះ ព្រះមានព្រះភាគ ទ្រង់ហើបព្រះឱស្ត ដូចមហាបទុមកំពុងរីកដោយ
 សម្ផស្សព្រះអាទិត្យដូច្នោះ បានត្រាស់ព្រះវាចានេះថា ម្ចាស់កហបតីបុត្រ
 អ្នកធ្វើអ្វីហ្ន៎ ដូច្នោះជាដើម ។ បទថា **បពិត្រព្រះអង្គ ក៏ក្នុងវិន័យព្រះអរិយៈ**
លោកថ្វាយបង្គំទិស ដូចម្តេច សេចក្តីថា សិទ្ធាលកកហបតីបុត្រ ស្តាប់
 ព្រះតម្រាស់នោះ របស់ព្រះមានព្រះភាគហើយ គិតថា បានឮថា ទិស
 ដែលបិតារបស់យើងគប្បីនមស្ការ ទិស ៦ នោះ មិនមែនទិសនេះ ន័យថា
 ព្រះអរិយសាវក នមស្ការទិស ៦ យ៉ាងដទៃ ឈ្លើយចុះ យើងនឹងទូលសួរ
 ដល់ទិសដែលព្រះអរិយសាវកគប្បីនមស្ការហើយ ទើបនឹងនមស្ការ ដូច្នោះ
 សិទ្ធាលកកហបតីបុត្រនោះ កាលនឹងទូលសួរដល់ទិសទាំងនោះ ទើបក្រាប
 ទូលថា បពិត្រព្រះអង្គដ៏ចម្រើន ក៏ក្នុងវិន័យរបស់ព្រះអរិយៈ លោកនមស្ការ
 ទិសដូចម្តេច ជាដើម ។ ក្នុងបទទាំងនោះ បទថា **យថា ត្រឹមតែនិបាត ។**

បទថា កងំ បន នេៈ ជាបទស្សរ ។

ឧបក្កិលេស ៤ យ៉ាង

[៤៥] បទថា កម្មក្កិលេសទាំងឡាយ សេចក្តីថា សត្វទាំងឡាយ នឹងសៅហ្មងដោយកម្មទាំងឡាយប៉ុណ្ណោះ ព្រោះដូច្នោះ លោកទើបពោល ថា កម្មក្កិលេសទាំងឡាយ ។

បទថា វាទេហិ ប្រែថា ដោយហេតុទាំងឡាយ ។

បទថា អនាយមុខានិ ប្រែថា ផ្លូវនៃសេចក្តីវិនាស ។ បទថា អ្នក នោះ គឺ ព្រះអរិយសាវកជាសោតាបន្ត ។ បទថា ធុន្តសចាបកាបកតោ ប្រែថា ប្រាសចាកបាប គឺ សេចក្តីលាមកទាំង ១៤ យ៉ាងនេះ ។ បទថា ធនិសាបជិច្ឆានី គឺ បិទបាំងទិស ៦ ។

បទថា ឧកោលោកវិជយាយ សេចក្តីថា ដើម្បីឈ្នះលោកនេះ នឹង លោកមុខទាំងពីរ ។

បទថា និនលោកនេះ ដែលព្រះអរិយសាវកនោះ ប្រាព្ធហើយ សេចក្តីថា ពិតហើយ ពៀរវេរទាំង ៥ ក្នុងលោកនេះ រមែងមិនមានដល់

ព្រះអរិយសាវកបែបនោះ ដោយហេតុនោះ លោកនេះ ដែលព្រះអរិយ-
សាវកនោះបានប្រាណញ្ចេញហើយ គឺ បានពេញចិត្តហើយ និងសម្រេចហើយ
ពៀរវេរាទាំងឡាយ ៥ រមែងមិនមាន សូម្បីក្នុងលោកខាងមុខ ដោយ
ហេតុនោះ លោកខាងមុខ ក៏ព្រះអរិយសាវកបានពេញចិត្តហើយ ។ ព្រោះ
ដូច្នោះ ព្រះអរិយសាវកនោះ ខាងមុខពីស្លាប់ ព្រោះកាយបែកឆ្ងាយ រមែង
ចូលដល់សុគតិស្ថិតិ ។ ដោយប្រការដូច្នោះ ព្រះមានព្រះភាគ ទ្រង់តាំង
មាតិកាបទទុកដោយសង្ខេប ឥឡូវនេះ កាលនឹងញ្ចាំងមាតិកាបទនោះឲ្យ
ពិស្តារទើបត្រាស់ថា កម្មក្តិលេស ៤ ប្រការ ដែលព្រះអរិយសាវកនោះ
លះបង់ហើយ ដូចម្តេច ជាដើម ។

[៤៦] បទថា កម្មក្តិលេសោ សេចក្តីថា ឈ្មោះថា កម្មក្តិលេស
ព្រោះកម្មនោះជាកិលេស ព្រោះសម្បយុត្តដោយកិលេស ។ ពិតហើយ
អ្នកមានកិលេសប៉ុណ្ណោះ រមែងសម្លាប់សត្វ អ្នកមិនមានកិលេស រមែង
មិនសម្លាប់សត្វ ព្រោះដូច្នោះ បុណ្យាតិបាត លោកទើបពោលថា ជាកម្ម-
ក្តិលេស ។ សូម្បីក្នុងកម្មកិលេស មានអទិន្នាទានជាដើម ក៏មានន័យ
នេះឯង ។ បទថា អថាបរិ សេចក្តីថា ព្រះមានព្រះភាគ បានត្រាស់គាថា-

ប្រព័ន្ធសម្តែងសេចក្តីនោះតទៅទៀត ។

[៤៧] បទថា រមែងធ្វើកម្មដ៏លាមក សេចក្តីថា ព្រះមានព្រះភាគ
កាលព្រះអង្គទ្រង់សម្តែងដល់បុគ្គលដែលធ្វើហើយ អ្នកមិនធ្វើរមែងប្រាកដ
ដូច្នោះ សូម្បីទ្រង់តាំងមាតិកាថា ព្រះអរិយសាវក រមែងមិនធ្វើកម្មដ៏លាមក
ព្រោះព្រះអង្គទ្រង់ធ្លាតក្នុងទេសនា កាលនឹងទ្រង់សម្តែងបុគ្គលដែលធ្វើមុន
ទើបត្រាស់បទនេះថា បុគ្គលរមែងធ្វើកម្មដ៏លាមក ។ ក្នុងបទទាំងឡាយ
នោះ បទថា ដល់វេទនាគតិ សេចក្តីថា ដល់អគតិ ដោយសេចក្តីពេញចិត្ត
គឺ ដោយសេចក្តីស្រឡាញ់ ធ្វើវត្ថុមិនគួរធ្វើ ។

សូម្បីក្នុងបទដទៃ ក៏មានន័យនេះឯង ។ ក្នុងបទទាំងឡាយនោះ

អ្នកណាធ្វើអ្នកមិនជាម្ចាស់របស់ ឲ្យជាម្ចាស់របស់ ដោយអំណាចសេចក្តី
ពេញចិត្តថា អ្នកនេះជាមិត្តរបស់យើង ជាអ្នកពេញចិត្តនឹងយើង ជាអ្នក
គប្បកគ្នាមក ជាញាតិស្និទ្ធរបស់យើង ឬឲ្យរបស់ជាទីពេញចិត្តដល់យើង
ដូច្នោះ អ្នកនេះដល់វេទនាគតិ ឈ្មោះថា រមែងធ្វើកម្មដ៏លាមក ។ អ្នកណា
ធ្វើអ្នកមិនជាម្ចាស់របស់ ឲ្យជាម្ចាស់របស់ ដោយអំណាចមានពៀរនឹងគ្នា
ជាប្រក្រតីថា អ្នកនេះជាអ្នកមានពៀរនឹងយើងដូច្នោះ ឬដោយអំណាចសេចក្តី

ក្រោធ ដែលកើតឡើងក្នុងខណៈនោះ អ្នកនេះដល់នូវទោសាគតិ ឈ្មោះថា រមែងធ្វើកម្មដ៏លាមក ។ មួយវិញទៀត អ្នកណា ព្រោះជាអ្នកមានបញ្ញា ទន់ខ្សោយ ព្រោះភាពជាអ្នកល្ងង់ខ្លៅ និងយាយវៀងធ្វើអ្នកមិនជាម្ចាស់របស់ ឲ្យជាម្ចាស់របស់ អ្នកនេះដល់មោហាគតិ ឈ្មោះថា រមែងធ្វើកម្មដ៏លាមក ។ មួយទៀត អ្នកណាខ្លាចថា អ្នកនេះជាវាជវល្លក ឬជាអ្នកអាស្រ័យនៅនឹង សត្រូវ គប្បីធ្វើសេចក្តីវិនាសដល់យើង ដូច្នោះ ហើយធ្វើអ្នកមិនជាម្ចាស់ របស់ ឲ្យជាម្ចាស់របស់ អ្នកនេះដល់នូវកយាគតិ ឈ្មោះថា រមែងធ្វើកម្ម ដ៏លាមក ។ មួយទៀត អ្នកណា កាលបែងចែករបស់ឯណាមួយ រមែងឲ្យ របស់ដ៏ប្រសើរ ដោយអំណាចសេចក្តីស្រឡាញ់ថា “ អ្នកនេះជាសម្លាញ់ របស់យើង ឬរួមស្តីរួមដេកនឹងយើង ” រមែងឲ្យរបស់ថោកទាបទៅ ដោយ អំណាចសេចក្តីក្រោធថា អ្នកនេះជាសត្រូវរបស់យើង ដូច្នោះ ព្រោះសេចក្តី ល្ងង់ខ្លៅ មិនដឹងរបស់ដែលឲ្យហើយ និងមិនទាន់ឲ្យរមែងឲ្យរបស់ថោកទាប ដល់បុគ្គលខ្លះ ឲ្យរបស់ច្រើនដល់បុគ្គលខ្លះ ព្រោះខ្លាចថា អ្នកនេះ កាល យើងមិនឲ្យវត្ថុនេះ គប្បីធ្វើសូម្បីសេចក្តីវិនាសដល់យើង រមែងឲ្យរបស់ ដ៏ប្រសើរដល់បុគ្គលខ្លះ អ្នកនោះ សូម្បីជាអ្នកមានអគតិ ៤ យ៉ាងនេះ

ក៏លុះក្នុងអគតិ មានឆន្ទាគតិជាដើមតាមលំដាប់ ឈ្មោះថា រមែងធ្វើកម្ម
ដ៏លាមក ។ តែព្រះអរិយសាវក សូម្បីនឹងអស់ជីវិត ក៏មិនលុះក្នុងអគតិ
មានឆន្ទាគតិជាដើម ដោយហេតុនោះ លោកទើបពោលថា ព្រះអរិយសាវក
រមែងមិនធ្វើកម្មដ៏លាមក ដោយឋានៈទាំង ៤ នេះ ។

[៤៨] បទថា **យសរបស់អ្នកនោះ រមែងវិនាស** សេចក្តីថា សូម្បី
កិត្តិយស សូម្បីបរិវារយស របស់អ្នកលុះក្នុងអគតិនោះ រមែងសាបសូន្យ
គឺ រមែងវិនាសអស់ ។

ពោលអំពីអថាយមុខ ៦ យ៉ាង

[៤៩] សុរា ៥ ប្រភេទ គឺ សុរាធ្វើដោយនំ សុរាធ្វើដោយម្សៅ
សុរាធ្វើដោយបាយ សុរាដាក់មេសុរា សុរាប្រកបដោយគ្រឿងផ្សំផ្សេងៗ
ឈ្មោះថា **សុរា** ក្នុងបទនេះថា **អ្នកផឹកទឹកស្រវឹង គឺ សុរា និងមេរ័យ**
ដែលជាទីតាំងនៃសេចក្តីប្រមាទ ដូច្នោះ ។ របស់ត្រាំ ៥ ប្រភេទ គឺ
របស់ត្រាំដោយផ្កាលើ របស់ត្រាំដោយផ្លែឈើ របស់ត្រាំដោយទឹកផ្អែម
របស់ត្រាំដោយទឹកអំពៅ របស់ត្រាំប្រកបដោយគ្រឿងផ្សំផ្សេងៗ ឈ្មោះថា

មេរ័យ ។ សូម្បីទាំងអស់នោះ ឈ្មោះថា **មជ្ឈៈ** ដោយអំណាចធ្វើឲ្យ
ស្រវឹង ។ បទថា បមាទដ្ឋានំ គឺ ហេតុនៃសេចក្តីប្រមាទ ។ បទនេះ ជា
ឈ្មោះរបស់ចេតនានៃអ្នកផឹកទឹកស្រវឹង ។ បទថា ប្រកបរឿយៗ អធិប្បាយ
ថា **ប្រកបរឿយៗ** គឺ ធ្វើញយៗ នូវការផឹកទឹកស្រវឹង គឺ សុភ ទាំង
មេរ័យ ដែលជាទីតាំងនៃសេចក្តីប្រមាទ ។ ក៏ព្រោះកាលអ្នកប្រកបរឿយៗ
ក្នុងការផឹកទឹកស្រវឹងនេះ ភោគៈទាំងឡាយដែលកើតឡើងហើយ រមែង
វិនាស ទាំងនៅមិនទាន់កើតឡើង រមែងមិនកើតឡើង ដូច្នោះ លោកទើប
ពោលថា ជាផ្លូវវិនាសនៃភោគៈទាំងឡាយ ។ បទថា វិកាលវិសិទ្ធា ចរិ-
យានុយោគោ សេចក្តីថា ភាពជាអ្នកត្រាច់ទៅ ក្នុងចន្លោះផ្លូវដែលជា
វិកាល ។ បទថា **ទៅមើលមហោស្រព** គឺ ទៅមើលមហោស្រព ដោយ
ការមើលរពុំជាដើម ។ បទថា **ប្រកបរឿយៗ នូវសេចក្តីខ្ជិលច្រអូស**
អធិប្បាយថា ព្រោះភាពជាអ្នកខ្ជិលខ្ជាយ ក្នុងការប្រកបដោយសេចក្តីខ្ជិល
ច្រអូសផ្លូវកាយ ។

[៤០] ព្រះមានព្រះភាគ ទ្រង់តាំងមាតិកាបទរបស់ផ្លូវនៃសេចក្តីវិនាស

៦ ប្រការ យ៉ាងនេះហើយ កាលទ្រង់ចែកមាតិកាបទទាំងនោះ ក្នុង៧ផ្សារ

នេះ ទើបត្រាស់ថា **ម្នាលគហបតិបុត្ត ទោស ៦ ប្រការនេះឯង** ដូច្នោះ
ជាដើម ។

ក្នុងបទទាំងនោះ បទថា **ដែលខ្លួនឃើញបាន** គឺ ការរស់នៅក្នុង
លោកនេះដែលខ្លួនគប្បីឃើញ ។ បទ ថា **ធនជាតិ** ប្រែថា វិនាសទ្រព្យ ។
បទថា **បន្តជម្លោះ** សេចក្តីថា បន្តការឈ្លោះដោយវាចា និងការឈ្លោះ
ដោយដៃជាដើម ។ បទថា **ទឹកស្រវឹងជាហេតុឲ្យកើតនៃរោគទាំងឡាយ**
សេចក្តីថា ទឹកស្រវឹង ជាដែននៃរោគទាំងនោះ មានរោគក្នុងជាដើម ។
បទថា **ទឹកស្រវឹងជាហេតុឲ្យខូចឈ្មោះ** សេចក្តីថា ព្រោះជនផឹកទឹកស្រវឹង
ហើយ រមែងប្រហារសូម្បីមាតាបិតាបាន រមែងពោលពាក្យដែលមិនគួរ
ពោល សូម្បីដទៃច្រើនទៀត រមែងធ្វើវត្ថុដែលមិនគួរធ្វើ ដោយហេតុនេះ
ជនទាំងឡាយ ដល់ការតិះដៀលខ្លះ ជាក់ទោសខ្លះ កាត់អវយវៈមានដៃ
និងជើងជាដើមខ្លះ ដល់កាតជាអ្នកខូចកេរ្តិ៍ឈ្មោះក្នុងលោកនេះខ្លះ ក្នុង
លោកមុខខ្លះ ។

ដោយប្រការដូច្នោះ សុរាវនោះ ទើបឈ្មោះថា ជាហេតុខូចឈ្មោះ
របស់ជនទាំងនោះ ។

បទថា **ទឹកស្រវឹងជាហេតុមិនដឹងកេរ្តិ៍ខ្មាស** សេចក្តីថា ព្រោះទឹកស្រវឹង រមែងញ៉ាំងកេរ្តិ៍ខ្មាសដែលគួរលាក់ គួរបិទបាំង ឲ្យកម្រើក ឲ្យវិនាស ព្រោះដូច្នោះ លោកទើបពោលថា ញ៉ាំងហិរិឲ្យកម្រើក ដូច្នោះ ។ មួយទៀត អ្នកស្រវឹងស្រា បើកអវយវៈនោះៗ ហើយត្រាច់ទៅបាន ។ ដោយហេតុនោះ សុរានោះ លោកទើបពោលថា **ជាហេតុមិនដឹងកេរ្តិ៍ខ្មាស** ព្រោះធ្វើហិរិឲ្យកម្រើក ។ បទថា **ទឹកស្រវឹងជាហេតុឲ្យបញ្ញាទុព្វល** សេចក្តីថា ទឹកស្រវឹង រមែងធ្វើសេចក្តីដឹងថា សត្វមានកម្មជាបរស្ម័នឲ្យខ្សោយចុះ ដូចបញ្ញា របស់ព្រះសាគតត្រូវដូច្នោះ ព្រោះដូច្នោះ លោកទើបពោលថា ទឹកស្រវឹង ជាហេតុឲ្យបញ្ញាទុព្វល ។ តែទឹកស្រវឹង មិនអាចធ្វើឲ្យអ្នកបាន មគ្គបញ្ញាទុព្វលបាន ។ ព្រោះសុរានោះ រមែងមិនចូលទៅខាងក្នុងមាត់ របស់លោកដែលសម្រេចមគ្គហើយ ។ បទថា ឆដ្ឋំ បទំ ប្រែថា ហេតុ ជាគម្រប់ ៦ ។

[៥១] បទថា **ឈ្មោះថាមិនគ្រប់គ្រង មិនរក្សាខ្លួន** អធិប្បាយថា ព្រោះបុគ្គល ត្រាច់ទៅខុសកាល រមែងជាន់ដង្កត់ និងបន្ទាជាដើមខ្លះ ដូចពស់ខ្លះ យក្ខជាដើមខ្លះ សូម្បីសត្រូវដឹងថា នឹងទៅកាន់ទីនោះៗ ក៏ឯប

ចាប់ខ្លួន ឬសម្លាប់ ។ ដោយហេតុនេះ ទើបឈ្មោះថា មិនឃុំគ្រង
មិនរក្សាខ្លួន ។ សូម្បីបុត្រ និងភរិយាគិតថា បិតារបស់យើង ស្វាមី
របស់យើង ត្រាច់ក្នុងពេលយប់ នឹងពោលទៅថ្ងៃដល់ខ្លួនយើង ដូច្នោះ ។
ដោយហេតុនេះ សូម្បីបុត្រធីតា សូម្បីភរិយារបស់គេ ធ្វើកិច្ចផុះក្រៅស្រុក
ត្រាច់ទៅក្នុងពេលយប់ ក៏រមែងដល់សេចក្តីវិនាស ។ សូម្បីបុត្រ ភរិយា
របស់គេ ក៏ឈ្មោះថា ជាអ្នកមិនគ្រប់គ្រងខ្លួន មិនរក្សាខ្លួន ដោយអាការ
យ៉ាងនេះ ។ បទថា **ទ្រព្យសម្បត្តិ** សេចក្តីថា ពួកចោរជើងសេចក្តីដែល
បរិវារជន ព្រមដោយបុត្រភរិយានោះ ត្រាច់ក្នុងពេលយប់ នឹងចូលទៅ
កាន់ផ្ទះដែលគ្មានមនុស្ស នាំយករបស់ដែលត្រូវការទៅ ។ ដោយអាការ
យ៉ាងនេះ ឈ្មោះថា មិនគ្រប់គ្រង មិនរក្សា**ទ្រព្យសម្បត្តិ** ។ បទថា **ដែល**
គួររន្លឿស សេចក្តីថា ជាអ្នកដែលគួររន្លឿសថា អ្នកនេះនឹងជាអ្នកធ្វើ
សូម្បីក្នុងកម្មដ៏លាមកដែលអ្នកដទៃធ្វើ ។ កាលពោលពាក្យថា បុគ្គលទៅ
ដោយទ្វារផ្ទះរបស់អ្នកណាៗ ចោរកម្ម ឬបរទារិកកម្ម ការគ្របសង្កត់ណា
ដែលអ្នកដទៃធ្វើទុកក្នុងទីនោះ កម្មនោះ ដែលថា បុគ្គលនេះធ្វើកម្មនោះ
សូម្បីមិនពិតមិនមាន ក៏រមែងប្រាកដ គឺ រមែងតាំងនៅ ក្នុងបុគ្គលនោះ ។

បទថា **ការដើរក្នុងវេលាយប់ ជាហេតុនៃទុក្ខច្រើន** សេចក្តីថា នរណាៗ
មិនអាចពោលថា ទុក្ខមានប្រមាណប៉ុណ្ណោះ ទោមនស្សមានប្រមាណប៉ុណ្ណោះ
របស់អ្នកដែលត្រូវគេរន្សៀសក្នុងបុគ្គលដទៃនោះឯង ។ ដោយប្រការដូច្នោះ
អ្នកដើរពេលយប់នោះ ទើបជាអ្នកប្រសព្វហេតុនៃទុក្ខជាច្រើន គឺ បាន
ទទួលសេចក្តីលំបាកច្រើន ។

[៥២] បទថា **រាប៉ាកក្នុងទីណា ទៅក្នុងទីនោះ** សេចក្តីថា រាប៉ាក
មានការរាំ និងល្ខោនជាដើម មាននៅក្នុងទីណា ហើយគប្បីទៅ ក្នុងស្រុក
ឬនិគមដែលមានរាប៉ាកនោះ ។ កាលអ្នកដែលត្រៀមសំពត់ គ្រឿងក្រអូប
និងផ្កាឈើជាដើម ក្នុងថ្ងៃនេះ ដោយគិតថា ស្រ្តីនេះយើងនឹងទៅមើល
ការរាំរបស់គេ ជាការចោលការងាររហូតអស់មួយថ្ងៃ ។ រមែងប្រាកដក្នុង
ទីនោះ រហូតអស់មួយថ្ងៃខ្លះ ពីរថ្ងៃខ្លះ បីថ្ងៃខ្លះ ដោយការមើលការរាំ ។
កាលអ្នកដើរពេលយប់ សូម្បីការដល់ព្រមដោយភ្លៀងជាដើម ក៏មិនធ្វើ
ការសាបព្រោះ កាលដល់ការសាបព្រោះជាដើម កោតទាំងឡាយដែលនៅ
មិនទាន់កើត រមែងមិនកើត ។ កាលផ្ទះមិនមានមនុស្ស ពួកចោរជើង
សេចក្តីដែលម្ចាស់របស់ផ្ទះទៅខាងក្រៅ រមែងលួចរបស់ដែលត្រូវការយក

ទៅ ។ ដោយហេតុនោះ ភោគៈសូម្បីកើតដល់គេ ក៏រមែងវិនាស ។
សូម្បីក្នុងបទថា ចម្រៀងមានក្នុងទីណា ក៏ទៅក្នុងទីនោះ ជាដើម ក៏មាន
ន័យនេះឯង ។ ការធ្វើផ្សេងៗ របស់ជនទាំងនោះ លោកពោលហើយ
ក្នុង ព្រហ្មជាលសូត្រ ។

[៤៧] បទថា **អ្នកឈ្នះ រមែងមានពៀរ** សេចក្តីថា អ្នកឈ្នះ
រមែងកាន់យកនូវសំពត់សាជក ឬសំពត់ជួតក្បាលរបស់អ្នកដទៃ ត្រង់
កណ្តាលប្រជុំជន ដោយគិតថា យើងឈ្នះហើយ ដូច្នោះ ។ អ្នកចាញ់
រមែងចង់ពៀរវេរក្នុងបុគ្គលនោះថា គេមើលងាយយើងនាកណ្តាលប្រជុំ
ជន ណ្ហើយចុះ យើងនឹងឲ្យមេរៀនគេ ដូច្នោះ ។ កាលឈ្នះយ៉ាងនេះ
រមែងប្រសព្វពៀរវេរ ។ បទថា **អ្នកចាញ់** សេចក្តីថា អ្នកចាញ់រមែង
សោកស្តាយដល់សំពត់ជួត សំពត់សាជក ឬទ្រព្យសម្បត្តិ មានប្រាក់
និងមាសជាដើមយ៉ាងដទៃរបស់គេ ដែលអ្នកដទៃបានយកទៅ គេរមែង
សោកស្តាយ ព្រោះទ្រព្យនោះជាហេតុថា ទ្រព្យនោះ បានមានហើយដល់
យើងហ្ន៎ ទ្រព្យនោះ រមែងមិនមានដល់យើងហ្ន៎ ដូច្នោះ ដោយអាការ
យ៉ាងនេះ អ្នកចាញ់ រមែងស្តាយទ្រព្យ បទថា **ពាក្យនិយាយរបស់អ្នក**

លេងល្បែងក្នាល ដែលនិយាយក្នុងទីប្រជុំ គេមិនស្តាប់មិនជឿ សេចក្តីថា
 កាលគេត្រូវសួរ ព្រោះភាពជាសាក្សី ក្នុងទីវិនិច្ឆ័យ ដោយពាក្យមិនគួរ
 ជឿ ។ ជនទាំងឡាយ នឹងនាំគ្នានិយាយថា អ្នកនេះជាអ្នកលេងបាស្តា
 លេងល្បែងក្នាល ពួកលោកកុំជឿពាក្យនិយាយរបស់គេ ។ បទថា ត្រូវ
មិត្តអាមាត្យមើលងាយ សេចក្តីថា ពិតណាស់ ពួកមិត្តអាមាត្យនឹងនិយាយ
 ចំពោះគេយ៉ាងនេះថា សម្លាញ់ សូម្បីលោកក៏ជាបុត្ររបស់អ្នកមានត្រកូល
 លេងល្បែងក្នាល ជាអ្នកកាត់ ជាអ្នកទម្លាយ ត្រាច់ទៅ មិនសមគួរដល់
 ជាតិ និងគោត្ររបស់លោក តាំងពីនេះទៅ លោកមិនគប្បីធ្វើយ៉ាងនេះ ។
 អ្នកលេងល្បែងក្នាលនោះ សូម្បីត្រូវគេពោលយ៉ាងនេះ ក៏មិនជឿគេ ។
 បន្ទាប់ពីនោះ ពួកមិត្ត និងសម្លាញ់ទាំងនោះ មិនឈរ មិនអង្គុយរួមនឹង
 គេ ។ សូម្បីពួកគេត្រូវសួរដើម្បីចាសាក្សី ក៏មិនព្រមនិយាយ ព្រោះហេតុ
 អ្នកលេងល្បែងក្នាលនោះ ។ ដោយអាការយ៉ាងនេះ អ្នកលេងល្បែង
 ក្នាល ទើបជាអ្នកត្រូវមិត្ត និងសម្លាញ់មើលងាយ ។ បទថា **អាវាហ**
និងវិវាហ សេចក្តីថា អ្នកប្រាថ្នានឹងនាំកូនស្រីទៅពីផ្ទះរបស់គេ ឈ្មោះថា
អាវាហ អ្នកប្រាថ្នានឹងឲ្យកូនស្រីនៅក្នុងផ្ទះរបស់គេ ឈ្មោះថា **វិវាហ** ។

បទថា អប្បត្តិភោហោតិ ប្រែថា មិនមានអ្នកណាប្រាថ្នា ។ បទថា នាលំ
នារករណាយ សេចក្តីថា អ្នកលេងល្បែងក្នាល មិនអាចនឹងចិញ្ចឹមករិយា
បាន ។ សេចក្តីថា សូម្បីឲ្យស្រីក្រមុំនៅក្នុងផ្ទះរបស់គេ សូម្បីមកពីផ្ទះ
របស់គេ ពួកយើងក៏នឹងគប្បីចិញ្ចឹមរក្សាបាន ។

[៥៤] បទថា ធុត្តា គឺ អ្នកលេងល្បែងក្នាល ។ បទថា សោណ្ឌា
សេចក្តីថា អ្នកលេងស្រី អ្នកលេងភត្ត អ្នកជីកស្រា អ្នកលេងមើមឈើ ។
បទថា ចិចាសា ប្រែថា អ្នកជីកស្រា ។ បទថា នេកតិកា គឺ បញ្ឆោត
ដោយរបស់ក្លែងក្លាយ ។ បទថា វត្សនិកា គឺ ជាអ្នកប្រវត្តន៍ ដោយការ
ប្រវត្តន៍ចំពោះមុខ ។ បទថា ជាអ្នកឆក់ដណ្តើមទ្រព្យរបស់ដទៃ សេចក្តីថា
ជាអ្នកធ្វើការងាររួមនឹងអ្នកដែលនៅក្នុងអាគារជាមួយគ្នាជាដើម ។ បទថា
ពួកនោះជាមិត្តរបស់គេ គឺ គេមិនត្រេកអរនឹងអ្នកដទៃដែលជាមនុស្សល្អ
ចូលទៅរកមិត្តលាមកទាំងនោះតែម្យ៉ាង ដូចជ្រូកដែលគេប្រដាប់ដោយ
របស់ក្រអូប និងផ្កាឈើជាដើម ហើយឲ្យដេកលើទីដេកយ៉ាងល្អ ក៏នៅ
ចូលទៅកាន់រណ្តៅលាមកដូច្នោះ ព្រោះដូច្នោះ អ្នកសេពគប់មិត្តអាក្រក់
រមែងចូលដល់សេចក្តីវិនាសជាច្រើន ទាំងក្នុងភពនេះ និងភពមុខ ។

[៤៥] បទថា **អាណថា ត្រជាក់ពេកមិនធ្វើការងារ** សេចក្តីថា ពួក
មនុស្សក្រោកឡើងពីព្រឹកព្រលឹមនិយាយថា ម្ចាស់អ្នកដ៏ចម្រើន មកទៅធ្វើ
ការងារជាមួយគ្នាចុះ អ្នកខ្ញុំល្មមស្រឡាចនិយាយថា នៅត្រជាក់ណាស់
ឆ្នាំនឹងបែក ពួកអ្នកនាំគ្នាទៅចុះ យើងនឹងទៅជាខាងក្រោយ ហើយអង្គុយ
អាំងភ្លើង ។ មនុស្សទាំងនោះ ក៏ទៅធ្វើការងារ ។ ការងាររបស់អ្នក
ខ្ញុំល្មមស្រឡាចនិយាយថា ។ សូម្បីក្នុងបទទាំងឡាយថា **ក្តៅពេក** ក៏មាន
ន័យនេះឯង ។

[៤៦] បទថា **ឈ្មោះថា មិត្តជីកស្រាក៏មាន** សេចក្តីថា បុគ្គលខ្លះ
ជាមិត្តសម្លាញ់គ្នាបានតែក្នុងពេលស្រា ដែលជាកន្លែងជីកនុ៎ះឯង ។ បាវៈថា
បន្ទុសខា ដូច្នោះ ក៏មាន ។ សេចក្តីដូចគ្នា ។

បទថា **មិត្តពោលតែមាត់ថា មិត្តៗ ក៏មាន** សេចក្តីថា អ្នកខ្លះ
និយាយថា សម្លាញ់ សម្លាញ់ជាសម្លាញ់ចំពោះមុខប៉ុណ្ណោះ កំបាំងមុខដូច
ជាសត្រូវ រមែងស្វែងរកឱកាសតែម្យ៉ាង ។ បទថា **កាលប្រយោជន៍ទាំង**
ឡាយកើតឡើង សេចក្តីថា កាលកិច្ចបែបនោះកើតឡើងហើយ ។ បទថា
វេរប្បសន្តោ ប្រែថា ច្រើនដោយពៀរវេក ។ បទថា អនត្តតា ប្រែថា

ធ្វើសេចក្តីវិនាស ។ បទថា **ភាពជាអ្នកកំណាញ់ស្វិត** សេចក្តីថា ភាព
ជាអ្នកកំណាញ់ស្វិតស្វាញ គឺ ភាពជាអ្នកកំណាញ់ខ្លាំង ។ បទថា **លិច**
ចុះក្នុងបំណុល ដូចដុំថ្មលិចចុះក្នុងទឹក ដូច្នោះ សេចក្តីថា គេលិចចុះកាន់
បំណុល ដូចដុំថ្មលិចចុះក្នុងទឹក ដូច្នោះ ។ បទថា **ធុញទ្រាន់ក្នុងការ**
ក្រោកឡើងពេលយប់ គឺ មិនក្រោកឡើងក្នុងពេលយប់ជាប្រក្រតី ។

បទថា **អាងថាល្ងាចពេក** គឺ គេពោលយ៉ាងនេះថា វេលានេះ
ល្ងាចណាស់ហើយ មិនធ្វើការងារ ។ បទថា **លះបង់ការងារ** គឺ និយាយ
យ៉ាងនេះហើយ មិនធ្វើការងារ ។

បទថា **ប្រយោជន៍រមែងកន្លងហួសមាណពទាំងឡាយ** សេចក្តីថា
ប្រយោជន៍ទាំងឡាយ រមែងកន្លងហួសបុគ្គលបែបនេះ គឺ មិនតាំងនៅ
ក្នុងបុគ្គលទាំងនោះ ។

បទថា **វិណ្ណា ភិយ្យោ** ប្រែថា ក្រែលែងជានិស្សោ ។ បទថា
គេរមែងវិនាសចាកសេចក្តីសុខ សេចក្តីថា បុរសនោះ រមែងមិនលះបង់
សេចក្តីសុខ រមែងជាអ្នកសម្បូរណ៍ដោយសេចក្តីសុខតែម្យ៉ាង ។ ព្រះមាន-
ព្រះភាគទ្រង់សម្តែង សេចក្តីនេះ ដោយកថាមគ្គនេះ ។

អ្នកគ្រប់គ្រងផ្ទះមិនគួរធ្វើកម្មនេះ ឈ្មោះសេចក្តីចម្រើន រមែងមិន
មានដល់អ្នកធ្វើ អ្នកធ្វើ រមែងបានទទួលការតិះដៀលតែម្យ៉ាង ទាំងក្នុង
លោកនេះ និងលោកខាងមុខ ។

[៤៧] ឥឡូវនេះ ព្រះមានព្រះភាគ ដើម្បីទ្រង់សម្តែងដល់អ្នកមិនមែន
មិត្ត ជាមិត្តប្លម ជាជនពាលថា បុគ្គលណាធ្វើយ៉ាងនេះ សេចក្តីវិនាសរមែង
កើតឡើងដល់បុគ្គលនោះ ឬភ័យយ៉ាងដទៃៗ អន្តរាយណាៗ ឧបសគ្គ
ណាៗ ទាំងអស់នោះ រមែងកើតឡើង ព្រោះអាស្រ័យបុគ្គលពាល ព្រោះ
ដូច្នោះ មិនគួរសេពគប់បុគ្គលពាលបែបនោះ ដូច្នោះ ទើបត្រាស់ពាក្យជា
ដើមថា **បុគ្គលមិនមែនមិត្ត មាន ៤ ពួកទាំងនេះ ដូច្នោះ ។** ក្នុងបទ
ទាំងនោះ បទថា **អ្នកគិតតែប្រយោជន៍ខ្លួន** សេចក្តីថា ខ្លួនឯងមានដៃទេ
មកហើយ ក៏នាំយកចំណែករបស់យ៉ាងណាមួយទៅ ។ បទថា **ល្អិតសំដី**
សេចក្តីថា ដូចជាអ្នកឲ្យធ្វើត្រឹមតែពាក្យនិយាយប៉ុណ្ណោះ ។ បទថា **អ្នក
អែបអប** គឺ រមែងនិយាយចាក់បណ្តោយ ។ បទថា **អ្នកនាំក្នុងផ្លូវវិនាស**
គឺ ជាមិត្ត ក្នុងផ្លូវវិនាសនៃកោតៈទាំងឡាយ ។

[៤៨] ព្រះមានព្រះភាគ ទ្រង់សម្តែងដល់អ្នកដែលមិនមែនមិត្ត ៤

ពួក យ៉ាងនេះហើយ កាលនឹងទ្រង់ចែកហេតុមួយៗ ក្នុងអ្នកដែលមិនមែន
មិត្តនោះ ដោយហេតុ ៤ យ៉ាង ទើបត្រាស់ពាក្យជាដើមថា **ម្ចាស់គហ-
បតិបុត្ត ដោយឋានៈ ៤ យ៉ាង ដូច្នោះ ។**

ក្នុងបទទាំងឡាយនោះ បទថា **ជាអ្នកគិតតែប្រយោជន៍ខ្លួន** សេចក្តីថា
ជាអ្នកនាំទៅដោយចំណែកតែមួយប៉ុណ្ណោះ ។ សេចក្តីថា ជាអ្នកមានដៃ
ទេមកកាន់ផ្ទះរបស់សម្លាញ់ ហើយនិយាយដល់គុណរបស់សំពត់សាដក
ដែលខ្លួនស្លៀកជាដើម ។ មិត្តគិតតែប្រយោជន៍ខ្លួននោះ និយាយថា “ វែង
សម្លាញ់ អ្នកនោះ រមែងពោលដល់គុណរបស់សំពត់ផ្ទាំងនេះនឹងលោក ”
ដូច្នោះ ហើយស្លៀកសំពត់ផ្ទាំងដទៃផ្ទាំងនោះទៅ ។ បទថា **ឲ្យរបស់តិច
គិតយករបស់ច្រើន** គឺ ឲ្យរបស់ណាមួយតែបន្តិចបន្តួច ហើយប្រាថ្នារបស់
ច្រើនពីគេ ។ បទថា **កាលមានភ័យ រមែងធ្វើកិច្ច** សេចក្តីថា កាលភ័យ
កើតឡើងដល់ខ្លួន រមែងធ្វើកិច្ចនោះៗ ដូចជាទាសៈរបស់គេ , មិត្តគិតយក
តែប្រយោជន៍ខ្លួននេះ មិនធ្វើក្នុងកាលទាំងពួង កាលភ័យកើតឡើង ទើប
ធ្វើ មិនធ្វើដោយសេចក្តីស្រឡាញ់ ព្រោះដូច្នោះ ទើបឈ្មោះថា មនុស្ស
មិនមែនជាមិត្ត ។ បទថា **សេពគប់មិត្ត ព្រោះឃើញដល់ប្រយោជន៍** សេចក្តី

ថា មិនសេពគប់ ដោយអំណាចជាមិត្តដ៏ជិតជិត , ប្រាថ្នាប្រយោជន៍របស់
ខ្លួនតែម្យ៉ាង ទើបសេពគប់ ។

បុគ្គលមិនមែនជាមិត្ត មាន ៤ ពួក

[៤៧] បទថា អាងយករបស់ដែលកន្លងហើយ មកប្រាស្រ័យ សេចក្តី
ថា មិត្តល្អតែសំដី រមែងសង្គ្រោះដោយវត្ថុដែលកន្លងហើយ យ៉ាងនេះថា
កាលសម្លាញ់មក កាលវេលានេះលោកមិនមក វេលានេះ ស្រូវរបស់ពួក
យើងសម្រេចរៀបរយ ពួកយើងតាំងស្រូវសាលី ស្រូវដំណើប និងពូជ
ជាដើមជាច្រើន ហើយអង្គុយមើលផ្លូវ តែថ្ងៃនេះអស់ទៅទាំងអស់ហើយ
ដូច្នោះ ។ បទថា អាងវត្ថុដែលដែលនៅមិនទាន់មាន មកប្រាស្រ័យ សេចក្តី
ថា មិត្តល្អតែសំដី រមែងសង្គ្រោះដោយវត្ថុដែលនៅមិនទាន់មកដល់ យ៉ាង
នេះថា ក្នុងថ្ងៃនេះ ស្រូវរបស់យើងនឹងជាទឹករាយចិត្ត កាលយើងធ្វើការ
សង្គ្រោះដោយស្រូវ មានស្រូវសាលីជាដើម ជាការមានផលបរិច្ចណ៍ហើយ
យើងនឹងអាចដើម្បីធ្វើការសង្គ្រោះដល់ពួកលោកបាន ដូច្នោះ ។ បទថា
មិត្តល្អតែសំដី សង្គ្រោះដោយវត្ថុដែលរកប្រយោជន៍មិនបាន សេចក្តីថា

មិត្តល្អិតែសំដី អង្គុយលើកង្កែប ឬលើខ្នងសេះ គ្រាឃើញសម្លាញ់ហើយ ពោលថា សម្លាញ់អើយ សម្លាញ់ចូរមកអង្គុយក្នុងទីនេះចុះ មិត្តល្អិតែសំដី ស្ងៀកសំពត់សាដកជ្រាំនឹងដែលល្អ ហើយពោលថា សំពត់ជ្រាំនេះ សមគួរ ដល់សម្លាញ់របស់យើងពិតហ្ន៎ តែយើងមិនមានសំពត់ជ្រាំដទៃ ។ យ៉ាង នេះ ឈ្មោះថា សង្រ្គោះដោយវត្ថុមិនមានប្រយោជន៍ ។ បទថា **កាលកិច្ច ទាំងឡាយកើតឡើង សម្តែងការខូចខាត ពឹងមិនបាន** សេចក្តីថា កាល មានអ្នកពោលថា ខ្ញុំត្រូវការរទេះ មិត្តល្អិតែសំដី ពោលពាក្យជាដើមថា ស្តាយណាស់ កងរទេះ ក្លៅរទេះបាក់ហើយ ។

[៦០] បទថា **មិត្តអែបអែប តាមចិត្តមិត្តឲ្យធ្វើអាក្រក់** សេចក្តីថា កាលសម្លាញ់និយាយថា ពួកយើងនឹងធ្វើបាណាតិបាតជាដើមយ៉ាងណាមួយ មិត្តអែបអែប ក៏យល់ប្រមតាមចិត្តមិត្ត ដោយពាក្យថា “ ល្អហើយសម្លាញ់ ធ្វើចុះ ” ។ សូម្បីក្នុងការធ្វើល្អ ក៏មានន័យនេះឯង ។

[៦១-៦២] បទថា **ជាសំឡាញ់** សេចក្តីថា កាលសម្លាញ់និយាយ ថា ជនទាំងឡាយនាំគ្នាជីកស្រាក្នុងទីឯណោះ លោកចូរមក យើងនឹងទៅ ក្នុងទីនោះ អ្នកបបួលក្នុងផ្នូរវិនាសទទួលថា ល្អហើយ ហើយក៏ទៅ ។

ក្នុងបទទាំងពួង ក៏មានន័យនេះ ។ បទថា **បណ្ឌិតដឹងច្បាស់យ៉ាងនេះ**
ហើយ សេចក្តីថា ដឹងយ៉ាងនេះថា ពួកនេះជាមិត្តប្លម ដូច្នោះ ។

មិត្ត ៤ ពួកមានសន្តានល្អ

[៦៣] ព្រះមានព្រះភាគ គ្រាទ្រង់សម្តែងមិត្តអាក្រក់ មិនគួរសេព
គប់យ៉ាងនេះហើយ កាលនឹងទ្រង់សម្តែងមិត្តល្អ គួរសេពគប់ក្នុងឥឡូវនេះ
ទើបត្រាស់ពាក្យជាដើមថា **ម្ចាស់គហបតិបុត្ត មិត្តល្អមាន ៤ ពួកទាំងនេះ**
ទៀត ។

ក្នុងបទទាំងនោះ បទថា សុហនា ប្រែថា មិត្តមានចិត្តល្អ ។

[៦៤] បទថា **រក្សាមិត្តដែលប្រមាទហើយ** សេចក្តីថា មិត្តមាន
ឧបការៈ ឃើញសម្លាញ់ជីកទឹកស្រវឹងហើយដេកត្រង់កណ្តាលស្រុក ត្រង់
ទ្វារស្រុក ត្រង់ផ្លូវ គិតថា កាលសម្លាញ់ដេកយ៉ាងនេះ នរណាៗ គប្បី
លួចសូម្បីសំពត់ស្លៀក និងសំពត់ដណ្តប់ ដូច្នោះ ទើបអង្គុយជិតសម្លាញ់
កាលសម្លាញ់ភ្ញាក់ក៏នាំទៅ ។ បទថា **រក្សាទ្រព្យរបស់មិត្តដែលប្រមាទ**
សេចក្តីថា មិត្តមានឧបការៈគិតថា សម្លាញ់ទៅខាងក្រៅ ឬជីកស្រាស្រវឹង

ដូច្នេះមានអ្នកចាំ នរណាៗ នឹងគប្បីល្អចររបស់ណាមួយទៅ ដូច្នោះ ទើប
ចូលទៅកាន់ដូះ ការពារទ្រព្យរបស់សម្លាញ់នោះ ។ បទថា **កាលមានភ័យ**
ក៏ជាទីពឹងរបស់មិត្តបាន សេចក្តីថា កាលភ័យណាមួយកើតឡើង មិត្តមាន
ឧបការៈពោលថា កុំខ្លាច កាលសម្លាញ់ដូចយើងនៅមាន លោកនឹងខ្លាច
អ្វី ហើយកម្ចាត់ភ័យនោះចេញទៅ ជាទីពឹងពាក់បាន ។ បទថា **ផ្តល់**
ទ្រព្យឲ្យជាទ្វេគុណ សេចក្តីថា កាលកិច្ចដែលគួរធ្វើកើតឡើង មិត្តមាន
ឧបការៈឃើញសម្លាញ់មករកខ្លួនហើយ សួរថា ព្រោះហេតុអ្វីលោកទើប
មក ។ មានការងារក្នុងរាជត្រកូល ។ លោកគួរនឹងបានអ្វី ។ សូម ១
កហាបណៈ ។ ធម្មតាការងារក្នុងក្រុង នឹងមិនសម្រេចត្រឹមតែមួយកហា-
បណៈ លោកចូរយក ២ កហាបណៈចុះ ។ គេឲ្យ ២ ដង តាមដែល
និយាយ ។

[៦៥] បទថា **ប្រាប់អាថ៌កំបាំងដល់មិត្ត** សេចក្តីថា មិនប្រាប់រឿង
ដែលគួរចិទបាំង សេចក្តីកំបាំងរបស់ខ្លួនដល់អ្នកដទៃ ហើយប្រាប់ដល់
សម្លាញ់ប៉ុណ្ណោះ ។ បទថា **ចិទបាំងអាថ៌កំបាំងរបស់មិត្ត** សេចក្តីថា មិត្ត
មានឧបការៈ រមែងរក្សាសេចក្តីកំបាំងដែលសម្លាញ់ពោល ដែលអ្នកដទៃ

មិនដឹង ។ បទថា **មិនលះបង់គ្នាក្នុងកាលមានអន្តរាយ** សេចក្តីថា កាល
ក៏យកើតឡើង មិត្តមានឧបការៈ រមែងមិនលះបង់ចោល ។ បទថា
សូម្បីជីវិត ក៏លះបង់ដើម្បីប្រយោជន៍ដល់មិត្ត សេចក្តីថា សូម្បីជីវិត
របស់ខ្លួន ក៏ជាប់របស់មិត្តរួមសុខរួមទុក្ខ លះបង់ដើម្បីប្រយោជន៍ដល់សម្លាញ់
បាន មិត្តរួមសុខរួមទុក្ខ មិនគិតដល់ជីវិតរបស់ខ្លួន ធ្វើការងារឲ្យដល់សម្លាញ់
តែម្យ៉ាង ។

[៦៦] បទថា **មិត្តហាមសេចក្តីអាក្រក់** សេចក្តីថា មិត្តណែនាំ
ប្រយោជន៍ រមែងហាមថា កាលយើងឃើញលោកនឹងមិនបានធ្វើយ៉ាងនេះ
លោកកុំធ្វើពៀរវេរវាទាំង ៥ អកុសលកម្មបថ ១០ ឡើយ ។ បទថា
ឲ្យតាំងនៅក្នុងសេចក្តីល្អ សេចក្តីថា មិត្តណែនាំប្រយោជន៍រមែងឲ្យប្រកប
សេចក្តីល្អ យ៉ាងនេះថា លោកចូរព្រមព្រៀងទៅក្នុងកម្មល្អ ក្នុងសរណៈ ៣
ក្នុងសីល ៥ ក្នុង កុសលកម្មបថ ១០ លោកចូរឲ្យទាន ចូរធ្វើបុណ្យ
ចូរស្តាប់ធម៌ ដូច្នោះ ។ បទថា **ឲ្យស្តាប់ពាក្យដែលមិនធ្លាប់ស្តាប់** គឺ ឲ្យ
ស្តាប់ពាក្យដែលល្អិតល្អន់ ធ្វើឲ្យឆ្ងាតក្នុងវត្តមិនធ្លាប់បានស្តាប់ ។ បទថា
ប្រាប់ផ្លូវសួគ៌ សេចក្តីថា មិត្តណែនាំប្រយោជន៍ រមែងប្រាប់ផ្លូវសួគ៌ យ៉ាង

នេះថា ជនទាំងឡាយ ធ្វើកម្មនេះ រមែងកើតក្នុងឋានសួគ៌ ។

[៦៧] បទថា **មិត្តមានសេចក្តីស្រឡាញ់ មិនត្រេកអរក្នុងសេចក្តី**

វិនាសរបស់មិត្ត សេចក្តីថា មិត្តមានសេចក្តីស្រឡាញ់ពេញចិត្ត ឃើញ

ឬបានឮ សេចក្តីវិនាសបែបនោះ របស់បុត្រភរិយា ឬរបស់បរិវារជន

ព្រោះសេចក្តីវិនាស គឺ ព្រោះសេចក្តីមិនចម្រើនរបស់មិត្ត រមែងមិន

ត្រេកអរ គឺ មិនពេញចិត្ត ។ បទថា **ដោយសេចក្តីចម្រើន** សេចក្តីថា

កល្យាណមិត្ត ប្រាថ្នាឃើញ ឬបានឮ សេចក្តីសម្បូរណ៍របស់ស្រូវដាំដើម

ឬការបានភាពជាធំ ព្រោះសេចក្តីចម្រើនរបស់សម្លាញ់បែបនោះ រមែង

ត្រេកអរពេញចិត្ត ។ បទថា **ហាមអ្នកដែលតិះដៀលមិត្ត** សេចក្តីថា កាល

មានអ្នកនិយាយថា អ្នកឯណោះរូបអាក្រក់ មិនគួរជ្រះថ្លា មានជាតិអាក្រក់

ឬជាអ្នកទ្រុស្តសីល ដូច្នោះ កល្យាណមិត្ត រមែងហាមអ្នកដទៃ ដែល

ពោលតិះដៀលសម្លាញ់របស់ខ្លួន ដោយពាក្យទាំងឡាយដើមថា លោក

កុំនិយាយយ៉ាងនេះ គេមានរូបល្អ គួរជ្រះថ្លា មានជាតិល្អ និងដល់ព្រម

ដោយសីល ។ បទថា **សរសើរអ្នកដែលសរសើរមិត្ត** សេចក្តីថា កាល

មានអ្នកនិយាយថា អ្នកឈ្មោះឯណោះ មានរូបល្អគួរជ្រះថ្លា មានជាតិល្អ

ដល់ព្រមដោយសីល មិត្តជាទីស្រឡាញ់ រមែងសរសើរអ្នកដទៃដែលនិយាយ
សរសើរសម្លាញ់របស់ខ្លួនយ៉ាងនេះថា លោកនិយាយល្អ លោកនិយាយ
ពាក្យយ៉ាងនេះ ល្អហើយ បុរសនេះមានរូបល្អ គួរជ្រះថ្លា មានជាតិល្អ
ដល់ព្រមហើយដោយសីល ។

[៦៨] បទថា បណ្ឌិតបរិបូរដោយសីល រមែងរុងរឿង ភ្លឺស្វាង
ដូចភ្លើង សេចក្តីថា រមែងរុងរឿងដូចភ្លើង ដែលភ្លឺលើកំពូលភ្នំក្នុងពេល
យប់ ។ បទថា **កាលបុគ្គលសន្សំទ្រព្យ** សេចក្តីថា កាលបុគ្គលមិនបៀត
បៀនខ្លួនខ្លះ អ្នកដទៃខ្លះ រូបរួមកោតដោយធម៌ស្មើ គឺ ធ្វើឲ្យជាគំនរ ។
បទថា **ដូចយុំធ្វើសំបុក** សេចក្តីថា ធ្វើកោតឲ្យជាគំនរធំតាមលំដាប់
ដូចសត្វយុំមិនទម្លាយពណ៌ និងក្លិនរបស់ផ្កាឈើ នាំកេសរដោយមាត់ខ្លះ
ដោយស្ទាបទាំងពីរខ្លះ ហើយធ្វើសំបុកប្រមាណប៉ុនកង់ថងដោយលំដាប់ ។
បទថា **កោតទាំងឡាយរមែងដល់នូវការកត្តន** សេចក្តីថា កោតទាំង
ឡាយរបស់គេ រមែងដល់នូវការកត្តនជាគំនរ ។ យ៉ាងណា ។ ដូចដំបូក
ដែលកណ្តៀរទាំងឡាយកឡើងដោយលំដាប់ ។ ដោយហេតុនោះ លោក
ទើបពោលថា **ដូចជាដំបូកដែលកណ្តៀរកត្តន** ។ អធិប្បាយថា កោតទាំង

ឡាយ រមែងដល់នូវការកតានុវត្តន៍ ដូចដំបូកដែលកណ្តៀរកតានុវត្តន៍ ដូច្នោះ ។
បទថា សមាហរិត្តា សេចក្តីថា រូបរួមហើយ ។ បទថា ជាអ្នកអាច
សេចក្តីថា គ្រហស្ថជាអ្នកមានសភាពសមរម្យ ឬជាអ្នកមានសមត្ថភាព ឬ
ជាអ្នកប្រាជ្ញាដើម្បីការនៅគ្រប់គ្រងផ្ទះ ។ ឥឡូវនេះ ព្រះមានព្រះភាគ
កាលនឹងទ្រង់ប្រទានព្រះឱវាទ ដោយប្រការដល់អ្នកដែលនៅគ្រប់គ្រងផ្ទះ
ទើបត្រាស់ពាក្យជាដើមថា កុលបុត្រអ្នកគ្រប់គ្រងផ្ទះ គប្បីចែកភោគៈទាំង
ឡាយជា ៤ ចំណែក ដូច្នោះ ។

ក្នុងបទទាំងនោះ បទថា គេនោះឯង រមែងចង់មិត្តទុកបាន សេចក្តី
ថា អ្នកគ្រប់គ្រងផ្ទះនោះ កាលបែងចែកភោគៈយ៉ាងនេះ ឈ្មោះថា រមែង
ចង់មិត្តទុកបាន គឺ តាំងទុកនូវការមិនបែកគ្នា ។ អ្នកដែលមានភោគៈ
រមែងអាចទំនាក់ទំនងមិត្តទុកបាន អ្នកក្រៅពីនោះ មិនអាច ។ បទថា
គប្បីបរិភោគភោគៈមួយចំណែក សេចក្តីថា គប្បីបរិភោគភោគៈមួយ
ចំណែក ។ បទថា គប្បីប្រកបការងារពីរចំណែក សេចក្តីថា គប្បីប្រកប
ការងារ មានកសិកម្ម និងពាណិជ្ជកម្មជាដើម ពីរចំណែក ។ បទថា គប្បី
រក្សា គឺ គប្បីរក្សាចំណែកទីបួនទុក ។ បទថា នឹងមានក្នុងពេលអន្តរាយ

សេចក្តីថា ព្រោះការងារនោះ រមែងមិនប្រព្រឹត្តទៅដូចជាថ្ងៃមួយ រហូត
អស់កាលរបស់ត្រកូលទាំងឡាយ ។ គ្រាខ្លះសូម្បីអន្តរាយ ក៏រមែងកើត
ឡើងបាន ដោយអំណាចរាជក៏យជាដើម ។ ព្រោះដូច្នោះ ភោគៈនឹងមាន
ក្នុងពេលអន្តរាយទាំងឡាយ កើតឡើងយ៉ាងនេះ ព្រោះដូច្នោះ ព្រះមាន-
ព្រះភាគទើបត្រាស់ថា អ្នកគ្រប់គ្រងផ្ទះ គប្បីរក្សាចំណែកមួយទុក ដូច្នោះ ។
ក៏ក្នុងចំណែកទាំងឡាយ ៤ នេះ គប្បីរក្សាចំណែកណាៗ ទុកបំពេញ
កុសល ។ កាន់យកចំណែកដែលលោកពោលក្នុងបទថា ភោគេ ភុព្លេយ្យ ។
គួរកាន់យកចំណែកនោះ បរិច្ចាគទានដល់ភិក្ខុទាំងឡាយខ្លះ ដល់មនុស្ស
កំព្រា និងអ្នកធ្វើដំណើរជាដើមខ្លះ គួរឲ្យរង្វាន់ដល់ជាន់តម្បាញ និងអ្នក
ការកាត់ជាដើមខ្លះ ។

[៦៨] ដោយកថាមគ្គ ត្រឹមតែប៉ុណ្ណោះ ព្រះមានព្រះភាគទ្រង់ប្រទាន
ព្រះឱវាទដើម្បីរៀនធម៌ដែលគួររៀន និងដើម្បីសេពធម៌ដែលគួរសេពថា
ម្ចាស់គហបតីបុត្រ អរិយសាវក លះអកុសល ដោយហេតុទាំងឡាយ ៤
រៀនផ្លូវវិនាសនៃភោគៈទាំងឡាយដោយហេតុទាំងឡាយ ៦ សេពគប់មិត្ត
១៦ ពួក នៅគ្រប់គ្រងផ្ទះ ធ្វើការចិញ្ចឹមរក្សាករិយា រមែងរស់នៅដោយ

អាជីវៈដែលជាធម៌ រមែងរុងរឿងដូចគំនរក្លិនក្នុងចន្លោះទេវតា និងមនុស្ស
ទាំងឡាយ ឥឡូវនេះ កាលនឹងទ្រង់សម្តែងទិស ៦ ដែលគួរនមស្តារ
ទើបត្រាស់ពាក្យជាដើមថា **ម្ចាស់គហបតីបុត្រ ក៏អរិយសាវកជាអ្នកបិទ
បាំងទិសទាំង ៦ ដូចម្តេច ។**

ក្នុងបទទាំងនោះ បទថា **ព្រះអរិយសាវក ជាអ្នកបិទបាំងទិសទាំង**

៦ សេចក្តីថា ព្រះមានព្រះភាគទ្រង់នៅ ដូចភ័យដែលមកពីទិសទាំង ៦
រមែងមិនមកដល់ ជាដែនក្សេមប្រាសចាកភ័យ ទើបត្រាស់ថា **អរិយសាវក
ជាអ្នកបិទបាំងទិសទាំង ៦** ដូច្នោះ ។ ក្នុងបទទាំងឡាយជាដើមថា មាតា
បិតា ជាទិសខាងកើត ដូច្នោះ គឺ គប្បីជ្រាបថា មាតាបិតាជាទិសខាងកើត
ព្រោះជាអ្នកមានឧបការៈមុន , អាចារ្យជាទិសខាងត្បូង ព្រោះជាអ្នកគួរ
ដល់ទក្ខិណា , បុត្រភរិយាជាទិសខាងលិច ដោយអំណាចជាប់តាមមក
ជាខាងក្រោយ , មិត្តសម្លាញ់ជាទិសខាងជើង ព្រោះសូម្បីកុលបុត្រនោះ
អាស្រ័យមិត្ត និងសម្លាញ់ ទើបឆ្លងផុតទុក្ខពិសេសនោះៗ , ទាសៈ និង
កម្មករ ជាទិសខាងក្រោម ដោយអំណាចតាំងនៅទៀបជើង , សមណ-
ព្រាហ្មណ៍ ជាទិសខាងលើ ព្រោះភាពជាអ្នកតាំងនៅក្នុងខាងលើ ដោយ

គុណធម៌ទាំងឡាយ ។

[៧០] បទថា លោកចិញ្ចឹមយើងមក យើងនឹងចិញ្ចឹមលោកវិញ

សេចក្តីថា អាត្មាអញ ដែលមាតាបិតាឲ្យជីកទឹកដោះ ញ៉ាំងដៃ និងជើង ឲ្យចម្រើន បីតសម្បារឲ្យ ងូតទឹកឲ្យ ស្អិតស្អាតឲ្យ ចិញ្ចឹមរក្សា និង ផ្គត់ផ្គង់ អាត្មាអញនឹងចិញ្ចឹមមាតាបិតាទាំងនោះ ដែលមានវ័យចាស់ ដោយ

ការលាងជើង ងូតទឹក ឲ្យបបរ និងបាយជាដើម ។ បទថា **យើងនឹងធ្វើ**

កិច្ចរបស់មាតាបិតា សេចក្តីថា យើងនឹងរៀនការងាររបស់ខ្លួន ទៅធ្វើ កិច្ចដែលកើតឡើងក្នុងរាជសម្ភាក៏ជាដើម ដល់មាតាបិតា ។ បទថា

យើងនឹងរក្សាវង្សត្រកូល សេចក្តីថា បុត្រមិនធ្វើឲ្យវត្ត ប្រាក់ និងមាស

ជាដើម ដែលជារបស់មាតាបិតាឲ្យវិនាស សូម្បីរក្សា ក៏ឈ្មោះថា រក្សា វង្សត្រកូល បុត្រធ្វើឲ្យមាតាបិតាវិនាសចាកវង្ស ដែលប្រកបដោយអធម៌ សូម្បីឲ្យតាំងនៅក្នុងវង្សដែលប្រកបដោយធម៌ មិនចូលទៅហាមសលាក- កត្តជាដើម ដែលមកដល់ហើយដោយវង្សត្រកូល សូម្បីឲ្យប្រព្រឹត្តទៅ

ក៏ឈ្មោះថា រក្សាវង្សត្រកូល ។ លោកពោលសំដៅដល់បទនេះ ទើប

ពោលថា អាត្មាអញនឹងរក្សាវង្សត្រកូល ដូច្នោះ ។ បទថា **យើងនឹង**

បដិបត្តិខ្លួនឲ្យសមគួរជាអ្នកទទួលមតិក សេចក្តីថា មាតាបិតាទៅដល់រោងសាល ធ្វើទារកដែលមិនប្រព្រឹត្តតាមឱវាទរបស់ខ្លួន ដែលបដិបត្តិខុស មិនឲ្យកាន់យកថា ជាបុត្រ , បុត្រទាំងនោះ ក៏ជាអ្នកមិនសមគួរទទួលមតិក តែមាតាបិតា រមែងធ្វើបុត្រដែលប្រព្រឹត្តតាមឱវាទ ឲ្យជាម្ចាស់ទ្រព្យដែលមាននៅក្នុងត្រកូល លោកពោលថា **យើងនឹងប្រតិបត្តិខ្លួនឲ្យជាអ្នកសមគួរទទួលទ្រព្យមតិកបាន** ដោយបំណងថា យើងនឹងប្រព្រឹត្តយ៉ាងនោះ ដូច្នោះ ។

បទថា **កាលមាតាបិតាធ្វើកាលកិរិយាទៅហើយ នឹងធ្វើបុណ្យឧទ្ទិសឲ្យលោក** សេចក្តីថា អាត្មាអញនឹងធ្វើទាន ឧទ្ទិសចំណែកបុណ្យឲ្យដល់មាតាបិតាទាំងនោះ ហើយនឹងផ្តើមធ្វើទាន ឧទ្ទិសឲ្យតាំងពីថ្ងៃទីបី ។

បទថា **មាតាបិតា ហាមបុត្តពីសេចក្តីអាក្រក់** សេចក្តីថា មាតាបិតាពោលដល់ទោសដែលប្រព្រឹត្តទៅក្នុងបច្ចុប្បន្ន និងកតខាន់មុខ នៃបុណ្យតិប្បកម្មជាដើម ហើយហាមថា កូនអើយ កុំធ្វើកម្មបែបនោះឡើយ ដូច្នោះស្តីបន្ទោសបុត្រ ដែលធ្វើហើយ ។ បទថា **ឲ្យតាំងនៅក្នុងសេចក្តីល្អ** សេចក្តីថា មាតាបិតា សូម្បីឲ្យតម្លៃឈ្នួល ដូចអនាថបិណ្ឌិកសេដ្ឋី ក៏នៅតែឲ្យបុត្រតាំងនៅក្នុងការសមាទានសីលជាដើម ។ បទថា **ឲ្យរៀនសិល្បៈ**

សេចក្តីថា មាតាបិតាជីវិតដល់បុត្ត ដែលតាំងនៅក្នុងឱវាទរបស់ខ្លួនហើយ ញ៉ាំងបុត្រឲ្យសិក្សាសិល្បៈ មានការរាប់លេខដែលខ្ពស់ៗ ជាដើម ដែល ប្រព្រឹត្តទៅតាមវិន្យត្រកូល ។ បទថា **រកករិយាដែលសមគួរឲ្យ** គឺ សមគួរ ដោយត្រកូល មានសីល និងរូបជាដើម ។ បទថា **ប្រគល់ទ្រព្យឲ្យក្នុង សម័យ** សេចក្តីថា ឲ្យទ្រព្យក្នុងសម័យដែលគួរ ។ ក្នុងបទនោះ សម័យ មាន ២ យ៉ាង គឺ និច្ចសម័យ ១ កាលសម័យ ១ ។ មាតាបិតា ឲ្យដោយពាក្យថា ចូរកូនប្រញាប់ប្រញាល់ កាន់យកវត្ថុដែលគួរកាន់យក នេះ , នេះចូរជាទ្រព្យសម្រាប់ចំណាយរបស់កូន , កូនចូរធ្វើកុសល ដោយទ្រព្យសម្រាប់ចំណាយនេះ ដូច្នោះ ឈ្មោះថា ឲ្យក្នុងនិច្ចសម័យ ឲ្យ ជានិច្ច ។ មាតាបិតា រមែងឲ្យក្នុងសម័យចាត់ចែង ការងារជាដើម ឈ្មោះ ថា ឲ្យក្នុងកាលសម័យ ។ ម្យ៉ាងទៀត មាតាបិតាសូម្បីឲ្យ ដោយពាក្យ ថា កូនចូរធ្វើកុសលដោយទ្រព្យនេះ ដល់បុត្រដែលដេកលើគ្រែមរណៈ ក្នុងគ្រាចុងក្រោយ ឈ្មោះថា ឲ្យក្នុងសម័យ ។

បទថា **ទិសខាងមុខនោះ ដែលបុត្តបិទបាំងហើយ** សេចក្តីថា ទិសខាងមុខដែលបុត្របិទបាំងហើយ ដោយភ័យ ដែលគប្បីមកអំពីទិស

ខាងកើត រមែងមិនមកដល់ ។ ក៏បើបុត្រទាំងឡាយគប្បីបដិបត្តិខុស មាតា
 បិតាជាអ្នកបដិបត្តិប្រពៃ ដោយការចិត្តមជ្ឈិមជាដើម តាំងពីនៅជាកម្លោះ
 ទារកទាំងនោះ ជាអ្នកមិនសមគួរដល់មាតាបិតា ព្រោះដូច្នោះ ភ័យនោះ
 គប្បីមកដល់ ។ បុត្រទាំងឡាយ ជាអ្នកបដិបត្តិប្រពៃ មាតាបិតាជាអ្នក
 បដិបត្តិខុស មាតាបិតាក៏មិនសមគួរដល់បុត្រទាំងឡាយ ដូច្នោះ ភ័យនេះ
 គប្បីមកដល់ ។ កាលទាំងពីរ បដិបត្តិខុស ក៏មានភ័យទាំងពីរយ៉ាង ។
 កាលទាំងពីរបដិបត្តិត្រូវ ក៏មិនមានភ័យទាំងអស់ ។ ដោយហេតុនោះ
 លោកទើបពោលថា ទិសខាងកើតនោះ ដែលកូនបិទបាំងឲ្យក្រុម មិនឲ្យ
 មានភ័យ ដូច្នោះ ។ លុះព្រះមានព្រះភាគ ត្រាស់យ៉ាងនេះហើយ បានត្រាស់
 ដល់សិទ្ធិលក្ខណៈថា ម្ចាស់គហបតិបុត្ត បិតារបស់អ្នក មិនបានឲ្យអ្នកនមស្តារ
 ទិសខាងមុខដែលលោកសន្មត តែបិតារបស់អ្នក ធ្វើមាតាបិតាឲ្យដូចជា
 ទិសខាងមុខ ហើយឲ្យអ្នកនមស្តារ បិតារបស់អ្នកពោលដល់ទិសខាងមុខ
 យ៉ាងនេះ មិនមែនយ៉ាងដទៃ ។



ទិសទាំង ៦ ពោលអំពីទិសទាំងត្បូង

[៧១] បទថា **ដោយការក្រោកឡើង** គឺ ដោយក្រោកឡើងអំពី ទីអង្គុយ ។ ពិតហើយ សិស្សឃើញអាចារ្យមកអំពីចម្ងាយ ក្រោកអំពី ទីអង្គុយ ធ្វើការទទួលរបស់អំពីដៃ ក្រាលអាសនៈឲ្យអាចារ្យអង្គុយហើយ គប្បីធ្វើការបក់ លាងជើង ច្របាច់ជើងជាដើមនោះ លោកពោលសំដៅ យក បទថា ឧដ្ឋានេន ដូច្នោះ ។ បទថា **ដោយការទទួលបម្រើ** សេចក្តីថា ដោយចូលទៅបម្រើ ១ ថ្ងៃ ៣ ដង ។ តែដែលពិត ក៏គួរទៅក្នុងកាលរៀន សិល្បៈ ។ បទថា **ដោយការជឿស្តាប់** សេចក្តីថា ក៏សិស្សកាលមិនជឿ មិនស្តាប់តាម រមែងមិនសម្រេចគុណវិសេស ។ បទថា **ដោយការ ប្រតិបត្តិ** គឺ ដោយការប្រតិបត្តិបន្តិចបន្តួច មិនហួសពីសមត្ថភាព ។ ពិតណាស់ សិស្សគួរក្រោកឡើងអំពីព្រឹក ឲ្យទឹកខ្ពុរមាត់ ឈើស្គន់ សូម្បី ក្នុងវេលាអាហារ ក៏កាន់យកទឹកផឹកទៅឲ្យ ហើយធ្វើការបម្រើរួចស្រេច ហើយ គួរត្រឡប់មកបាន គួរបោកសំពត់ដែលសៅហ្មង គួរតាំងទឹកងូត ក្នុងវេលាល្ងាច គួរឧបដ្ឋាកក្នុងវេលាលោកមិនសប្បាយ ។ សូម្បីបព្វជិត

ក៏គួរធ្វើអន្តរាសិកវត្តគ្រប់យ៉ាង ។ នេះលោកសំដៅយកបទថា វារិចរិ-
យាយ ។ បទថា **ការរៀនសិល្បៈដោយគោរព** សេចក្តីថា ការរៀន
បន្តិចបន្តួចហើយទន្ទេញច្រើនៗ ដង សូម្បីមួយបទ ក៏គួររៀនឲ្យដឹងពិត
ឈ្មោះថា រៀនដោយសេចក្តីគោរព ។

បទថា **ណែនាំល្អ** សេចក្តីថា អាចារ្យទាំងឡាយ រមែងឲ្យសិស្ស
សិក្សា គឺ ណែនាំមារយាទនេះថា អ្នកគួរអង្គុយយ៉ាងនេះ គួរឈរយ៉ាង
នេះ គួរទំពារយ៉ាងនេះ គួរបរិភោគយ៉ាងនេះ គួររៀរមិត្តអាក្រក់ គួរ
សេពគប់មិត្តល្អ ដូច្នោះ ។ បទថា **ឲ្យរៀនល្អ** សេចក្តីថា អាចារ្យទាំង
ឡាយ ជម្រះអត្ត និងព្យាបាទៈ បង្ហាញប្រយោគ ហើយឲ្យសិស្សរៀន
ដោយអាការដែលសិស្សរៀនបានល្អ ។ បទថា **លើកសរសើរឲ្យប្រាកដ**
ក្នុងពួកមិត្ត សេចក្តីថា អាចារ្យទាំងឡាយ ពោលដល់គុណរបស់សិស្ស
យ៉ាងនេះថា សិស្សរបស់យើងម្នាក់នេះ ឆ្លាត ជាពហុស្សុត ស្មើនឹងយើង
ពួកលោកគប្បីរក្សាសិស្សនេះទុក ហើយឲ្យសិស្សប្រាកដក្នុងពួកមិត្តទាំង
ឡាយ ។ បទថា **ធ្វើការការពារក្នុងទិសទាំងឡាយ** សេចក្តីថា អាចារ្យ
រមែងធ្វើការការពារសិស្សក្នុងទិសទាំងពួង ដោយឲ្យសិក្សាសិល្បៈ ។ ព្រោះ

ថា លោកសក្ការៈ រមែងកើតដល់អ្នករៀនសិល្បៈ ក្នុងទិសដែលទៅសម្តែង
សិល្បៈ លោកសក្ការៈនោះ បានឈ្មោះថា អាចារ្យធ្វើហើយ ។ មហាជន
សូម្បីកាលនឹងពេលដល់គុណរបស់សិស្សនោះ រមែងពេលដល់គុណរបស់
អាចារ្យមុនដោយពិតថា សិស្សរបស់លោកនេះ ជាសិស្សដែលលាងជើង
អាចារ្យហើយ ដូច្នោះ ។ លោករមែងកើតឡើងដល់សិស្សនោះ សូម្បី
ប្រមាណដល់ព្រហ្មលោក ក៏ជារបស់អាចារ្យខ្ញុំឯង ។ ម្យ៉ាងទៀត ចោរ
ទាំងឡាយក្នុងព្រៃ រមែងមិនឃើញ អមនុស្សក្តី ពស់ជាដើមក្តី រមែងមិន
បៀតបៀន សិស្សណាអ្នកចង់បានវិជ្ជាដើរទៅ អាចារ្យសូម្បី ឲ្យសិស្សនោះ
សិក្សាក៏ឈ្មោះថា រមែងធ្វើសេចក្តីការពារក្នុងទិសទាំងឡាយ ។ អាចារ្យ
ទាំងឡាយ សូម្បីលើកតម្កើងសិស្សយ៉ាងនេះថា សិស្សរបស់យើងនៅក្នុង
ទិសនេះ មិនមានសេចក្តីផ្សេងគ្នាក្នុងសិល្បៈនេះ របស់សិស្ស និងរបស់
យើង ពួកលោកចូរទៅសួរសិស្សនោះចុះ ដល់មនុស្សអ្នកកើតការសង្ស័យ
ពីទិសដែលសិស្សនោះទៅហើយមករកខ្លួន ក៏ឈ្មោះថា រមែងធ្វើការការពារ
ព្រោះលោកសក្ការៈកើតឡើងដល់សិស្សក្នុងទីនោះ អធិប្បាយថា រមែង
ធ្វើឲ្យជាទីពឹង ។ បទដ៏សេសក្នុងរឿងនេះ គប្បីប្រកបដោយន័យមុន នោះ

ឯង ។

[៧២] គប្បីជ្រាបសេចក្តីក្នុងវារៈទិសទី ៣ ៖

បទថា **ដោយការលើកសរសើរ** សេចក្តីថា ដោយពោលពាក្យ
លើកតម្កើង យ៉ាងនេះថា នាងទេវី នាងតិស្សា ដូច្នោះ ។ បទថា **ដោយ**
មិនមើលងាយ សេចក្តីថា ដោយមិនពោលមើលងាយមើលថាក ដូចវាយ
ធ្វើបាប ហើយនិយាយចំពោះទាសៈ និងកម្មករជាដើម ដូច្នោះ ។ បទថា
ដោយមិនប្រព្រឹត្តក្បត់ចិត្ត សេចក្តីថា ស្វាមី លះបង់ភរិយាហើយ ទៅ
រីករាយនឹងស្រីដទៃ ឈ្មោះថា ប្រព្រឹត្តក្បត់ចិត្តភរិយា ដោយមិនធ្វើយ៉ាង
នោះ ។ បទថា **ដោយប្រគល់ភាពជាធំឲ្យ** សេចក្តីថា ពិតហើយ ស្ត្រីទាំង
ឡាយ បានអាករណៈ សូម្បីដូចគ្រឿងប្រដាប់មហាលតា កាលមិនបាន
ចាត់ចែងអាហារ រមែងក្រោធ កាលស្វាមីដាក់វែកក្នុងដៃ ហើយពោលថា
នាងចូរធ្វើតាមចិត្តរបស់នាងចុះ ដូច្នោះ ហើយប្រគល់ផ្ទះបាយឲ្យ ឈ្មោះថា
ប្រគល់ភាពជាធំឲ្យទាំងអស់ អធិប្បាយថា ដោយធ្វើយ៉ាងនោះ ។ បទថា
ប្រគល់គ្រឿងប្រដាប់ឲ្យ សេចក្តីថា ដោយប្រគល់គ្រឿងប្រដាប់តាមសមគួរ
ដល់សម្បត្តិរបស់ខ្លួន ។

បទថា **ភរិយាចាត់ចែងការងារល្អ** សេចក្តីថា ភរិយាមិនលះបង់
វេលាដាំបាយ ដាំបបរ និងស្នូជាដើម ហើយចាត់ចែងការងារឲ្យល្អ ដោយ
ការធ្វើសេចក្តីល្អដល់ស្វាមីនោះៗ ។

បទថា **សង្គ្រោះបរិជន** សេចក្តីថា សង្គ្រោះបរិជនដោយសេចក្តី
រាប់អានជាដើម និងដោយការបញ្ជូនដំណឹងជាដើម ។ ជនជាញាតិរបស់
ស្វាមី និងរបស់ខ្លួន ឈ្មោះបរិជនក្នុងទីនេះ ។ បទថា **មិនប្រព្រឹត្តក្បត់**

ចិត្តស្វាមី សេចក្តីថា មិនបោះបង់ស្វាមីចោល ហើយប្រាថ្នាប្រសដទៃ
សូម្បីដោយចិត្ត ។ បទថា **រក្សាទ្រព្យដែលស្វាមីរកមកបាន** សេចក្តីថា
ទ្រព្យដែលស្វាមីធ្វើកសិកម្ម និងពាណិជ្ជកម្មជាដើម ហើយនាំមករក្សាទុក ។

បទថា **ជាអ្នកឈ្នួល** សេចក្តីថា ជាអ្នកពិចារណាល្អិតល្អន់ ក្នុងការ
ចាត់ចែងបាយយាគូ និងកត្តជាដើម ។ បទថា **មិនខ្ជិលច្រអូស** សេចក្តីថា
មិនខ្ជិល ភរិយាមិនដូចជាស្រីពួកដទៃ ដែលខ្ជិលច្រអូស អង្គុយនៅនឹង

កន្លែងដែលខ្លួនអង្គុយ ឈរនៅនឹងទីដែលខ្លួនឈរ ដូច្នោះ រមែងញ៉ាំង
កិច្ចទាំងពួងឲ្យសម្រេច ដោយចិត្តដ៏ទូលាយ ។ គប្បីប្រកបបទដ៏សេសក្នុង
រឿងនេះ ដោយន័យមុននុ៎ះឯង ។

ទិសទាំង ៦ ពោលអំពីទិសខាងជើង

គប្បីជ្រាបសេចក្តីក្នុងវារៈទិសទី ៤ ៖

[៧៣] បទថា **មិនក្លែងពោលឲ្យឃ្នាតពីសេចក្តីពិត** សេចក្តីថា ដោយមិនក្លែងពោលឲ្យឃ្នាតចាកសេចក្តីពិត ដល់អ្នកដែលប្រកាន់ទុកហើយ មិនក្លែងពោលឲ្យឃ្នាតចាកសេចក្តីពិតហើយ យ៉ាងនេះថា សូម្បីឈ្មោះនេះ ក៏មាននៅក្នុងស្រុករបស់ពួកយើង សូម្បីឈ្មោះនេះ ក៏មានលោកចូរទទួល យកចុះ ។

បទថា **រាប់អានរហូតដល់វង្សរបស់មិត្ត** សេចក្តីថា បុត្រជីតារបស់សម្លាញ់ ឈ្មោះប្រជា ក៏បុត្រជីតារបស់បុត្រជីតាទាំងនោះ ជាក្មួយ និងជាចៅ ឈ្មោះថា ប្រជាដទៃ ។ រមែងបូជា រមែងត្រេកអរ រមែងរាប់អានពួកគេ ធ្វើការមន្តលជាដើមដល់ពួកគេ ក្នុងការធ្វើពិធីមន្តលជាដើម ។ បទដ៏សេសក្នុងរឿងនេះ គប្បីប្រកបដោយន័យមុននោះឯង ។

[៧៤] បទថា **ចាត់ចែងការងារតាមកម្លាំង** សេចក្តីថា ដោយមិនឲ្យមនុស្សចាស់ធ្វើការងាររបស់មនុស្សក្មេង ឬមិនឲ្យមនុស្សក្មេងធ្វើ

ការងាររបស់មនុស្សចាស់ មិនឲ្យបុរសធ្វើការងារដែលស្រីធ្វើ ឬមិនឲ្យ ស្រីធ្វើការងារដែលបុរសធ្វើ ហើយចាត់ការងារតាមកម្លាំងរបស់បុគ្គលនោះៗ ឯង ។

បទថា **ឲ្យអាហារ និងរង្វាន់** សេចក្តីថា ដោយកំណត់សេចក្តី សមគួររបស់បុគ្គលនោះៗ ថា បុគ្គលនេះនៅតូច អ្នកនេះនៅរួមគ្នាមក ដូច្នោះ ហើយឲ្យអាហារ និងឲ្យតម្លៃចាយវាយ ។ បទថា **ដោយរក្សា ក្នុងវេលាលឺ** សេចក្តីថា ដោយមិនឲ្យធ្វើការងារក្នុងវេលាមិនសប្បាយ ហើយឲ្យថ្នាំ ធ្វើឲ្យសប្បាយជាដើម ហើយថែរក្សា ។ បទថា **ចែករបស់ មានរសប្លែកៗ ឲ្យបរិភោគ** សេចក្តីថា កាលបានរបស់មានរសច្ចាញ់ ប្លែកៗ ហើយ មិនបរិភោគដោយខ្លួនឯងទាំងអស់ ចែកឲ្យទាសៈ និងកម្មករ ទាំងនោះ ។

បទថា **ដោយឈប់សម្រាកក្នុងសម័យ** សេចក្តីថា ដោយឲ្យឈប់ សម្រាកក្នុងនិច្ចសម័យ និងកាលសម័យ ។ ទាសៈ និងកម្មករធ្វើការងារ រហូតអស់មួយថ្ងៃ រមែងនឿយហត់ ព្រោះដូច្នោះ ការដឹងវេលាហើយ ឲ្យឈប់សម្រាកដោយប្រការដែលទាសៈ និងកម្មករមិននឿយហត់ ឈ្មោះ

ថា ឲ្យឈប់សម្រាកក្នុងនិច្ចសម័យ ។

ការឲ្យរបស់ទំពារ និងរបស់បរិភោគជាដើម ក្នុងថ្ងៃមានមហោ-
ស្រព នក្ខត្តបូក្ស និងលេងកីឡាជាដើម ហើយឲ្យឈប់សម្រាក ឈ្មោះថា

ឲ្យឈប់សម្រាកក្នុងកាលសម័យ ។

បទថា កាន់យកតែរបស់ដែលចៅហ្វាយឲ្យ សេចក្តីថា មិនកាន់
យកអ្វីៗ ដូចចោរ កាន់យកតែរបស់ដែលនាយចៅហ្វាយឲ្យប៉ុណ្ណោះ ។

បទថា ធ្វើការងារឲ្យល្អឡើង សេចក្តីថា មិនសម្លឹងទោសថា រឿងអ្វីដែល
យើងនឹងធ្វើការងារឲ្យដល់គេ យើងមិនឃើញបានអ្វីៗ ឡើយ ហើយមាន
ចិត្តត្រេកអរ ធ្វើការងារ ជាអ្នកធ្វើការងារដែលធ្វើល្អហើយ ។ បទថា

នាំគុណរបស់ចៅហ្វាយទៅសរសើរ សេចក្តីថា កាលដល់គ្រាសន្តនាគ្នាត្រង់
កណ្តាលបរិស័ទ នាំគុណរបស់នាយចៅហ្វាយទៅសរសើរថា មិនមានអ្នក
ណាដូចនឹងនាយចៅហ្វាយរបស់យើង យើងមិនដឹង សូម្បីភាពជាទាសៈ
របស់ខ្លួន មិនដឹងសេចក្តីដែលលោកទាំងនោះ ជាចៅហ្វាយអនុគ្រោះដល់
ពួកយើងយ៉ាងនេះ ។ បទដ៏សេសសូម្បីក្នុងរឿងនេះ គប្បីប្រកបដោយ
ន័យមុននោះឯង ។

ទិសទាំង ៦ និយាយអំពីទិសទាំង៦

[៧៤] លោកពោលមេត្តាកាយកម្មជាដើម ដែលកុលបុត្រ ចូល
 ទៅតាំងមេត្តាចិត្តធ្វើហើយ ក្នុងបទទាំងឡាយជាដើមថា **ដោយកាយកម្ម**
ប្រកបដោយមេត្តា ដូច្នោះ ។ ក្នុងបទទាំងនោះ ការទៅវត្តដោយគិតថា
 យើងនឹងនិមន្តភិក្ខុទាំងឡាយ ការកាន់ធម្មក្រក (តម្រងទឹក) និងការ
 ធ្វើមានការគក់ខ្នង និងប្របាច់ជើងជាដើម ឈ្មោះថា **កាយកម្មប្រកប**
ដោយមេត្តា ។ ការឃើញភិក្ខុទាំងឡាយ ចូលទៅបិណ្ឌបាត ហើយពោល
 ពាក្យជាដើមថា ពួកលោកចូរថ្វាយបបរ ពួកលោកចូរថ្វាយបាយ ដោយ
 សេចក្តីគោរព ដូច្នោះ ការឲ្យសាធុការហើយ ស្តាប់ធម៌ និងការធ្វើការ
 បដិសណ្ឋារៈជាដើម ដោយសេចក្តីគោរព ឈ្មោះថា **វចីកម្មប្រកបដោយ**
មេត្តា ។ ការគិតយ៉ាងនេះថា ព្រះថេរៈអ្នកចូលទៅកាន់ត្រកូលរបស់ពួក
 យើង ចូរជាអ្នកមិនមានពៀរ ចូរជាអ្នកមិនបៀតបៀនគ្នាចុះ ឈ្មោះថា
មនោកម្មប្រកបដោយមេត្តា ។ បទថា អនាវជន្ធារតាយ ប្រែថា ដោយ
 ភាពជាអ្នកមិនបិទទ្វារ ។ ក្នុងបទនោះ អធិប្បាយថា កុលបុត្រ សូម្បីបើក

ទ្វារទាំងអស់ មិនឲ្យ មិនទទួលអ្នកមានសីលទាំងឡាយ ក៏ឈ្មោះថា ជាអ្នក
បិទទ្វារនុ៎ះឯង ។ ក៏ប៉ុន្តែថា កុលបុត្រ សូម្បីបិទទ្វារទាំងអស់ ឲ្យ
ទទួលអ្នកមានសីលទាំងនោះ ក៏ឈ្មោះថា ជាអ្នកបើកទ្វារនោះឯង ។
កាលអ្នកមានសីលមកដល់ទ្វារផ្ទះ មិនគួរពោល វត្ថុដែលមានហើយ ថា
មិនមាន ហើយថ្វាយ យ៉ាងនេះឈ្មោះថា ភាពជាអ្នកមិនបិទទ្វារ ។ បទថា
ដោយអាមិសទានរឿយៗ អធិប្បាយថា របស់ដែលគួរបរិភោគ មុនកត្តា-
ហារ ឈ្មោះថា **អាមិស** ព្រោះដូច្នោះ ដោយការថ្វាយបាយ យាកូ និង
កត្តដល់អ្នកមានសីលទាំងឡាយ ដូច្នោះ ។

បទថា **អនុគ្រោះដោយចិត្តស្អាត** សេចក្តីថា ដោយផ្សាយប្រយោជន៍
យ៉ាងនេះថា សូមសត្វទាំងឡាយទាំងពួង ចូរជាអ្នកមានសេចក្តីសុខ មិន
មានពៀរ មិនមានរោគ កុំបៀតបៀនគ្នាចុះ ។ ម្យ៉ាងទៀត សមណ-
ព្រាហ្មណ៍ សូម្បីនាំសព្វហ្មចារីអ្នកមានសីលពួកដទៃ ហើយចូលទៅកាន់
ផ្ទះរបស់ឧបដ្ឋាកទាំងឡាយ ក៏ឈ្មោះថា **អនុគ្រោះដោយចិត្តដ៏ល្អ** ។ បទ
ថា **ធ្វើវត្ថុដែលស្តាប់ហើយឲ្យច្បាស់លាស់** សេចក្តីថា មានវត្ថុណាដែល
កុលបុត្រទាំងនោះ ស្តាប់ហើយតាមប្រក្រតី សមណព្រាហ្មណ៍ទាំងឡាយ

ប្រាប់សេចក្តីនៃវត្ថុនោះ ហើយបន្ទាប់សេចក្តីសង្ស័យ ឬឲ្យបដិបត្តិតាម
សេចក្តីពិត ។ បទដ៏សេសសូម្បីក្នុងរឿងនេះ ក៏គប្បីប្រកបដោយន័យ
មុននោះឯង ។

[៧៦] បទថា **គ្រហស្ថអ្នកអាច** សេចក្តីថា គ្រហស្ថដែលអាច
ធ្វើការចិញ្ចឹមរក្សាឬត្រករិយា ហើយគ្រប់គ្រងផ្ទះ ។ បទថា **បណ្ឌិតោ** គឺ
ជាអ្នកឆ្លាត ក្នុងទំនមស្តារទិសទាំងឡាយ ។ បទថា **សណ្ឋោ** គឺ ជាអ្នកល្អិត
ល្អន់ ដោយការឃើញសេចក្តីដែលសុខុម ឬដោយពេលវាចាដ៏ពិរោះ ។
បទថា **បដិកាណាវា** គឺ ជាអ្នកមានបញ្ញាក្នុងទំនមស្តារទិសទាំងឡាយ ។
បទថា **ឧនលំទាន** គឺ ប្រព្រឹត្តបន្ទាប ។ បទថា **មិនរីងត្អឹង** គឺ
រៀបចាកការចរចស ។

បទថា **មានសេចក្តីព្យាយាម** គឺ ដល់ព្រមដោយសេចក្តីប្រឹងប្រែង
និងសេចក្តីព្យាយាម ។ បទថា **មិនខ្ជិលច្រអូស** សេចក្តីថា ប្រាសចាក
សេចក្តីខ្ជិលច្រអូស ។ បទថា **មានការប្រព្រឹត្តមិនដាច់ក្រសែ** គឺ មាន
ការប្រព្រឹត្តមិនដាច់ ដោយអំណាចធ្វើជាប់តគ្នា ។ បទថា **មេធាវី** គឺ
ប្រកបដោយបញ្ញាដែលធ្វើឲ្យកើតឋានៈ ។

បទថា ជាអ្នកសង្គ្រោះ គឺ ធ្វើការសង្គ្រោះដោយសង្គហវត្ថុ ៤ ។

បទថា ធ្វើឲ្យជាមិត្ត គឺ ស្វែងរកមិត្ត ។ បទថា ជាអ្នកដឹងពាក្យ គឺ ដឹងពាក្យដែលបុព្វការីពោល ។ អធិប្បាយថា ក្នុងវេលាទៅផ្ទះ សម្លាញ់ រលឹកដល់ពាក្យនិយាយដែលបុព្វការីនិយាយថា ពួកលោកចូរឲ្យសំពត់ជួត ចូរឲ្យសំពត់សាដកដល់សម្លាញ់របស់យើង ចូរឲ្យអាហារ និងតម្លៃឈ្នួល ដល់មនុស្សទាំងឡាយ កាលគេមកផ្ទះរបស់ខ្លួន ជាអ្នកធ្វើតបត្រឹមតែ ប៉ុណ្ណោះ ឬក្រែលែងជាន់នោះ ។ ម្យ៉ាងទៀត ដឹងពាក្យនិយាយរបស់ សម្លាញ់នោះ សូម្បីថាពាក្យនិយាយដែលប្រព្រឹត្តតាមគ្នា តៗ គ្នាមក មិន អាចនឹងទទួលបាន ដោយសេចក្តីខ្មាសសម្លាញ់អ្នកមក ដោយគិតថា យើង នឹងទៅផ្ទះរបស់សម្លាញ់ ហើយនឹងកាន់យកវត្ថុនេះ ដូច្នោះ គេមកដោយ ប្រយោជន៍យ៉ាងណា ញ៉ាំងប្រយោជន៍យ៉ាងនោះឲ្យសម្រេច ឈ្មោះថា ដឹងពាក្យនិយាយ ។

សូម្បីត្រួតត្រាមើលហើយ ឲ្យវត្ថុដែលសម្លាញ់ខ្វះខាត ក៏ឈ្មោះថា ជាអ្នកដឹងពាក្យនិយាយដូចគ្នា ។

បទថា ជាអ្នកណែនាំ សេចក្តីថា កាលនឹងចង្អុលបង្ហាញសេចក្តី

នោះ ។ ជាអ្នកណែនាំដោយបញ្ញា ។ បញ្ញាញហេតុច្រើនយ៉ាង ណែនាំ
 ឈ្មោះថា ជាអ្នកណែនាំតាមហេតុផល ។ ណែនាំរឿយៗ ឈ្មោះថា
 តាមណែនាំ ។ បទថា តត្ថ តត្ថ សេចក្តីថា ក្នុងបុគ្គលនោះៗ ។
 បទថា ដូចជា រថមានប្រែកទប់ ស្ទុះទៅហើយ សេចក្តីថា កាលការសង្រ្គោះ
 ទាំងនេះនៅមានដោយពិត លោកនៅប្រព្រឹត្តទៅបាន កាលមិនមាន លោក
 ក៏ប្រព្រឹត្តទៅមិនបាន ដូចប្រែកទប់នៅមាន រថមែនស្ទុះទៅបាន កាល
 រថកទប់មិនមាន រថក៏ស្ទុះទៅមិនបាន ដូច្នោះ ព្រោះដូច្នោះ លោក
 ទើបពោលថា ការសង្រ្គោះទាំងនេះឯងក្នុងលោក ដូចប្រែកទប់រថ ស្ទុះ
 ទៅហើយ ដូច្នោះ ។ បទថា មាតាមិនបានទទួលការរាប់អានបូជា ព្រោះ
 ហេតុនៃបុត្រ សេចក្តីថា ប្រសិនបើថា មាតាមិនគប្បីធ្វើការសង្រ្គោះ
 ទាំងនេះដល់បុត្រ មាតាមិនគប្បីបានការរាប់អាន ឬការបូជា ព្រោះហេតុ
 នៃបុត្រ ។ បទថា សង្គហា ឯតេ ជាបឋមារិកត្តិ ចុះក្នុងអត្តទុតិយារិកត្តិ ។
 ឬបាវៈថា សង្គហេ ឯតេ ។ បទថា សម្មបេក្ខន្ធិ កាត់បទជា សម្មា
 បេក្ខន្ធិ ។ បទថា បសំសា ច ភវន្តិ ប្រែថា គួរបានទទួលការសរសើរ ។



សិទ្ធិវាលកមាណាតដល់នូវត្រៃសរណាកមន៍

[៧៧] ដោយប្រការដូច្នោះ ព្រះមានព្រះភាគ ត្រាស់ថា ម្ចាស់ គបាបតីបុត្រ អ្នកចូរនមស្ការទិស ដែលបិតារបស់អ្នកពោលសំដៅដល់ ហើយទ្រង់សម្តែងទិស ៦ ទាំងនេះថា ប្រសិនបើថា អ្នកធ្វើតាមពាក្យ បិតា អ្នកចូរនមស្ការទិសទាំងនេះ ទ្រង់តាំងពាក្យសួរដល់សិទ្ធិវាលកៈ ញ៉ាំង ទេសនាឲ្យដល់ទីបំផុតហើយ ស្តេចចូលទៅកាន់ក្រុងរាជគ្រឹះ ដើម្បីបិណ្ឌ- បាត ។ សូម្បីសិទ្ធិវាលកៈ ក៏បានតាំងនៅក្នុងសរណៈទាំងឡាយ ហើយធ្វើ ទ្រព្យ ៤០ កោដិ ទុកក្នុងព្រះពុទ្ធសាសនា ធ្វើកម្មដែលជាបុណ្យ បានជា អ្នកមានស្នូតជាទីទៅក្នុងខាងមុខ ។ ក៏ក្នុងសូត្រនេះ ឈ្មោះថា កម្មណា ដែលគ្រហស្ថក្ករធ្វើយ៉ាងណាមួយ កម្មនោះ ដែលព្រះមានព្រះភាគមិនបាន ត្រាស់ទុក រមែងមិនមាន ព្រះសូត្រនេះ ឈ្មោះថា **តិហិវិន័យ** ព្រោះដូច្នោះ កាលស្តាប់ព្រះសូត្រនេះហើយ បដិបត្តិតាមដែលបានទូន្មានទុក សេចក្តី ចម្រើនប៉ុណ្ណោះ រមែងជាការប្រាថ្នាបាន មិនមានសេចក្តីសាបសូន្យ ដូច្នោះ ។

“ ចប់ អដ្ឋកថាសិទ្ធិវាលកសូត្រ ទី ៨ ”



អដ្ឋកថា អាជានាជិយសូត្រ ទី ៩

[៧៨] ឯវម្មេ សុន្តិ អាជានាជិយសុត្តំ តទៅនេះ ជាការពណ៌នា

បទតាមលំដាប់ក្នុងសូត្រនោះ ។ បទថា ត្រូវការរក្សាក្នុងទិសទាំងបួន
សេចក្តីថា តាំងរក្សាដល់ស្តេចសក្កៈដែលជាស្តេចទេវតាទាំងឡាយ ក្នុង
ទិសទាំង ៤ ដើម្បីការពារទ័ពអសុរ ។ បទថា តាំងកងទ័ព គឺ តាំង
កងកម្លាំង ។ បទថា តាំងអ្នកត្រួតត្រា គឺ តាំងបន្ទាយរក្សាការពារ
ក្នុងទិសទាំង ៤ ។ អធិប្បាយថា ស្តេចមហារាជទាំង ៤ បានចាត់ចែង
រក្សាយ៉ាងល្អដល់ស្តេចសក្កៈទេវរាជ យ៉ាងនេះ ប្រថាប់អង្គុយក្នុងអាណា-
ដានគរ ប្រារព្ធដល់ព្រះពុទ្ធទាំងឡាយ ៧ ព្រះអង្គ ហើយចងគ្រឿងការពារ
នេះ ហើយប្រកាសថា នរណាមិនស្តាប់ធម្មអាជ្ញារបស់ព្រះសាស្តា និង
រាជអាជ្ញារបស់យើង យើងនឹងធ្វើវត្តុនេះ វត្តុនេះ ដល់អ្នកនោះ ដូច្នោះ
ហើយចាត់ចែងរក្សាដោយសេនា ៤ ពួក មានយក្ខសេនាធំជាដើម ក្នុង
ទិសទាំង ៤ របស់ខ្លួន កាលរាត្រីកន្លងទៅហើយ ។ល។ អង្គុយក្នុងកន្លែង
ដ៏សមគួរមួយ ។

អភិក្កន្ត ស័ព្ទ ក្នុងបទនេះថា កាលរាត្រីកន្លងទៅហើយ ដូច្នោះ
រមែងប្រាកដក្នុងសេចក្តីថា អស់ទៅដោយល្អ ល្អក្រែលែង ត្រេកអរ
ក្រែលែងជាដើម ។ អភិក្កន្ត ស័ព្ទ ក្នុងបទនោះ ប្រាកដក្នុង ការអស់ទៅ
ក្នុងបទមានអាទិ៍យ៉ាងនេះថា បពិត្រព្រះអង្គដ៏ចម្រើន រាត្រីអស់ហើយ
បឋមយាមកន្លងទៅហើយ ភិក្ខុសង្ឃអង្គុយចាំយូរហើយ សូមព្រះមាន-
ព្រះភាគ ទ្រង់សម្តែងព្រះបាតិមាក្នុងដល់ភិក្ខុទាំងឡាយចុះ ព្រះអង្គ ។ ក្នុង
សេចក្តីថា ល្អ ក្នុងបទមានអាទិ៍យ៉ាងនេះថា ព្រះមានព្រះភាគ ល្អជាង
និងប្រណីតជាងបុគ្គល ៤ ពួកនេះ ដូច្នោះ ។ ក្នុងសេចក្តីថា រស្មីស្អាត
ក្នុងបទមានជាអាទិ៍ថា ៖

នរណាហ្ន៎ រុងរឿងដោយបច្ចុ ដោយយស មានរស្មី
ស្អាតក្រែលែង ញ៉ាំងទិសទាំងពួងឲ្យភ្លឺ មកថ្វាយបង្គំព្រះ
បាទានៃតថាគត ដូច្នោះ ។

ក្នុងសេចក្តីថា គួរត្រេកអរក្រែលែង ក្នុងបទមានជាអាទិ៍យ៉ាងនេះ
ថា បពិត្រព្រះគោតមដ៏ចម្រើន គួរត្រេកអរក្រែលែង បពិត្រព្រះគោតម
ដ៏ចម្រើន គួរត្រេកអរក្រែលែង ដូច្នោះ ។ ដោយហេតុនោះ លោកទើប

ពោលថា រាត្រីកន្លងទៅ គឺ រាត្រីអស់ទៅ ដូច្នោះ ។ អភិក្កន្ត សំព្វ
ក្នុងបទនេះថា មានស្មីល្អក្រែលែង ប្រព្រឹត្តទៅក្នុងរូបល្អក្រែលែង ។ តែ
វណ្ណ សំព្វ រមែងប្រាកដក្នុងសេចក្តីថា សម្បុរ សរសើរ ត្រកូល ហេតុ
សណ្ឋាន ប្រមាណ រូបាយតនៈ ជាដើម ។ ក្នុងបទទាំងឡាយនោះ វណ្ណ
សំព្វ ប្រព្រឹត្តទៅក្នុងសេចក្តីថា **សម្បុរ** ក្នុងបទ មានជាអាទិ៍យ៉ាងនេះថា
បពិត្រព្រះមានព្រះភាគ ព្រះអង្គ មានសម្បុរដូចមាស ។ វណ្ណ សំព្វ
ប្រព្រឹត្តទៅក្នុងសេចក្តីថា **សរសើរ** ក្នុងបទមានជាអាទិ៍យ៉ាងនេះថា ម្ចាស់
គហបតី ក៏ការសរសើរព្រះសមណគោតម របស់លោក នឹងប្រាកដបាន
ដូចម្តេច ដូច្នោះ ។ ប្រព្រឹត្តទៅក្នុងសេចក្តីថា **ជាតិត្រកូល** ក្នុងបទមាន
ជាអាទិ៍យ៉ាងនេះថា បពិត្រព្រះគោតមដ៏ចម្រើន ជាតិត្រកូល ៤ ទាំងនេះ
ដូច្នោះ ។ ប្រព្រឹត្តទៅក្នុងសេចក្តីថា **ហេតុ** ក្នុងបទមានជាអាទិ៍យ៉ាងនេះថា
អើ! ក៏ព្រោះហេតុអ្វីហ្ន៎ លោកទើបពោលថា ជាអ្នកល្អចក្ខុន ។ ប្រព្រឹត្ត
ទៅក្នុងសេចក្តីថា **សណ្ឋាន** ក្នុងបទមានជាអាទិ៍យ៉ាងនេះថា និម្មិតទ្រង់ទ្រាយ
ដូចជាស្តេចដំរីធំ ។ ប្រព្រឹត្តទៅក្នុងសេចក្តីថា **ប្រមាណ** ក្នុងបទមានជា
អាទិ៍យ៉ាងនេះថា ខ្នាតនៃបាត្រមាន ៣ យ៉ាង ។ ប្រព្រឹត្តទៅក្នុងសេចក្តីថា

រុបាយតនៈ ក្នុងបទមានជាអាទិ៍យ៉ាងនេះថា រូប ក្លិន រស ឱដៈ ដូច្នោះ ។

វណ្ណ ស័ព្ទនោះ ក្នុងទីនេះគប្បីជ្រាបថា ប្រព្រឹត្តទៅក្នុងសេចក្តីថា **សម្បុរ** ។ ដោយហេតុនេះ លោកទើបពោលថា បទថា **មានស្មីស្មាត** **ក្រែលែង** គឺ មានសម្បុរស្មាតក្រែលែង ដូច្នោះ ។

កេវល ស័ព្ទ ក្នុងបទថា កេវលកប្ប នេះ មានសេចក្តីមិនតិច ជាដើមថា មិនមានចំណែកសល់ ដោយច្រើនមិនមានលាយឡំ មិនក្រែលែង ជាង តម្កល់មាំ បែកគ្នា ។ មានអធិប្បាយដោយប្រការនោះ គឺ កេវល ស័ព្ទ សេចក្តីថា **មិនមានចំណែកនៅសល់** ក្នុងបទមានជាអាទិ៍យ៉ាងនេះ ថា ព្រហ្មចរិយធម៌ដ៏បរិសុទ្ធិ បរិបូណ៌ដោយអស់ជើង ។ មានសេចក្តីថា **ដោយច្រើន** ក្នុងបទមានជាអាទិ៍យ៉ាងនេះថា ជនអ្នកដែនអង្គៈ និងជនអ្នក ដែនមគធៈ ទាំងអស់គ្នាប្រាថ្នានឹងកាន់យករបស់ទំពា របស់បរិភោគ ល្មម ប្រមាណហើយ ក៏ចៀសចេញទៅ ដូច្នោះ ។ មានសេចក្តីថា **មិនលាយឡំ** ក្នុងបទមានជាអាទិ៍យ៉ាងនេះថា ជាហេតុកើតឡើងនៃកងទុក្ខសុទ្ធៗ ។ មានសេចក្តីថា **មិនក្រែលែងជាង** ក្នុងបទមានជាអាទិ៍យ៉ាងនេះថា លោក ដ៏មានអាយុនេះ ត្រឹមតែមានសទ្ធាមិនក្រែលែងជាង ។ មានសេចក្តីថា

តម្កល់មាំ ក្នុងបទមានជាអាទិ៍យ៉ាងនេះថា ព្រះពាហិកៈ សុទ្ធិវិហារិករបស់
ព្រះអនុរុទ្ធ តាំងនៅក្នុងសង្ឃកេទ យ៉ាងមុតមាំ ។ មានសេចក្តីថា **បែកគ្នា**
ក្នុងបទមានអាទិ៍យ៉ាងនេះថា ឧត្តមបុរសបែកគ្នាហើយ ដូច្នោះ ។ តែក្នុង
ទីនេះ កេរល ស័ព្ទ លោកបំណងយកសេចក្តី គឺ មិនមានចំណែកសល់ ។

មួយវិញទៀត កឃ្យ ស័ព្ទនេះ មានសេចក្តីច្រើនយ៉ាង ជាដើមថា
ការជឿយ៉ាងក្រៃលែង វោហារ កាល បញ្ញត្តិ ការកាត់ វិកប្ប លេស
សេចក្តីដោយជុំវិញ ។ មានអធិប្បាយដោយប្រការនោះ គឺ កឃ្យ ស័ព្ទ
មានសេចក្តីថា **ការជឿយ៉ាងក្រៃលែង** ក្នុងបទមានជាអាទិ៍យ៉ាងនេះថា ក៏
ព្រោះព្រះគោតមដ៏ចម្រើន ជាព្រះអរហន្តសម្មាសម្ពុទ្ធ គួរទុកចិត្តបាន ។
មានសេចក្តីថា **វោហារ** ក្នុងបទមានជាអាទិ៍យ៉ាងនេះថា ម្នាលភិក្ខុទាំង
ឡាយ តថាគតអនុញ្ញាតឲ្យភិក្ខុមានផ្លែឈើ ដោយវោហាររបស់សមណៈ
៥ យ៉ាង ។ មានសេចក្តីថា **កាល** ក្នុងបទមានជាអាទិ៍យ៉ាងនេះថា
បានឮថា ព្រះតថាគត នៅអស់កាលជានិច្ច ។ មានសេចក្តីថា **បញ្ញត្តិ**
ក្នុងបទមានជាអាទិ៍ យ៉ាងនេះថា លោកដ៏មានអាយុ ជាអ្នកបញ្ញត្តិទុក
ដោយប្រការដូច្នោះ ។ មានសេចក្តីថា **កាត់** ក្នុងបទមានជាអាទិ៍យ៉ាងនេះ

ថា តាក់តែងហើយ គឺ កាត់សក់ និងកោរពុកមាត់ ។ មានសេចក្តីថា
វិកហ្ស ក្នុងបទមានជាអាទិ៍យ៉ាងនេះថា ប្រមាណពីរធ្នាប់ ទើបគួរ ។ មាន
សេចក្តីថា លេស ក្នុងបទមានជាអាទិ៍យ៉ាងនេះថា រកលេសដើម្បីនឹង
ដេក ។ មានសេចក្តីថា ដោយជុំវិញ ក្នុងបទមានជាអាទិ៍យ៉ាងនេះថា
ញ៉ាំងវត្តវេឡុវនឲ្យស្វាងស្វែងដោយជុំវិញ ។ ក៏ក្នុងទីនេះ លោកបំណង
កប្ប ស័ព្ទ មានសេចក្តីថា ដោយជុំវិញ ។ ព្រោះដូច្នោះ ក្នុងបទនេះថា
ញ៉ាំងភ្នំគិដ្ឋក្នុងទាំងអសព្វឲ្យភ្នំស្វាង ដូច្នោះ គប្បីឃើញសេចក្តីយ៉ាងនេះ
ថា ញ៉ាំងភ្នំគិដ្ឋក្នុងឲ្យភ្នំស្វាងដោយជុំវិញ មិនមានចំណែកសល់ ។

បទថា ឲ្យភ្នំស្វាង សេចក្តីថា ផ្សាយព្រះរស្មីចេញចាកសរីរៈ
ប្រដាប់ដោយសំពត់ និងផ្កាឈើ ។ អធិប្បាយថា ធ្វើឲ្យមានពន្លឺតែមួយ
ឲ្យរុងរឿងតែម្យ៉ាង ដូចព្រះចន្ទ និងព្រះអាទិត្យ ។ បទថា ឯកមន្ត
និសីទិសុ សេចក្តីថា ឈ្មោះថា ទីអង្គុយក្នុងសម្លាក់ព្រះទេសពលនៃទេវតា
ទាំងឡាយមិនច្រើន ។ តែក្នុងព្រះសូត្រនេះ ពួកទេវតាអង្គុយដោយ
សេចក្តីគោរពព្រះបរិត្ត ។



រឿងមហារាជទាំង ៤

[៧៩] បទថា **ស្តេចវេស្សវ័ណ** សេចក្តីថា ស្តេចមហារាជទាំង ៤

ស្តេចមកក៏ពិតមែន តែស្តេចវេស្សវ័ណ ជាអ្នកជិតជិតនឹងព្រះទេសពល
 ឆ្នាតក្នុងការក្រាបទូល មានការសិក្សាយ៉ាងល្អ ព្រោះដូច្នោះ ស្តេច
 វេស្សវ័ណមហារាជ ទើបបានក្រាបទូលចំពោះព្រះមានព្រះភាគ ។ បទថា
អ្នកធំ គឺ ជាអ្នកមានសក្តិធំ ដល់ព្រមដោយអានុភាព ។ បទថា **ដើម្បី**
រៀរចាកបាណាតិបាត សេចក្តីថា ព្រះមានព្រះភាគទ្រង់សម្តែងទោស ដែល
 ប្រព្រឹត្តទៅក្នុងបច្ចុប្បន្ន និងភពខាងមុខ ក្នុងបាណាតិបាត ហើយទ្រង់សម្តែង
 ធម៌ ដើម្បីឲ្យរៀរចាកបាណាតិបាតនោះ ។ សូម្បីក្នុងបទដ៏សេស ក៏ន័យ
 នេះឯង ។ បទថា **យក្ខអ្នកធំពួកខ្លះ ស្នាក់នៅក្នុងព្រៃនោះក៏មាន** សេចក្តីថា
 ក្នុងសេនាសនៈទាំងនោះ មានយក្ខអ្នកធំស្នាក់នៅជាប្រចាំ ។ បទថា
អាដានាជិយ សេចក្តីថា ឈ្មោះយ៉ាងនេះ ព្រោះចង់ឡើងក្នុងអាដានាដ-
 នគរ ។ សួរថា ឈ្មោះថា ធម៌ដែលមិនជាក់ច្បាស់ មានហើយក្នុងព្រះ
 មានព្រះភាគឬ ។ ឆ្លើយថា មិនមាន ។ សួរថា កាលបើដូច្នោះ ព្រោះ
 ហេតុអ្វី ស្តេចវេស្សវ័ណ ទើបក្រាបទូលថា បពិត្រព្រះអង្គដ៏ចម្រើន សូម

ព្រះមានព្រះភាគមេត្តាប្រោសរៀនអាជានាធិយៈ រក្សាចុះព្រះអង្គ ដូច្នោះ ។
ឆ្លើយថា ដើម្បីរកឱកាស ។ ព្រោះថា ស្តេចវេស្សវណនោះ ធ្លាប់បាន
ឱកាសដើម្បីនឹងបានស្តាប់ព្រះបរិត្តនេះ អំពីព្រះមានព្រះភាគ ទើបក្រាប
ទូលយ៉ាងនេះ ។ បុរាណកបណ្ឌិតពោលថា កាលស្តេចវេស្សវណ ក្រាប
ទូលចំពោះព្រះមានព្រះភាគ ហើយព្រះបរិត្តនេះនឹងជាគ្រូ ដូច្នោះខ្លះ ។
បទថា ដើម្បីភាពនៅជាសុខ សេចក្តីថា ដើម្បីនៅជាសុខក្នុងឥរិយាបថទាំង
៤ មានដើរ ឈរ ជាដើម ។

គាថានមស្តារចំពោះព្រះសម្មាសម្ពុទ្ធិ ៧ ព្រះអង្គ

[៨០] បទថា មានចក្ខុ សេចក្តីថា មិនមែនព្រះវិបស្សីសម្ពុទ្ធ
ប៉ុណ្ណោះ មានចក្ខុ សូម្បីព្រះពុទ្ធ ៧ ព្រះអង្គ ក៏មានចក្ខុ ព្រោះដូច្នោះ
ព្រះពុទ្ធមួយព្រះអង្គៗ រមែងមានឈ្មោះ ៧ យ៉ាងទាំងនេះ ។ សូម្បីព្រះពុទ្ធ
ទាំងឡាយក៏មានចក្ខុ ទ្រង់អនុគ្រោះសត្វទូទៅ ទ្រង់ជម្រះកិលេស ព្រោះ
មានកិលេសដែលទ្រង់ជម្រះហើយ ទ្រង់ញាំញីមារ និងសេនាមារ ទ្រង់នៅ
ចប់ព្រហ្មចរិយៈ ទ្រង់ផុតវិសេសហើយ មានព្រះនាមថា អង្គីរស ព្រោះរស្មី

ចេញចាកព្រះវរកាយ ។ មួយទៀត ឈ្មោះទាំង ៧ នេះ មិនមែនរបស់
ព្រះពុទ្ធទាំងឡាយ ដោយអស់ជើង ។ លោកពោលថា លោកអ្នកស្វែងរក
គុណធំ ដោយមានគុណ រមែងមានឈ្មោះ រាប់មិនបាន ។ ក៏ស្តេចវេស្សវណ្ណ
ពោលយ៉ាងនេះ ដោយអំណាចព្រះនាមដែលប្រាកដដល់ខ្លួន ។

ក្នុងបទថា **ជនទាំងនោះ** នេះ លោកបំណងដល់បុគ្គលជាទីណា-
ស្រព ។ បទថា **មិនសិកសៀត** នេះ ត្រឹមតែជាកំពូលរបស់ទេសនា ។
អធិប្បាយថា មិននិយាយកុហក មិននិយាយសិកសៀត មិននិយាយ
គ្រោតគ្រាត និយាយល្មមប្រមាណ ។ បទថា **មហន្តា** សេចក្តីថា ដល់
ភាពជាបុគ្គលធំក្រៃលែង ។ បាលីថា មហន្តា ដូច្នោះ ។ សេចក្តីថា ធំ ។
បទថា **ប្រាសចាកការក័យខ្លាច** គឺ មិនមានសេចក្តីខ្លាចរអើល ប្រាសចាក
ការព្រឺរោម ដោយការខ្លាច ។ បទថា **ប្រយោជន៍ធំទូលាយ** គឺ ជា
ប្រយោជន៍ដោយការផ្សាយមេត្តា ។ ពាក្យថា យំ ក្នុងបទនេះថា យំ
នមស្សន្តិ ត្រឹមតែនិបាត ។ បទថា **មហន្តុំ** បានដល់ ធំ ។ មួយទៀត
បាលីក៏យ៉ាងនេះ គឺ ជាការដែលលោកពោលបទនេះទុកថា បទថា **ព្រះ**
ពុទ្ធជាម្ចាស់ពួកណា ដែលរលត់ហើយក្នុងលោក សេចក្តីថា ព្រះពុទ្ធទាំង

ឡាយ រលត់ហើយដោយការរលត់កិលេស ទ្រង់ឃើញច្បាស់តាមសេចក្តី
 ពិត ។ ម្យ៉ាងទៀត ទេវតា និងមនុស្សទាំងឡាយ នមស្ការព្រះគោតម
 ព្រះអង្គជាប្រយោជន៍ដល់ទេវតា និងមនុស្សទាំងឡាយ ទ្រង់បរិច្ចណិដោយ
 គុណធម៌ មានវិជ្ជាជាដើម ព្រះពុទ្ធទាំងឡាយសូម្បីទាំងនោះ មិនត្រាស់
 សឹកសៀត សូមកិរិយានមស្ការ ចូរមានចំពោះព្រះពុទ្ធសូម្បីទាំងនោះ ។
 តែក្នុងអដ្ឋកថា ពោលថា បទថា **ជនទាំងឡាយនោះ ជាអ្នកមិនសឹកសៀត**
 សេចក្តីថា ព្រះពុទ្ធជាម្ចាស់ទាំងឡាយនោះ ជាអ្នកមិនសឹកសៀត ដូច្នោះ ។
 ស្តេចវេស្សវណមហារាជ ពោលសរសើរព្រះពុទ្ធទាំងឡាយ ដោយគាថា
 បទដំបូងយ៉ាងនេះ ព្រោះដូច្នោះ ស្តេចវេស្សវណមហារាជ ពោលគាថាបទ
 ដំបូង ដោយអំណាចនៃព្រះពុទ្ធទាំងឡាយ ៧ ព្រះអង្គ ។ បទថា **ព្រះគោតម**
 ក្នុងគាថាទីពីរនេះ ត្រឹមតែជាខាងមុខរបស់ទេសនា ។ គប្បីជ្រាបគាថា
 ទីពីរនេះថា ស្តេចវេស្សវណមហារាជ ពោលដោយអំណាចរបស់ព្រះពុទ្ធ
 ជាម្ចាស់ទាំង ៧ ព្រះអង្គ ដូចគ្នា ។ ក៏ក្នុងបទនេះ មានអធិប្បាយដូច្នោះថា
 ទេវតា និងមនុស្សទាំងឡាយ ដែលជាបណ្ឌិតក្នុងលោក រមែងនមស្ការ
 ព្រះគោតមព្រះអង្គណា សូមការនមស្ការ ចូរមានដល់ព្រះគោតមនោះ និង

ព្រះពុទ្ធទាំងឡាយ ដែលមានមកអំពីមុនព្រះគោតមនោះ ។

វិរុឡ្ហកទេវរាជកងក្នុងទិសខាងត្បូង

[៨១] បទថា យតោ ឧត្តច្ឆតិ សេចក្តីថា រះឡើងអំពីកន្លែងណា ។

បទថា **ព្រះអាទិត្យ** បានដល់ បុត្ររបស់ព្រះអាទិត្យ ។ ឬថា បទនេះត្រឹមតែវេរចនៈរបស់ **សុរិយៈ** ស័ព្ទ ។ ព្រះអាទិត្យ ឈ្មោះថា មណ្ឌលធំ ព្រោះមានមណ្ឌលធំ ។ បទថា យស្ស ចុក្កច្ឆមាណស្ស សេចក្តីថា គ្រាព្រះអាទិត្យណារះឡើងហើយ ។ បទថា សំរឹបិ និរុដ្ឋតិ សេចក្តីថា ពេល យប់រំមែងបាត់ទៅ ។ បទថា យស្ស ចុក្កតេ សេចក្តីថា គ្រាព្រះអាទិត្យរះឡើងហើយ ។ បទថា រហនោ សេចក្តីថា អន្លង់ទឹក ។ បទថា **ក្នុងទីនោះ** សេចក្តីថា ក្នុងទីដែលព្រះអាទិត្យរះឡើង ។ បទថា **សមុទ្រោ** គឺ សមុទ្រណា លោកពោលថា អន្លង់ទឹក សមុទ្រនោះមិនមែន ដទៃ គឺ សមុទ្រនោះឯង ។ បទថា **មានទឹកពេញប្រៀប** គឺ ទឹកហូរជន់ សេចក្តីថា ទន្លេទាំងឡាយមានប្រការផ្សេងៗ ហូរទៅ ឬហូរចូលទៅក្នុង សមុទ្រនោះ ព្រោះហេតុនោះ ទើបឈ្មោះថា សមុទ្រមានទឹកពេញប្រៀប ។

បទថា ជនទាំងឡាយរមែងជីវិតអន្លង់ទឹកនោះ ក្នុងទីនោះយ៉ាងនេះ ។ សេចក្តី
 ថា រមែងជីវិតអន្លង់ទឹកនោះ ក្នុងទីនោះយ៉ាងនេះ ។ សួរថា តើជីវិតបាន
 យ៉ាងណា ។ ឆ្លើយថា ជីវិតបានយ៉ាងនេះថា សមុទ្រមានទឹកពេញប្រៀប
 ដូច្នោះ ។ បទថា **ពីរនេះទៅ** សេចក្តីថា ពីភ្នំសិរេនុ ឬពីកន្លែងដែលពួក
 ទេវតាទាំងនោះអង្គុយ ។ បទថា ជនោះ គឺ មហាជននេះ ។ បទថា
មានឈ្មោះតែមួយ គឺ មានឈ្មោះតែមួយថា **ឥន្ទ** ។ បានឮថា ស្តេច
 មហារាជទាំង ៤ បានតាំងឈ្មោះរបស់ស្តេចសក្តិទេវរាជ ឲ្យជាឈ្មោះ
 របស់ឱរសទាំងនោះគ្រប់ព្រះអង្គ ។ បទថា អសីតិ ធន ឯកោ ច គឺ បុត្រ
 ៩១ ព្រះអង្គ ។ បទថា **សន្ថនាម** គឺ មានឈ្មោះយ៉ាងនេះថា **ឥន្ទៈ ឥន្ទៈ** ។
 បទថា **ព្រះពុទ្ធជាម្ចាស់ទ្រង់ភ្ញាក់ហើយ ទ្រង់ជាដៅពង្សព្រះអាទិត្យ** សេចក្តី
 ថា ទ្រង់ភ្ញាក់ហើយ ព្រោះប្រាសចាកសេចក្តីលក់ គឺ កិលេស ទ្រង់ជា
 ដៅពង្សព្រះអាទិត្យ ព្រោះទ្រង់មានគោត្រស្មើនឹងព្រះអាទិត្យ ។ បទថា
ព្រះអង្គទ្រង់ពិចារណាមើលមហាជនដោយសេចក្តីឆ្ងាត សេចក្តីថា ទ្រង់
 ពិចារណាមើលមហាជនដោយព្រះសព្វញ្ញតញ្ញាណ ដែលមិនមានទោស ឬ
 ដោយល្អិតល្អន់ ។ បទថា **សូម្បីអមនុស្សទាំងឡាយ ក៏នាំគ្នាថ្វាយបង្គំព្រះ**

អង្គ សេចក្តីថា សូម្បីអមនុស្សទាំងឡាយពោលថា ព្រះសម្មាសម្ពុទ្ធទ្រង់ពិចារណា មើលមហាជនដោយសព្វញ្ញតញ្ញាណហើយ ក៏នាំគ្នាថ្វាយបង្គំព្រះពុទ្ធ ព្រះអង្គ នោះ ។ បទថា សុតំ នេតំ អភិណ្ណសោ សេចក្តីថា សេចក្តីប្រការនោះ ខ្ញុំព្រះអង្គទាំងឡាយបានស្តាប់រឿយៗ ។ បទថា **ខ្ញុំម្ចាស់ទាំងឡាយ សូម ថ្វាយបង្គំព្រះជិនគោតម** សេចក្តីថា ពួកខ្ញុំព្រះអង្គសួរគេថា ពួកលោក ថ្វាយបង្គំព្រះជិនគោតមឬ គេនាំគ្នាឆ្លើយថា ថ្វាយបង្គំព្រះជិនគោតម ។

[៨២] បទថា **ស្លាប់ហើយ ជនទាំងឡាយនាំគ្នាពោលថា ចូរនាំ ចេញទៅតាមទិសណា** សេចក្តីថា ជនដែលស្លាប់ហើយ ឈ្មោះថា **ប្រេត** ជនទាំងឡាយនាំគ្នាពោលថា ចូរនាំអ្នកដែលស្លាប់ហើយទាំងនោះ ចេញ ទៅតាមទិសណា ។ បទថា **និយាយសិកសៀត ដូចស៊ីសាច់ខ្នង** សេចក្តី ថា អ្នកពោលសិកសៀតនុ៎ះឯង ដូចជាស៊ីសាច់ខ្នង និងតិះដៀលកំបាំង មុខ ជនទាំងឡាយនាំគ្នាពោលថា នឹងនាំជនទាំងនេះ ចេញទៅតាមទិស ណា ។ លោកពោលយ៉ាងនេះថា ជនទាំងឡាយនាំអ្នកទាំងនោះ សូម្បី ទាំងអស់ចេញតាមផ្លូវទិសទក្សិណ ចូរដុត ឬចូរទម្លាយ ឬចូរសម្លាប់ ខាងទិសទក្សិណនៃព្រះនគរ ដូច្នោះ ។

បទថា **អំពីនេះទៅទិសដែលជនទាំងឡាយហៅថា ទិសទក្សិណនោះ**

សេចក្តីថា ជនទាំងឡាយនាំគ្នាពោលថា ចូរនាំអ្នកដែលពោលសិកសៀត
ជាដើម ដែលស្ងាប់ទៅហើយ ចេញទៅតាមទិសខាងត្បូង អំពីនេះទៅទិស
ដែលជនទាំងឡាយហៅថា ទិសទក្សិណនោះ ។ បទថា **អំពីនេះទៅ** សេចក្តី
ថា ពីភ្នំសិរេនុ ឬពីកន្លែងដែលទេវតាទាំងនោះអង្គុយ ។ បទថា **ជាម្ចាស់**
ជាអ្នកធំរបស់កុម្មណ្ណ សេចក្តីថា បានជ្រាបថា ទេវតាទាំងនោះ ជាអ្នក
មានពោះធំ ។ មួយទៀត កូនអណ្ណៈរបស់ទេវតាទាំងនោះ ធំដូចឆ្នាំង
ព្រោះដូច្នោះ លោកទើបពោលថា **កុម្មណ្ណៈ** ។

[៨៣] បទថា **ព្រះអាទិត្យលិចក្នុងទិណា** សេចក្តីថា ព្រះអាទិត្យ

អស្តង្គតដោយទិសាកាគណា ដោយទិសាកាគនោះ ។

និយាយអំពីឧត្តរក្សុរ្តិបជាដើម

[៨៤] បទថា មហានេរុ គឺ ស្តេចភ្នំឈ្មោះ **សិរេនុ** ។ បទថា

គួរជាទីមើល គឺ ល្អមើល ព្រោះសម្រេចដោយមាស ។ សេចក្តីថា
ខាងទិសបច្ចឹមនៃភ្នំសិរេនុ សម្រេចដោយប្រាក់ , ខាងទិសទក្សិណសម្រេច

ដោយកែវមណី , ខាងទិសបច្ចិមសម្រេចដោយកែវផលិក , ខាងទិសឧត្តរ
សម្រេចដោយមាស , ខាងទិសឧត្តរនោះ ជាទិសដែលមើលក្នុងខ្លួន ព្រោះ
ដូច្នោះ ភ្នំសិនេរុ ជាភ្នំដែលក្នុងមើល ដោយទិសភាគណា នេះជាខ្លឹមសារ
ក្នុងភ្នំសិនេរុនេះ ។ បទថា មនុស្សា តត្ថ ជាយន្តិ សេចក្តីថា មនុស្ស
ទាំងឡាយកើតក្នុងឧត្តរក្បុរ្យទ្វីបនោះ ។

បទថា **មិនប្រកាន់ថាជារបស់ខ្លួន** សេចក្តីថា រៀរចាកសេចក្តី
ប្រកាន់ថាជារបស់យើង សូម្បីក្នុងសំពត់ អាភរណៈ ទឹកជីក និងរបស់
បរិភោគជាដើម ។ បទថា **មិនហ្មឺងហែងក្នុង** គឺ មិនហ្មឺងហែងដោយ
សេចក្តីហ្មឺងហែងក្នុងស្រ្តី ។ អធិប្បាយថា បានឮថា មនុស្សទាំងនោះមិន
មានការហ្មឺងហែងថា នេះភរិយារបស់យើង ។ តម្រេកដោយសេចក្តី
ពេញចិត្តរមែងមិនកើតឡើង ព្រោះឃើញដូចមាតា ឬប្អូនស្រី ។ បទថា
មិនទាន់រង្គលចេញទៅក្នុង សេចក្តីថា សូម្បីនរណា ក៏មិនត្រូវទាន់ចេញទៅ
កាន់ស្រែ ដោយបំណងថា យើងនឹងធ្វើការងារកសិកម្មក្នុងស្រែនោះ ។
បទថា **ស្រូវសាលីដែលជាផលិតផលក្នុងស្រែ មិនត្រូវការក្នុងរាស់** សេចក្តី
ថា ស្រូវសាលីកើតឡើងឯង ក្នុងព្រៃដែលជាផ្ទៃដីដែលមិនចាំបាច់ក្នុង ។

បទថា **ជាគ្រាប់អង្ករ** គឺ អង្ករនោះឯង ជាផលកើតឡើងក្នុងផ្ទៃដីនោះ ។

បទថា **ចម្អិនក្នុងចង្រ្កានដែលគ្មានភ្លើង** គឺ ចាក់អង្ករបូលទៅក្នុងឆ្នាំង

ហើយចម្អិនដោយភ្លើងដែលប្រាសចាកផ្សែង និងផេះ ។ បានឮថា ក្នុងទី

នោះ ឈ្មោះ **ជោតិកបុសាណ** ។ ទីនោះ ជនទាំងឡាយដាក់ថ្ម ៣ ដុំ

ហើយលើកឆ្នាំងឡើងអំពីខាងលើ ភ្លើងតាំងឡើងពីថ្ម ហើយចម្អិនបាយ

នោះ ។ បទថា **បរិភោគបាយពីឆ្នាំងនោះឯង** សេចក្តីថា បរិភោគភោជន

នោះឯង ពីឆ្នាំងបាយនោះ ។ មិនមានសម្បូរ ឬឆាយ៉ាងដទៃ ។ មួយទៀត

រសរបស់បាយនោះ ជាសតម្រូវចិត្តរបស់អ្នកបរិភោគយ៉ាងល្អ ។ ជន

ទាំងនោះ រមែងឲ្យដល់អ្នកមកដល់ទីនោះ ។ គ្រប់គ្នាឈ្មោះថា **ចិត្ត**

កំណាញ់ រមែងមិនមាន ។ សូម្បីព្រះពុទ្ធ និងព្រះបច្ចេកពុទ្ធជាដើម

ទ្រង់មានបច្ចុប្បន្ន ស្តេចក៏យាងទៅកាន់ទីនោះ ហើយទទួលបិណ្ឌបាត ។

បទថា **ធ្វើមេតោឲ្យមានក្រចកតែមួយ** (ដូចក្រចកសេះ) សេចក្តី

ថា យក្ខទាំងឡាយអ្នកនៅបម្រើស្តេចវេស្សវរ្ម័ណ ចាប់មេតោដែលមាន

ក្រចកតែមួយជាពហនៈដូចសេះ ហើយជិះមេតោនោះ ជាប់តាមទៅកាន់

ទិសតូចទិសធំ គឺ ត្រាច់តាមទៅក្នុងទិសនោះៗ ។ បទថា **ធ្វើបសុសត្វ**

ឲ្យមានក្រចកតែមួយ សេចក្តីថា ធ្វើបសុសត្វជើង ៤ ដ៏សេស រៀរ
 មេគោ ឲ្យមានក្រចកតែមួយជាពាហនៈ ហើយជាប់តាមទៅកាន់ទិសតូច
 ទិសធំ ។ បទថា **ធ្វើស្រ្តីឲ្យជាពាហនៈ** សេចក្តីថា ធ្វើមាតុគ្រាមមានគភ៌
 ឲ្យជាពាហនៈ ហើយអង្គុយលើខ្នងមាតុគ្រាមនោះ ត្រាច់ទៅ ។ ន័យថា
 ខ្នងរបស់ស្រ្តីមានគភ៌នោះអត់ទ្រាំ កាលនឹងឱនចុះ ។ ស្រ្តីក្រៅពីនេះ
 ប្រើទឹមជាយាន ។ បទថា **ធ្វើបុរសឲ្យជាពាហនៈ** សេចក្តីថា ចាប់បុរស
 មកទឹមជាយាន ។ ម្យ៉ាងទៀត កាលចាប់ មិនអាចចាប់អ្នកជាសម្មាទិដ្ឋិ
 បាន ។ ដោយច្រើន ចាប់ពួកដែលរស់នៅជាយដែន និងមនុស្សព្រៃ ។
 បានឮថា អ្នកជនបទណាមួយ ក្នុងជំពូកនោះ អង្គុយដេកលក់ជិតព្រះថេរៈ
 មួយរូប ។ ព្រះថេរៈសួរថា ឧបាសកលោកដេកលក់ហើយឬ ។ គេឆ្លើយ
 ថា ករុណាលោកម្ចាស់ ថ្ងៃនេះខ្ញុំអស់កម្លាំង ព្រោះបម្រើស្តេចវេស្សវណ
 រហូតយប់ លោកម្ចាស់ ។ បទថា **ធ្វើក្មេងស្រីឲ្យជាពាហនៈ** សេចក្តីថា
 ចាប់ក្មេងស្រីធ្វើជាពាហនៈដើម្បីទឹមរថ ។ សូម្បីក្នុងការចាប់ក្មេងប្រុស
 ធ្វើជាពាហនៈ ក៏មានន័យនេះឯង ។ បទថា **បណ្តាស្រ្តីបម្រើរបស់ព្រះរាជា**
នោះ សេចក្តីថា ស្រ្តីដែលជាអ្នកបម្រើរបស់ព្រះរាជានោះ ។ បទថា

យានជំរិ យានសេ: សេចក្តីថា មិនមែនយានគោតែម្យ៉ាងប៉ុណ្ណោះ ជិះ
សូម្បីយានជំរិ យានសេជាដើម ត្រាច់ទៅ ។

បទថា **យានទិព្វ** សេចក្តីថា យានទិព្វច្រើនយ៉ាង សូម្បីដទៃ
ក៏បានប្រាកដដល់មនុស្សទាំងនោះ ។ យានទាំងនេះ ជាយានចូលទៅដល់
មនុស្សទាំងនោះមុន ។ ក៏មនុស្សទាំងនោះ ដេកលើទីដេកដ៏ប្រសើរ ទី
ប្រាសាទ និងអង្គុយលើតាំង និងអង្រឹងជាដើម ត្រាច់ទៅ ។ ដោយហេតុ
នោះ លោកទើបពោលថា ប្រាសាទ និងអង្រឹង ដូច្នោះ ។ បទថា **ប្រាកដ**
ដល់ស្តេចមហារាជអ្នកប្រកបដោយយស សេចក្តីថា យានទាំងនេះ រមែង
កើតឡើងដល់ស្តេចមហារាជអ្នកមានយស អ្នកព្រមដោយអានុភាពយ៉ាង
នេះ ។

បទថា **និងស្តេចមហារាជនោះ ទ្រង់បាននិម្មិតនគរទុកក្នុងអាកាស**
សេចក្តីថា ព្រះរាជានោះ ទ្រង់បាននិម្មិតនគរ មានអាជានាជានគរជាដើម
ទាំងនោះទុកក្នុងអាកាស គឺ នគរទាំងឡាយបានមានហើយ ។ ក៏នគរ
មួយរបស់ស្តេចមហារាជនោះ បានឈ្មោះ អាជានាជា , នគរមួយឈ្មោះ
កុសិនាជា , នគរមួយឈ្មោះ បរកុសិនាជា , នគរមួយឈ្មោះ នាដបរិយា ,

នគរមួយឈ្មោះ បរកុសិដនាដា ។ បទថា **ទិសឧត្តរ មានកបិវន្តនគរ**
 សេចក្តីថា ត្រង់ទិសឧត្តរ មាននគរដទៃឈ្មោះ កបិវន្តនគរ តាំងនៅក្នុង
 ទិសឧត្តរនោះ ។ បទថា **នគរមួយទៀតឈ្មោះ ជនោយៈ** សេចក្តីថា
 ក្នុងភាគដទៃនៃទិសឧត្តរនោះ មាននគរដទៃឈ្មោះ ជនោយៈ ។ បទថា
នវនវតិយនគរ សេចក្តីថា នគរមួយទៀតឈ្មោះ នវនវតិយៈ ។ នគរ
 មួយទៀតឈ្មោះ អម្ពរអម្ពរវតិយៈ ។ បទថា **អាឡកមន្ទា** សេចក្តីថា
 មានរាជធានីដទៃទៀតឈ្មោះ អាឡកមន្ទា ។

បទថា **ព្រោះដូច្នោះ មហាជនទើបហៅស្តេចកុរុវេរមហារាជថា**
 ស្តេចវេស្សវណ ដូច្នោះ មានរឿងដំណាលថា កាលព្រះពុទ្ធមិនទាន់ឧប្បត្តិ
 ស្តេចមហារាជនេះ ជាព្រាហ្មណ៍ឈ្មោះ **កុរុវេរ** បានសាងរោងកៀបអំពៅ
 ប្រកបគ្រឿងយន្ត ៧ គ្រឿង ។ កុរុវេរព្រាហ្មណ៍បានឲ្យផលដែលកើតឡើង
 ពីទីរោងគ្រឿងយន្តមួយកន្លែង ដល់មហាជនដែលមក ហើយបានធ្វើបុណ្យ ។
 ផលកម្រៃដែលច្រើនជាង បានតាំងឡើងក្នុងទីនោះ ក្រៅពីរោងដីសេស ។
 កុរុវេរព្រាហ្មណ៍ ជ្រះថ្លាដោយបុណ្យនោះ ទើបកាន់យកផលដែលកើតឡើង
 សូម្បីពីរោងដីសេស ឲ្យទាន រហូតដល់អស់ពីរម៉ឺនឆ្នាំ ។ គេធ្វើកាល

កិរិយា ទៅកើតជាទេវបុត្រឈ្មោះ **កុវេរ** ក្នុងស្នូតជាន់ចាតុម្មហារាជិកា ។
តមកបានគ្រងរាជសម្បត្តិក្នុងរាជធានីឈ្មោះ **វិសាណៈ** ។ តាំងពីនោះមក
ទើបហៅថា **ស្តេចវេស្សវ័ណ** ។

បទថា **រមែងប្រាកដមានមុខនាទីមួយផ្នែក** សេចក្តីថា យក្ខអ្នក
រក្សាព្រំដែន ១២ នាក់ផ្សេងទៀត ចូលទៅពិចារណា ដាស់តឿននូវប្រយោជន៍
ទាំងឡាយ រមែងប្រាកដជាអ្នកមានមុខនាទីមួយផ្នែក ។ បានឮថា យក្ខអ្នក
រក្សាព្រំដែនទាំងនោះ យកដំណឹងទៅប្រកាសដល់យក្ខអ្នករក្សាទ្វារ ១២ នាក់ ។
យក្ខអ្នករក្សាទ្វារទាំងឡាយ ប្រកាសដំណឹងនោះ ដល់ស្តេចមហារាជ ។
ឥឡូវនេះ ស្តេចមហារាជ កាលនឹងសម្តែងឈ្មោះរបស់យក្ខអ្នករក្សាព្រំដែន
ទាំងនោះ ទើបពោលពាក្យមានជាអាទិ៍ថា **តតោលៈ** ដូច្នោះ ។ បានឮថា
បណ្តាយក្ខទាំងនោះ យក្ខម្នាក់ឈ្មោះ **តតោលា** ម្នាក់ឈ្មោះ **តត្តលា**
ម្នាក់ឈ្មោះ **តតោតលា** ម្នាក់ឈ្មោះ **ឱដលី** ម្នាក់ឈ្មោះ **តេដលី**
ម្នាក់ឈ្មោះ **តតោដលី** ។

បទថា សុរោរាជ សេចក្តីថា ម្នាក់ឈ្មោះ **សុរោ** ម្នាក់ឈ្មោះ

១ = ឱដលី , តេដលី , តតោដលី អដ្ឋកថា ។ បិដក ឱដសី , តេដសី , តតោដសី ។

រាជា ម្នាក់ឈ្មោះ សុរោរាជ ។ បទថា អរិដ្ឋោ នេមិ សេចក្តីថា
ម្នាក់ឈ្មោះ អរិដ្ឋៈ ម្នាក់ឈ្មោះ នេមិ ម្នាក់ឈ្មោះ អរិដ្ឋនេមិ ។

បទថា ក្នុងវិសាណារាជធានីនោះ មានអន្ទង់ទឹកឈ្មោះ ធរណី
សេចក្តីថា ក៏ក្នុងវិសាណារាជធានីនោះ មានអន្ទង់ទឹកមួយឈ្មោះ ធរណី
ដោយឈ្មោះ ។ លោកពោលថា មានស្រះបោកូរណីធំទទឹង ៥០ យោជន៍ ។

បទថា ជាដែនដែលកើតពពក សេចក្តីថា ពពកទាំងឡាយទទួលទឹកពីស្រះ
បោកូរណី ហើយធ្លាក់ចុះមក ។ បទថា កើតភ្លៀងធ្លាក់ សេចក្តីថា ភ្លៀង
ធ្លាក់ជន់លិច ។ បានឮថា កាលពពកតាំងឡើងខ្មៅ ទឹកចាស់រមែងហូរ
ចេញពីស្រះបោកូរណីនោះ ។ ពពកតាំងឡើងខ្មៅខាងលើ ញ៉ាំងស្រះ
បោកូរណីនោះ ឲ្យពេញដោយទឹកថ្មី ។ ទឹកចាស់ ជាទឹកមានក្នុងខាងក្រោម
រមែងហូរចេញទៅ ។ កាលស្រះបោកូរណីមានទឹកពេញ ពពករមែងរសាត់
ទៅ ។ បទថា សកា គឺ ទឹកនៃប្រជុំ ។ គ្រងជ្រាំងស្រះបោកូរណីនោះ
មានមណ្ឌបកែវប្រមាណ ១២ យោជន៍ លោមព័ទ្ធដោយវល្លិឈ្មោះ ភគ-
លវតី ។ នេះលោកពោលសំដៅដល់មណ្ឌបនោះ ។ បទថា បយិរុទាសន្តិ
សេចក្តីថា អង្គុយហើយ ។ បទថា ដើមឈើមានផ្លែច្រើន សេចក្តីថា

មណ្ឌបកែវវែមនសម្ព័ន្ធដល់អត្ថថា ដើមឈើ មានស្វាយ និងព្រីងជាដើម
ដុះលោមព័ទ្ធមណ្ឌបនោះ ក្នុងទីនោះ ផ្សាយទៅគ្រប់វេលា និងផ្កាឈើ
មានផ្កាចម្បាជាដើម រីកស្កុះស្កាយជានិច្ច ។ បទថា **ប្រកបដោយពួកបក្សី**
ច្រើនប្រភេទ គឺ ដែរជាសដោយពួកបក្សីផ្សេងៗ ។ បទថា **មានសត្វក្លាក**
សត្វក្រៀល មានសំឡេងពីរោះ សេចក្តីថា សត្វក្លាក សត្វក្រៀល មាន
សំឡេងពីរោះ កងរំពង ។

បទថា **ក្នុងទីនោះមានសំឡេងបក្សីយប់ថា ជីវៈ ជីវៈ** សេចក្តីថា
ក្នុងទីនេះ មានសំឡេងសត្វឈ្នោះ **ជីវៈ ជីវៈ** ស្រែកយ៉ាងនេះថា **ជីវៈ**
ជីវៈ ដូច្នោះ ។ បទថា **មានសំឡេងគួរឲ្យរីករាយ** សេចក្តីថា សូម្បីសត្វ
មានសំឡេងគួរឲ្យរីករាយ ក៏ស្រែកយ៉ាងនេះ ក្រោកឡើងចិត្តៈ ក្រោក
ឡើងចិត្តៈ ដូច្នោះ រមែងត្រាច់ទៅក្នុងទីនោះ ។ បទថា **មាន់** គឺ មាន់
ព្រៃ ។ បទថា **ក្តាម** គឺ ក្តាមមាស ។ បទថា **ក្នុងព្រៃ** គឺ ក្នុងស្រះឈូក ។
បទថា ខោកូរសាតកា បានដល់ ពួកបក្សីឈ្នោះ **បោកូរសាតកា** ។ បទថា
សុកសាលិកសន្តេត្ត សេចក្តីថា ក្នុងស្រះនោះមានសំឡេងសត្វសេក និង
សត្វសាលិកា ។ បទថា **ពួកបក្សីទណ្ឌមាណវក** គឺ សត្វមានមុខដូច

មនុស្ស ។ បានឮថា បក្សីទាំងនោះ យកជើងទាំងពីរចាប់ឈើមាស ហើយជាន់ស្លឹកឈូកណាមួយ ដាក់ឈើមាសលើឈូកមិនឲ្យចន្លោះ ហើយ ត្រាប់ទៅ ។

បទថា សព្វកាលំ សា សេចក្តីថា ស្រះបោក្ខរណីនោះ ល្អសព្វៗ កាល ។ បទថា **ស្រះនពិនីរបស់ស្តេចកុរុវរៈ** សេចក្តីថា ស្រះនពិនីរបស់ ស្តេចកុរុវរៈ ជាស្រះបទុម ស្រះនោះឈ្មោះ **ធរណី** ល្អសព្វៗ កាល ។

[៨៥] ស្តេចវេស្សវណ ញ៉ាំងអាដានាដិយរក្សា ឲ្យសម្រេចហើយ កាលនឹងសម្តែងការបរិកម្មព្រះបរិត្តនោះ ទើបពោលបទនេះថា **បុគ្គលណា មួយ ។** ក្នុងបទទាំងនោះ បទថា **រៀនល្អហើយ** សេចក្តីថា អាដានាដិយរក្សា ដែលអ្នកណាម្នាក់ ជម្រះអត្ត និងព្យញ្ជនៈ និងរៀនដោយល្អ ។ បទថា **រៀនជំនាញហើយ** សេចក្តីថា មិនឲ្យបទ និងព្យញ្ជនៈសាបសូន្យ ហើយរៀនដោយសព្វគ្រប់ ។ លោកសម្តែងទុកថា ពិតណាស់ ព្រះបរិត្ត រមែងមិនមានគេដោះដល់អ្នកពោលខុសអត្តខ្លះ បាលីខ្លះ ឬថា មិនធ្វើឲ្យ ជំនាញ ។ ព្រះបរិត្ត រមែងមានគេដោះដល់អ្នកធ្វើឲ្យជំនាញ ដោយប្រការ ទាំងពួង ហើយពោលពិតប្រាកដ ។ សូម្បីកាលរៀន ព្រោះលាក់ជាហេតុ

ហើយពោល ក៏មិនសម្រេចប្រយោជន៍ ។ ព្រះបរិត្ត រមែងមានប្រយោជន៍
ដល់អ្នកតាំងនៅក្នុងចំណែកនៃការចេញចាកទុក្ខ ហើយធ្វើមេត្តាឲ្យជាបុរេ-
ចារិក ពោលហើយនុ៎ះឯង ។

បទថា យក្ខបចារ គឺ អ្នកបម្រើយក្ខ ។ បទថា វត្ថុ បានដល់
វត្ថុ គឺ ផ្ទះ ។

បទថា ទីនៅ បានដល់ ការនៅជានិច្ចក្នុងផ្ទះនោះ ។ បទថា
សមិត្ត គឺ ការសមាគម ។

បទថា អន្ទយ្ហំ សេចក្តីថា មិនគួរធ្វើការអាវាហៈ ។ បទថា
អវិវយ្ហំ សេចក្តីថា មិនគួរធ្វើការវិវាហៈជាមួយនឹងគេ ។ សេចក្តីថា
មិនគប្បីធ្វើការអាវាហៈ ឬវិវាហៈនឹងគេ ។

បទថា ដោយពាក្យជេរដែលបរិច្ចរ ដូចពោលហើយ សេចក្តីថា
អមនុស្សទាំងឡាយ គប្បីបង្ហោនចូលទៅកាន់អត្តភាពរបស់យក្ខទាំងនោះ
យ៉ាងនេះថា អ្នកមានភ្នែកពណ៌ក្រហម អ្នកមានធ្មេញលឿង ដូច្នោះ ហើយ
បរិកាសដោយពាក្យបរិកាស ដែលមានព្យញ្ជនៈបរិច្ចណិ ដូចដែលពោល
ហើយ ។ អធិប្បាយថា ជាពាក្យជេររបស់យក្ខ ។ បទថា បាត្រសូម្បីទេ

សេចក្តីថា បាត្រលោហៈ ដូចគ្នានឹងបាត្ររបស់ភិក្ខុនោះឯង ។ បាត្រនោះ
គ្របលើសីសៈរហូតដល់ក ។ យកសសរដែកដំបាត្រនោះត្រង់កណ្តាល ។
បទថា ចណ្ណា គឺ ក្រោធ , រុទ្ធា បានដល់ កំហុស ។ បទថា រកសា គឺ
ធ្វើហួសហេតុ ។

បទថា មិនធ្វើស្តេចមហារាជ គឺ មិនកាន់យកពាក្យនិយាយ មិន
ធ្វើតាមការបង្គាប់ ។

បទថា សេនាបតីរបស់មហារាជ គឺ សេនាបតីយក្ខ ២៨ នាក់ ។
បទថា បុរិសកាន់ បុរិសកាន់ គឺ អនុសាសន៍របស់សេនាបតីយក្ខ ។
បទថា អរុទ្ធានាម សេចក្តីថា បច្ចាមិត្ត គឺ មានពៀរ ។ បទថា ប្រកាស
ឲ្យដឹង សេចក្តីថា អ្នកមិនអាចនឹងពោលព្រះបរិត្ត ឲ្យពួកអមនុស្សចៀស
ចេញបាន គួរប្រកាសឲ្យយក្ខទាំងឡាយដឹង សេចក្តីថា ឲ្យយក្ខទាំងនោះ
ដឹង ។ ក៏ប៉ុន្តែថា គប្បីឈរក្នុងទីនេះ ហើយពោលបរិកម្មព្រះបរិត្ត ។
តាមពិត មិនគួរសូត្រអាដានាជិយសូត្រមុនទេ ។ គួរសូត្រព្រះសូត្រទាំង
នេះ គឺ មេត្តសូត្រ ធម៌គ្គសូត្រ រតនសូត្រ រហូត ៧ ថ្ងៃ ។ ប្រសិនបើរួច
ផុតទៅបាន ជាការល្អ ។ ប្រសិនបើមិនរួចផុត គួរសូត្រអាដានាជិយ-

សូត្រ ។ ភិក្ខុដែលសូត្រអាជានាជិយសូត្រនោះ មិនគួរទំពារម្សៅ ឬសាច់
មិនគួរនៅក្នុងព្រៃស្មុសាន ។ សួរថា ព្រោះហេតុអ្វី ។ ឆ្លើយថា ពួក
អមនុស្សនឹងបានឱកាស ។ ទីដែលសូត្រព្រះបរិត្ត គួរធ្វើទីសូត្រឲ្យមាន
ស្មៅខៀវស្រស់ ក្រាលអាសនៈឲ្យរៀបរយក្នុងទីនោះ ហើយគប្បីអង្គុយ ។
ភិក្ខុអ្នកសូត្រព្រះបរិត្ត ដែលជនទាំងឡាយនាំចេញពីវិហារទៅកាន់ផ្ទះ គួរ
លោមព័ទ្ធដោយគ្រឿងការពារ គឺ ក្តា ហើយគប្បីនាំទៅ ។ មិនគួរអង្គុយ
សូត្រក្នុងទីវាល ។ ភិក្ខុគួរបិទទ្វារ និងបង្អួចហើយ ទើបអង្គុយ លោមព័ទ្ធ
ដោយដៃជាអាវុធ គឺ មេត្តាចិត្តក្នុងខាងដើម ហើយសូត្រ ។ គួរឲ្យទទួល
សិក្ខាបទមុន ហើយសូត្រព្រះបរិត្តដល់អ្នកតាំងនៅក្នុងសីល ។ សូម្បី
យ៉ាងនេះ ក៏មិនអាចនឹងរួចផុតបាន គួរនាំទៅកាន់វិហារ ឲ្យដេកលើលាន
ព្រះចេតិយ ឲ្យធ្វើអាសនៈបូជា តាំងប្រទីប បោសសំអាតលានព្រះចេតិយ
ហើយសូត្រមន្តលកថា ។ គួរប្រកាសឲ្យប្រជុំទាំងអស់ ។ ទីជិតវិហារ
ដើមឈើធំ គួរបញ្ជូនដំណឹងទៅក្នុងទីនោះថា ពួកភិក្ខុរមែងរងចាំការមក
របស់ពួកលោក ។

ឈ្មោះថា ការមិនមកក្នុងទីប្រជុំទាំងអស់ នឹងមិនបានទទួល តពី

នោះ គួរសួរអ្នកដែលត្រូវអមនុស្សស្ថិតនៅថា លោកឈ្មោះអ្វី ។ កាល
 គេប្រាប់ឈ្មោះហើយ គួរហៅឈ្មោះតែម្តង ។ អ្នកគួរលែងបុគ្គលឈ្មោះ
 នេះ ព្រោះចំណែកបុណ្យក្នុងការបូជាដោយវត្ថុ បានចងយកទុក និងរបស់
 ក្រអូបជាដើម ចំណែកបុណ្យក្នុងការបូជាអាសនៈ ចំណែកបុណ្យក្នុងការ
 ថ្វាយបិណ្ឌបាតរបស់គេ ពួកភិក្ខុសូត្រមហាមន្តលកថា ដើម្បីប្រយោជន៍ដល់
 បណ្តាការរបស់គេ ដោយសេចក្តីគោរពក្នុងពួកភិក្ខុ សូមអ្នកចូរចេញពី
 គេចុះ ដូច្នោះ បើអមនុស្សមិនចេញ គួរប្រាប់ដល់ទេវតាទាំងឡាយថា
 ពួកលោកចូរដឹងចុះ អមនុស្សនេះ មិនធ្វើតាមពាក្យរបស់ពួកយើង យើង
 នឹងធ្វើពុទ្ធអាជ្ញា ដូច្នោះ គួរសូត្រព្រះបរិត្តនេះ នេះជាបរិកម្មរបស់គ្រហស្ថ ។
 ក៏បើភិក្ខុត្រូវអមនុស្សស្ថិត គួរលាងអាសនៈ ហើយប្រកាសឲ្យប្រជុំភិក្ខុ
 ទាំងអស់ ឲ្យចំណែកបុណ្យក្នុងការបូជា មានរបស់ក្រអូប និងផ្កាឈើជា
 ដើម ហើយគប្បីសូត្រព្រះបរិត្តនេះ នេះជាបរិកម្មរបស់ភិក្ខុទាំងឡាយ ។
 បទថា **គប្បីប្រជុំគ្នា** សេចក្តីថា គប្បីប្រកាសឲ្យសេនាបតីយក្ខ ២៨ នាក់
 ប្រជុំគ្នាទាំងអស់ ។ បទថា **គប្បីប្រាប់** សេចក្តីថា គប្បីប្រាប់ទេវតា
 ទាំងឡាយនោះថា យក្ខនេះស្ថិតក្នុងគេ ដូច្នោះជាដើម ។ បទថា **ជាប់តាម**

ជាវេវចនៈរបស់បទថា **ស្ថិត** ម្យ៉ាងទៀត លោកពោលថា **ចូល** គឺ មិនចេញទៅ ។ បទថា **បៀតបៀន** សេចក្តីថា បៀតបៀនធ្វើឲ្យកើត រោគកម្រើករឿយៗ ។ បទថា **ធ្វើឲ្យកើតទុក្ខ** គឺ ធ្វើឲ្យមានសាច់ និង ឈាមតិច ឲ្យកើតទុក្ខ ។ បទថា **មិនលែង** គឺ ជាអ្នកត្រូវក្រពើពាំ មិន ប្រាថ្នានឹងលែង គប្បីប្រាប់ទៅតាទាំងនោះ ដោយប្រការដូច្នោះ ។

ពួកអមនុស្សមានយក្សជាដើម

[៨៦] ឥឡូវនេះ ដើម្បីសម្តែងដល់យក្ខដែលគួរប្រាប់ ទើបពោល ពាក្យជាដើមថា **នៃយក្ខទាំងឡាយពួកណា** ដូច្នោះ ក្នុងបទទាំងនោះ បទ ជាដើមថា **ឆន្ទៈសោមៈ** ជាឈ្មោះរបស់យក្ខទាំងឡាយនោះ ។ បណ្តាយក្ខ ទាំងឡាយនោះ យក្ខមួយអាស្រ័យនៅលើភ្នំឈ្មោះវេស្សាមិត្តៈ ឈ្មោះថា យក្ខវេស្សាមិត្តៈ ។ យក្ខដែលអាស្រ័យនៅលើភ្នំយុគន្ទរៈ ឈ្មោះថា យក្ខ យុគន្ទរៈ គឺ យក្ខឈ្មោះ ហិរិ នេត្តិ មណ្ឌិយៈ មណិ មណិវរៈ ទ័យៈ និងសេរីសកៈ និងយក្ខទាំងនោះ ។

[៨៧] បទថា **គួរប្រកាសឲ្យយក្ខតូច យក្ខធំ ពួកសេនាបតី**

ពួកមហាសេនាបតី សេចក្តីថា គប្បីប្រាប់ដល់យក្ខសេនាបតីទាំងឡាយនេះ យ៉ាងនេះថា យក្ខនេះបៀតបៀនអ្នកនេះ ធ្វើអ្នកនេះឲ្យក្តៅក្រហាយ មិន លែងអ្នកនេះ ដូច្នោះ បន្ទាប់ពីនោះ យក្ខសេនាបតីទាំងឡាយនោះ នឹងធ្វើ សេចក្តីខ្វល់ខ្វាយថា ពួកភិក្ខុ រមែងធ្វើធម្មអាជ្ញារបស់ខ្លួន សូម្បីយើងនឹង ធ្វើអាជ្ញារបស់ស្តេចយក្ខរបស់យើងទាំងឡាយ ។

[៨៨-៩១] ស្តេចវេស្សវណ្ណមហារាជកាលនឹងសម្តែងថា ឱកាស របស់ពួកអមនុស្សនឹងមិនមាន ដោយអាការយ៉ាងនេះ ពុទ្ធសាវកទាំងឡាយ ក៏នឹងនៅសប្បាយ ទើបក្រាបទូលមានពាក្យជាអាទិ៍ថា **បពិត្រព្រះអង្គអ្នក និរទុក្ខ អដានាជិយរក្សា នេះឯង** ដូច្នោះ ។ បទទាំងអស់នោះ នឹងបទដទៃ ពីនោះ មានសេចក្តីងាយហើយនោះឯង ។

(ចប់ អដ្ឋកថា អាដានាជិយសូត្រទី ៩)



សង្ឃីតិសូត្រ ទី ១០

ពោលអំពីធម៌ពួក ១

[៨២] សង្ឃីតិសូត្រ មានពាក្យចាប់ផ្តើមថា ឯវម្មេ សុតំ ជាដើម ។

ក្នុងសង្ឃីតិសូត្រនោះ មានពាក្យអធិប្បាយទៅតាមលំដាប់បទ ដូច
តទៅនេះ ៖

ពាក្យថា ចារិកព្រះមហានោ សំដៅដល់ ស្តេចយាងទៅបែបនិព្វ-
ចារិក ។ បានឮថា ក្នុងគ្រានោះ ព្រះសាស្តាទ្រង់ផ្សាយសំណាញ់ គឺ
ព្រះញាណទៅក្នុងមុំនចក្រវាឡ ពិចារណាមើលសត្វលោក ទ្រង់បានសម្លឹង
ឃើញពួកមល្លរាជ អ្នកក្រុងបាវ៉ា ទើបទ្រង់រំពឹងថា រាជាទាំងនេះមកប្រាកដ
ក្នុងសំណាញ់ គឺ សព្វញ្ញតញ្ញាណរបស់តថាគត ។ និងមានហេតុយ៉ាង
ណា ? ទ្រង់ក៏បានជ្រាបសេចក្តីនេះថា រាជាទាំងឡាយឲ្យសាងសណ្ឋាគារ
ឡើងមួយកន្លែង កាលតថាគតទៅ ក៏នឹងឲ្យតថាគតពោលមន្តិល , តថាគត
ពោលមន្តិលដល់ព្រះរាជាពួកនោះហើយ បញ្ជូនឲ្យ (ត្រឡប់) ទៅវិញ
នឹងត្រាស់បង្គាប់សារីបុត្រថា អ្នកចូរពោលធម្មកថាដល់ពួកភិក្ខុ ។ សារីបុត្រ

ពិចារណា ដោយព្រះត្រៃបិដកហើយ នឹងពោលសង្កឹតិសូត្រដល់ពួកភិក្ខុ
ប្រដាប់ទៅដោយបញ្ជា ១,០១៤ ប្រការ , ភិក្ខុ ៥០០ រូប ពួកដល់ព្រះសូត្រ
(នេះ) ហើយ នឹងសម្រេចព្រះអរហត្តព្រមដោយបដិសម្មិទា ដូច្នោះ ទើប
បានស្តេចចារិកទៅ ។ ព្រោះហេតុនោះ លោកទើបពោលថា មល្លេសុ
ចារិកត្បារមាណោ ។

[៨៧] ពាក្យថា ឧត្តតកំ ជាឈ្មោះរបស់សណ្ឋាគារនោះ ។ នឹង
មួយទៀត លោកហៅថា (ឧត្តតកំ) យ៉ាងនោះ ព្រោះជាអាគារខ្ពស់ ។
ពាក្យថា សណ្ឋាគារំ សំដៅដល់សាលាប្រជុំកណ្តាលក្រុង ។ ក្នុងពាក្យ
ថា សមណោ វា នេះ ព្រោះហេតុដែលទេវតាទាំងឡាយ រមែងកាន់យក
ទីនៅរបស់ខ្លួន ក្នុងវេលាដែលកំណត់ផ្ទៃដី (សាង) ផ្ទះនុំឯង ដូច្នោះ
លោកទើបមិនពោលថា ឆេវេន វា តែពោលថា សមណោ វា ព្រាហ្មណោ វា
កេនចិ វា មនុស្សក្រុតេន សមណព្រាហ្មណំ ឬនរណាមួយដែលជាមនុស្ស ។

ពាក្យថា យេន ភកវា តេនុបសង្កមីសុ សេចក្តីថា ពួកស្តេច
មល្លេបានស្តាប់ (ដំណឹងថា) ព្រះមានព្រះភាគស្តេចមក ទើបត្រិះរិះថា
សូម្បីពួកយើង ក៏មិនបានទៅទូលអាណាព្រះមានព្រះភាគមក ទាំងមិន

បានបញ្ជូនទូតទៅក្រាបទូលឲ្យស្តេចមក តែព្រះអង្គក៏ស្តេចមកដល់ទីនៅរបស់
 ពួកយើងដោយព្រះអង្គឯង មានភិក្ខុជាច្រើនជាបរិវារ , ឯពួកយើងក៏បាន
 សាងសណ្ឋាគារសាលារៀនហើយ , យើងនឹងយាងព្រះទេសពលមក ឲ្យ
 ទ្រង់ប្រទានមន្តលក្នុងសណ្ឋាគារសាលានេះ ដូច្នោះ ទើបបានចូលទៅគាល់ ។
 ពាក្យថា យេន សណ្ឋាគារំ តេនុបសន្តមីសុ សេចក្តីថា ពួកមល្លក្សត្រ
 ទាំងនោះគិតថា បានឮថា ជាងធ្វើចិត្រកម្មក្នុងសណ្ឋាគារសម្រេចហើយ តែ
 ពួកបម្រាម ទើបតែនឹងសម្រេចក្នុងថ្ងៃនោះ នឹងធម្មតា ព្រះពុទ្ធទាំងឡាយ
 ទ្រង់មានព្រះអធ្យាស្រ័យ ត្រេកអរក្នុងព្រៃ រីករាយក្នុងព្រៃ ទ្រង់ពេញ
 ព្រះទ័យប្រថាប់នៅខាងក្នុងស្រុកឬទេ (ក៏មិនអាចជ្រាបបាន) ព្រោះដូច្នោះ
 យើងជ្រាបដល់ព្រះទ័យរបស់ព្រះមានព្រះភាគមុនហើយ ទើបនឹងត្រៀមការ
 ដូច្នោះ ហើយចូលទៅគាល់ព្រះមានព្រះភាគ ។ តែឥឡូវនេះ ពួកមល្លក្សត្រ
 ប្រាថ្នានឹងត្រៀមការ ឲ្យត្រូវព្រះទ័យព្រះមានព្រះភាគ ទើបចូលទៅកាន់
 សណ្ឋាគារ ។ ពាក្យថា សព្វសន្ថវី សំដៅសេចក្តីថា ក្រាលសព្វកន្លែង ។

មួយទៀត ក្នុងពាក្យថា យេន ភកវា តេនុបសន្តមីសុ នេះ មាន
 សេចក្តីថា ពួកមល្លក្សត្រទាំងនោះ ចាត់ចែងសណ្ឋាគារស្រេចហើយ ទើប

ឲ្យបោសសម្អាតថ្នល់ក្នុងក្រុង ឲ្យលើកទង់ឡើង ហើយតាំងផ្ទាំងទឹកពេញ
ប្រៀប ទាំងដើមចេកក្នុងទ្វារស្រុកទាំងឡាយ ធ្វើក្រុងទាំងអស់ឲ្យពាសពេញ
ទៅដោយរបៀបនៃគោមភ្លើង ដូចជាដួងផ្កាយ ហើយឲ្យប្រកាសថា ពួក
ទារកដែលនៅមិនទាន់ផ្តាច់ដោះ ចូរឲ្យបៅដោះឲ្យហើយ , ពួកក្មេងជំងឺៗ
ចូរប្រញាប់ឲ្យបរិភោគ (អាហារ) ហើយឲ្យដេក កុំធ្វើសំឡេងឲ្យលាន់ពួ
កងរំពង ថ្ងៃនេះព្រះសាស្តានឹងប្រថាប់ខាងក្នុងស្រុកមួយយប់ , ទីព្រះពុទ្ធ
ទាំងឡាយរមែងទ្រង់ពេញព្រះទ័យ ជាកន្លែងស្ងប់ស្ងាត់ ដូច្នោះហើយ នាំគ្នា
កាន់គប់ភ្លើងដោយខ្លួនឯង ចូលទៅគាល់ព្រះមានព្រះភាគដល់ទីប្រថាប់ ។

[៧៤] ពាក្យថា ភក្ត្រនៃយេវ បុរគុត្រា ប្រែថា ធ្វើព្រះមាន-
ព្រះភាគទុកខាងមុខ ។ ព្រះមានព្រះភាគ ប្រថាប់គង់ត្រង់កណ្តាលភិក្ខុ
និងឧបាសកទាំងឡាយ ក្នុងសណ្ឋាគារនោះ រមែងរុងរឿងរោចន៍ក្រែលែងណាស់
ជាទីតាំងនៃសេចក្តីជ្រះថ្លាដោយជុំវិញ មានព្រះឆរីវណ្ណដូចមាស ស្រស់ល្អ
គួរសរសើរ ។ ព្រះរស្មីមានពណ៌ដូចជាមាស ផ្សាយចេញចាកព្រះវរកាយ
ខាងមុខ ផ្សាយទៅដល់ ៨០ ហត្ថ ។ ព្រះរស្មី មានពណ៌ដូចមាសផ្សាយ
ចេញចាកព្រះវរកាយកណ្តាល ពីព្រះហស្តខាងស្តាំ ពីព្រះហស្តខាងឆ្វេង

ក៏ផ្សាយទៅបានម្ខាង ៨០ ហត្ថ (ដូចៗ គ្នា) ។ ព្រះរស្មី មានពណ៌ដូច
ឆ្នុតកមយុក ផ្សាយចេញពីជុំវិញព្រះកេសាទាំងអស់ទៅផ្នែកខាងលើ ផ្សាយ
ទៅកាន់នកាកាសកម្ពស់ ៨០ ហត្ថ ។ ព្រះរស្មី មានពណ៌ដូចកែវប្រវាឡ
ផ្សាយចេញពីបាតព្រះបាទខាងក្រោម ទៅក្នុងផែនដីរហូតដល់ ៨០ ហត្ថ ។
ព្រះពុទ្ធរស្មី មានពណ៌ ៦ ប្រការ ផ្សាយចេញ រុនរឿង ថែងចាំង រហូត
អស់ទីប្រមាណ ៨០ ហត្ថដោយជុំវិញ ដោយប្រការដូច្នោះ ។ សព្វទិ-
សាកាគក៏ភ្លឺច្បាស់ ច្បាស់ដូចជារោយរាយទៅដោយផ្កាចម្បាមាស ដូចជា
ចាក់ស្រោចដោយសុវណ្ណរស ដែលហូរពីឆ្នាំងមាស ដូចដេរជាសទៅដោយ
ផែនមាស និងដូចជាពាសពេញទៅដោយកម្ទេចផងផ្កាមាស និងកណ្តិការ
ដែលហុយដោយវេរម្ពវាត ។ សូម្បីព្រះវរកាយនៃព្រះមានព្រះភាគ ដែល
រុនរឿងដោយអនុព្យញ្ជនៈ ៨០ ប្រការ ព្រះរស្មី (ដោយប្រក្រតី) ប្រមាណ
មួយព្យាម និងវរលក្ខណ៍ ៣២ ប្រការ ក៏រុនរោចន៍ដូចផ្ទៃមេឃ ដែលដេរ
ជាសដោយពពួកផ្កាយ ដូចជាផ្កាបទុមដែលរីកស្កុះស្កាយ ដូចបារិវត្តក
ប្រមាណ ១០០ យោជន៍ មានផ្ទៃពេញដើម ដូចនឹងផ្សាយព្រះសិរីគ្របសង្កត់
នូវសិរីនៃព្រះអាទិត្យ ព្រះចន្ទ ស្តេចចក្រពត្តិ ស្តេចទេវរាជ (និង)

មហាព្រហ្ម នីមួយៗ មាន ៣២ ដែលតាំងទុកដោយលំដាប់គ្នា (ឲ្យអាច
 រស្មីទៅ) ដូច្នោះ ។ សូម្បីភិក្ខុទាំងអស់ ដែលអង្គុយជុំវិញនៅទីនោះ ក៏សុទ្ធ
 តែជាអ្នកប្រាថ្នាតិច សន្តោស ស្ងប់ មិនច្របូកច្របល់ ធ្វើសេចក្តីព្យាយាម
 ជាអ្នកទូន្មាន អត់ធន់ចំពោះពាក្យទូន្មាន ជាអ្នកដាស់តឿន តិះដៀលបាប
 សម្បូរណ៍ដោយ **សីល សមាធិ បញ្ញា វិមុត្តិ វិមុត្តិញ្ញាណទស្សនៈ** ។
 ព្រះមានព្រះភាគ ដែលភិក្ខុទាំងនោះហែហមហើយ រុងរោចន៍ដូចជាដុំមាស
 ដែលគ្របដណ្តប់ដោយសំពត់កម្ពុលក្រហម ដូចផ្ទះមាសដែលអណ្តែតនៅ
 ត្រង់កណ្តាលព្រៃបទុមក្រហម ដូចប្រាសាទមាសដែលលោមព័ទ្ធជុំវិញ ដោយ
 វេទិកាកែវប្រវាឡ ។ ចំណែកព្រះអសីតិមហាថេរៈ ស្ងៀកដណ្តប់សំពត់
 បង្ក្រូលពណ៌ដូចពពក ជាមហានាគ ដូចដំបូកកែវមណី កម្ចាត់រាគៈ
 ហើយ ទម្លាយកិលេសអស់ហើយ កាត់ផ្តាច់ជំងឺចេញអស់ហើយ កាត់
 គ្រឿងចងបានហើយ មិនជាប់ជំពាក់ក្នុងត្រកូល ឬក្នុងពួកគណៈ ក៏អង្គុយ
 ជុំវិញព្រះមានព្រះភាគ ដោយប្រការដូច្នោះ ។ ព្រះមានព្រះភាគ ទ្រង់
 ប្រាសចាករាគៈដោយព្រះអង្គឯងហើយ ទ្រង់មានអ្នកប្រាសចាកពីរាគៈនៅ
 ជុំវិញ ទ្រង់ប្រាសចាកទោសៈដោយព្រះអង្គឯងហើយ ទ្រង់មានអ្នកប្រាស

ចាកទោសៈនៅជុំវិញ ទ្រង់ប្រាសចាកពីមោហៈដោយព្រះអង្គឯង ទ្រង់មាន
អ្នកប្រាសចាកពីមោហៈនៅជុំវិញ ទ្រង់គ្មានតណ្ហាដោយព្រះអង្គឯង ទ្រង់
មានអ្នកគ្មានតណ្ហានៅជុំវិញ ទ្រង់គ្មានកិលេសដោយព្រះអង្គឯង ទ្រង់មាន
អ្នកគ្មានកិលេសនៅជុំវិញ ទ្រង់ជាពុទ្ធុៈដោយព្រះអង្គឯង ទ្រង់មានអ្នក
ជាពុទ្ធុៈ មានអ្នកពហុស្សុតនៅជុំវិញ ដូចជាកេសរដែលហ៊ុំព័ទ្ធនៅដោយ
ត្របក ដូចកណ្តិកាដែលហ៊ុំព័ទ្ធនៅដោយកេសរ , ដូចស្តេចជីវិចទុន្តដែល
ហែហមទៅដោយជំរិះបរិវារទាំង ៨ ពាន់ , ដូចស្តេចហង្សធូតរដ្ឋ ដែល
ហែហមទៅដោយហង្សបរិវារ ៩ លាន , ដូចជាស្តេចចក្រពត្តិ ដែលហែហម
ទៅដោយពួកសេនាឆនិករ , ដូចស្តេចសក្កទេវរាជ ដែលហែហមទៅដោយ
ពួកទេវ , ដូចហារិតមហាព្រហ្ម ដែលហែហមទៅដោយគណៈព្រហ្ម បាន
ប្រថាប់គង់ត្រង់កណ្តាលបរិស័ទទាំងនោះ ដោយពុទ្ធុភេទ ដែលរកអ្វីស្មើ
ដូចបាន ដោយពុទ្ធុវិលាស ដែលរកប្រមាណមិនបាន ទ្រង់ញ៉ាំងពួកមល្យក្សត្រ
នៃនគរបាវាឲ្យឃើញ ។ល។ ដោយធម្មិកថារហូតដល់យប់ជ្រៅ ហើយ
ទ្រង់បញ្ជូនទៅ ។ ម្យ៉ាងទៀត ក្នុងទីនេះគប្បីជ្រាបថា **បកិណ្ណកថា**
ដែលប្រកបទៅដោយពាក្យអនុមោទនាក្នុងសណ្ឋាគារ ឈ្មោះថា **ធម្មកថា** ។

ពិតណាស់ ក្នុងគ្រានោះ ព្រះមានព្រះភាគបានត្រាស់បកិណ្ណកកថា ដែល
នាំមកនូវប្រយោជន៍ និងសេចក្តីសុខដល់មល្លក្សត្រនៃនគរបារា ដូចជា
ញ៉ាំងអាកាសគន្លាឲ្យបង្ហូរចុះហើយ ដូចជាទ្រង់ប្រមូលមកនូវឱជៈនៃបឋវី
ដូចជាទ្រង់ចាប់ចុងដើមមហាជម្ពូ ហើយអង្រួនឲ្យញាប់ញ័រ និងដូចជា
ទ្រង់រម្ងាស់សំបុកឃ្មុំ ដែលគួរដល់ការរម្ងាស់ដោយគ្រឿងចក្រ ហើយ
ញ៉ាំងបុគ្គលឲ្យជីកនូវទឹកផ្អែម ដូច្នោះ ។

[៧៤] ពាក្យថា តុណ្ហិក្ខុតំ តុណ្ហិក្ខុតំ សេចក្តីថា ទ្រង់ឆ្លៀងមើល
ទិសណាៗ ពួកភិក្ខុក្នុងទិសនោះៗ ស្ងៀមស្ងាត់ ។ ពាក្យថា អនុវិលោ-
កេត្វា សេចក្តីថា ឆ្លៀងមើលតាមទិសនោះៗ ដោយចក្ខុ ២ យ៉ាង គឺ
មំសចក្ខុ និងទិព្វចក្ខុ ។ ពិតហើយ ទ្រង់កំណត់ឥរិយាបថខាងក្រៅរបស់
ភិក្ខុទាំងនោះ ដោយមំសចក្ខុ ។ ក្នុងពួកភិក្ខុទាំងនោះ មិនមានភិក្ខុដែល
ឃ្មើសឃ្មើងដៃ ឃ្មើសឃ្មើងជើង សូម្បីត្រឹមតែមួយរូប មិនមានរូបណាងើប
សីសៈនិយាយចរចា ឬអង្គុយលក់ ។ ភិក្ខុទាំងពួងនោះ ជាអ្នកសិក្សាអប់រំ
មកហើយដោយត្រៃសិក្ខា អង្គុយស្ងប់ស្ងៀម ដូចជាអណ្តាតប្រទីបក្នុងទី
ដែលស្ងាត់ខ្យល់ ដូច្នោះ ។ ទ្រង់កំណត់ឥរិយាបថនេះ របស់ភិក្ខុទាំងនោះ

ដោយមសចក្ក ដោយប្រការដូច្នោះ ។

មួយទៀត ទ្រង់ចម្រើនអាលោក (ពន្លឺ) ដរាបឃើញហឫទ័យរូប
របស់ភិក្ខុទាំងនោះ ហើយទ្រង់ត្រួតមើលសីលខាងក្នុង ដោយទិព្វចក្ក ។
ព្រះអង្គទ្រង់បានឃើញសីល ដែលចូលដល់ព្រះអរហត្តរបស់ភិក្ខុច្រើនរយ
ដូចប្រទេសដែលភ្លឺប្លែងៗ នៅខាងក្នុងឆ្នាំង ។ ពិតណាស់ ភិក្ខុទាំងនោះ ជា
អ្នកប្រាព្វវិបស្សនា ។ ទ្រង់បានឃើញសីលរបស់ភិក្ខុទាំងនោះ ដោយ
ប្រការដូច្នោះ ហើយទ្រង់ត្រិះរិះថា ភិក្ខុទាំងនេះជាគូគូរដល់តថាគត ទាំង
តថាគត ក៏ជាគូគូរដល់ភិក្ខុទាំងនេះ ហើយទ្រង់តាំងនិមិត្តទុកក្នុងផ្ទៃដី ចក្ក
ពិចារណាមើលពួកសង្ឃ ហើយត្រាស់ហៅព្រះសារីបុត្រថា តថាគតចុក
រោយខ្លួន ។ ព្រោះហេតុអ្វីទើបទ្រង់ចុករោយខ្លួន ? ។ ព្រោះកាល
ព្រះមានព្រះភាគ ទ្រង់បំពេញសេចក្តីព្យាយាមយ៉ាងខ្លាំងក្លាអស់ ៦ ឆ្នាំ
បានកើតសេចក្តីលំបាកព្រះវរកាយជាច្រើន ។ លុះកាលតមក ដល់ទ្រង់
ព្រះជរា ខ្យល់ចាក់សៀតខ្លួន រមែងកើតឡើងដល់ព្រះអង្គបាន (ជាធម្មតា) ។
ពាក្យថា សង្ឃាដី បញ្ញាបេត្តា សេចក្តីថា បានឮថា មល្លក្សត្រទាំងនោះ
ឲ្យក្រាលគ្រែដែលជាកប្បិយៈទុកត្រង់ផ្នែកម្ខាងនៃសណ្ឋាគារ ដោយសេចក្តី

ថា ពេលខ្លះព្រះសាស្តានឹងគប្បីផ្តំ ។ ចំណែកព្រះសាស្តា ទ្រង់ត្រិះរិះថា គ្រែដែលតថាគតប្រើប្រាស់ដោយឥរិយាបថទាំង ៤ នឹងមានផលានិសង្ស ច្រើនដល់មល្លក្សត្រទាំងនេះ ទើបត្រាស់បង្គាប់ឲ្យក្រាលសំពត់សង្ស្សាដំលើ គ្រែនោះ ហើយផ្តំ ។

ការធ្វើមរណកាលនៃនិក្ខណ្ឌនាដបុត្ត

[៨៦] ពាក្យដែលគួរពោល ក្នុងពាក្យថា តស្ស កាលកិរិយាយ ជាដើម បានពោលទុកហើយទាំងអស់ក្នុងខាងក្រោយ ។

ពាក្យថា អាមន្តេសិ សេចក្តីថា ទ្រង់ប្រាថ្នានឹងសម្តែង ស្វាក្ខាតធម៌ ដែលធ្វើសេចក្តីស្ងប់រម្ងាប់ ហេតុមានការទាស់ទែងគ្នាជាដើម ទើបបាន ត្រាស់ហៅ ។ ពាក្យថា តត្ថ ប្រែថា ក្នុងធម៌នោះ ។ ពាក្យថា សង្គាយិត្តំ សេចក្តីថា សង្ឃដែលព្រមព្រៀងគ្នា គប្បីសង្គាយនា គឺ សង្ឃអ្នកមាន ពាក្យតែមួយ មានពាក្យមិនជំទាស់គ្នា គប្បីសូត្រ ។ ពាក្យថា ន វិវេទិត្តំ សេចក្តីថា មិនគួរពោលជំទាស់គ្នាក្នុងអត្តៈក៏ដោយ ក្នុងព្យញ្ជនៈក៏ដោយ ។

[៨៧] ពាក្យថា ឯកោ ធម្មោ សេចក្តីថា ព្រះថេរៈមានសេចក្តី

ប្រាថ្នានឹងសម្តែងសាមគ្គីរសច្រើនយ៉ាង ដូចពួកមួយ ពួកពីរ ពួកបីជាដើម ទើបពោលថា ឯកោ ធម្មោ (ធម៌មួយ) ដូច្នោះ ជាលំដាប់ដំបូង ។

ពាក្យថា សព្វ សត្វា សំដៅដល់ សត្វទាំងពួង ក្នុងភពទាំងពួង ដូចក្នុងកាមភពជាដើម ក្នុងសញ្ញាភពជាដើម និងក្នុងឯកវេទការភពជាដើម ។

ពាក្យថា អាហាររដ្ឋតិកា មានបទនិយាមថា សត្វទាំងនោះ តាំង នៅបានព្រោះអាហារ ដូច្នោះ ទើបឈ្មោះថា អាហាររដ្ឋតិកា អ្នកតាំងនៅ បានព្រោះអាហារ ។ អាហាររមែងជាហេតុនៃការតាំងនៅ បានដល់ សព្វ សត្វ ដោយប្រការដូច្នោះ ។ ព្រះថេរៈសម្តែងអត្ថន័យថា “ លោកទាំងឡាយ ធម៌មួយ គឺ សត្វទាំងឡាយតាំងនៅបាន ព្រោះអាហារនេះ ព្រះសាស្តា របស់យើងទាំងឡាយ ទ្រង់ជ្រាបសេចក្តីពិតហើយ បានត្រាស់ទុកជាការ ត្រឹមត្រូវ ” ។ ក៏កាលបើដូច្នោះ ពាក្យដែលត្រាស់ទុកថា “ ពួកទេវតាជាអសញ្ញ- សត្វ ជាអហេតុកៈ មិនមានអាហារ មិនមានផស្សៈ ” ដូច្នោះជាដើម នឹងមិន ជាការខុសទេឬ ? ។ មិនខុស ទាំងនេះ ព្រោះទេវតាពួកនោះ ក៏មាន ឈានជាអាហារ ។ បើដូច្នោះ សូម្បីពាក្យដែលត្រាស់ទុកថា “ ម្ចាស់ភិក្ខុ ទាំងឡាយ ដែលថា អាហារដើម្បីការតាំងនៅរបស់ពួកសត្វទាំងឡាយ ដែល

កើតមកហើយ ឬដើម្បីអនុគ្រោះដល់ពួកសម្មវេសីសត្វ មាន ៤ យ៉ាង ៤ យ៉ាង តើអ្វីខ្លះ ។ ១. ករុណ្ណិដ្ឋារាហារ អាហារគ្រោតគ្រោតក៏ដោយ ល្អិត ក៏ដោយ ២. ធន្យាហារ ៣. មនោសញ្ចេតនាហារ ៤.វិញ្ញាណាហារ” ដូច្នោះ ក៏ខុស ។ សូម្បីពាក្យនេះ ក៏មិនយៀងឃ្នាត ។ ព្រោះថា ក្នុងព្រះសូត្រនោះ ត្រាស់ធម៌ទាំងឡាយ ដែលមានលក្ខណៈ ជាអាហារដោយគ្រងនូវឯងថា “ អាហារ ” ។ តែក្នុងទីនេះ ត្រាស់ហៅ បច្ច័យដោយអមថា “ អាហារ ” ពិតណាស់ បច្ច័យគួរនឹងបានដល់ ធម៌ទាំងពួង ។ នឹងបច្ច័យនោះ ញ៉ាំង ផលណាៗ ឲ្យកើត ក៏រមែងឈ្មោះថា នាំមកនូវផលនោះៗ ព្រោះដូច្នោះ ទើបហៅបានថា អាហារ ។ ដោយហេតុនោះឯង ទើបត្រាស់ទុកថា “ ម្នាល ភិក្ខុទាំងឡាយ សូម្បីអវិជ្ជា គថាគត ក៏ពោលថា មានអាហារ មិនមែនមិន មានអាហារ , ម្នាលភិក្ខុទាំងឡាយ ចុះអ្វីហ្ន៎ ជាអាហាររបស់អវិជ្ជា , គប្បីនឹងពោលថា នីវរណៈ ៥ ជាអាហាររបស់អវិជ្ជា , ម្នាលភិក្ខុទាំងឡាយ សូម្បីនីវរណៈ គថាគតក៏ពោលថា មានអាហារ មិនមែនមិនមានអាហារ , ម្នាលភិក្ខុទាំងឡាយ ចុះអ្វីហ្ន៎ ជាអាហាររបស់នីវរណៈ ៥ , នឹងពោលថា អយោនិសាមនសិការ ជាអាហាររបស់នីវរណៈ ” ដូច្នោះ , អាហារ គឺ

បច្ច័យនេះ ប្រាថ្នាយកក្នុងព្រះសូត្រនេះ ។ ក៏កាលកាន់យកបច្ច័យជាអាហារ
តែម្យ៉ាងហើយ ក៏រមែងជាការកាន់យកទាំងអស់ ទាំងអាហារដោយអម ទាំង
អាហារដោយត្រង់ ។ ក្នុងអសញ្ញកថានោះ រមែងបានអាហារប្បច្ច័យ ។

កាលព្រះពុទ្ធមិនទាន់បានឧប្បត្តិឡើង ពួកអ្នកបួសក្នុងលទ្ធិតិរិយ
ធ្វើបរិកម្មក្នុងវាយោកសិណ ញ៉ាំងឈានទី ៤ ឲ្យកើតឡើងបាន ចេញចាក
ឈាននោះ ញ៉ាំងសេចក្តីត្រេកអរពេញចិត្តថា “ គួរតិះដៀលចិត្ត ចិត្តនេះ
គួរតិះដៀលពិត , ឈ្មោះថា ការមិនមានចិត្តនេះឯង ជាការល្អ , ព្រោះ
អាស្រ័យចិត្ត ទើបកើតទុក្ខដែលមានការសម្លាប់ និងការឃុំឃាំងជាដើម
ជាបច្ច័យ , កាលមិនមានចិត្ត ទុក្ខនោះក៏រមែងមិនមាន ” ដូច្នោះ ឈាន
មិនវិនាស អស់ជីវិតហើយ ទៅកើតក្នុងអសញ្ញកថា ។ អ្នកណាតាំងនៅ
ឥរិយាបថណាក្នុងមនុស្សលោក , អ្នកនោះ ក៏កើតដោយឥរិយាបថនោះ
ជាអ្នកឈរខ្លះ អង្គុយខ្លះ ដេកខ្លះ រហូត ៥០០ កប្ប , ដូចជាការដេក
នៅរហូតអស់កាលយូរដល់ត្រីមនេះ ។ សូម្បីសត្វទាំងឡាយ ដែលមាន
រូបយ៉ាងនេះ ក៏រមែងបានអាហារប្បច្ច័យ ។ ពិតហើយ សត្វទាំងនោះ
ចម្រើនឈានណាហើយ ទៅកើត , ឈាននោះឯង រមែងជាបច្ច័យរបស់

សត្វទាំងនោះ ។ បច្ច័យ គឺ ឈាន មាននៅដរាបណា ក៏រមែងតាំងនៅ
បានដរាបនោះ ឧបមាដូចកូនសរ ដែលបាញ់ទៅ ដោយកម្លាំងបញ្ជូននៃ
ខ្សែ , កម្លាំងបញ្ជូននៃខ្សែមានត្រឹមណា ក៏កូនសរទៅបានត្រឹមនោះ ដូច្នោះ ។
កាលបច្ច័យ គឺ ឈាននោះអស់ហើយ សត្វទាំងនោះ ក៏រមែងធ្លាក់ទៅ ដូច
កូនសរដែលអស់កម្លាំងបញ្ជូននៃខ្សែ ដូច្នោះ ។

ចំណែកពួកសត្វនរក ដែលលោកពោលទុកថា មិនបានរស់នៅ
ដោយផលនៃសេចក្តីតាំងមាំ ទាំងមិនបានរស់នៅដោយផលនៃបុណ្យ ទាំង
នេះ មានអ្វីជាអាហារ ។ កម្មនុ៎ះឯងជាអាហាររបស់សត្វនរកទាំងនោះ ។
ថេរីនិស្សរថា អាហារមាន ៥ យ៉ាង ដូច្នោះឬ ? ។ (ក៏ត្រូវឆ្លើយថា)
ពាក្យថា “ ៥ យ៉ាង ឬមិនមែន ៥ យ៉ាង ” នេះ មិនគួរនិយាយ លោក
ពោលពាក្យនេះទុកហើយមិនមែនឬថា “ បច្ច័យ គឺ អាហារ ” ព្រោះដូច្នោះ
សត្វទាំងនោះ កើតក្នុងនរកដោយកម្មណា កម្មនោះឯងចាត់ថា ជាអាហារ
ព្រោះជាបច្ច័យនៃការតាំងនៅរបស់សត្វទាំងនោះ ដូចត្រាស់ទុកថា “ នឹង
មិនទាន់អស់ជីវិតដរាបដែលបាបកម្មនោះ មិនទាន់អស់ ” ។ នឹងក្នុងទីនេះ
មិនគួរនឹងពោលថា ត្រូវគ្នាដោយរឿងកវឡិដ្ឋាភារា ។ ព្រោះសូម្បីតែ

ទឹកមាត់ ដែលកើតក្នុងមាត់ ក៏ញ៉ាំងឲ្យសម្រេចកិច្ចក្នុងរឿងអាហារ ដល់ សត្វទាំងនោះបាន ។

ពិតហើយ ទឹកមាត់នោះ ក្នុងនរករាប់ថា ជាទីតាំងនៃទុក្ខវេទនា ក្នុងសួគ៌ រាប់ថា ជាទីតាំងនៃសុខវេទនា ចាត់ថា ជាបច្ច័យបាន ។

ដូច្នោះ ក្នុងកាមភព ដោយត្រង់ មានអាហារ ៤ យ៉ាង ក្នុងរូប- ភព និងអរូបភព រៀរលែងតែអសញ្ញាសត្វៈ ដ៏សេសក្រៅពីនោះ មាន អាហារ ៣ យ៉ាង , សម្រាប់អសញ្ញាសត្វៈ និងទេពដទៃៗ (ក្រៅពីដែល ពោលហើយ) មានអាហារ គឺ អាហារប្បច្ច័យ ដោយប្រការដូច្នោះ ។
ព្រះថេរៈ ពោលបញ្ហាប្រការទី ១ ថា សត្វទាំងពួងតាំងនៅបានព្រោះអាហារ ដោយអាហារ តាមដែលសម្តែងមកនេះ ហើយបានឆ្លើយបញ្ហាទី ២ ថា “ សត្វទាំងពួង បិតនៅបាន ព្រោះអាស្រ័យសន្ធិារ ” ដូច្នោះ ដោយ មិនបានកំណត់យ៉ាងនេះថា អយំ ខោ អារុសោ (នេះឯង លោកទាំងឡាយ) ទាំងមិនបានកែសេចក្តី ទៀតថា អត្ថិ ខោ អារុសោ (មាន លោកទាំង ឡាយ) ។ ព្រោះហេតុអ្វី ទើបមិនបានកំណត់ ទាំងមិនបានកែសេចក្តី ទៀត ។ ព្រោះការដែលនឹងរៀន និងទូន្មានក្នុងកាលរវល់តែកំណត់សំដៅ

ទាំងរាល់តែកែសេចក្តីហើយនោះ ជារឿងលំបាក ដូច្នោះ លោកទើបកែ
សេចក្តីទាំងពីររួមគ្នា ។

សូម្បីក្នុងការកែបញ្ហាប្រការទី ២ នេះ បច្ច័យដែលបានពោលមក
ហើយក្នុងខាងក្រោយនេះឯង ក៏ហៅថា សន្ធិវារ ព្រោះតាក់តែងផលរបស់
ខ្លួន ។ អាហារប្បច្ចយ បានពោលមកហើយក្នុងខាងក្រោយ , សេចក្តី
ផ្សេងគ្នាយ៉ាងតិចទីបំផុត ក្នុងបញ្ហាប្រការនេះ ក៏គឺ ប្រការនេះ ក្នុងទីនេះ
ជាសន្ធិវារប្បច្ចយ ។ (តែ) ព្រះមហាសិវត្ថុរះ ពោលថា កាលកាន់យក
យ៉ាងនេះថា “ អាហារដោយត្រង់ កាន់យកហើយក្នុងកាលក្រោយ , ក្នុង
ទីនេះសំដៅយក អាហារដោយអម ដូច្នោះ សេចក្តីផ្សេងគ្នាក៏នឹងប្រាកដ
ឡើង , ប៉ុន្តែថា លោកមិនបានកាន់យក (យ៉ាងនោះ) ” ។ ពិតហើយ
ធម៌ដែលជាប់ដោយឥន្ទ្រិយ មិនជាប់ដោយឥន្ទ្រិយ គួរនឹងបានបច្ច័យ ដូច្នោះ
ឯង ។ ដែលឈ្មោះថា ធម៌ រៀបចាកបច្ច័យ រមែងមិនមាន ។ បណ្តាធម៌
២ យ៉ាងនោះ ធម៌ដែលមិនជាប់ដោយឥន្ទ្រិយ ដូចស្មៅ ដើមឈើ និងរលួយ
ជាដើម រមែងមានរសផែនដី និងរសទឹកជាបច្ច័យ ។ ព្រោះកាលភ្លៀង
មិនធ្លាក់ ស្មៅជាដើមក៏ស្ងួត ។ តែនឹងស្រស់ខ្សៅ កាលភ្លៀងធ្លាក់ ។

រសផែនដី និងរសទឹក ជាបច្ច័យដល់ស្មៅជាដើមទាំងនោះ ដោយប្រការ
ដូច្នោះ ។ ធម៌ដែលជាប់ដោយឥន្ទ្រិយ មានវត្ថុជាដើមថា អវិជ្ជា តណ្ហា
កម្ម អាហារ , ជាបច្ច័យ បច្ច័យក្នុងកាលក្រោយនុ៎ះឯង លោកហៅថា
អាហារ (តៃ) ក្នុងទីនេះ លោកហៅថា សន្ធិវរ សេចក្តីផ្សេងគ្នាក្នុងរឿង
នេះ មានត្រឹមតែប៉ុណ្ណោះឯង ។ បទថា អយំ ទោ អារុសោ សេចក្តីថា
លោកទាំងឡាយ ធម៌មួយនេះ ព្រះសាស្តារបស់ពួកយើង ប្រថាប់ក្នុង
មហាពោធិមណ្ឌល ទ្រង់ធ្វើឲ្យច្បាស់ដោយព្រះសព្វញ្ញតញ្ញាណ ព្រះអង្គឯង
ហើយទ្រង់បានសម្តែងទុក ជាធម៌មួយ ដែលលោកទាំងឡាយ គប្បីសន្តិ-
យនាព្រមព្រៀងគ្នា មិនគប្បីជំទាស់គ្នា ។ ពាក្យថា យថយំនំ ព្រហ្មនរិយំ
សេចក្តីថា សាសនព្រហ្មចរិយៈនេះ គប្បីតាំងមាំបាន ដូចកាលដែលលោក
ទាំងឡាយសន្តិយនា ។ គឺ កាលភិក្ខុមួយរូប ពោលថា “ លោក
ទាំងឡាយ ធម៌ ១ ដែលព្រះសាស្តាត្រាស់ទុកដោយប្រពៃហើយមាន ,
ធម៌ ១ នោះ គឺអ្វី សត្វទាំងពួងតាំងនៅបានព្រោះអាហារ សត្វទាំងពួង
តាំងនៅបានព្រោះសន្ធិវរ ” ដូច្នោះ , ភិក្ខុមួយរូប បានស្តាប់ពាក្យពោល
របស់ភិក្ខុរូបនោះហើយ ក៏ប្រាប់តទៅ មួយរូបទៀតបានស្តាប់ ក៏ប្រាប់គ្នា

តទៅទៀត ដោយកំណត់ពាក្យប្រាប់បន្តៗ គ្នាទៅ ដោយប្រការយ៉ាងនេះ
ឯង ព្រហ្មចរិយៈនេះ ក៏នឹងតាំងនៅរហូតអស់កាលយូរ ដើម្បីប្រយោជន៍
ដល់លោក ព្រមទាំងទៅលោក ព្រះធម្មសេនាបតីសារីបុត្តត្តោ បានសម្តែង
សាមគ្គីរស ដោយអំណាចធម៌ពួកមួយ ដោយប្រការដូច្នោះឯង ។

" ចប់ ធម្មត្ថកថា "



ពោលអំពីធម៌ពួក ២

[៧៨] កាលសម្តែងសាមគ្គីរស ដោយអំណាចធម៌ពួកមួយ ដូច
ពោលមកនេះហើយ ឥឡូវនេះ ព្រះថេរៈបានផ្តើមទេសនាតទៅ ដើម្បី
សម្តែងដោយអំណាចធម៌ពួកពីរ ។

ក្នុងធម៌ពួកពីរ គឺ **នាមរូប** នោះ **នាម** បានដល់ អរូបខន្ធ ៤ និង
និព្វាន ១ ។ បណ្តាធម៌ទាំងនេះ ខន្ធ ៤ ឈ្មោះថា **នាម** ដោយអត្ថថា
បង្ហាន់ទៅ ។ ពាក្យថា **ដោយអត្ថថាបង្ហាន់ទៅ** មានន័យថា ដោយ
អត្ថថា ធ្វើឈ្មោះ ។ ដូចសេចក្តីថា ព្រះបាទមហាសម្មត មានព្រះនាមថា
“ មហាសម្មត ” ក៏ព្រោះមហាជនសន្មត (លើកតម្កើង , សំដៅដល់
ជើងព្រមគ្នាឡើង) , ឬដូចជាឪពុកម្តាយ តាំងឈ្មោះឲ្យជាទីកំណត់ចំណាំ
ដល់បុត្រ យ៉ាងនេះថា “ អ្នកនេះ ឈ្មោះតិស្សៈ អ្នកនេះឈ្មោះ បុស្សៈ ”
ឬដូចឈ្មោះដែលបានមកដោយគុណសម្បត្តិថា “ ព្រះធម្មកថិក ព្រះវិន័យ-
ធរ ” ដូច្នោះ យ៉ាងណា , ខន្ធទាំងឡាយ មានវេទនាជាដើម និងបាន
ឈ្មោះដូច្នោះ ក៏មិនមែន ។ ពិតណាស់ វេទនាជាដើម រមែងមានឈ្មោះ
របស់ខ្លួនកើតឡើង (ឯង) ដូចមហាប្រថពីជាដើម ។ កាលខន្ធទាំងនោះ

កើតឡើងហើយ ឈ្មោះរបស់ខ្លួនទាំងនោះ ក៏ជាការកើតឡើងដូចគ្នា ។

ព្រោះមិនមានអ្នកណាដែលនឹងមកពោល កាលវេទនាដែលកើតឡើងថា អ្នក
 ឯងចូរឈ្មោះថា វេទនា ។ និងធុរៈ ដែលនឹងត្រូវតាំងឈ្មោះដល់វេទនានោះ
 ដោយហេតុណាមួយ ក៏មិនមាន ។ ដូចកាលដែនដីកើតឡើង ក៏មិនមាន
 ធុរៈដែលនឹងត្រូវតាំងឈ្មោះថា អ្នកឯងចូរឈ្មោះដែនដី , កាលចក្រវាឡ
 ភ្នំព្រះសុមេរុ ព្រះចន្ទ ព្រះអាទិត្យ ផ្កាយនក្សត្រកើតឡើង ក៏មិនមានធុរៈ
 ដែលនឹងត្រូវតាំងឈ្មោះថា “ អ្នកឯងចូរឈ្មោះចក្រវាឡ ។ល។ អ្នកឯង
 ចូរឈ្មោះនក្សត្រ ” ឈ្មោះ ជាការកើតឡើងតែម្តង ធ្លាក់ចុះជាបញ្ញត្តិ ដែល
 កើតឡើងបានឯងយ៉ាងណា , កាលវេទនាកើតឡើង ក៏មិនមានធុរៈ ដែល
 នឹងត្រូវតាំងឈ្មោះថា “ **អ្នកឯងចូរឈ្មោះវេទនា** ” វេទនាដែលកើតឡើង
 ហើយ រមែងកើតមានឈ្មោះថា វេទនាឡើងតែម្តង ដូច្នោះ ។ សូម្បីសញ្ញា
 ជាដើម ក៏មានន័យយ៉ាងនេះ ។ វេទនាសូម្បីក្នុងអតីត ក៏ឈ្មោះថា វេទនា ,
 សញ្ញា , សន្ធិវារ វិញ្ញាណ ក្នុងអតីត សូម្បីក្នុងអនាគត សូម្បីក្នុងបច្ចុប្បន្ន
 ក៏មានឈ្មោះថា វេទនា សញ្ញា សន្ធិវារ វិញ្ញាណ ដូចគ្នា ។ មួយទៀត
និព្វាន ទាំងក្នុងអនាគត ទាំងក្នុងបច្ចុប្បន្ន ក៏មានឈ្មោះថា **និព្វាន** គ្រប់

កាលនោះឯង ។ ឈ្មោះថា នាម ដោយអត្ថថា ធ្វើឈ្មោះ ដោយប្រការ
 ដូច្នោះ ។ មួយទៀត ខន្ធ ៤ ក្នុងបណ្ណាធម៌ទាំងនោះ ក៏ឈ្មោះថា នាម
 សូម្បីដោយអត្ថថា បង្ហាន់ទៅ ។ ព្រោះខន្ធទាំងនោះ រមែងបែរមុខបង្ហាន់
 ទៅក្នុងអារម្មណ៍ ។ សូម្បីវត្ថុទាំងពួងដែល ឈ្មោះថា នាម ដោយអត្ថថា
 បង្ហាន់ទៅ ។ ខន្ធ ៤ រមែងញ៉ាំងគ្នានិងគ្នា ឲ្យបង្ហាន់ទៅក្នុងអារម្មណ៍ ។
និព្វាន រមែងញ៉ាំងធម៌ ដែលមិនមានទោសឲ្យបង្ហាន់ទៅក្នុងខ្លួន ព្រោះជា
 បច្ច័យនៃធម៌ដែលជាធំក្នុងអារម្មណ៍ ។ ពាក្យថា **រូប** សំដៅដល់មហា-
 ភូតរូប ៤ និងរូបដែលអាស្រ័យមហាភូតរូប ៤ ។ ទាំងអស់នោះ ឈ្មោះ
 ថា **រូប** ព្រោះអត្ថថា ត្រូវបែកធ្លាយទៅ ។ ពាក្យបរិយាយដោយល្អិតល្អន់
 ចំពោះរូបនោះ គប្បីជ្រាបតាមន័យដែលពោលទុកហើយ ក្នុងវិសុទ្ធិមគ្គ-
 បករណ៍ ។

ពាក្យថា **អវិជ្ជា** បានដល់ ការមិនដឹងក្នុងសច្ចៈ មានទុក្ខជាដើម ។
 សូម្បីរឿងនេះ ក៏បានពោលទុកដោយល្អិតល្អន់ហើយក្នុងវិសុទ្ធិមគ្គដូចគ្នា ។
 ពាក្យថា **ភវតណ្ហា** សំដៅដល់ការប្រាថ្នាក្រាម ។ សមដូចដែលត្រាស់ទុកថា
 “ បណ្ណាធម៌ទាំងនោះ ភវតណ្ហា គឺអ្វី ការពេញចិត្តការប្រព្រឹត្តទៅក្នុងភព

ទាំងឡាយ ” ដូច្នេះជាដើម ។

ពាក្យថា កវទិដ្ឋិ (នេះ) សេចក្តីទៀង លោកហៅថា កវ គឺ ទិដ្ឋិ ដែលកើតឡើងដោយអំណាចការឃើញថា ទៀង សូម្បីទិដ្ឋិនោះ លោក ក៏សម្តែងល្អិតល្អន់ទុកហើយក្នុងព្រះអភិធម្ម ដោយន័យថា បណ្តាទិដ្ឋិទាំង នោះ កវទិដ្ឋិ គឺអ្វី គឺ ទិដ្ឋិ បានដល់ ការឃើញថា “ ខ្លួនមាន លោក មាន ” ដូច្នេះ ។ ពាក្យថា វិកវទិដ្ឋិ (នេះ) ការដាច់សូន្យ លោកហៅថា វិកវ គឺ ទិដ្ឋិដែលកើតឡើងដោយអំណាចឃើញថា ដាច់សូន្យ សូម្បីទិដ្ឋិ នោះ លោកក៏សម្តែងល្អិតល្អន់ទុកហើយក្នុងព្រះអភិធម្មដូចគ្នា ដោយ ន័យជាដើមថា បណ្តាទិដ្ឋិទាំងនោះ វិកវទិដ្ឋិ គឺអ្វី គឺ ទិដ្ឋិ បានដល់ ការឃើញយ៉ាងនេះថា “ ខ្លួនមិនមាន លោកមិនមាន ” ដូច្នេះ ។

ពាក្យថា អហិរិកំ បានដល់ សេចក្តីមិនខ្មាស ដែលលោកសម្តែង ល្អិតល្អន់ទុកយ៉ាងនេះថា “ ការមិនខ្មាសចំពោះវត្ថុដែលគួរនឹងខ្មាស ” ។

ពាក្យថា អនោត្តប្បំ បានដល់ អាការដែលមិនភ័យខ្លាច ដែលលោក សម្តែងល្អិតល្អន់ទុកយ៉ាងនេះថា “ ការមិនតក់ស្លុត ចំពោះវត្ថុដែលគួរ នឹងតក់ស្លុត ” ។

ពាក្យថា ហិរិ ច ឱត្តប្បព្វា បានដល់ ការខ្មាស និងការខ្លាច ដែល
លោកសម្តែងល្អិតល្អន់ទុកយ៉ាងនេះថា “ ការមិនខ្មាសក្នុងវត្ថុដែលគួរនឹង
ខ្មាស ការមិនតក់ស្លុតក្នុងវត្ថុដែលគួរនឹងតក់ស្លុត ” ។ ប្រការមួយទៀត
បណ្តាធម៌ ២ យ៉ាងនេះ **ហិរិ** មានសមុជ្ជានអំពីខាងក្នុង **ឧត្តប្បៈ** មាន
សមុជ្ជានអំពីខាងក្រៅ , **ហិរិ** មានខ្លួនជាធំ **ឧត្តប្បៈ** មានលោកជាធំ ,
ហិរិ តាំងឡើងព្រោះសភាវៈ គឺ សេចក្តីខ្មាសនៃចិត្ត **ឧត្តប្បៈ** តាំងឡើង
ព្រោះសភាវៈ គឺ សេចក្តីខ្លាចនៃចិត្ត ។ ពាក្យអធិប្បាយ ដោយល្អិតល្អន់
ក្នុងរឿងហិរិឧត្តប្បៈនេះ បានពោលទុកសព្វគ្រប់ហើយ ក្នុងវិសុទ្ធិមគ្គ ។

ពាក្យថា ទោវចស្សតា មានបទនិយាមដូច្នោះ ការពោលក្នុង
បុគ្គលនេះថា អ្នកប្រាថ្នាកាន់យកតែវត្ថុគួររង្វៀស ជាប់ចិត្តក្នុងវត្ថុដែល
ជាសត្រូវ មិនអើពើ ជឿស្តាប់ ជាការលំបាក ដូច្នោះ បុគ្គលប្រភេទនេះ
ទើបឈ្មោះ **ទុព្វចោ** អ្នកលំបាកប្រដៅ ការធ្វើរបស់បុគ្គលដែលប្រដៅ
លំបាកនោះ ឈ្មោះថា ទោវចស្សតា , ភាវៈរបស់ទោវចស្សៈនោះ ឈ្មោះថា
ទោវចស្សតា ភាវៈនៃការធ្វើរបស់អ្នកលំបាកប្រដៅ ភាពជាអ្នកប្រដៅក្រ ។
ភាពជាអ្នកលំបាកប្រដៅនេះ សម្តែងល្អិតល្អន់ មានមកក្នុងព្រះអភិធម្មថា

“ បណ្ឌាធម៌ទាំងនោះ នោវចស្សតា គឺអ្វី គឺការប្រដៅក្រៃ ការទូន្មាន
លំបាក ក្នុងកាលមិត្តសហធម្មិកកំពុងប្រដៅ ពោលជាសំតៀន ” ។
នោវចស្សតា នោះ ដោយន័យ រមែងជាសង្ខារកូន ។ តែទីខ្លះលោក
ពោលថា ពាក្យនេះ ជាឈ្មោះរបស់ខន្ធទាំង ៤ ដែលប្រព្រឹត្តទៅ ដោយ
អាការដូច្នោះ ។

ពាក្យថា វាបមិត្តតា មានបទនិយាមដូច្នោះ ។ មនុស្សអាក្រក់
ទាំងឡាយ មានអ្នកគ្មានសទ្ធាជាដើម ជាមិត្តរបស់អ្នកនោះ ដូច្នោះ គេ
ទើបឈ្មោះថា វាបមិត្តតា (អ្នកមានមនុស្សអាក្រក់ជាមិត្ត) , ភាវៈនៃ
បាបមិត្តនោះ ឈ្មោះថា វាបមិត្តតា (ភាពអ្នកមានមិត្តអាក្រក់) ។ ភាព
ជាអ្នកមានមនុស្សអាក្រក់ជាមិត្តនេះ សេចក្តីល្អិតល្អន់ មានមកក្នុងព្រះ-
អភិធម្មយ៉ាងនេះថា “ បណ្ឌាធម៌ទាំងនោះ វាបមិត្តតា គឺអ្វី ។ គឺការ
គប់រក ការសមាគម ជួបជុំ ស្មោះស្ម័គ្រ ប្រព្រឹត្តតាមបុគ្គលអ្នកគ្មានសទ្ធា
ទ្រុស្តសីល គ្មានការសិក្សា កំណាញ់ និងមិនមានបញ្ញា ” ។ សូម្បី
វាបមិត្តតា នោះ ដោយសេចក្តី ក៏គប្បីជ្រាបដូចគ្នានឹង នោវចស្សតា ។

ភាពជាអ្នកប្រដៅនាយ និងភាពមានមនុស្សល្អជាមិត្ត គប្បីជ្រាប

ដោយន័យផ្សេងគ្នាដូចដែលពោលមកហើយ ។ គុណធម៌ទាំង ២ ប្រការ
នេះ ក្នុងទីនេះ លោកពោលលាយគ្នាទាំងលោកិយៈ និងលោកុត្តរៈ ។

ពាក្យថា អាបត្តិកុសលតា គឺ ភាពជាអ្នកច្នាតក្នុងរឿងអាបត្តិ
ដែលលោកពោលទុកយ៉ាងនេះថា “ ភាពជាអ្នកច្នាតក្នុងអាបត្តិ គឺ ការដឹង
ការយល់ក្នុងរឿងអាបត្តិ ៥ កង អាបត្តិ ៧ កង ទាំងនោះ ” ។ ពាក្យថា
អាបត្តិវុដ្ឋានកុសលតា គឺ ការដឹង ការយល់ ក្នុងរឿងកំណត់ចេញចាក
អាបត្តិ ព្រមទាំងកម្មវាចា ដែលលោកពោលទុកយ៉ាងនេះថា “ ភាពជា
អ្នកច្នាត ការដឹង ការយល់ ក្នុងរឿងចេញចាកអាបត្តិទាំងនោះ ” ។

ពាក្យថា សមាបត្តិកុសលតា គឺ ការដឹង ការយល់ ក្នុងរឿង
កំណត់អប្បនា ព្រមទាំងបរិកម្ម ដែលលោកពោលទុកយ៉ាងនេះថា “ ភាព
ជាអ្នកច្នាត ការដឹង ការយល់ ក្នុងរឿងសមាបត្តិទាំងនោះដែលមាន ទាំង
ដែលជាសមាបត្តិដែលមានវិតក្កវិចារៈ , សមាបត្តិដែលមិនមានវិតក្ក មាន
ត្រឹមតែវិចារៈ , សមាបត្តិដែលមិនមានវិតក្កវិចារៈ ” ពាក្យថា សមាប-
ត្តិវុដ្ឋានកុសលតា គឺ បញ្ញា គ្រឿងកំណត់វេលាដែលនឹងចេញចាកសមាបត្តិ
ថា “ ពេលថ្ងៃកន្លងទៅត្រឹមនេះ យើងនឹងចេញ ” ដែលជាបញ្ញា ដែល

អាចនឹងចេញចាកសមាបត្តិបាន ត្រូវតាមវេលាដែលកំណត់ ដែលលោកពោល ទុកយ៉ាងនេះថា “ ភាពជាអ្នកឈ្នាស ការដឹង ការយល់ ក្នុងរឿងចេញ ចាកសមាបត្តិទាំងនោះ ” ។

ពាក្យថា ធាតុកុសលតា គឺ បញ្ញាក្នុងការស្តាប់ ការទ្រទ្រង់ចាំ ការពិចារណា និងការដឹងច្បាស់ ដែលជាគ្រឿងកំណត់សភាវៈនៃធាតុ ១៨ ដែលលោកពោលទុកយ៉ាងនេះថា “ ភាពជាអ្នកឈ្នាសក្នុងធាតុ គឺ ការ ដឹងច្បាស់ ការយល់ច្បាស់ ក្នុងរឿងធាតុ គឺ ចក្ខុធាតុ រូប មនោ- វិញ្ញាណធាតុ ” ។ ពាក្យថា មនសិការកុសលតា បានដល់ បញ្ញាក្នុង ការពិចារណា ការដឹងច្បាស់ ការសម្ងំពិនិត្យក្នុងធាតុទាំងឡាយនោះឯង ដែលលោកពោលទុកយ៉ាងនេះថា “ ភាពជាអ្នកឈ្នាស ការដឹងច្បាស់ ការយល់ច្បាស់ ក្នុងធាតុទាំងឡាយនោះ ” ។

ពាក្យថា អាយតនកុសលតា គឺ បញ្ញាក្នុងការរៀនដឹង ការធ្វើទុក ក្នុងចិត្ត ការយល់ក្នុងអាយតនៈ ១២ ដែលលោកពោលទុកយ៉ាងនេះថា ភាពជាអ្នកឈ្នាសក្នុងអាយតនៈ ១២ គឺ ចក្ខុយតនៈ រូប ធម្មាយ- តនៈ ” ។

ប្រការមួយទៀត ភាពជាអ្នកឈ្លាសក្នុងធាតុ ជាអ្នកឈ្លាសក្នុង
មនសិការ ទាំងភាពជាអ្នកឈ្លាសក្នុងអាយតនៈ រមែងគួរ ក្នុងការរៀន
ដឹង ការធ្វើទុកក្នុងចិត្ត ការស្តាប់ ការពិចារណា ការដឹងច្បាស់ និង
ការសម្លឹងពិនិត្យ ។ ចំណែកសេចក្តីផ្សេងគ្នាក្នុងធម៌ទាំងនោះ មានដូច្នោះ
ការស្តាប់ ការរៀនដឹង និងការសម្លឹងពិនិត្យ ជាលោកិយៈ , ការដឹង
ច្បាស់ ជាលោកុត្តរៈ , ការពិចារណា ការធ្វើទុកក្នុងចិត្ត ជាលោកិយៈ
និងលោកុត្តរៈលាយគ្នា ។ ពាក្យថា បដិច្ចសមុប្បាទកុសលតា គឺ បញ្ញា
ដែលប្រព្រឹត្តទៅ ដោយអំណាច ការរៀននូវបច្ចយាការ ១២ ដែលលោក
ពោលទុកយ៉ាងនេះថា ការដឹងច្បាស់ ការយល់ច្បាស់បច្ចយាការ សេចក្តីថា
ព្រោះអវិជ្ជាជាបច្ច័យ ទើបមានសង្ខារ ។ល។ ការកើតឡើងនៃកងទុក្ខ
ទាំងអស់នេះ រមែងមានដោយអាការដូច្នោះ ។

ពាក្យថា ឋានកុសលតា គឺ បញ្ញា ក្នុងការកំណត់ឋានៈ យ៉ាងនេះ
ថា “ ចក្ខុ រូប ជាឋានៈ និងជាហេតុនៃចក្ខុវិញ្ញាណដែលកើតឡើង ដោយ
ធ្វើចក្ខុឲ្យជាទីតាំង និងធ្វើរូបឲ្យជាអារម្មណ៍ លោកពោលទុកក្នុងព្រះអភិ-
ធម្ម យ៉ាងនេះថា ការដឹងច្បាស់ ការយល់ច្បាស់ ក្នុងធម៌ទាំងឡាយណាៗ

ដែលជាហេតុ ជាបច្ច័យ អាស្រ័យធម៌ពួកណាៗ ធម៌នោះៗ ឈ្មោះថា ចាត់ជាឋានៈ ។ ពាក្យថា អដ្ឋានកុសលតា គឺ បញ្ញា ក្នុងការកំណត់ អឋានៈយ៉ាងនេះថា “ សោតវិញ្ញាណជាដើមទាំងនេះ រមែងមិនកើតឡើង ដោយធ្វើចក្ខុឲ្យជាទីតាំង និងការធ្វើរូបឲ្យជាអារម្មណ៍ , ព្រោះដូច្នោះ ចក្ខុ រូប ទើបមិនមែនជាឋានៈ មិនមែនជាហេតុ នៃសោតវិញ្ញាណ ជា ដើមទាំងនោះ លោកពោលទុកក្នុងព្រះអភិធម្មថា ការដឹងច្បាស់ ការយល់ ច្បាស់ក្នុងធម៌ទាំងឡាយថា មិនមែនជាហេតុ មិនមែនជាបច្ច័យ អាស្រ័យ ធម៌ពួកណាៗ ធម៌នោះៗ ចាត់ជាអឋានៈ ” ។ ប្រការមួយទៀត គប្បី ជ្រាបន័យ **ក្នុងធម៌ពួកពីរនេះ** ដោយព្រះសូត្រនេះថា បពិត្រព្រះអង្គដ៏ ចម្រើន ដោយហេតុត្រឹមណា ទើបគួរនឹងពោលបានថា ភិក្ខុអ្នកឈ្លាស ក្នុងឋានៈ និងអឋានៈ ។ ម្ចាស់អានន្ទ ភិក្ខុក្នុងធម្មវិន័យនេះ ដឹងច្បាស់ ថា បុគ្គលអ្នកសម្បូណ៍ដោយទិដ្ឋិ គប្បីចូលប្រកាន់នូវសន្ធិវរណាៗ ថា ដោយភាពជារបស់ទៀង នុ៎ះមិនជាឋានៈ មិនជាឱកាសដែលនឹងមានបាន , ចំណែកបុថុជ្ជន និងគ្បីចូលទៅប្រកាន់សន្ធិវរណាៗ ដោយភាពជារបស់ ទៀង នោះជាឋានៈដែលនឹងមានបាន ” ។

ពាក្យថា អាជ្ជវំ បានដល់ សេចក្តីមិនត្រង់ ៣ ប្រភេទ គឺ គោ-
មុត្តវង្គតា ចន្ទវង្គតា និង នង្គលកោដិវង្គតា ។ អធិប្បាយថា ភិក្ខុរូបខ្លះ
ក្នុងបឋមវ័យ ប្រព្រឹត្តក្នុងអនេសនា ២១ និងអគោចរ ៦ តែក្នុងមជ្ឈិម-
វ័យ និងបច្ឆិមវ័យ ជាអ្នកមានសេចក្តីខ្មាស រង្គៀស ប្រាថ្នាការសិក្សា ,
យ៉ាងនេះ ឈ្មោះថា គោមុត្តវង្គតា (កោងដូចគោម្លូត) ។ ភិក្ខុមួយរូប
ក្នុងបឋមវ័យ និងបច្ឆិមវ័យ បំពេញចតុប្បារិសុទ្ធិសីល មានសេចក្តីខ្មាស
រង្គៀស ប្រាថ្នាចំពោះការសិក្សា តែក្នុងមជ្ឈិមវ័យដូចនឹងភិក្ខុមុន , យ៉ាង
នេះ ឈ្មោះថា ចន្ទវង្គតា (កោងដូចរង្គព្រះចន្ទ) ។ ភិក្ខុមួយរូប ទាំង
ក្នុងបឋមវ័យ និងមជ្ឈិមវ័យ បំពេញចតុប្បារិសុទ្ធិសីល មានសេចក្តីខ្មាស
រង្គៀស ប្រាថ្នាចំពោះការសិក្សា តែក្នុងបច្ឆិមវ័យ ដូចនឹងភិក្ខុមុន , យ៉ាង
នេះ ឈ្មោះថា នង្គលកោដិវង្គតា (កោងដូចចុងនង្គល) ។ ភិក្ខុមួយរូប
លះសេចក្តីកោងទាំងអស់នោះចេញហើយ មានសីល មានសេចក្តីខ្មាស
រង្គៀស ប្រាថ្នាចំពោះការសិក្សាទាំង ៣ វ័យ ភាពត្រង់របស់ភិក្ខុរូបនោះ
យ៉ាងនេះឯង ឈ្មោះថា អាជ្ជវំ ។ សូម្បីក្នុងព្រះអភិធម្មក៏ពោលទុកថា
“ បណ្តាធម៌ទាំងនោះ អារជ្ជី គឺអ្វី គឺភាពត្រង់ ការមិនឆ្លើងឆ្លៃ ការមិន

រៀបរយ ការមិនកោងកាច , ប្រការនេះ ហៅថា ភាពត្រង់ ” ។ ពាក្យថា លង្ហំ បានដល់ ភាពជាអ្នកមានសេចក្តីខ្មាស ដែលលោកពោលទុកយ៉ាង នេះថា “ បណ្តាធម៌ទាំងនោះ **លង្ហំ** គឺអ្វី គឺខ្មាសក្នុងវត្ថុដែលគួរខ្មាស ខ្មាសចំពោះការប្រព្រឹត្តបាបធម៌ អកុសលធម៌ដ៏លាមក , ប្រការនេះហៅថា **លង្ហំ** ” ។

ពាក្យថា **ទន្តិ** បានដល់ **អធិវាសនទន្តិ** ដែលលោកពោលទុក យ៉ាងនេះ “ បណ្តាធម៌ទាំងនោះ **ទន្តិ** គឺអ្វី គឺសេចក្តីអត់ធន់ ភាពអត់ធ្មត់ ការអត់សង្កត់ ភាពមិនកាច មិនព្រហ័យ ភាពត្រជាក់នៃចិត្ត ” ។ ពាក្យថា សោរច្នំ បានដល់ សេចក្តីស្ងប់ស្ងៀម ដែលលោកពោលទុកយ៉ាងនេះថា “ បណ្តាធម៌ទាំងនោះ **សោរច្នំ** គឺអ្វី គឺការមិនកន្លងជ្រុំកាយ ការមិន កន្លងជ្រុំវាចា ការមិនកន្លងជ្រុំកាយ និងវាចា , នេះហៅថា **សោរច្នំ** , សូម្បីសីលសំរិះទាំងអស់ ក៏ចាត់ថាជា សោរច្នំ ” ។

ពាក្យថា **សាទល្យ** បានដល់ ភាពជាអ្នករីករាយ ទន់ភ្លន់ ដែល លោកពោលទុកយ៉ាងនេះថា “ បណ្តាធម៌ទាំងនោះ **សាទល្យ** គឺអ្វី ។ គឺ ការមានវាចាទន់ភ្លន់ ការមានវាចាពីរោះ ការមានវាចាមិនគ្រោតគ្រាត ក្នុង

លោក អ្នកលះវាចាដែលគ្រោតគ្រោត រាលដាល ក្តៅក្រហាយ អុចអាល
ដល់អ្នកដទៃ ក្រែវក្រោធ មិនប្រព្រឹត្តទៅដើម្បីសេចក្តីស្ងប់ ដូច្នោះ
លះចេញហើយ និយាយតែពាក្យដែលសុភាព សប្បាយដល់ត្រចៀក ជា
ទីស្រឡាញ់ពេញចិត្ត ទាន់សម័យ ជាទីពេញចិត្ត ជាទីត្រេកអរ នៃជនច្រើន
ដូច្នោះ , នេះហៅថា សាទល្យំ ” ។

ពាក្យថា បដិសណ្ឋារោ បានដល់ ការទទួលដោយអាមិស និង
ដោយធម៌ ដូចគ្នានឹងថា ក្រាលតាំងដោយកម្រាល ដោយលក្ខណៈដែល
លោកសន្និវាសនេះ ដែលមានឱកាស ២ ប្រការ គឺ ឱកាសនៃអាមិស
និងឱកាសនៃធម៌នោះ រមែងមិនប្រាកដឱកាសបានឡើយ ។ សូម្បីក្នុង
ព្រះអភិធម្ម ក៏ពោលទុកថា “ បណ្តាធម៌ទាំងនោះ **បដិសណ្ឋារៈ** គឺអ្វី គឺ
បដិសណ្ឋារៈ មាន ២ យ៉ាង បានដល់ អាមិសប្បដិសណ្ឋារៈ ការទទួល
រាក់ទាក់ដោយអាមិស និងធម្មប្បដិសណ្ឋារៈ ការទទួលរាក់ទាក់ដោយធម៌ ,
បុគ្គលខ្លះក្នុងលោកនេះ ជាអ្នកបដិសណ្ឋារៈ ដោយអាមិសប្បដិសណ្ឋារៈ
ខ្លះ ដោយធម្មប្បដិសណ្ឋារៈខ្លះ , នេះហៅថា **បដិសណ្ឋារៈ** ” ។ និងក្នុង
ទីនោះ ការសង្រួះដោយអាមិស ឈ្មោះថា អាមិសប្បដិសណ្ឋារៈ ។

កាលនឹងធ្វើអាមិសប្បជិសណ្តារៈនោះ ដល់មាតាបិតា ដល់អារាមិកៈ ដល់
 វេយ្យាវច្ឆករ ដល់ព្រះរាជា និងដល់ចោរ មិនគួរ នឹងយកចំណែកល្អៗ ទុក
 ហើយឲ្យរបស់អន់ (ចំណែកដែលមិនល្អ) ព្រោះកាលកាន់យករបស់អន់
 ហើយ ទើបឲ្យ (ដូច្នោះ) ព្រះរាជា និងចោរ រមែងនឹងធ្វើសេចក្តីវិនាស
 ឲ្យខ្លះ ឲ្យដល់អស់ជីវិតខ្លះ , កាលមិនកាន់យក របស់អន់ហើយឲ្យ
 ព្រះរាជា និងចោរ រមែងនឹងពេញចិត្ត ។ និងក្នុងករណីដូច្នោះ គួរនឹង
 នាំរឿងចោរនាគជាដើម (ជាឧទាហរណ៍) ។ រឿងទាំងនោះ មានសម្តែង
 ល្អិតល្អន់នៅក្នុង **សមន្តប្បសាទិកា អដ្ឋកថាព្រះវិន័យហើយ** ។ ការតាំង
 ចិត្តសង្រ្គោះដោយធម៌យ៉ាងនេះ គឺ ឲ្យខទ្ទេស អធិប្បាយព្រះបាលី ពោល
 ធម្មកថា ឈ្មោះថា **ធម្មប្បជិសណ្តារៈ** ។

ពាក្យថា អវិហិន្សា សំដៅយកទាំងករុណា ទាំងបុព្វភាគនៃករុណា ។
 សេចក្តីនេះ លោកពោលទុកថា “ បណ្តាធម៌ទាំងនោះ **អវិហិន្សា** គឺអ្វី
 គឺសេចក្តីករុណាក្នុងសង្ខារ អាណិតក្នុងសត្វទាំងឡាយ រួមទាំងករុណា-
 ចេតាវិមុត្តិ (ការរួចផុតដោយចិត្ត ដោយអាស្រ័យករុណា) នេះហៅ
 ថា **អវិហិន្សា** ។ ពាក្យថា សោធនេយ្យំ សំដៅដល់ សេចក្តីស្អាត ដោយ

អំណាចមេត្តា និងបុព្វភាគនៃមេត្តា ។ សេចក្តីនេះ លោកពោលទុកថា
“ បណ្ឌាធម៌ទាំងនោះ សោចេយ្យ គឺអ្វី , គឺមេត្រីភាព មេត្តា រាប់អាន
ក្នុងសត្វទាំងឡាយ រួមទាំងមេត្តាចេតោវិមុត្តិ (ការរួចផុតដោយចិត្តដោយ
អាស្រ័យមេត្តា) នេះហៅថា សោចេយ្យ ។

ពាក្យថា មុដ្ឋស្សច្ចំ គឺ ការនៅដោយក្លែងក្លាំងសតិ សមដូចដែល
ពោលទុកថា បណ្ឌាធម៌ទាំងនោះ មុដ្ឋស្សច្ចៈ គឺអ្វី , គឺមិនមានសតិ
រព្វកតាមទៅមិនបាន បង្កាន់រព្វកទៅក៏មិនបាន នឹកមិនចេញ ចាំមិនបាន
កាន់ច្រឡំ វង្វែងក្លែង , នេះហៅថា មុដ្ឋស្សច្ចៈ ។ ពាក្យថា អសម្បជញ្ញំ
បានដល់ អវិជ្ជានុវេទនំ ដែលលោកពោលទុកយ៉ាងនេះថា “ បណ្ឌាធម៌
ទាំងនោះ អសម្បជញ្ញៈ គឺអ្វី , គឺការមិនដឹង មិនឃើញ ។ល។ ជំទាស់
ព្រោះអវិជ្ជា សេចក្តីវង្វែង អកុសលមូល ” ។

សតិ ក៏គឺ **សតិនុវេទនំ** ។ **សម្បជញ្ញ** គឺ ញាណ (សេចក្តីដឹង) ។

ពាក្យថា ឥន្ទ្រិយេសុ អនុត្តន្ធារតា សំដៅដល់ ការដាច់សេចក្តី
សង្រួមឥន្ទ្រិយ ដែលលោកសម្តែងទុកយ៉ាងល្អិតល្អន់ ដោយន័យជាដើមថា
“ បណ្ឌាធម៌ទាំងនោះ ការមិនគ្រប់គ្រងទ្វារក្នុងឥន្ទ្រិយទាំងឡាយ គឺអ្វី គឺ

(អាការដែល) ភិក្ខុបុរិស្ថិក្ខុ ក្នុងព្រះសាសនានេះ ឃើញរូបដោយចក្ខុ ហើយ ជាអ្នកកាន់យកនូវនិមិត្ត ” ។ ពាក្យថា ភោជនេ អមត្តញ្ញតា គឺ ការមិនស្គាល់ប្រមាណក្នុងភោជន ដែលមកយ៉ាងនេះថា “ បណ្តាធម៌ទាំង នោះ ការមិនដឹងប្រមាណក្នុងភោជន គឺអ្វី គឺភិក្ខុបុរិស្ថិក្ខុក្នុងព្រះសាសនា នេះ មិនបានពិចារណាជាមុន ហើយបរិភោគអាហារ ដោយមិនប្រពៃ ដើម្បី លេង ដើម្បីស្រវឹង ដើម្បីប្រដាប់ ដើម្បីស្អិតស្អាង ការមិនសន្តោស ការ មិនដឹងប្រមាណក្នុងភោជន ដែលមិនបានពិចារណា (ហើយបរិភោគ) ” ។

ធម៌ពួកពីរក្នុងលំដាប់នោះ គប្បីជ្រាបដោយន័យផ្ទុយគ្នាពីការដែល ពោលហើយ ។

ពាក្យថា បដិសង្ខានតលំ បានដល់ ញាណដែលមិនញាប់ញ័រ ព្រោះ មិនបានពិចារណា ដែលលោកសម្តែងល្អិតល្អន់ទុកយ៉ាងនេះថា “ បណ្តា ធម៌ទាំងនោះ **បដិសង្ខានតលៈ** គឺអ្វី , គឺការដឹង ការយល់ ” ។ ពាក្យថា ការវិនាសំ បានដល់ កម្លាំងដែលកើតឡើងដល់លោកអ្នកបានអប់រំហើយ ។ ដោយអត្ថ ក៏គឺ ពោជ្ឈង្គៈ ៧ ដោយមានវិរិយសម្តោជ្ឈង្គៈជាប្រធាន ។ ដូចដែលលោកពោលទុកថា “ បណ្តាធម៌ទាំងនោះ **ការវិនាសតលៈ** គឺអ្វី គឺ

ការសេពគប់ ការធ្វើឲ្យមាន ការធ្វើឲ្យច្រើន នូវកុសលធម៌ទាំងឡាយ ,
នេះហៅថា **ការវិនាស** : សូម្បីពោជ្ឈន្តៈ ៧ ក៏ចាត់ជាការវិនាស : ” ។

ពាក្យថា សតិពលំ ក៏គឺ សតិន្ទ្រះឯង ដែលមិនញាប់ញ័រ ព្រោះ
ការមិនមានសតិ ។ ពាក្យថា សមាធិពលំ ក៏គឺ សមាធិន្ទ្រះឯង ដែល
មិនញាប់ញ័រ ព្រោះការរើរវាយ ។

សមថៈ គឺ សមាធិ ។ វិបស្សនា គឺ បញ្ញា ។

សមថៈន្ទ្រះឯង ឈ្មោះថា សមថនិមិត្ត ដោយអំណាចនិមិត្តនៃសមថៈ
ដែលកាន់យកអាការនោះហើយ គប្បីឲ្យប្រព្រឹត្តទៅទៀត ។ សូម្បីក្នុងបគ្គា-
ហនិមិត្ត (និមិត្តដែលកើតព្រោះសេចក្តីព្យាយាម) ក៏ន័យនេះដូចគ្នា ។

បគ្គាហ ក៏គឺ សេចក្តីព្យាយាម ។ **អវិក្ខេប** ក៏គឺ ការមានចិត្ត
តម្កល់មាំ ។ តពិធម៌ពួកពីរ ទាំង ៦ គូ នេះ គឺ សតិ និងសម្បជញ្ញៈ ១ ,
បដិសន្ធិានពលៈ និងការវិនាសពលៈ ១ , សតិពលៈ និងសមាធិពលៈ ១ ,
សមថៈ និងវិបស្សនា ១ , សមថនិមិត្ត និងបគ្គាហនិមិត្ត ១ , បគ្គាហៈ
និងអវិក្ខេបៈ ១ ព្រះថេរៈបាណពលធម៌ទាំងលោកិយៈ និងលោកុត្តរៈ
លាយគ្នា គឺ សីលសម្បទា និងទិដ្ឋិសម្បទាជាគូ ។

ពាក្យថា **សីលវិបត្តិ** សំដៅដល់ ការមិនសង្រួម ដែលជាការធ្វើសីលឲ្យវិនាស ដែលលោកពោលទុកយ៉ាងនេះថា “ បណ្តាធម៌ទាំងនេះ សីលវិបត្តិ គឺអ្វី , គឺការកន្លងល្មើសផ្លូវកាយ ។ល។ ភាពជាអ្នកទ្រុស្ត-សីលគ្រប់យ៉ាង ឈ្មោះថា សីលវិបត្តិ ” ។ ពាក្យថា **ទិដ្ឋិវិបត្តិ** សំដៅដល់មិច្ឆាទិដ្ឋិ ដែលជាការធ្វើសម្មាទិដ្ឋិឲ្យវិនាស ដែលមកហើយយ៉ាងនេះថា “ បណ្តាធម៌ទាំងនោះ **ទិដ្ឋិវិបត្តិ** គឺអ្វី , គឺការឃើញថា ឲ្យទានមិនមានផល បូជាមិនមានផល ” ។

ពាក្យថា **សីលសម្បទា** សេចក្តីថា សោរច្នះខ្ទុះឯង ដែលពោលទុកខាងដើមយ៉ាងនេះថា “ បណ្តាធម៌ទាំងនោះ សីលសម្បទា គឺអ្វី គឺការមិនកន្លងល្មើសផ្លូវកាយ ” ដូច្នោះ ហៅឈ្មោះថា សីលសម្បទា ព្រោះញ៉ាំងសីលឲ្យដល់ព្រម ។ តែពាក្យដែលពោលក្នុងទីនេះថា “ សីលសំរវៈទាំងអស់ ឈ្មោះថា សីលសម្បទា ” នេះ ពោលទុកដើម្បីនឹងរួមយកការមិនកន្លងល្មើសផ្លូវចិត្តចូលមក ឲ្យគ្រប់គ្រាន់ ។

ពាក្យថា **ទិដ្ឋិសម្បទា** បានដល់ ញាណ ដែលជាគ្រឿងធ្វើទិដ្ឋិឲ្យបរិបូណ៌ ដែលមកហើយយ៉ាងនេះថា “ បណ្តាធម៌ទាំងនោះ ទិដ្ឋិសម្បទា

តើដូចម្តេច , គឺ សេចក្តីដឹង សេចក្តីយល់ ដូច្នោះថា ឲ្យទានមានផល បូជាមានផល ។ល។ បណ្ឌិតទាំងឡាយធ្វើសេចក្តីនេះឲ្យច្បាស់ហើយ ទើប ប្រកាសទុក ” ។

ពាក្យថា **សីលវិសុទ្ធិ** គឺ សីលដែលអាចនឹងឲ្យដល់សេចក្តីបរិសុទ្ធិ បាន ។ ចំណែកក្នុងព្រះអភិធម្ម លោកបែងចែកសីលវិសុទ្ធិទុកយ៉ាងនេះ ថា “ បណ្តាធម៌ទាំងនោះ សីលវិសុទ្ធិ គឺអ្វី គឺការមិនកន្លងល្មើសផ្លូវ កាយ ការមិនកន្លងល្មើសផ្លូវវាចា ការមិនកន្លងល្មើសផ្លូវកាយ និងផ្លូវ វាចា នេះហៅថា សីលវិសុទ្ធិ ។ ពាក្យថា **ទិដ្ឋិវិសុទ្ធិ** គឺ ទស្សនៈ ដែល នឹងឲ្យដល់សេចក្តីបរិសុទ្ធិបាន ក្នុងព្រះអភិធម្មលោកពោលដល់ទិដ្ឋិវិសុទ្ធិ ទុកយ៉ាងនេះថា “ បណ្តាធម៌ទាំងនោះ ទិដ្ឋិវិសុទ្ធិ គឺអ្វី គឺកម្មស្សកតា- ញាណ សច្ចានុលោមិកញាណ មគ្គសមន្តីញាណ ផលសមន្តីញាណ ” ។ ម្យ៉ាងទៀត ក្នុងបណ្តាញាណទាំងនេះ សេចក្តីដឹងយ៉ាងនេះថា “ ទុច្ចរិត ៣ យ៉ាង ទាំងដែលខ្លួនឯងធ្វើ ទាំងដែលអ្នកដទៃធ្វើ មិនឈ្មោះថា ជា កម្មរបស់ខ្លួន ព្រោះមិនជាប្រយោជន៍ , សុចរិត ៣ យ៉ាង ឈ្មោះថា ជាកម្មរបស់ខ្លួន ព្រោះឲ្យកើតប្រយោជន៍ ” ដូច្នោះ ឈ្មោះថា កម្មស្ស-

កតាញាណ ។ អ្នកតាំងនៅក្នុងញាណ ហើយខ្វល់ខ្វាយ (ធ្វើ) កម្មដែល
ប្រព្រឹត្តទៅក្នុងវដ្តៈជាចំណែកច្រើន និងសម្រេចព្រះអរហត្តដោយសប្បាយ
មានចំនួនដ៏ច្រើនរាប់មិនបាន ។ ចំណែកវិបស្សនាញាណ លោកហៅថា
សច្ចានុលោមិកញាណ ព្រោះអនុលោមតាមវចីសច្ចៈ ។ល។ និងមិនជំទាស់
ជាមួយបរមត្ថសច្ចៈ ។

ក្នុងពាក្យថា ទិដ្ឋិវិសុទ្ធិ ទោ បន យថា ទិដ្ឋិស្ស ច បធានំ
(សេចក្តីបរិសុទ្ធិនៃទិដ្ឋិ និងសេចក្តីព្យាយាមរបស់អ្នកប្រកបទិដ្ឋិ) នេះ
ញាណទស្សនៈ លោកហៅថា ទិដ្ឋិវិសុទ្ធិ ។ ពាក្យថា យថា ទិដ្ឋិស្ស ច
បធានំ បានដល់ សេចក្តីព្យាយាមដែលប្រកបដោយញាណទស្សនៈនោះ ។
ម្យ៉ាងទៀត បទដ៏បូន្លី សំដៅដល់ ចតុមគ្គញាណ , បទក្រោយ សំដៅដល់
សេចក្តីព្យាយាម ដែលប្រកបដោយចតុមគ្គញាណនោះ ។ ចំណែកក្នុង
ព្រះអភិធម្ម លោកចែកធម៌ពួកពីរគូនេះ ទុកយ៉ាងនេះថា “ ពាក្យថា
ទិដ្ឋិវិសុទ្ធិ ទោ បន បានដល់ សេចក្តីដឹង សេចក្តីយល់ ។ល។ ការមិន
វង្វេង ការបំភ្លឺធម៌ សម្មាទិដ្ឋិ ។ ពាក្យថា យថា ទិដ្ឋិស្ស ច បធានំ
បានដល់ ការចាប់ផ្តើមព្យាយាមផ្លូវចិត្ត ។ល។ សម្មាវាយាមៈ ” ។ ក្នុងពាក្យ

ថា សំវេកោ ច សំវេជនីយេសុ ថានេសុ នេះ ដែលឈ្មោះថា **សំវេត**
បានដល់ ញាណទស្សនៈ ដោយឃើញការកើតជាដើម ដោយភាព ជាក់យ
យ៉ាងនេះថា **ជាតិភ័យ** (ការកើតជាក់យ) **ជរាភ័យ** (ការចាស់ជាក់យ)
ព្យាធិភ័យ (សេចក្តីឈឺចាប់ជាក់យ) **មរណភ័យ** (សេចក្តីស្លាប់ជា
ភ័យ) ។ ពាក្យថា សំវេជនីយំ ថានំ សំដៅដល់ ជាតិ ជរា ព្យាធិ
និងមរណៈ ។ ទាំង ៤ ប្រការនេះ លោកហៅថា ធម៌ជាទីតាំងនៃសេចក្តី
តក់ស្លុត ព្រោះជាហេតុឲ្យកើតសេចក្តីសង្វេគ យ៉ាងនេះថា កើតជាទុក្ខ
ចាស់ជាទុក្ខ ឈឺជាទុក្ខ ស្លាប់ជាទុក្ខ ។ ពាក្យថា សំវិគ្គស្ស ច យោនិ-
សោបធានំ គឺ សេចក្តីព្យាយាមដោយឧបាយប្រពៃ របស់លោកអ្នកដែល
កើតសេចក្តីសង្វេគយ៉ាងនេះ ។ ពាក្យនេះ ជាឈ្មោះរបស់សេចក្តីព្យាយាម
ដែលមកហើយយ៉ាងនេះថា “ ភិក្ខុក្នុងព្រះសាសនានេះ រមែងញ៉ាំងចន្ទៈ
ឲ្យកើតឡើង ដើម្បីការមិនកើតឡើងនៃបាបអកុសលធម៌ ដែលនៅមិនទាន់
កើតឡើង ” ។

ពាក្យថា អសន្តុដ្ឋិតា ច កុសលេសុ ធម្មេសុ បានដល់ សេចក្តី
ប្រាថ្នាដែលនឹងឲ្យក្រែលែងឡើង ។ ទៅ របស់លោកអ្នកមិនទាន់ពេញចិត្ត

ដោយការអប់រំកុសលធម៌ ។ សេចក្តីពិត បុគ្គលដែលព្រមព្រៀងដោយ
អសន្តដ្ឋិតា នោះ បំពេញសីលហើយ រមែងញ៉ាំងឈានឲ្យកើតឡើង ,
 បានឈានហើយ រមែងផ្តើមវិបស្សនា , ផ្តើមវិបស្សនាហើយ នៅមិនទាន់
 សម្រេចព្រះអរហត្ត រមែងមិនធូរថយក្នុងចន្លោះ ។ ពាក្យថា **អប្បដិវា-**
និតា ច បធានស្និ បានសេចក្តីថា អាការដែលនៅមិនទាន់បានសម្រេច
 ព្រះអរហត្តហើយ មិនបន្ទុរបន្ថយក្នុងសេចក្តីព្យាយាម ដែលផ្តើមឡើង
 ដោយអំណាច **ជាតិវិហានុយោគ** ដែលធ្វើថ្ងៃ និងយប់មួយឲ្យជា ៦
 ចំណែក ដែលលោកពោលទុកយ៉ាងនេះថា “ ការធ្វើដោយតាំងចិត្ត ការ
 ធ្វើជាប់តក្កា ការធ្វើមិនឈប់ ការប្រព្រឹត្តមិនធូរថយ មិនលះបង់ចោល
 សេចក្តីពេញចិត្ត ការមិនដាក់គុះ ការសេពគប់ ការធ្វើឲ្យមានឡើង ការ
 ធ្វើឲ្យច្រើន ក្នុងការចម្រើនកុសលធម៌ទាំងឡាយ ” ។

ពាក្យថា **វិជ្ជា** បានដល់ វិជ្ជា ៣ ។ ពាក្យថា **វិមុត្តិ** បានដល់
 វិមុត្តិ ២ យ៉ាង គឺ អធិមុត្តិនៃចិត្ត និងនិព្វាន ។ និងក្នុងទីនេះ **សមាបត្តិ**
 ៨ ឈ្មោះថា អធិមុត្តិ ព្រោះរួចផុតហើយដោយល្អ ចាកកិលេសទាំងឡាយ
 មាននិវរណៈជាដើម ។ **និព្វាន** គប្បីជ្រាបថា ឈ្មោះថា **វិមុត្តិ** ព្រោះរួច

ផុតហើយចាកសង្ខតធម៌ទាំងពួង ។

ពាក្យថា ខយេ ញាណំ បានដល់ ញាណក្នុងអរិយមគ្គ ដែលធ្វើ
ឲ្យកិលេសអស់ទៅ ។

ពាក្យថា អនុប្បារទេ ញាណំ បានដល់ ញាណក្នុងអរិយផល ដែល
ជាផល ដែលមិនញ៉ាំងបដិសន្ធិកើតឡើង ឬដែលកើតឡើងក្នុងទីបំផុតនៃ
ការមិនកើតឡើងនៃកិលេសដែលមគ្គនោះៗ សម្លាប់បានហើយ ។ ដោយ
ហេតុនោះ លោកទើបពោលថា ពាក្យថា ខយេ ញាណំ គឺ ញាណរបស់
អ្នកព្រមព្រៀងដោយមគ្គ ។ ពាក្យថា អនុប្បារទេ ញាណំ គឺ ញាណរបស់
អ្នកព្រមព្រៀងដោយផល ។

ពាក្យថា សមេ ខោ អារុសោ ជាដើម គប្បីប្រកបសេចក្តីតាមន័យ
ដែលពោលហើយ ក្នុងពួកមួយនុ៎ះឯង ។ ព្រះថេរៈសម្តែងសាមគ្គីរស
ដោយអំណាចធម៌ពួកពីរ រួម ៣៥ គូ ដោយប្រការដូច្នោះឯង ។

(ចប់ ធម៌ពួក ២)



ពោលអំពី ធម៌ពួក ៣

[៧៩] កាលសម្តែងសាមគ្គីវស ដោយអំណាចធម៌ពួកពីរ ដូច្នោះ ហើយ ឥឡូវនេះ ព្រះថេរៈផ្ដើមទេសនាតទៅ ដើម្បីនឹងសម្តែងដោយអំណាច ធម៌ពួកបី ។

បណ្ដាធម៌ទាំងនោះ ឈ្មោះថា **លោកៈ** ដោយអត្ថថា **ចង់បាន** ។ អកុសលនោះផង ជាមូលផង ឬថា (លោកៈជា) មូលនៃអកុសល ទាំងឡាយ ដូច្នោះ ទើបឈ្មោះថា អកុសលមូល ។ ឈ្មោះថា **ទោសៈ** ដោយអត្ថថា ប្រទូសរ៉យ ។ ឈ្មោះថា **មោហៈ** ដោយអត្ថថា ល្ងង់ ។ ចំណែកអលោកៈជាដើម គប្បីជ្រាបដោយន័យផ្ទុយគ្នានឹងលោកៈជាដើម ទាំងនោះ ។

ការប្រព្រឹត្តិអាក្រក់ប្រទូស្ត ឬថា ការប្រព្រឹត្តិខុសប្រក្រតី ដូច្នោះ ទើបឈ្មោះថា **ទុច្ចរិត** ។ ទុច្ចរិត ដោយកាយ ឬថា ទុច្ចរិតដែលប្រព្រឹត្តិ ទៅផ្លូវកាយ ដូច្នោះ ទើបឈ្មោះថា **កាយទុច្ចរិត** ។ សូម្បីពាក្យដ៏សេស ក៏មានន័យដូចគ្នា ។ ការប្រព្រឹត្តិត្រឹមត្រូវ ឬថា ការប្រព្រឹត្តិល្អ ដូច្នោះ

ទើបឈ្មោះថា **សុចរិត** ។ និងធម៌ពួកបី ទាំង ២ ប្រការនេះ គួរនឹង
ពោលដោយបញ្ញត្តិមួយន័យ ដោយកម្មបថមួយន័យ ។ និងពោលដោយ
បញ្ញត្តិមុន ។ ការកន្លងល្មើសសិក្ខាបទ ដែលបញ្ញត្តិទុកហើយ ក្នុងកាយទ្វារ
ឈ្មោះថា **កាយទុច្ចរិត** , ការមិនកន្លងល្មើស ឈ្មោះថា **កាយសុចរិត** ។
ការកន្លងល្មើសសិក្ខាបទ ដែលបញ្ញត្តិទុកហើយក្នុងវចីទ្វារ ឈ្មោះថា
វចីទុច្ចរិត , ការមិនកន្លងល្មើសឈ្មោះថា **វចីសុចរិត** ។ ការកន្លងល្មើស
សិក្ខាបទ ដែលបញ្ញត្តិទុកហើយក្នុងទ្វារទាំង ២ នុ៎ះឯង ឈ្មោះថា **មនោ-**
ទុច្ចរិត , ការមិនកន្លងល្មើស ឈ្មោះថា **មនោសុចរិត** ។ នេះពោល
ដោយបញ្ញត្តិ ។

ចំណែកចេតនា ៣ យ៉ាង មានបុណ្យភាពជាដើម ដែលកើត
ឡើង ទាំងក្នុងកាយទ្វារ ទាំងក្នុងវចីទ្វារ ឈ្មោះថា **កាយទុច្ចរិត** ។
ចេតនា ៤ យ៉ាង មានមុសាវាទជាដើម ឈ្មោះថា **វចីទុច្ចរិត** ។ ធម៌ ៣
យ៉ាង ដែលប្រកបដោយចេតនា គឺ **អភិជ្ឈា** (សម្លឹងរំពៃចង់បានរបស់គេ)
ព្យាបាទ (ប្រទូសរ៉ាយគេ) **មិច្ឆាទិដ្ឋិ** (ឃើញខុស) ឈ្មោះថា **មនោ-**
ទុច្ចរិត ។ ចេតនាក្តី វិវតិក្តី ទាំង ៣ យ៉ាង ដែលកើតឡើងដល់អ្នក

រៀរចាកបាណាតិបាតជាដើម ឈ្មោះថា **កាយសុចរិត** , ចេតនាក្តី វិតិក្តី ទាំង ៤ យ៉ាង ដែលកើតឡើងដល់អ្នករៀរចាកមុសាវាទជាដើម ឈ្មោះ ថា **វចីសុចរិត** ។ ធម៌ ៣ យ៉ាង ដែលប្រកបដោយចេតនា គឺ អនកិដ្ឋក្ស (មិនសម្លឹងរំពៃចង់បានរបស់គេ) អព្យាបាទ (មិនប្រទូសវាយគេ) សម្មាទិដ្ឋិ (ឃើញត្រូវ) ឈ្មោះថា **មនោសុចរិត** នេះពោលដោយកម្មបថ ។

វិតក្កៈដែលប្រកបដោយកាម ឈ្មោះថា **កាមវិតក្ក** ។ វិតក្កៈដែល ប្រកបដោយព្យាបាទ ឈ្មោះថា **ព្យាបាទវិតក្ក** ។ វិតក្កៈដែលប្រកបដោយ វិហិង្សា (ការបៀតបៀន) ឈ្មោះថា **វិហិង្សាវិតក្ក** ។ បណ្តាវិតក្កៈទាំង នេះ វិតក្កៈ ២ យ៉ាង រមែងកើតឡើងទាំងក្នុងសត្វ ទាំងក្នុងសង្ខារ ។ សេចក្តីពិត កាលគិតដល់សត្វក៏ដោយ សង្ខារក៏ដោយ ដែលគួរស្រឡាញ់ ពេញចិត្ត **កាមវិតក្ក** រមែងកើតឡើង ។ តាំងពីវេលាដែលក្រោធ ហើយ សម្លឹងមើលសត្វក៏ដោយ សង្ខារក៏ដោយ ដែលមិនទីស្រឡាញ់ មិនជា ទីពេញចិត្ត ហេតុដល់ (ការឃើញសត្វ ឬសង្ខារនោះ) វិនាសទៅ **ព្យាបាទ- វិតក្ក** រមែងកើតឡើង ។ **វិហិង្សាវិតក្ក** រមែងមិនកើតឡើងក្នុងសង្ខារ ។ ព្រោះសង្ខារ ដែលឈ្មោះថា គួរនឹងធ្វើឲ្យដល់សេចក្តីលំបាកបាន មិនមាន ។

តែវិហិន្សវិតក្កៈ រមែងកើតឡើងក្នុងសត្វ ក្នុងវេលាដែលគិតថា សត្វពួក
នេះ ចូរសម្លាប់ ចូរដាច់សូន្យទៅ ចូរវិនាសទៅ ឬថា ចូរកុំមាន ។ វិតក្កៈ
ដែលប្រកបដោយនេក្ខម្មៈ (ការចេញចាកកាម) ឈ្មោះថា **នេក្ខម្មវិតក្ក** ។
នេក្ខម្មវិតក្កៈនោះ ចាត់ជាកាមាវចរៈ ក្នុងបុព្វភាគនៃអសុភយាន , ចាត់ជា
រូបាវចរៈ ក្នុងអសុភយាន , ចាត់ជាលោកុត្តរៈ ក្នុងវេលាដែលធ្វើឈាន
នោះឲ្យជាបាទ ហើយកើតមគ្គផល ។ វិតក្កៈដែលប្រកបដោយអព្យាបាទ
ឈ្មោះថា **អព្យាបាទវិតក្ក** ។ អព្យាបាទវិតក្កៈនោះ ចាត់ជាកាមាវចរៈ
ក្នុងបុព្វភាគនៃមេត្តាយាន , ចាត់ជារូបាវចរៈ ក្នុងមេត្តាយាន , ចាត់
ជាលោកុត្តរៈ ក្នុងវេលាដែលធ្វើឈានឲ្យជាបាទ ហើយកើតមគ្គផល ។
វិតក្កៈដែលប្រកបដោយអវិហិន្ស ឈ្មោះថា **អវិហិន្សវិតក្ក** ។ អវិហិន្ស-
វិតក្កៈនោះ ចាត់ជាកាមាវចរៈ ក្នុងបុព្វភាគនៃករុណា , ចាត់ជា រូបាវចរៈ
ក្នុងករុណាយាន , ចាត់ជាលោកុត្តរៈ ក្នុងវេលាដែលធ្វើឈាននោះឲ្យជា
បាទ ហើយកើតមគ្គផល ។ កាលណា អលោកៈជាតួនាំ កាលនោះ ធម៌
២ យ៉ាងក្រៅពីនេះ ក៏រមែងប្រព្រឹត្តតាម ។

កាលណាករុណាជាតួនាំ កាលនោះ ធម៌ ២ យ៉ាងក្រៅពីនេះ ក៏

រមែងប្រព្រឹត្តតាមដោយប្រការដូច្នោះ ។ ចំណែកកាមសង្កប្បៈជាដើម គប្បី
ជ្រាបដោយន័យដែលពោលហើយនុ៎ះឯង ។ ព្រោះប្រការនេះ ត្រឹមតែជា
ទេសនាប៉ុណ្ណោះ ។ តែដោយអត្ថហើយ ទាំងកាមវិតក្កៈជាដើម និងកាម-
សង្កប្បៈជាដើម មិនមានអ្វីដែលធ្វើឲ្យផ្សេងគ្នា ។

សញ្ញាដែលប្រកបដោយកាម ឈ្មោះថា **កាមសញ្ញា** ។ សញ្ញា
ដែលប្រកបដោយព្យាបាទ ឈ្មោះថា **ព្យាបាទសញ្ញា** ។ សញ្ញាដែលប្រកប
ដោយវិហិន្សា ឈ្មោះថា **វិហិន្សសញ្ញា** ។ សូម្បីអាការដែលកើតឡើងនៃ
សញ្ញាទាំងនោះ ក៏គប្បីជ្រាបដូចគ្នានឹងកាមវិតក្កៈជាដើម ។ ព្រោះសញ្ញា
ទាំងនេះ ក៏សុទ្ធតែប្រកបដោយកាមវិតក្កៈជាដើមនោះ ដូចគ្នា ។ សូម្បី
នេក្ខម្មសញ្ញាជាដើម ក៏ប្រកបដោយនេក្ខម្មវិតក្កៈជាដើម ដូចគ្នា ។ ព្រោះ
ដូច្នោះ គប្បីជ្រាបភាពជាកាមាវចរជាដើម នៃសញ្ញាទាំងនោះ ដូចគ្នានឹង
នេក្ខម្មវិតក្កៈជាដើម នោះឯង ។

គប្បីជ្រាបវិនិច្ឆ័យ ក្នុងធម៌ទាំងឡាយ មានកាមធាតុជាដើម (តទៅ) ។
សេចក្តីត្រិះរិះ វិតក្កៈ សេចក្តីត្រិះរិះខុស ដែលប្រកបដោយកាម នេះហៅថា
កាមធាតុ , អកុសលធម៌ទាំងពួង ឈ្មោះថា **កាមធាតុ** ដូចពោលមកនេះ

គឺ **កាមធាតុ** ។ សេចក្តីត្រិះរិះ វិតក្កៈ សេចក្តីត្រិះរិះខុស ដែលប្រកបដោយ
 ព្យាបាទ នេះហៅថា **ព្យាបាទធាតុ** , សេចក្តីអាយាត ការប៉ះខូចនៃចិត្ត
 ការមិនពេញចិត្ត ក្នុងបណ្តាវត្ថុនៃអាយាតវត្ថុ ១០ យ៉ាង ដូចពោលមក
 នេះ គឺ **ព្យាបាទធាតុ** ។ សេចក្តីត្រិះរិះ វិតក្កៈ សេចក្តីត្រិះរិះខុស ដែល
 ប្រកបដោយវិហិន្សា នេះហៅថា **វិហិន្សាធាតុ** , បុគ្គលខ្លះក្នុងលោកនេះ
 រមែងបៀតបៀនសត្វទាំងឡាយ ដោយបាតដៃខ្លះ ដោយដុំដីខ្លះ ដោយ
 កំណាត់ឈើខ្លះ ដោយសស្រ្តាខ្លះ ដោយខ្សែខ្លះ ដោយវត្ថុ ឬកិរិយាយ៉ាង
 ណាមួយខ្លះ ដូចពោលមកនេះ គឺ **វិហិន្សាធាតុ** ។ ក្នុងរឿងកាមធាតុនោះ
 មានកថា ២ យ៉ាង គឺ **សព្វសន្តិហិកកថា** និង **អសម្មិន្ទកថា** , ក្នុងកថា
 ២ យ៉ាងនោះ កាន់យកកាមធាតុ រមែងជាការកាន់យកធាតុ ២ យ៉ាង
 ក្រៅនេះផង តែទ្រង់ចែកចេញអំពីធាតុនោះ សម្តែងថា នេះគឺ ព្យាបាទ-
 ធាតុ នេះគឺ វិហិន្សាធាតុ ដូចពោលមកនេះ ឈ្មោះថា **សព្វសន្តិហិក-**
កថា , ព្រះមានព្រះភាគ កាលនឹងត្រាស់កាមធាតុ ក៏ទ្រង់រៀរព្យាបាទធាតុ
 ទុកក្នុងទីរបស់ព្យាបាទធាតុ ទ្រង់រៀរវិហិន្សាធាតុទុកក្នុងទីរបស់វិហិន្សា-
 ធាតុ ហើយត្រាស់ចំណែកដ៏សេសថា នេះគឺ កាមធាតុ , ដូចដែលពោល

មកនេះ ឈ្មោះថា **អសម្មិន្ទកថា** ។ គប្បីជ្រាបវិនិច្ឆ័យក្នុងធម៌ទាំងឡាយ មាននេក្ខម្មធាតុជាដើម ។ សេចក្តីត្រិះរិះ វិតក្កៈ សេចក្តីត្រិះរិះត្រូវ ដែល ប្រកបដោយនេក្ខម្មៈ នេះហៅថា **នេក្ខម្មធាតុ** កុសលធម៌ទាំងពួង ឈ្មោះ ថា **នេក្ខម្មធាតុ** ដូចពោលមកនេះ គឺ **នេក្ខម្មធាតុ** ។ សេចក្តីត្រិះរិះ ។ល។ ដែលប្រកបដោយអព្យាបាទ នេះហៅថា **អព្យាបាទធាតុ** ។ មេត្រីភាព ក្នុងសត្វទាំងឡាយ ។ល។ មេត្តាចេតោវិមុត្តិ ដូចពោលមកនេះ គឺ **អព្យាបាទធាតុ** ។ សេចក្តីត្រិះរិះ ។ល។ ដែលប្រកបដោយអវិហិន្ស្សា នេះហៅថា **អវិហិន្ស្សធាតុ** , សេចក្តីករុណាក្នុងសត្វទាំងឡាយ ។ល។ ករុណាចេតោវិមុត្តិ ដូចពោលមកនេះ គឺ **អវិហិន្ស្សធាតុ** សូម្បីកថា ២ យ៉ាងក្នុងទីនេះ ក៏គប្បីជ្រាបដោយន័យដែលពោលហើយ ក្នុងកាលមុន នុ៎ះឯង ។ ពាក្យថា អបរាមិ តិស្សោនាតុយោ សំដៅដល់ធាតុយ៉ាង ដទៃ ៣ ទៀត ដោយអត្ថថា ទេទេ ។ បណ្ណាធាតុពួកនោះ **កាមភព** ដែល លោកសម្តែងល្អិតល្អន់ទុកយ៉ាងនេះថា “ បណ្ណាធាតុទាំងនោះ កាមធាតុ គឺអ្វី គឺកាមភព មានអវិច័នរក ខាងក្រោមឲ្យជាទីបំផុត ” ដូច្នេះ ឈ្មោះថា **កាមធាតុ** ។ ចំណែករូបភព និងអរូបភព ដែលលោកសម្តែងល្អិតល្អន់ទុក

យ៉ាងនេះថា “ រូបភព មានព្រហ្មលោក ជាន់ក្រោមជាទីបំផុត ។ អរូបភព មានទេវៈ ដែលចូលដល់អាកាសានញាយតនៈ ជាទីបំផុត ” ដូច្នេះ ឈ្មោះ ថា **រូបធាតុ និងអរូបធាតុ** ទាំង ២ ។ ក្នុងទឹមកនៃធាតុ គប្បីកំណត់ខេត្ត ដោយភព ។ ក្នុងទឹមកនៃភព គប្បីកំណត់ខេត្ត ដោយធាតុ ។ ក្នុងទីនេះ លោកសម្តែងការកំណត់ខេត្តដោយភព ។ គប្បីជ្រាបវិនិច្ឆ័យក្នុងរូបធាតុ ជាដើម ។ រូបធាតុ និងអរូបធាតុ ក៏គឺ រូបភព និងអរូបភពនុ៎ះឯង ។ លោកសម្តែងនិព្វាន ដោយនិរោធជាតុ ។ គប្បីជ្រាបវិនិច្ឆ័យក្នុង **ហ៊ិនធាតុ** ជាដើម ។ ពាក្យថា **ហ៊ិនធាតុ** បានដល់ ចិត្តប្បាទដែលជាអកុសល ១២ ។ ធម៌ដ៏សេស ដែលប្រព្រឹត្តទៅក្នុងភូមិ ៣ ឈ្មោះថា **មជ្ឈិមធាតុ** ។ លោកុត្តរធម៌ ៨ ឈ្មោះថា **បណ៌តធាតុ** ។

ពាក្យថា **កាមតណ្ហា** បានដល់ រាគៈដែលប្រកបដោយបញ្ចកាម- គុណ ។ ចំណែករាគៈក្នុងរូបភព និងអរូបភព ចាត់ជា **ឈាននិកន្តិ** (ការ ជាប់ចិត្តក្នុងឈាន) , រាគៈដែលប្រកបដោយសស្ស្តទិដ្ឋិ គឺ ការប្រាថ្នា ដោយអំណាចភព ឈ្មោះថា **ភវតណ្ហា** ។ រាគៈដែលប្រកបដោយឧច្ឆេទ- ទិដ្ឋិ ឈ្មោះថា **វិភវតណ្ហា** ។ ន័យមួយទៀត រៀរលែងតែតណ្ហា ២ យ៉ាង

ក្រោយ (គឺ កវតណ្ហា និងវិកវតណ្ហា) តណ្ហាដ៏សេស ឈ្មោះថា
កាមតណ្ហា ។ សមដូចដែលលោកពោលទុកថា បណ្ហាតណ្ហាទាំងនោះ
កវតណ្ហា គឺអ្វី គឺ រាគៈដែលប្រកបដោយសស្សតទិដ្ឋិ , **សារាគៈ** (តម្រេក)
 ។ល។ សារាគៈនៃចិត្តនេះ ហៅថា កវតណ្ហា , បណ្ហាតណ្ហាទាំងនោះ
វិកវតណ្ហា គឺអ្វី គឺ រាគៈដែលប្រកបដោយឧច្ឆេទទិដ្ឋិ , **សារាគៈ** ។ល។
 សារាគៈនៃចិត្ត នេះហៅថា វិកវតណ្ហា ។ តណ្ហាដ៏សេស ឈ្មោះថា
កាមតណ្ហា គប្បីជ្រាបវិនិច្ឆ័យក្នុងកាមតណ្ហាជាដើម មួយពួកទៀត ។ រាគៈ
 ដែលប្រកបដោយបញ្ចកាមគុណ ឈ្មោះថា **កាមតណ្ហា** ។ ឆន្ទរាគៈក្នុង
 រូបភព និងអរូបភព ឈ្មោះថា រូបតណ្ហា និងអរូបតណ្ហា ២ យ៉ាងក្រៅ
 នេះ ។ ចំណែកក្នុងព្រះអភិធម្ម លោកសម្តែងល្អិតល្អន់រឿងតណ្ហាទាំង
 នេះ ទុកយ៉ាងនេះថា “ ឆន្ទរាគៈ ដែលប្រកបដោយកាមធាតុ ។ល។ ដែល
 ប្រកបដោយអរូបធាតុ ” ។ ដោយវារៈនេះ លោកសម្តែងយ៉ាងណា ។
 លោករួមយកតណ្ហាទាំងអស់ទុក ដោយកាមតណ្ហាថា “ ធម៌ទាំងពួងដែល
 ប្រព្រឹត្តទៅក្នុងភូមិ ៣ ឈ្មោះថា ជាទីតាំងនៃតណ្ហា ដោយអត្ថថា គួរ
 ត្រេកអរ ” ហើយសម្តែងតណ្ហា ២ យ៉ាង ក្រៅអំពីនេះ ចែកចេញពីកាម-

តណ្ហានោះ ។ គប្បីជ្រាបវិនិច្ឆ័យ ក្នុងរូបតណ្ហាជាដើម ។ ឆន្ទរាគៈក្នុង
រូបភព ឈ្មោះថា រូបតណ្ហា ។ ឆន្ទរាគៈក្នុងអរូបភព ឈ្មោះថា អរូប-
តណ្ហា ។ រាគៈដែលប្រកបដោយឧច្ឆេទទិដ្ឋិ ឈ្មោះថា និរោធតណ្ហា ។

គប្បីជ្រាបវិនិច្ឆ័យក្នុង **សញ្ញាជន** ៣ យ៉ាង ។ ឈ្មោះថា
សញ្ញាជន ព្រោះអត្ថថា ចងរឹតទុកក្នុងវដ្តៈ ។ ការឃើញក្នុងកាយ ដូចរូប
ជាដើមថា មាន ឬថា ការឃើញក្នុងកាយ ដែលមានហើយ ដូច្នោះ ទើប
ឈ្មោះថា **សក្កាយទិដ្ឋិ** ។

កាលពិចារណាជ្រើសរើស រមែងសង្ស័យ គឺ មិនអាចនឹងសម្រេច
ចិត្តបាន ព្រោះធម្មជាតិនេះ ដូច្នោះ ធម្មជាតិនោះ ទើបឈ្មោះថា **វិចិកិច្ចា** ។
បុគ្គលរមែងស្ទាបអង្កែល (ប្រកាន់) សីលផង វត្តផង ដូច្នោះ ទើប
ឈ្មោះថា **សីលព្យត្តបរមាស** ។ បើពោលដោយន័យហើយ ទិដ្ឋិ ដែល
មានវត្ថុ ២០ ដែលមកហើយដោយន័យជាដើមថា “ រមែងពិចារណាឃើញ
រូប ថាជាត្ថុខ្លួន ” ឈ្មោះថា **សក្កាយទិដ្ឋិ** ។ សេចក្តីសង្ស័យ ដែលមានវត្ថុ
៨ ដែលមកហើយដោយន័យជាដើមថា “ រមែងសង្ស័យក្នុងព្រះសាស្តា ”
ឈ្មោះថា **វិចិកិច្ចា** ។ ការប្រកាន់យ៉ាងខុសប្រក្រតី ដែលមកហើយ

ដោយន័យជាដើមថា “ បុគ្គលខ្លះក្នុងលោកនេះ ស្ទាបអង្គល (ប្រកាន់) សីល ស្ទាបអង្គលវត្ថុ ស្ទាបអង្គលសីលវត្ថុថា បរិសុទ្ធិបានដោយសីល បរិសុទ្ធិបានដោយវត្ថុ , បរិសុទ្ធិបានដោយសីលវត្ថុ , ទិដ្ឋិ ការឃើញខុស មានលក្ខណៈយ៉ាងនេះ ” ដូច្នោះ ឈ្មោះថា សីលព្វត្តបរាមាស ។

គប្បីជ្រាបវិនិច្ឆ័យ ក្នុងពាក្យថា តយោ អាសវា នេះតទៅ ។ ឈ្មោះថា អាសវា ដោយអត្ថថា ជាឋានៈដែលអាស្រ័យនៅអស់កាលជា យូរអង្វែងហើយខ្លះ ដោយអត្ថថា ហូរទូទៅខ្លះ ។

ក្នុង ២ អត្ថន័យនោះ គប្បីជ្រាបអាសវាៈ ដោយអត្ថន័យដែលថា ជាឋានៈ ដែលអាស្រ័យនៅអស់កាលជាយូរអង្វែងហើយមុន យ៉ាងនេះថា “ ម្ចាស់ភិក្ខុទាំងឡាយ ខាងដើមនៃអវិជ្ជា រមែងមិនប្រាកដថា មុនអំពីនេះ អវិជ្ជាមិនមាន , តមកខាងក្រោយទើបមាន ម្ចាស់ភិក្ខុទាំងឡាយ ខាងដើម នៃកវតណ្ហា កវទិដ្ឋិ រមែងមិនប្រាកដថា មុនអំពីនេះកវទិដ្ឋិមិនមាន , តមកខាងក្រោយ ទើបមាន ដូច្នោះ ” ។ គប្បីជ្រាបអាសវាៈ ដោយសេចក្តី ថា ហូរទូទៅយ៉ាងនេះថា “ អាសវាៈ រមែងហូរទៅ ហូរទៅគ្រប់ ហូរទូទៅ ប្រព្រឹត្តទៅក្នុងរូប តាមផ្លូវវិក្កក ក្នុងសំឡេង តាមផ្លូវត្រចៀក ក្នុងក្លិន

តាមផ្លូវច្រមុះ ក្នុងរាស តាមផ្លូវអណ្តាត ក្នុងដោដ្ឋព្វៈ តាមផ្លូវកាយ ។
 រមែងហូរទៅ ហូរទៅគ្រប់ ហូរទូទៅ ប្រព្រឹត្តទៅក្នុងធម្មារម្មណ៍ តាម
 ផ្លូវចិត្ត ” ដូច្នោះ ។ តែក្នុងព្រះបាលីកន្លែងខ្លះ អាសវៈមានមក ២ យ៉ាង
 គឺ **ទិដ្ឋធម្មិកាសវ** (អាសវៈក្នុងភពនេះ) និង **សម្បរាជិកាសវ** (អាសវៈ
 ក្នុងភពមុខ) ។ កន្លែងខ្លះ មានមក ៣ យ៉ាង ដូចសេចក្តីថា “ ម្ចាស់
 ភិក្ខុទាំងឡាយ អាសវៈ ៣ ទាំងនេះ គឺ កាមាសវៈ ភវាសវៈ អវិជ្ជា-
 សវៈ ” ។ ក្នុងព្រះអភិធម្ម អាសវៈទាំង ៣ នោះឯង រួមជាមួយទិដ្ឋាសវៈ
 ជា ៤ ។ ក្នុងនិព្វេធិកបរិយាយសូត្រមាន ៥ យ៉ាងនេះ គឺ “ ភិក្ខុទាំង
 ឡាយ អាសវៈដែលញ៉ាំងឲ្យដល់នរកមានហើយ , អាសវៈដែលញ៉ាំងឲ្យ
 ដល់កំណើតតិរច្ឆានមានហើយ , អាសវៈដែលញ៉ាំងឲ្យដល់ប្រេតវិស័យ
 មានហើយ អាសវៈដែលញ៉ាំងឲ្យដល់មនុស្សលោកមានហើយ , អាសវៈ
 ដែលញ៉ាំងឲ្យដល់ទេវលោកមានហើយ ” ។ ក្នុងអាហុនេយ្យសូត្រក្នុងបាត
 មាន ៦ យ៉ាង គឺ “ ភិក្ខុទាំងឡាយ អាសវៈដែលគប្បីលះដោយសេចក្តី
 សង្រួម ប្រុងប្រយ័ត្នមានហើយ , អាសវៈដែលគប្បីលះដោយការសេព-
 គប់រកមានហើយ , អាសវៈដែលគប្បីលះ ដោយការរៀរមានហើយ ,

អាសវៈដែលគប្បីលះដោយសេចក្តីអត់ទ្រាំមានហើយ , អាសវៈដែលគប្បី
 លះដោយការបន្ទាបនឹងមានហើយ , អាសវៈដែលគប្បីលះដោយការអប់រំ
 មានហើយ ” ។ ក្នុងសព្វាសវបរិយាយសូត្រ អាសវៈ ៦ ទាំងនេះឯង
 រួមជាមួយអាសវៈ ដែលគប្បីលះដោយទស្សនៈត្រូវជា ៧ ។ ចំណែកក្នុង
 សង្កឹតិសូត្រនេះ អាសវៈមានមក ៣ យ៉ាង ។ បណ្ណាអាសវៈ ៣ យ៉ាង
 នោះ រាគៈដែលប្រកបដោយបញ្ចកាមគុណ ដែលលោកពោលទុកយ៉ាង
 នេះថា “ **កាមច្ចន្ទៈក្នុងកាមទាំងឡាយ** ” ដូច្នោះ ឈ្មោះថា កាមាសវៈ ។
 រាគៈដែលប្រកបដោយសស្សតទិដ្ឋិ ដែលលោកពោលទុកយ៉ាងនេះថា “ **កវ-
 តន្ទៈក្នុងកតទាំងឡាយ** ” ដូច្នោះ ឬសេចក្តីប្រាថ្នាជាប់ដោយភព ឈ្មោះថា
 កវាសវៈ ។ អវិជ្ជា ដែលមកហើយដោយន័យជាដើមថា “ **ការមិនដឹង
 ទុក្ខ** ” ឈ្មោះថា អវិជ្ជាសវៈ ដូច្នោះឯង ។ កាមភពជាដើម បានពោល
 មកហើយ ដោយជាប់ទាក់ទងនឹងកាមធាតុជាដើម នុ៎ះឯង ។

គប្បីជ្រាបវិនិច្ឆ័យក្នុង **ការមេសនា** ជាដើម ។ រាគៈ ដែលស្វែងរក
 កាម ដែលលោកពោលទុកយ៉ាងនេះថា “ បណ្ណាធម៌ទាំងនោះ **ការមេសនា**
 គឺអ្វី គឺ កាមច្ចន្ទៈ ក្នុងកាមទាំងឡាយ ។ល។ ការលិចចុះក្នុងកាម នេះ

ហៅថា **ការមេសនា** (ស្វែន្រកកាម) ។ រាគៈ ដែលស្វែន្រកកត
 ដែលលោកពោលទុកយ៉ាងនេះថា បណ្តាធម៌ទាំងនោះ **កវេសនា** គឺអ្វី គឺ
 “ កវេន្ទ្រៈក្នុងកតទាំងឡាយ ។ល។ ការលិចចុះក្នុងកត នេះហៅថា **កវេសនា**
 (ស្វែន្រកកត) ” ។ ទិដ្ឋិដែលស្វែន្រកព្រហ្មចរិយៈ ដែលបានដឹងថា ជាគតិ
 នៃទិដ្ឋិ ដែលលោកពោលទុកយ៉ាងនេះថា “ បណ្តាធម៌ទាំងនោះ **ព្រហ្មចរិ-
 យេសនា** គឺអ្វី គឺ ទិដ្ឋិ ការឃើញខាងទិដ្ឋិ ការប្រកាន់ខុសជាប្រក្រតិ
 ដល់សភាពយ៉ាងនេះថា លោកទៀងខ្លះ ។ល។ សត្វស្លាប់ហើយមិនកើត
 ទៀតខ្លះ សត្វស្លាប់ហើយមិនកើតទៀតក៏មិនមែនខ្លះ នេះហៅថា **ព្រហ្ម-
 ចរិយេសនា** (ស្វែន្រកព្រហ្មចរិយ) ” ដូច្នេះ ឈ្មោះថា ព្រហ្មចរិយេសនា ។
 មិនមែនមានតែកវេន្ទ្រទិដ្ឋិតែម្យ៉ាងប៉ុណ្ណោះ សូម្បីកម្ម ដែលមានអត្ថន័យ
 តែម្យ៉ាងគ្នានោះ ក៏ចាត់ជាឯសនាដូចគ្នា ។ សមដូចដែលលោកពោលទុក
 ថា បណ្តាឯសនាទាំងនោះ **ការមេសនា** គឺអ្វី គឺ កាមរាគៈ កាយកម្ម
 វចីកម្ម មនោកម្ម ដែលជាអកុសល ដែលមានន័យតែម្យ៉ាងដូចគ្នានោះ
 នេះហៅថា **ការមេសនា** ។

បណ្តាឯសនាទាំងនោះ **កវេសនា** គឺអ្វី គឺ កវេរាគៈ កាយកម្ម

វចីកម្ម មនោកម្ម ដែលជាអកុសល ដែលមានន័យតែម្យ៉ាងដូចគ្នានោះ
នេះហៅថា **កវេសនា** បណ្តាឯសនាទាំងនោះ **ព្រហ្មចរិយេសនា** គឺអ្វី គឺ
ទិដ្ឋិដែលប្រកាន់រហូតដល់ទីបំផុត កាយកម្ម វចីកម្ម មនោកម្ម ដែលជា
អកុសល ដែលមានសេចក្តីតែម្យ៉ាងដូចគ្នានោះ នេះហៅថា **ព្រហ្មចរិយេ-
សនា** ។

គប្បីជ្រាបវិនិច្ឆ័យក្នុង **វិធា** “ **ការតាំងទុកនូវអាការ** ” ដូចក្នុង
ប្រយោគថា “ **បណ្ឌិតពោលដល់មនុស្សមានសីលថា ដូចម្តេច , ពោល
ដល់មនុស្សមានបញ្ញា ដូចម្តេច** ” ដូច្នោះ ឈ្មោះថា **វិធា** ។ ការចែក
ក៏ឈ្មោះថា **វិធា** ដូចក្នុងប្រយោគថា “ **ញាណវត្ថុ ១ ចំណែក ,
ញាណវត្ថុ ២ ចំណែក** ” ។ **មានៈ** ឈ្មោះថា **វិធា** ដូចក្នុងប្រយោគថា
“ **វិធា (មានៈ) ថាយើងប្រសើរជាងគេ** ” , ក្នុងទីនេះ បំណងយក
វិធា ដែលប្រែថា មានៈនោះ ។ សេចក្តីពិត មានៈ លោកហៅថា **វិធា**
ព្រោះចាត់ចែងដោយអំណាចដែលប្រកាន់ថា ប្រសើរជាងគេជាដើម ។ ដោយ
ពាក្យថា សេយ្យា ហមស្មិ នេះ លោកពោលដល់មានៈ ៣ យ៉ាង គឺ
ប្រសើរជាងគេ ស្មើគេ អាក្រក់ជាងគេ ។ សូម្បីក្នុង **សទិសវិធា** និង

ហ៊ីនវិធា ក៏មានន័យតែមួយដូចគ្នានេះ ។ ពិតហើយ មាននេះ មាន ៩ យ៉ាង ។ គឺ អ្នកប្រសើរជាងគេមានមានៈ ៣ យ៉ាង , អ្នកស្មើគេមានមានៈ ៣ យ៉ាង , អ្នកអាក្រក់ជាងគេមានមានៈ ៣ យ៉ាង ។ បណ្តាមានៈ ៩ យ៉ាង នោះ សម្រាប់អ្នកប្រសើរជាងគេ មានៈថា យើងប្រសើរជាងគេ រមែងកើតឡើងដល់ព្រះរាជា និងបព្វជិត ។ ព្រះរាជា រមែងមានមានៈដូច្នោះថា “ អ្នកណាហ្ន៎ នឹងមានដូចយើងបាន មិនថានឹងផ្លូវរាជាណាខេត្ត ផ្លូវរាជទ្រព្យ ឬថា ផ្លូវព្រៃ ពលពាហនៈ ” ។ ចំណែកបព្វជិត ក៏រមែងមានមានៈដូច្នោះថា “ អ្នកណាហ្ន៎ មកផ្ទឹមនឹងយើងបាន ដោយសីលគុណ និងធុតន្ត្រគុណ ជាដើម ” ។

សូម្បីមានៈថា យើងស្មើគេ សម្រាប់អ្នកប្រសើរជាងគេ ក៏រមែងកើតឡើង បានដល់ ព្រះរាជា និងបព្វជិតនោះដូចគ្នា ។ ព្រះរាជា រមែងមានមានៈដូច្នោះថា “ អ្វីមែនទេ ដែលនឹងមានផ្សេងគ្នារវាងយើង និងរាជាដទៃៗ មិនថានឹងផ្លូវរាជាណាខេត្ត ផ្លូវរាជទ្រព្យ ឬថា ផ្លូវព្រៃ ពលពាហនៈ ” ។ ចំណែកបព្វជិត ក៏រមែងមានមានៈដូច្នោះថា “ អ្វីហ្ន៎ដែលនឹងមានខុសប្លែកគ្នា រវាងយើង និងភិក្ខុដទៃ មិនថា ដោយសីលគុណ

ឬធុត្តិគុណជាដើម ” ។ សូម្បីមានថា យើងអាក្រក់ជាងគេ សម្រាប់អ្នក
 ប្រសើរជាងគេ ក៏រមែងកើតឡើង បានដល់ ព្រះរាជា និងបព្វជិតនោះ ដូច
 គ្នា ។ ព្រះរាជាអង្គណា មានរាជាណាខេត្ត រាជទ្រព្យ ឬព្រៃ ពលពាហនៈ
 ជាដើម មិនសម្បូរណ៍ច្រើន , ព្រះរាជាអង្គនោះ រមែងមានមានៈដូច្នោះថា
 “ គេត្រឹមតែហៅយើងថា ព្រះរាជាយ៉ាងនោះឯង បុគ្គលដូចយើង ឈ្មោះ
 ថា រាជា ” ។ ចំណែកបព្វជិត ដែលមានលាភសក្ការៈតិច ក៏រមែងមាន
 មានៈដូច្នោះថា “ គេក៏ត្រឹមតែហៅយើងថា ព្រះធម្មកថិក ពហុស្សុត ព្រះ
 មហាថេរៈ យ៉ាងនោះឯង ឯយើងមិនមានលាភសក្ការៈ នឹងជាព្រះធម្ម-
 កថិក ជាពហុស្សុត ជាមហាថេរៈ បានយ៉ាងណា ” ។

សម្រាប់អ្នកស្មើគេ មានថា យើងប្រសើរជាងគេជាដើម រមែង
 កើតឡើងដល់អាមាត្រជាដើម ។ អាមាត្រ ឬអ្នករាជការ រមែងមានមានៈ
 ដូច្នោះថា “ អ្នករាជការដទៃៗ អ្នកណាឬនឹងមានដូចយើងបាន មិនថា ជា
 កោតទ្រព្យ ឬយានពាហនៈ ជាដើម ” ដូច្នោះខ្លះ “ ថាអ្វីមែនទេដែលនឹង
 មកផ្សេងគ្នារវាងយើងនឹងអ្នកដទៃ ” ដូច្នោះខ្លះ ថា “ គេត្រឹមតែហៅយើង
 ថាអាមាត្រយ៉ាងនោះឯង សូម្បីត្រឹមតែរបស់ស៊ី និងសំពត់អាវ យើងក៏

មិនមាន ដូចជាយើងនេះឬ ដែលឈ្មោះថា អាមាត្រ ” ដូច្នោះខ្លះ ។

ចំពោះអ្នកអាក្រក់ជាងគេ មានថា យើងប្រសើរជាងគេជាដើម រមែងកើតឡើងដល់អ្នកបម្រើជាដើម ។ អ្នកបម្រើ រមែងមានមានៈដូច្នោះ ថា “ ឈ្មោះថា អ្នកបម្រើដទៃៗ អ្នកណាឬ នឹងដូចយើងបាន មិនថានឹង ចំណែកខាងម្ចាស់ស្រី ឬចំណែកខាងម្ចាស់ប្រុសក៏ដោយ ពួកដទៃៗ ណា នឹងអាចចិញ្ចឹមជីវិតបាន ទើបត្រូវមកបម្រើគេ តែយើងនេះប្រសើរជាង ព្រោះជាអ្នកបម្រើបន្តគ្នា មកតាមខ្សែស្រឡាយ ” ដូច្នោះខ្លះ , ថា “ អ្វី មែនទេ ដែលនឹងមកផ្សងគ្នារវាងយើងនឹងអ្នកបម្រើឯណោះ មិនថា នឹង ដោយភាពជាអ្នកបម្រើ តៗ គ្នាមក តាមខ្សែស្រឡាយ ឬពោលដោយភាព ជាអ្នកបម្រើមកយូរហើយ ចំណែកម្ចាស់ស្រី និងចំណែកម្ចាស់ប្រុស ” ដូច្នោះខ្លះ , ថា “ យើងនេះ ត្រូវជាអ្នកបម្រើគេ ក៏ព្រោះត្រូវចិញ្ចឹមមាត់ ចិញ្ចឹមផ្ទៃ ប៉ុន្តែថា បម្រើឲ្យ ដល់ទីបំផុតម្ចាស់ប្រុស ម្ចាស់ស្រីហើយ យើងមិនបានឋានៈ ជាអ្នកបម្រើឡើយ ដូចជាយើង នឹងឈ្មោះថា ជាអ្នក បម្រើ ” ដូច្នោះខ្លះ ។

សូម្បីពួកអ្នកស្នូម និងអ្នកចណ្ឌាលជាដើម ក៏រមែងមានមានៈ

ដូច្នោះ ដូចនឹងអ្នកបម្រើដូចគ្នា ។

បណ្តាមានទាំងនេះ អ្នកប្រសើរជាង មានថា យើងប្រសើរជាង
គេ , អ្នកស្មើគេ មានថា យើងស្មើគេ និងអ្នកថាកទាបជាងគេ មានថា
យើងថាកទាបជាងគេ ទាំង ៣ ប្រភេទនេះ បានឈ្មោះថា ជាមានៈ និង
កម្ចាត់បានដោយអវហត្តមគ្គ ។ ធម៌ដ៏សេស បានឈ្មោះថា ជាមានៈ មិន
ប្រព្រឹត្តទៅតាមសេចក្តីពិត កម្ចាត់បានដោយមគ្គជាន់ដើម ។

ពាក្យថា តយោ អន្ទា សំដៅដល់កាល ៣ ។ ក្នុងពាក្យជាដើមថា
អតីតោ អន្ទា មានបរិយាយ ២ យ៉ាង គឺ បរិយាយនៃព្រះសូត្រ និង
បរិយាយនៃព្រះអភិធម្ម ។

ដោយបរិយាយនៃព្រះសូត្រ វេលាមុនបដិសន្ធិ ឈ្មោះថា **អតីតទ្វា**
(កាលអតីត) , ខាងក្រោយអំពីចុតិ ឈ្មោះថា **អនាគតទ្វា** (កាល
អនាគត) , ក្នុងចន្លោះនោះ គឺ ទាំងចុតិ និងបដិសន្ធិ ឈ្មោះថា **បច្ចុ-
ប្បន្នទ្វា** (កាលបច្ចុប្បន្ន) ។ ដោយបរិយាយនៃព្រះអភិធម្ម មុនអំពី
កង្កីខណៈ ក្នុងបណ្តាខណៈទាំង ៣ ឈ្មោះថា **អតីតទ្វា** , ខាងមុខឧប្បាទ-
ខណៈ ឈ្មោះថា **អនាគតទ្វា** , ក្នុងខណៈទាំង ៣ ឈ្មោះថា **បច្ចុប្បន្នទ្វា** ។

ដែលថា **អទ្ធា** ដែលផ្សេងដោយអតីតទ្ធាជាដើមនេះ រមែងមានដល់ធម៌
ទាំងឡាយ , មិនមែនមានដល់កាលវេលា ។ តែអាស្រ័យធម៌ ដែលផ្សេង
ដោយអតីតទ្ធាជាដើម កាលវេលាសូម្បីនឹងមិនមានដោយបរមត្ថ ក្នុងទីនេះ
លោកក៏ហៅ (ថាអតីតទ្ធាជាដើម) ដោយវោហារ នោះឯង ។ គប្បី
ជ្រាបតាមដែលពោលមកនេះ ។

ពាក្យថា **តយោ អន្តា** សំដៅដល់ចំណែកទាំង ៣ , **ទីបំផុត**
នុ៎ះឯង ឈ្មោះថា **អន្តៈ** ដូចក្នុងប្រយោគថា “ ជាយវត្តព្វន្ធចង្កេះ រមែង
ចាស់ទៅ ” ។

ចំណែកដទៃ ឈ្មោះថា **អន្តៈ** ដូចក្នុងប្រយោគថា “ នុ៎ះឯង
ជាចំណែកដទៃនៃទុក្ខ ” ។ **សេចក្តីអាក្រក់ ថោកទាប** ឈ្មោះថា **អន្តៈ**
ដូចក្នុងព្រះបាលីនេះថា “ ម្ចាស់ភិក្ខុទាំងឡាយ នេះជាការសេចក្តីអាក្រក់នៃ
ការចិញ្ចឹមជីវិត ” ។ ជាការថោកទាបបំផុត ។ **ចំណែក** ឈ្មោះថា **អន្តៈ**
ដូចក្នុងប្រយោគថា “ បពិត្រលោកដ៏មានអាយុទាំងឡាយ សក្តាយៈ ជា
ចំណែកទី ១ ” ក្នុងទីនេះ សំដៅយក **អន្តៈ** ដែលប្រែថា **ចំណែក** ។
ពាក្យថា **សក្កាយោ** សំដៅដល់ ឧបាទានក្ខន្ធទាំង ៥ ។

ពាក្យថា សក្កាយសមុធមោ សំដៅដល់ តណ្ហាក្នុងខាងដើម ដែល
ជាតួធ្វើឲ្យកើតឧបាទានក្នុងទាំងនោះ ។ ពាក្យថា សក្កាយនិរោធា សំដៅ
ដល់ សេចក្តីរលត់ដែលធ្វើឲ្យឧបាទានក្នុង និងតណ្ហាទាំងពីរនោះ ប្រព្រឹត្ត
ទៅមិនបាន ។ ចំណែកមគ្គ គប្បីជ្រាបថា កាលពោលដល់និរោធហើយ
ក៏ជាការពោលដល់តែម្យ៉ាង ព្រោះជាឧបាយនៃការសម្រេចនិរោធ ។

ពាក្យថា ទុក្ខទុក្ខតា សំដៅយកទុក្ខ ព្រោះជាទុក្ខ ។ ពាក្យនេះ
ជាឈ្មោះរបស់ទុក្ខវេទនា ។ ពាក្យថា សន្និវរទុក្ខតា សំដៅយកទុក្ខ
ព្រោះជាសន្និវរ ។ ពាក្យនេះ ជាឈ្មោះរបស់អទុក្ខមសុខវេទនា ។ ភាព
ជាទុក្ខ ព្រោះសន្និវរនោះ មានការកើតឡើង និងវិនាសទៅ ត្រូវសេចក្តី
រលត់បៀតបៀន ព្រោះមានសភាពដែលត្រូវតាក់តែង ព្រោះដូច្នោះ លោក
ទើបពោលភាពជាទុក្ខ ព្រោះសន្និវរទុក្ខ ដោយរៀបចំសភាពនៃទុក្ខដទៃ ។
ពាក្យថា វិចរិណាមទុក្ខតា សំដៅយកទុក្ខ ព្រោះប្រែប្រួលទៅ ។ ពាក្យ
នេះ ជាឈ្មោះរបស់សុខវេទនា ។ ពិតហើយ ព្រោះសុខប្រែប្រួលទៅ
ទុក្ខទើបកើតឡើង ព្រោះដូច្នោះ លោកទើបហៅសុខថា “ ទុក្ខ ព្រោះ
ប្រែប្រួល ” ។

ម្យ៉ាងទៀត ធម៌ទាំងពួងដែលប្រព្រឹត្តទៅក្នុងភូមិ ៣ រៀរទុក្ខវេទនា និងសុខវេទនា គប្បីជ្រាបថា “ ទុក្ខព្រោះសន្ធារ ” ដោយព្រះបាលីថា “ សន្ធារទាំងពួងជាទុក្ខ ” ។ ពាក្យថា មិច្ឆត្តនិយតោ គឺ មានសភាពខុសដែលទៀង ។ ពាក្យនេះ ជាឈ្មោះរបស់អនន្តរិយកម្ម ព្រមទាំងនិយតមិច្ឆាទិដ្ឋិ ។ ឈ្មោះថា សម្មត្តនិយតោ ព្រោះទៀងសភាព ដែលត្រូវ ។ ពាក្យនេះ ជាឈ្មោះរបស់អរិយមគ្គ ៤ ។ ឈ្មោះថា អនិយតោ ព្រោះមិនទៀង ។ ពាក្យនេះ ជាឈ្មោះរបស់ធម៌ដ៏សេស ។ អវិជ្ជា ឈ្មោះថា តមៈ (សេចក្តីងងឹត) ក្នុងពាក្យថា តយោ តមា ព្រោះ ព្រះបាលីថា “ អន្លង់ទឹក គឺ អវិជ្ជា ធ្វើឲ្យងងឹត ឈូកវង្វេង មានភ័យច្រើន ” ។ តែក្នុងទីនេះ លោកពោលដល់ វិចិកិច្ចា ដោយជាប្រធានថា អវិជ្ជា ។ ពាក្យថា អារព្ពស្មើនឹង អាកម្ម (ប្រែថា មកដល់ ឬអាស្រ័យ) ។ ពាក្យថា កង្ខតិ សេចក្តីថា ឲ្យកើតសេចក្តីសង្ស័យ ។ ពាក្យថា វិនិកិច្ចតិ សេចក្តីថា កាលជ្រើសរើស រមែងដល់អាការឡើងចូល មិនអាចនឹងសម្រេចចិត្តបាន ។ ពាក្យថា នាទិមុច្ចតិ សេចក្តីថា មិនអាចនឹងបង្កានជឿក្នុងកាលនោះ ។ បទថា ន សម្បសីនតិ សេចក្តីថា មិនអាចដើម្បីនឹងបណ្តុះសេចក្តីជ្រះថ្លា

ដោយអាស្រ័យកាលនោះ ។

ពាក្យថា អរក្ខេយ្យានិ ប្រែថា មិនត្រូវរក្សាទុក ។ លោកសម្តែង
អត្ថថា មិនមាននាទីនឹងត្រូវរក្សាជាចំណែកៗ ទៅក្នុងទ្វារទាំង ៣ , គ្រប់
យ៉ាងរក្សាទុកហើយដោយសតិតែម្យ៉ាង ។ ពាក្យថា បដិច្ឆានេមិ សេចក្តីថា
កាយទុច្ចរិតប្រការនេះ កើតឡើង ព្រោះមិនហ្មត់ចត់របស់តថាគត , តថាគត
នឹងរក្សាទុកមិនឲ្យអ្នកដទៃដឹង ។

ពាក្យថា នត្ថិ តថាគតស្ស សេចក្តីថា កាយទុច្ចរិតដែលត្រូវ
រក្សាយ៉ាងនោះ មិនមានដល់ព្រះតថាគត ។ សូម្បីក្នុងចំណែកដ៏សេស
ក៏មានន័យនេះដូចគ្នា ។ សួរថា ព្រះវិណាស្រពដទៃៗ មានកាយសមាចារ
ជាដើម មិនបរិសុទ្ធិដូច្នោះឬ ឆ្លើយថា មិនមែនមិនបរិសុទ្ធិ ប៉ុន្តែថា
បរិសុទ្ធិមិនស្មើនឹងព្រះតថាគត ។ ព្រះវិណាស្រព ដែលស្តាប់មកតិច
រមែងមិនត្រូវអាបត្តិដែលជាលោកវដ្តៈ ក៏ពិតមែន , តែព្រោះមិនឆ្លាតក្នុង
ក្នុងពុទ្ធប្បញ្ញត្តិ ក៏រមែងនឹងត្រូវអាបត្តិក្នុងកាយទ្វារ ប្រភេទធ្វើវិហារ ធ្វើ
កុដិ (ឃ្លៀងឃ្លាតពីពុទ្ធប្បញ្ញត្តិ) នៅផ្ទះរួម ដេករួមគ្នា (ជាមួយ
អនុបសម្បន្នជាដើម) ។ រមែងត្រូវអាបត្តិក្នុងវិចីទ្វារ ប្រភេទពោលធម៌

ដោយបទនិយាយលើសពី ៥-៦ ពាក្យ ប្រាប់អាបត្តិដែលពិត (ជាដើម) ។

រមែងត្រូវអាបត្តិព្រោះទទួលប្រាក់ ទទួលមាស ក្នុងផ្លូវមនោទ្វារ ដោយ

អំណាចត្រេកអរនឹងមាសប្រាក់ ដែលគេរក្សាទុកដើម្បីខ្លួន ។ សូម្បីព្រះ

វិណាស្រព ដូចព្រះធម្មសេនាបតីសារីបុត្រ ក៏ញ៉ាំងមនោទុច្ចរិតកើតឡើង

បាន ដោយអំណាចដែលនឹកតិះដៀល ក្នុងមនោទ្វារ ។ កាលសក្យបាតុ-

តុមេយ្យកៈ សូមខមាទោសព្រះមានព្រះភាគ ដើម្បីប្រយោជន៍ដល់ព្រះ-

សារីបុត្រ និងព្រះមោគ្គល្លាន ក្នុងគ្រាដែលទ្រង់ដាក់ទោស ព្រះថេរៈទាំង

ពីរនោះ ព្រមទាំងភិក្ខុប្រមាណ ៥០០ រូប ក្នុងរឿងបាតុមៈ ព្រះថេរៈ ដែល

ព្រះមានព្រះភាគត្រាស់សួរថា “ អ្នកគិតយ៉ាងណា សារីបុត្រ កាលភិក្ខុ

សង្ឃត្រូវតែដាក់ទោសហើយ ” ។ ដូច្នោះ ក៏ឲ្យកើតសេចក្តីគិតឡើង

ថា “ យើងត្រូវព្រះសាស្តាដាក់ទោស ព្រោះមិនឆ្ងាតក្នុងរឿងបរិស័ទ ,

តាំងពីឥឡូវនេះទៅ យើងនឹងមិនទូន្មានអ្នកដទៃ ” ទើបបានក្រាបទូល

ថា “ បពិត្រព្រះអង្គដ៏ចម្រើន ខ្ញុំព្រះករុណា មានសេចក្តីគិតយ៉ាងនេះថា

“ ភិក្ខុសង្ឃ ដែលព្រះមានព្រះភាគទ្រង់ដាក់ទោសហើយ , ឥឡូវនេះ

ព្រះមានព្រះភាគ នឹងទ្រង់ខ្វល់ខ្វាយតិច ប្រកបទិដ្ឋធម្មសុខវិហារធម៌ , សូម្បី

យើងទាំងពីរ ក៏នឹងខ្វល់ខ្វាយតិច ប្រកបទិដ្ឋជម្នុសុខវិហារធម៌ដែរ ” ។

លំដាប់នោះ ព្រះសាស្តាកាលនឹងទ្រង់លើកប្រការតិះដៀល ព្រោះមនោទុច្ចរិត នោះ របស់ព្រះថេរៈ ទើបត្រាស់ថា “ អ្នកចូរចាំទុកសារីបុត្រ ។ ការគិត យ៉ាងនេះ មិនគួរមានដល់អ្នក នឹងឲ្យកើតឡើងទៀតឡើយសារីបុត្រ ” ។

សូម្បីត្រឹមតែការគិតថា “ យើងនឹងមិនពោលប្រៀនប្រដៅអ្នកដទៃ យ៉ាង នេះ ” ក៏ឈ្មោះថា ជាមនោទុច្ចរិត របស់ព្រះថេរៈ តែព្រះមានព្រះភាគ រមែងមិនមានព្រះតម្រិះដូច្នោះ នឹងការដែលព្រះមានព្រះភាគ ទ្រង់សម្រេច ព្រះសព្វញ្ញតញ្ញាណហើយ នឹងមិនគប្បីមានទុច្ចរិតនោះ មិនមែនរបស់គួរ អស្ចារ្យ ។ សូម្បីតាំងនៅក្នុងក្រុមនៃព្រះពោធិសត្វ ទ្រង់ប្រកបសេចក្តី ព្យាយាមអស់ ៦ ឆ្នាំ ព្រះអង្គក៏មិនមានទុច្ចរិត ។ សូម្បីកាលពួកទេវតា កើតសេចក្តីសង្ស័យឡើងយ៉ាងនេះថា “ ស្បែកពោះជាប់ឆ្អឹងខ្នង (យ៉ាង នេះ) ព្រះសមណគោតមដល់ការកិរិយា (ទេដឹង) កាលត្រូវមានចិត្ត បាប ពោលថា “ សិទ្ធក្ខៈ លោកនឹងត្រូវមកធ្វើខ្លួនឲ្យលំបាក ព្រោះហេតុ អ្វី លោកអាចនឹងសោយកោគសម្បត្តិផង បំពេញបុណ្យកុសលផង ដូច្នោះ សូម្បីត្រឹមតែការគិតថា យើងនឹង (ត្រឡប់ទៅ) សោយកោគសម្បត្តិ

ក៏មិនកើត ។ គ្រាហើយ មារក៏ជាប់តាមព្រះមានព្រះភាគ ក្នុងវេលាដែល នៅជាព្រះពោធិសត្វអស់ ៦ ឆ្នាំ រហូតដល់បានត្រាស់ដឹងជាព្រះពុទ្ធហើយ ម្យ៉ាងទៀត ១ ឆ្នាំ ក៏មិនបានឃើញទោសកំហុសយ៉ាងណាមួយ ទើបពោល សេចក្តីនេះទុក ហើយត្រឡប់ទៅថា

**“ យើងបានជាប់តាមព្រះមានព្រះភាគ អស់វេលា ៧ ឆ្នាំ
ក៏មិនបានឃើញសេចក្តីធ្វេសប្រហែស របស់ព្រះសម្មាសម្ពុទ្ធ
អ្នកមានសតិបរិបូណ៌ឡើយ ” ។**

ប្រការមួយទៀត គប្បីជ្រាបការមិនមានទុច្ចរិត របស់ព្រះមានព្រះភាគ សូម្បីដោយអំណាចនៃពុទ្ធធធម៌ ១៨ ប្រការ ។ ដែលថាពុទ្ធធធម៌ ១៨ ប្រការ ដូច្នោះ ៖

- ព្រះតថាគត មិនមានកាយទុច្ចរិត ១
- មិនមានវច្ចីទុច្ចរិត ១
- មិនមានមនោទុច្ចរិត ១
- ពុទ្ធសញ្ញាណមិនមានអ្វីរារាំងក្នុងអតីត ១
- ពុទ្ធសញ្ញាណមិនមានអ្វីរារាំងក្នុងអនាគត ១

ពុទ្ធាណាមិទានអ្វីរាវំក្នុងបច្ចុប្បន្ន ១

កាយកម្មទាំងពួងរបស់ព្រះមានព្រះភាគ បណ្តោយតាមព្រះញាណ ១

វចីកម្មទាំងពួងរបស់ព្រះមានព្រះភាគ បណ្តោយតាមព្រះញាណ ១

មនោកម្មទាំងពួងរបស់ព្រះមានព្រះភាគ បណ្តោយតាមព្រះញាណ ១

មិនមានសេចក្តីសាបសូន្យឆន្ទៈ ១

មិនមានសេចក្តីសាបសូន្យវិរិយៈ ១

មិនមានសេចក្តីសាបសូន្យចាកសតិ ១

មិនមានការលេង ១

មិនមានការរត់ ១

មិនមានភ្នាត់ភ្នាំង ១

មិនមានការប្រញាប់ប្រញាល់ ១

មិនមានព្រះទ័យ ដែលមិនខ្វល់ខ្វាយ ១

មិនមានអកុសលចិត្ត ១ ។

ពាក្យថា ធិត្ថានា សំដៅដល់ បលិពោធិ គ្រឿងកង្វល់ ។

ពាក្យថា រាគោ ធិត្ថានំ មានពាក្យនិយាមថា រាគៈកាលកើតឡើង

រមែងចងវិតសត្វទុក (មិនឲ្យរួចផុតពីវដ្តៈ) ដូច្នោះ លោកទើបហៅថា

កិញ្ចុនៈ (គ្រឿងកង្វល់) ។ សូម្បីក្នុង ២ បទក្រៅនេះ ក៏មានន័យតែ មួយដូចគ្នានេះឯង ។

ពាក្យថា អគ្គិ មានពាក្យនិយាមថា ឈ្មោះថា អគ្គិ ព្រោះអត្ថថា តាមដុត ។ ពាក្យថា រាគគ្គិ មានពាក្យនិយាមថា រាគៈកាលកើតឡើង រមែងតាមដុតសត្វឲ្យក្តៅ ដូច្នោះ លោកទើបហៅថា អគ្គិ ។ សូម្បីក្នុង ២ បទក្រៅនេះ ក៏មានន័យតែមួយដូចគ្នា ។ ក្នុងករណីនោះ មានរឿង (ដូចតទៅនេះជាឧទាហរណ៍) ។ ភិក្ខុនីក្រមុំមួយរូប ទៅកាន់រោង ឧបាសថ ត្រង់ចិត្តលបពូតវិហារ ឈរមើលរូបរាងរបស់បុរសយាមទ្វារ ។ ឃើញហើយ រាគៈក៏កើតឡើង ខាងក្នុងចិត្តរបស់នាង ។ នាងត្រូវរាគៈ នោះឯងដុត ដរាបដល់ស្លាប់ទៅ (ក្នុងខណៈដែលឈរត្រង់នោះឯង) ។ ពួកភិក្ខុនី កាលនឹងត្រឡប់ ទើបពោលឡើងថា ភិក្ខុនីរូបនេះ ឈរ (ត្រង់ នោះឯង) , ទៅហៅនាងមក ។ ភិក្ខុនីមួយរូបដើរទៅចាប់ដៃ និយាយថា នៅឈរធ្វើអ្វី ។ ពេលពាល់ត្រូវរាងកាយ ភិក្ខុនីក្រមុំនោះក៏ដួលចុះទៅ ។ នេះជារឿងដែលរាគៈតាមដុត ។

ចំណែករឿងដែលទោសៈតាមដុតនោះ ដូចជាពួកទេវតា ប្រភេទ មនោបទោសិកា (ពួកត្រូវប្រទូសវាយដោយចិត្ត គឺ សេចក្តីក្រោធកើត

ឡើងហើយ ក៏ចុតទៅ) ។ រឿងដែលមោហៈតាមដុតនោះ គប្បីឃើញ
ដូចជាពួកទេវតា ប្រភេទខ្លាបទោសិកា (ពួកត្រូវប្រទូសវាយដោយការ
លេង) ។ គឺ ទេវតាទាំងនេះ វង្វេងភ្លេចសតិដោយអំណាចមោហៈ ។
ព្រោះដូច្នោះ ល្មមដល់វេលាអាហារហើយ រល់តែលេង ទើបត្រូវអស់
ជីវិតទៅ ។

គប្បីជ្រាបវិនិច្ឆ័យ ក្នុងបទថា អាហុនេយ្យភ្នំ ជាដើម ។ គ្រឿង
សក្ការៈលោកហៅថា អាហុនៈ ។ បុគ្គលដែលគួរដល់អាហុនៈ ឈ្មោះថា
អាហុនេយ្យ ។ ពិតណាស់ មាតាបិតា រមែងគួរដល់អាហុនៈ ព្រោះមាន
ឧបការៈច្រើនដល់បុត្រ ។ បុត្រទាំងឡាយ កាលបដិបត្តិខុសក្នុងមាតា
បិតា ក៏រមែងទៅកើតក្នុងអបាយ មាននរកជាដើម ។ ដូច្នោះ សូម្បីថា
មាតាបិតានឹងមិនតាមដុតបុត្រក៏ពិត តែក៏ជាដើមហេតុនៃការត្រូវដុត ។
លោកហៅថា អាហុនេយ្យភ្នំ (ភ្នំនេះ គឺ អាហុនេយ្យបុគ្គល) ដោយ
អត្ថថា តាមដុត ដោយប្រការដូច្នោះ ។ សេចក្តីនេះ គប្បីជ្រាបដោយ
រឿងនាយមិត្តវិនុកៈ ។

មានរឿងថា នាយមិត្តវិនុកៈ ត្រូវមាតាពោលថា កូនអើយ ថ្ងៃនេះ
អ្នកឯងចូររក្សាឧបោសថ ស្តាប់ធម៌នៅវត្ត រហូតអស់ទាំងយប់ចុះ ម៉ែនឹង

ឲ្យអ្នកឯងមួយពាន់ ដោយការចង់បានទ្រព្យ ទើបទៅវត្ត សមាទានឧបា-
សថ សំគាល់ថា “ ទីត្រង់នេះផុតភ័យ ទើបចូលទៅដេកនៅក្រោមធម្មា-
សនៈ លក់រហូតមួយយប់ (ព្រឹកឡើង) ក៏ត្រឡប់ទៅផ្ទះវិញ ។ ចំណែក
មាតា ជំរាមកុំទុកពីព្រឹកព្រលឹម ស្រេចហើយក៏លើកចូលទៅឲ្យ ។ នាយ
មិត្តវិនុកៈហុតយាកូ ទាំងដែលនៅក្តាប់ប្រាក់ ១ ពាន់ទុក ។ តមកគេមាន
ការគិតឡើងថា នឹងរូបរួមទ្រព្យ ។ ក៏គិតចង់នឹងទៅ (ធ្វើជំនួញ) ផ្លូវទូក
តាមសមុទ្រ ។ ពេលនោះ មាតាហាមគេថា “ កូនអើយ ក្នុងត្រកូលនេះ
មានទ្រព្យដល់ ៤០ កោដិហើយ កុំទៅឡើយ ” ។ គេមិនយកចិត្តទុកដាក់
ចំពោះពាក្យអង្វររបស់មាតា ជំនះទៅឲ្យបាន ។ មាតាទើបឈរទទឹងមុខ ។
គេក្រោធនឹងមាតាថា “ ម៉ែនេះ មកឈរទទឹងមុខយើងបាន ” ទើបច្រាន
មាតាឲ្យដួល ហើយដើរកន្លងទៅ ។ មាតាក្រោកឡើងពោលថា “ កូន
អើយ អ្នកឯងគង់សម្គាល់ថា ធ្វើកម្មបែបនេះ ក្នុងអ្នកដែលជាមាតាដូច
ជាយើង ហើយធ្វើដំណើរទៅ នឹងមានសេចក្តីសុខបានអំពីទីណា ” ។
កាលនាយមិត្តវិនុកៈចុះទូកទៅ ដល់ថ្ងៃទី ៧ ទូកក៏ភ្លៀង មនុស្សទាំងឡាយ
(ដែលនៅក្នុងទូក) នោះនាំគ្នាពោលថា “ ក្នុងទូកនេះ មានមនុស្សបាប
ពិត ចូរចាប់ស្លាកមើលចុះ ” ។ កាលចាប់ស្លាក ក៏ធ្លាក់ដល់នាយមិត្ត

វិនុក្កៈនុ៎ះឯង ដល់ទៅ ៣ ដង ។ អ្នកទាំងនោះ ក៏យកគេដាក់ពោងពាយ
 បណ្តែតទៅក្នុងសមុទ្រ ។ គេទៅដល់កោះមួយកន្លែង សោយសម្បត្តិ
 នៅជាមួយពួកនាងវេមាទិកប្រេត កាលប្រេតពួកនោះប្រាប់ថា កុំទៅតទៅ
 ទៀតឡើយ ក៏ត្រឡប់មើលឃើញសម្បត្តិ (ខាងមុខ) ជាពីរដង នៅតែ
 ទៅ ដរាបដល់បានជួបសត្វមួយមានចក្រមុត (វិលនៅត្រង់ក្បាល) ។
 គេឃើញចក្រនោះដូចជាផ្កាឈូក ។ ទើបពោលនឹងសត្វនោះថា “ វ៉ៃ!
 អ្នក ចូរឲ្យផ្កាឈូកដែលអ្នកប្រដាប់នេះ ដល់ខ្ញុំចុះ ” ។ សត្វនោះពោល
 ថា “ នាយអើយ នេះមិនមែនផ្កាឈូកទេ នេះវាចក្រមុត ” ។ គេ
 ត្រឡប់និយាយថា “ លោកកុហកខ្ញុំ , ផ្កាឈូក ហេតុដូចម្តេចខ្ញុំនឹងមិន
 ធ្លាប់ឃើញ ” ដូច្នោះហើយ ពោលតទៅទៀតថា “ អ្នកលាបស្រឡាប
 ចន្ទន៍ក្រហមហើយ មិនចង់ឲ្យផ្កាឈូកគ្រឿងប្រដាប់ដល់ខ្ញុំ ” ។ សត្វនោះ
 គិតថា “ បុរសនេះ គង់នឹងបានធ្វើកម្មតែម្យ៉ាងដូចដែលយើងធ្វើ ទើបប្រាថ្នា
 សោយផលកម្មនោះ ” ។ គ្រានោះ ទើបពោលនឹងនាយមិត្តវិនុក្កៈថា
 “ យកចុះ ខ្ញុំឲ្យ ” ហើយគ្រវែងចក្រទៅលើក្បាលរបស់គេ ។ ដោយ
 ហេតុនោះ លោកទើបពោលទុកថា ៖

បាន ៤ ហើយ ចង់បាន ៨ បាន ៨ ហើយ ចង់បាន ១៦

**បាទ ១៦ ហើយចង់បាទ ៣២ ទើបមកទូលចក្រ បុគ្គល
ដែលត្រូវសេចក្តីប្រាថ្នាលេងសម្រស់ ចក្រកំពុងវិលនៅ
លើក្បាល ” ។**

ម្ចាស់របស់ផ្ទះ លោកហៅថា **គហបតី** , គហបតីនោះ ឈ្មោះថា
មានឧបការៈច្រើន ដល់មាតុគ្រាម ដោយការបន្ថែមឲ្យនូវវត្ថុ ដូចទីដេក
សំលៀកបំពាក់ គ្រឿងតែងខ្លួនជាដើម ។ មាតុគ្រាម ក្រៅចិត្តគហបតី
រមែងទៅកើតក្នុងអបាយ មាននរកជាដើម ដូច្នោះ គហបតីនោះ លោក
ទើបហៅថា **គហបតិភិ** ដោយអត្ថថា តាមដុត ដោយន័យមុនដូចគ្នា ។

ក្នុងករណីនោះ មានរឿង (នេះជាឧទាហរណ៍) ក្នុងសម័យ
ព្រះពុទ្ធកស្សបៈ ភរិយារបស់ឧបាសកជាសោតាបន្នម្នាក់ ប្រព្រឹត្តក្បត់
ចិត្ត ។ ឧបាសកឃើញហេតុនោះដោយប្រចក្ស ទើបពោលថា “ ហេតុអ្វី
នាងទើបធ្វើយ៉ាងនេះ ។ ភរិយាឆ្លើយថា “ បើខ្ញុំធ្វើបែបនោះ (ពិតដូច
លោកថា) សូមឲ្យសុនខនេះ ខាំខ្ញុំចុះ ” ដូច្នោះហើយ ស្លាប់ទៅកើតជា
វេមាទិកប្រេត ត្រង់ស្រះកណ្តមុណ្ណកៈ ។ ពេលថ្ងៃសោយសម្បត្តិ ពេលយប់
សោយទុក្ខ ។ គ្រានោះ ព្រះបាទពារាណសី ស្តេចយាងប្រមាញ់ម្រឹគចូលទៅ

ក្នុងព្រៃ ស្តេចទៅដល់ស្រះកណ្តមុណ្ណកៈ ដោយលំដាប់ បានសោយ
សម្បត្តិជាមួយនាង ។ នាងប្រេតល្អងលោមព្រះរាជា ហើយទៅសោយទុក្ខ
ក្នុងពេលយប់ ។ ព្រះរាជាទ្រង់ជ្រាបសេចក្តីហើយ ទ្រង់សន្សំយថា “នាង
ទៅទីណាហ្ន៎” ទើបស្តេចតាមទៅពីខាងក្រោយ ទ្រង់ឈប់មិនឆ្ងាយ ទ្រង់
ទតឃើញសុន្ទខម្មយក្បាលចេញមកពីស្រះកណ្តមុណ្ណកៈ ខាំស្មីនាងពួសំឡេង
គ្រូបៗ ទើបទ្រង់កាប់ដោយព្រះខាន់ដាច់ពីរកំណាត់ ។ សុន្ទខ ក៏កើត
ឡើង ២ ក្បាល ។ កាលត្រូវកាប់ដាច់ទៀត ក៏ជា ៤ ក្បាល ។ កាល
ត្រូវកាប់ដាច់ទៀត ក៏ជា ៨ ក្បាល ។ កាលត្រូវកាប់ដាច់ទៀត ក៏ជា ១៦
ក្បាល ។ នាងទូលថា “ ព្រះស្វាមី ព្រះអង្គទ្រង់ធ្វើអ្វី ” ។ ព្រះរាជត្រាស់ថា
“ នេះគឺអ្វី ” ។ “ នាងទូលថា ព្រះអង្គកុំធ្វើយ៉ាងនោះ ចូរទ្រង់ស្តោះស្មៅស្ម
ចុះលើផែនដី ហើយជាន់ឈ្នីដោយព្រះបាទ ” ។ ស្តេចទ្រង់ធ្វើតាមដែល
នាងទូលប្រាប់ ។ សុន្ទខទាំងឡាយក៏វិនាសទៅ ។ ថ្ងៃនោះត្រូវនឹងពេល
នាងអស់កម្ម ។ ព្រះរាជាទ្រង់មិនសប្បាយព្រះទ័យ ទើបទ្រង់ផ្ដើមនឹង
ស្តេចត្រឡប់ ។ នាងទូលថា “ ស្វាមី កម្មរបស់នាងខ្ញុំអស់ហើយ ស្តេចកុំ
ទៅឡើយ ” ។ ព្រះរាជាទ្រង់មិនស្តាប់ ស្តេចយាងទៅទាល់បាន ។ ចំណែកក្នុង

ពាក្យថា ទត្តិណោយ្យត្តិ នេះ ពាក្យថា ទត្តិណា គឺ បច្ច័យ ៤ ។ ភិក្ខុសង្ឃ
ឈ្មោះថា ទត្តិណោយ្យបុគ្គល ។ ភិក្ខុសង្ឃ ឈ្មោះថា មានឧបការៈច្រើន
ដល់គ្រហស្ថ ដោយការដឹកនាំឲ្យប្រព្រឹត្តក្នុងកល្យាណធម៌ទាំងឡាយ ជាដើម
ថា សរណៈ ៣ សីល ៥ សីល ១០ ការចិញ្ចឹមរក្សាមាតាបិតា ការទំនុក
បម្រុងសមណព្រាហ្មណ៍អ្នកមានធម៌ ។ គ្រហស្ថ ដែលបដិបត្តិខុសក្នុងភិក្ខុ
សង្ឃ ជេរប្រទេចភិក្ខុសង្ឃ រមែងទៅកើតក្នុងអបាយ មាននរកជាដើម ដូច្នោះ
សូម្បីភិក្ខុសង្ឃលោកក៏ហៅថា ទត្តិណោយ្យត្តិ ដោយអត្ថថា តាមដុត
ដោយន័យមុនដូចគ្នា ។ និងដើម្បីនឹងឲ្យសេចក្តីនេះជាក់ច្បាស់ គួរនឹង
សម្តែងរឿងវិមានិកប្រេតដោយល្អិតល្អន់ផង ។

គប្បីជ្រាបវិនិច្ឆ័យក្នុងពាក្យថា តិរិទេន រូបសង្គហោ នេះតទៅ ។
ពាក្យថា តិរិទេន បានដល់ ៣ ចំណែក ។ ពាក្យថា សង្គហៈ សំដៅ
យកសង្គហៈ ៤ យ៉ាង គឺ ជាតិសង្គហៈ សញ្ញាតិសង្គហៈ កិរិយាសង្គហៈ
និងគណនសង្គហៈ ។ បណ្តាសង្គហៈ ៤ យ៉ាងនោះ ការរូបរួមជាដើមថា
“ ក្សត្រទាំងពួងចូរមក ” ដូច្នោះ ឈ្មោះថា ជាតិសង្គហៈ (រូបរួមតាមជាតិ
កំណើត) ។ ការរូបរួមជាដើមថា “ អ្នកកោសលទាំងអស់ចូរមក ” ដូច្នោះ

ឈ្មោះថា សញ្ញាតិសង្កហៈ (រូបរួមតាមសញ្ញាតិ) ។ ការរូបរួមជាដើមថា
 “ ទ្រមកដំរីទាំងអស់ ចូរមក ” ដូច្នោះ ឈ្មោះថា កិរិយសង្កហៈ (រូបរួមតាម
 អាការដែលធ្វើ) ។ ការរូបរួមនេះថា “ សួរថា អាយតនៈ គឺ ចក្ខុ រាប់
 បញ្ចូលក្នុងខន្ធណា ឆ្លើយថា អាយតនៈ គឺ ចក្ខុ រាប់បញ្ចូលក្នុងរូបខន្ធ
 ព្រះសកវាទីពោលថា បើអាយតនៈ គឺ ចក្ខុ រាប់បញ្ចូលក្នុងរូបខន្ធ ដោយ
 ហេតុនោះ ដែលគួរនឹងពោលថា អាយតនៈ គឺ ចក្ខុ សង្រ្គោះចូលដោយ
 រូបក្ខន្ធ ” ដូច្នោះ ឈ្មោះថា គណនសង្កហៈ (រូបរួមតាមការរាប់បញ្ចូល
 បាន) ។ គណនសង្កហៈនោះ បំណងយកក្នុងទីនេះ ។ ព្រោះដូច្នោះ
 ពាក្យថា តិរិចេន រូបសង្កហោ ទើបមានន័យថា ការរាប់រូបជា ៣
 ចំណែក ។ គប្បីជ្រាបវិនិច្ឆ័យក្នុងសនិទស្សនៈជាដើម ។ រូបព្រមទាំង
 និទស្សនៈ ពោលគឺ ចក្ខុវិញ្ញាណដែលប្រព្រឹត្តទៅប្រារព្ធខ្លួន ឈ្មោះថា
 សនិទស្សនៈ រូបព្រមទាំងបដិយៈ ព្រោះអាចនឹងប៉ះខ្ទប់ចក្ខុបាន ឈ្មោះថា
 សប្បដិយៈ ។ សប្បដិយៈនោះ ដោយន័យ ក៏គឺ រូបាយតនៈនុ៎ះឯង ។
 និទស្សនៈ ពោលគឺ ចក្ខុវិញ្ញាណរបស់រូបនោះមិនមាន ដូច្នោះ ទើបឈ្មោះ
 ថា អនិទស្សនៈ ។ រូបព្រមទាំងបដិយៈ ព្រោះអាចនឹងប៉ះខ្ទប់សោតបាន

ឈ្មោះថា សប្បជិយៈ ។ សប្បជិយៈនោះ ដោយន័យ ក៏គឺ អាយតនៈ ៨
មានអាយតនៈ គឺ ចក្ខុជាដើម ។ និទស្សនៈមានប្រការដូចពោលមក
ហើយ របស់រូបនោះមិនមាន ដូច្នោះ ទើបឈ្មោះថា អនិទស្សនៈ ។ បដិយៈ
របស់រូបនោះមិនមាន ដូច្នោះ ទើបឈ្មោះថា អប្បជិយៈ ។ អប្បជិយៈ
នោះដោយន័យ ក៏គឺ សុខុមរូបដ៏សេស រៀរលែងតែអាយតនៈ ១០ ។

ពាក្យថា តយោ សង្ខារា មានពាក្យនិយាមថា ឈ្មោះថា សង្ខារ
ព្រោះតាក់តែងឡើង គឺ ធ្វើឲ្យមានឡើង នូវធម៌ដែលកើតរួមគ្នា និងធម៌
ដែលមានផលក្នុងកាលតទៅ ។

ឈ្មោះថា អភិសង្ខារ ព្រោះតាក់តែងឡើងយ៉ាងក្រៃលែង ។
អភិសង្ខារ គឺ បុណ្យ ឈ្មោះថា បុញ្ញាភិសង្ខារ ។

ពាក្យថា បុញ្ញាភិសង្ខារនោះ ជាឈ្មោះរបស់មហាចិត្តចេតនា ដែល
ជាការវាចរកុសល ៨ ដួង និងចេតនាដែលជារូបាវចរកុសល ៥ ដួង
ដែលលោកពោលទុកយ៉ាងនេះថា “ បណ្តាអភិសង្ខារទាំងនោះ បុញ្ញាភិសង្ខារ
គឺអ្វី គឺកុសលចេតនាជាការវាចរ រូបាវចរ សម្រេចដោយទាន សម្រេច
ដោយសីល សម្រេចដោយការវិនា ” ។ បណ្តាចេតនាទាំងនោះ ចំពោះចេតនា

៨ ដួង សម្រេចដោយទាន សម្រេចដោយសីល ។ ទាំង ១៣ ដួង សម្រេច
ដោយការវិនា ។ ឧបមាដូចបុគ្គលស្វាធាយធម៌ ដែលខ្លួនជំនាញ សូម្បី
នឹងថា ១ ឬ ២ មាតិកាហើយ ក៏មិនដឹងខាងក្រោយ រព្វកឡើងមកទើប
ដឹងយ៉ាងណា លោកអ្នកធ្វើកសិណបរិកម្ម ពិចារណាយានដែលខ្លួនជំនាញ
ហើយការវិនា រមែងជាញ្ញាណវិប្បយុត្ត (មិនប្រកបដោយបញ្ញា) បានខ្លះ
ដូច្នោះដែរ ។ ដោយហេតុនោះ “ ទើបពោលថា ទាំង ១៣ ដួង សម្រេច
ដោយការវិនា ” ។

បណ្តាបុញ្ញាភិសង្ខារ ដែលសម្រេចដោយទានជាដើមនោះ ការ
តាំងចិត្ត ចំណង់ចំណូលចិត្ត ដែលប្រារព្ធទានកើតឡើង មានទានជា
គោល នេះលោកហៅថា បុញ្ញាភិសង្ខារដែលសម្រេចដោយទាន ការតាំង
ចិត្ត ចំណង់ចំណូលចិត្តដែលប្រារព្ធសីល ប្រារព្ធការវិនាកើតឡើង មានការវិនា
ជាគោល នេះលោកហៅថា បុញ្ញាភិសង្ខារ ដែលសម្រេចដោយការវិនា ។
ដូចពោលមកនេះ ជាសន្លឹបទេសនា ។ ចេតនាដែលប្រព្រឹត្តទៅក្នុងកាល
ទាំង ៣ របស់អ្នកថ្វាយវត្ថុនោះៗ ក្នុងពួកបច្ច័យ ៤ មានចីវរជាដើម
អារម្មណ៍ ៦ មានបុប្ផារម្មណ៍ជាដើម ឬទានវត្ថុ ១០ យ៉ាង មានបាយជាដើម

គឺ ក្នុងកាលខាងដើម តាំងពីញ្ចាំងវត្តទាំងនោះឲ្យកើតឡើង ១ ក្នុងកាល
កំពុងបរិច្ចាគ ១ ក្នុងកាលដែលពួកក្នុងខាងក្រោយដោយចិត្តសោមនស្ស
១ ដូច្នោះ ឈ្មោះថា ទានមយចេតនា (ចេតនាដែលសម្រេចដោយទាន) ។

ចំណែកចេតនាដែលប្រព្រឹត្តទៅហើយរបស់លោកអ្នកទៅវត្ត ដោយ
តាំងចិត្តថា “ នឹងបួសបំពេញសីល ” របស់អ្នកកំពុងបួស របស់អ្នកញ្ចាំង
មនោរថឲ្យដល់ទីបំផុតហើយ នឹងរពូកថា យើងបួសហើយហ្ន៎ សម្រេច
ប្រយោជន៍ដោយភាពជាអ្នកសង្រួមក្នុងបាតិមោក្ខ របស់អ្នកពិចារណាបច្ច័យ
ទាំងឡាយ មានចំរើនដើម របស់អ្នកសង្រួមទ្វារ មានចក្ខុទ្វារដើម
ក្នុងអារម្មណ៍ មានរូបដើម ដែលមកកាន់គន្លង និងរបស់អ្នកជម្រះ
អាជីវៈឲ្យបរិសុទ្ធិ (ដូច្នោះ) ឈ្មោះថា សីលមយចេតនា (ចេតនាដែល
សម្រេចដោយសីល) ។ ចេតនា ដែលប្រព្រឹត្តទៅហើយរបស់លោកអ្នក
អប់រំចក្ខុ ដោយសភាពមិនទៀង ជាទុក្ខ ជាអនត្តា ដោយវិបស្សនា មគ្គ
ដែលពោលទុកក្នុងបដិសម្ពិទ្ធា របស់លោកអ្នកអប់រំចិត្ត ។ល។ របស់
លោកអ្នកអប់រំចក្ខុវិញ្ញាណ មនោវិញ្ញាណ ចក្ខុសម្ពុស្ស មនោសម្ពុស្ស
វេទនាដែលកើតពីចក្ខុសម្ពុស្ស វេទនាដែលកើតពីមនោសម្ពុស្ស ក្នុង

រុប្បារម្មណ៍ ក្នុងធម្មារម្មណ៍ របស់លោកអ្នកអប់រំរូបសញ្ញា ។ល។ ជរា
 មរណៈ ដោយសភាពមិនទៀង ជាទុក្ខ ជាអនត្តា ឈ្មោះថា ការវិនាស-
 ចេតនា (ចេតនាដែលសម្រេចដោយការវិនា) , ដូចពោលមកនេះ ជា
 វិត្តារកថា ។ អភិសង្ខារនោះផង មិនមែនបុណ្យ (ជាបាប) ផង ដូច្នោះ
 ទើបឈ្មោះថា **អបុញ្ញាភិសង្ខារ** (អភិសង្ខារដែលជាបាប) ។ ពាក្យថា
 អបុញ្ញាភិសង្ខារនេះ ជាឈ្មោះរបស់ចេតនាដែលសម្បយុត្តដោយអកុសល-
 ចិត្ត ។ សមដូចដែលលោកពោលទុកថា “ បណ្តាអភិសង្ខារទាំងនោះ អបុ-
 ញ្ញាភិសង្ខារ ដូចម្តេច គឺ អកុសលចេតនាដែលជាការវាចរ នេះហៅថា
 អបុញ្ញាភិសង្ខារ ” ។ ដែលឈ្មោះថា **អាទេញ្ញាភិសង្ខារ** ព្រោះតាក់តែង
 ឡើងយ៉ាងក្រៃលែងនូវអរូបន្ទុះឯង ដែលជាវិបាក មិនញាប់ញ័រ មិនកម្រើក
 ស្ងប់ ។ ពាក្យថា អាទេញ្ញាភិសង្ខារនេះ ជាឈ្មោះ របស់កុសលចេតនា
 ដែលជាអរូបាវចរ ៤ ដួង ។ សមដូចដែលលោក ពោលទុកថា “ បណ្តា
 អភិសង្ខារទាំងនោះ អាទេញ្ញាភិសង្ខារ ដូចម្តេច គឺ កុសលចេតនាដែល
 ជាអរូបាវចរ នេះហៅថា អាទេញ្ញាភិសង្ខារ ” ។

គប្បីជ្រាបវិនិច្ឆ័យក្នុងបុគ្គលប្បញ្ញត្តិកៈ តទៅ ។ បុរសបុគ្គល ៧

ប្រភេទ រមែងសិក្សាត្រៃសិក្ខា ដូច្នោះ ទើបឈ្មោះថា សេក្ខៈ (អ្នក
ត្រូវសិក្សា) ។ ព្រះខីណាស្រពមិនត្រូវសិក្សាទៀត ព្រោះសិក្សាត្រៃសិក្ខា
ចប់ហើយ ដូច្នោះ ទើបឈ្មោះថា អសេក្ខៈ (អ្នកមិនត្រូវសិក្សា) ។ បុព្វជួន
ឈ្មោះថា សេក្ខៈក៏មិនមែន អសេក្ខៈក៏មិនមែន ព្រោះនៅខាងក្រៅអំពី
សិក្ខាទាំងឡាយ ។ គប្បីជ្រាបវិនិច្ឆ័យក្នុងថេរញត្តិកៈតទៅ ។ លោកជា
អ្នកធំដោយជាតិ ឈ្មោះថា **តិហិជាតិត្ថរ** ។ លោកអ្នកប្រកបដោយ
ធម៌តែម្យ៉ាង ឬច្រើនយ៉ាង ក្នុងបណ្តាធម៌ទាំងឡាយ ដែលលោកពោល
ទុកយ៉ាងនេះថា “ ម្ចាស់ភិក្ខុទាំងឡាយ ធម៌ដែលធ្វើឲ្យជាថេរៈ ៤ ប្រការ
ទាំងនេះ គឺ ព្រះថេរៈក្នុងព្រះសាសនានេះ ជាអ្នកមានសីល ជាពហុស្ស្តត
បានឈាន ៤ ព្រោះអស់អាសវៈទាំងឡាយ ។ល។ ចូលដល់ព្រមហើយ
ម្ចាស់ភិក្ខុទាំងឡាយ ធម៌ដែលធ្វើឲ្យជាថេរៈ ៤ ប្រការទាំងនេះឯង ”
ដូច្នោះ ឈ្មោះថា **ធម្មត្ថរ** ។ លោកអ្នកមានឈ្មោះថា ថេរៈយ៉ាងនេះ គឺ
“ ភិក្ខុបណាមួយ ដែលឈ្មោះថា ព្រះថេរៈ ” ក្តី អ្នកទាំងឡាយឃើញអ្នក
ឬសដូចសាមណេរជាដើម ដែលឬសវេលាមានអាយុច្រើនហើយ ហៅថា
“ ព្រះថេរៈ ព្រះថេរៈ ” ក្តី នេះឈ្មោះថា **សម្មតិត្ថរ** ។

គប្បីជ្រាបវិនិច្ឆ័យក្នុងបុញ្ញកិរិយាវត្ថុតទៅ ។ ទាននុ៎ះឯង ឈ្មោះ
 ថា **ទានមយ** ។ ការធ្វើបុណ្យនោះដោយវត្ថុ (គឺទីតាំង) នៃបុញ្ញា-
 និសង្សទាំងនោះ ដូច្នោះទើបឈ្មោះថា **បុញ្ញកិរិយាវត្ថុ** (ទីតាំងនៃការធ្វើ
 បុណ្យ) សូម្បីក្នុងបុញ្ញកិរិយាវត្ថុប្រការដទៃៗ ក៏មានន័យដូចគ្នា ។ តែ
 ដោយអត្ត គប្បីជ្រាបបុញ្ញកិរិយាវត្ថុ ៣ យ៉ាងទាំងនេះ ព្រមទាំងបុព្វភាគ-
 ចេតនា (ការតាំងចិត្តមុននឹងធ្វើ) និងអបរភាគចេតនា (ការតាំងចិត្ត
 ខាងក្រោយអំពីធ្វើហើយ) ដោយអំណាចនៃចេតនា ដែលសម្រេចដោយ
 ទានជាដើម ដែលបានពោលទុកហើយក្នុងខាងដើម ។ និងក្នុងរឿងនេះ
 បុគ្គលធ្វើកម្មណាមួយដោយកាយ រាប់តាំងពីបុព្វភាគចេតនា ក៏ចាត់ជា
 កាយកម្ម ។ កាលថ្ងៃដំបូង ការមានន័យយ៉ាងនោះ ចាត់ជាវចីកម្ម ។
 កាលមិនបានញ្ចាំងអង្គនៃកាយ និងអង្គនៃវាចាឲ្យកម្រើក គិតដោយចិត្ត
 (តែម្យ៉ាង) ក៏ចាត់ជាមនោកម្ម ន័យមួយទៀត សម្រាប់អ្នកឲ្យទានវត្ថុ
 មានបាយជាដើម (ក្នុងវេលាដែលពោលថា) ខ្ញុំឲ្យអន្តទាន (ឲ្យបាយ)
 ជាដើមក្តី ក្នុងវេលាដែលរលូកដល់ទានបារមី ហើយឲ្យក្តី ចាត់ជាបុញ្ញ-
 កិរិយាវត្ថុ សម្រេចដោយទាន ។ តាំងនៅក្នុងសីល និងវត្ថុ ហើយឲ្យ ចាត់

ជាបុញ្ញកិរិយាវត្ថុសម្រេចដោយសីល ។ ផ្ដើមតាំងពីការពិចារណា ដោយ
 ការអស់ទៅ សាបសូន្យទៅ ហើយឲ្យ ចាត់ជាបុញ្ញកិរិយាវត្ថុ សម្រេច
 ដោយការវិនា ។ បុញ្ញកិរិយាវត្ថុយ៉ាងដទៃ មាន ៧ យ៉ាង គឺ បុញ្ញកិរិយា
 វត្ថុ ដែលប្រកបដោយសេចក្ដីគោរពកោតក្រែង ប្រកបដោយការខ្វល់ខ្វាយ
 (ជួយធ្វើកិច្ចរបស់អ្នកដទៃ) ការឲ្យចំណែកបុណ្យ ការអនុមោទនា
 ចំណែកបុណ្យ ដែលសម្រេចដោយការសម្ដែងធម៌ ដែលសម្រេចដោយការ
 ស្តាប់ធម៌ បុញ្ញកិរិយាវត្ថុ គឺ ការធ្វើសេចក្ដីឃើញត្រង់ ដូច្នោះ ។ បណ្ដា
 បុញ្ញកិរិយាវត្ថុទាំង ៧ នោះ សេចក្ដីគោរពកោតក្រែង គប្បីជ្រាបដោយ
 ការឃើញភិក្ខុចាស់ ហើយក្រោកទទួល ទទួលបាត្រ ចីវរ ថ្វាយបង្គំ
 ចៀសផ្លូវឲ្យជាដើម ។ ការខ្វល់ខ្វាយ គប្បីជ្រាបដោយការធ្វើវត្តបដិបត្តិ
 ដល់ព្រះភិក្ខុដែលចាស់ជាងខ្លួន ដោយការដែលឃើញភិក្ខុចូលស្រុក ដើម្បី
 បិណ្ឌបាត ហើយកាន់បាត្រ ទៅបបួលប្រមូលភិក្ខុក្នុងស្រុក និងដោយការ
 បានស្តាប់ថា “ ទៅយកបាត្ររបស់ពួកភិក្ខុមក ” ដូច្នោះ ហើយប្រញាប់
 ប្រញាល់ទៅនាំបាត្រមកជាដើម ។ ការឲ្យចំណែកបុណ្យ គប្បីជ្រាបដោយ
 ការដែលថ្វាយបច្ច័យ ៤ ហើយ (តាំងចិត្តឧទ្ទិស) ឲ្យប្រព្រឹត្តទៅថា

“ ចំណែកបុណ្យចូរមានដល់សព្វសត្វ ” ។ ការអនុមោទនាចំណែកបុណ្យ គប្បីជ្រាបដោយការអនុមោទនាចំណែកបុណ្យដែលអ្នកដទៃឲ្យថា “ សាធុ ប្រពៃហើយ ” ។ ភិក្ខុមួយរូប តាំងនៅក្នុងសេចក្តីប្រាថ្នាថា “ មនុស្ស ទាំងឡាយនឹងស្គាល់ឃើងថាជាធម្មកថិក ដោយឧបាយយ៉ាងនេះ ” ជា អ្នកធ្ងន់ក្នុងលាភសម្តែងធម៌ ប្រការនោះមិនមានផលច្រើន ។ ភិក្ខុមួយរូប សម្តែងធម៌ដែលខ្លួនជំនាញ ដល់ជនដទៃៗ ដោយមិនបានប្រាថ្នាផលតប ជំនួស នេះឈ្មោះថា បុញ្ញកិរិយាវត្ថុសម្រេចដោយការសម្តែងធម៌ ។ បុគ្គល ម្នាក់ កាលនឹងស្តាប់ធម៌ ក៏ស្តាប់ដោយបំណងថា “ មនុស្សទាំងឡាយ នឹងបានស្គាល់ឃើងថា មានសទ្ធាដោយអាការយ៉ាងនេះ ” ។ ប្រការនោះ មិនមានផលច្រើន ។ បុគ្គលម្នាក់ ស្តាប់ធម៌ដោយចិត្តដែលទន់ភ្លន់ ផ្សាយ ប្រយោជន៍ថា “ នឹងមានផលច្រើនដល់ឃើងដោយអាការយ៉ាងនេះ ” នេះ ឈ្មោះថា បុញ្ញកិរិយាវត្ថុ សម្រេចដោយការស្តាប់ធម៌ ។ ចំណែកការធ្វើ សេចក្តីឃើញឲ្យត្រង់ ជាលក្ខណៈកំណត់ដល់បុញ្ញកិរិយាវត្ថុគ្រប់យ៉ាង ។ ការពិត បុគ្គលធ្វើបុណ្យណាៗ មានផលច្រើនបាន ក៏ដោយសេចក្តីឃើញ ត្រង់នុ៎ះឯង ។ បុញ្ញកិរិយាវត្ថុ ៧ យ៉ាងទាំងនេះ គប្បីជ្រាបថា រួមចូលបាន

នឹងបុញ្ញកិរិយាវត្ថុ ៣ យ៉ាង ខាងដើមនុ៎ះឯង ដោយប្រការដូច្នោះ ។ ក្នុង
ទីនេះ ការគោរពកោតក្រែង និងការខ្វល់ខ្វាយ (ជួយធ្វើកិច្ចការរបស់
អ្នកដទៃ) រួមចុះបានក្នុងសីលមយបុញ្ញកិរិយាវត្ថុ , ការឲ្យចំណែកបុណ្យ
និងការអនុមោទនាចំណែកបុណ្យ រួមចុះបានក្នុងទានមយបុញ្ញកិរិយាវត្ថុ ,
ការសម្តែងធម៌ និងការស្តាប់ធម៌ រួមចុះបានក្នុងការវិនាមយបុញ្ញកិរិយា-
វត្ថុ , ការធ្វើសេចក្តីឃើញឲ្យត្រង់ រួមចុះបាន ទាំង ៣ យ៉ាង ។

ពាក្យថា ចោទនាវត្ថុនិ សំដៅដល់ហេតុដែលនឹងត្រូវចោទ (ពាល
រក) គ្នា ។

ពាក្យថា ធិដ្ឋេន មានន័យថា ឃើញខុសដោយភ្នែកសាច់ក៏ដោយ
ដោយភ្នែកទិព្វក៏ដោយ ហើយចោទឡើង ។ ពាក្យថា សុតេន មានន័យថា
បានឮសំឡេងរបស់អ្នកដទៃ ដោយត្រចៀកធម្មតាក៏ដោយ ដោយត្រចៀក
ទិព្វក៏ដោយ ហើយចោទឡើង ។ ពាក្យថា បរិសង្គាយ មានន័យថា
ចោទឡើងដោយសេចក្តីសង្ស័យ ព្រោះបានឃើញមកក៏ដោយ ដោយសេចក្តី
សង្ស័យ ព្រោះបានឮមកក៏ដោយ ដោយសេចក្តីសង្ស័យ ព្រោះបានជ្រាប
មកក៏ដោយ ។ នេះជាសេចក្តីសង្ខេបក្នុងរឿងនេះ ។ ចំណែកន័យល្អិតល្អន់

គប្បីជ្រាបតាមន័យដែលបានពោលទុកហើយ ក្នុងសមន្តប្បវាសាទិកានុវ័ង្គ ។

បទថា **អ្នកចូលដល់កាម** មានន័យថា អ្នកចូលទៅសេពកាម ឬ បានចំពោះកាម ។ បទថា **អ្នកមានកាមប្រាកដហើយ** បានដល់ អ្នកមាន កាមចង់រិតទុក គឺ អ្នកមានអារម្មណ៍ចង់រិត ។ ពាក្យថា **ប្រៀបដូចជា មនុស្ស** គឺ ដូចពួកមនុស្ស ។ ព្រោះថា ពួកមនុស្សរមែងញ៉ាំងអំណាច ឲ្យប្រព្រឹត្តទៅក្នុងវត្ថុដែលចង់រិតប៉ុណ្ណោះ មានចិត្តប្រតិព័ទ្ធក្នុងមាតុគ្រាម ណា ក៏ឲ្យប្រាកដមួយរយខ្លះ ពីររយខ្លះ ហើយនាំមាតុគ្រាមនោះមកបរិភោគ ភោគដែលចង់ព័ន្ធ ។ ទេវតាអ្នកនៅក្នុងទេវលោក ៤ ពួក ឈ្មោះថា ទេវតាពួកខ្លះ ។ សូម្បីទេវតាទាំងនោះ ក៏ញ៉ាំងអំណាចឲ្យប្រព្រឹត្តទៅ ក្នុងវត្ថុដែលចង់ព័ន្ធនោះឯង ។ ទេវតាដ៏សេស រៀរពួកសត្វនរក ឈ្មោះថា ពួកវិនិបាត ។ ព្រោះសូម្បីត្រី និងអណ្តើកជាដើម ក៏ញ៉ាំងអំណាចឲ្យ ប្រព្រឹត្តទៅក្នុងវត្ថុដែលចង់ព័ន្ធនោះឯង ។ អធិប្បាយថា ត្រីក៏ញ៉ាំង អំណាចឲ្យប្រព្រឹត្តទៅនឹងនាងត្រី អណ្តើកក៏ញ៉ាំងអំណាចឲ្យប្រព្រឹត្តទៅ នឹងនាងអណ្តើក ។ ពីរបទថា **និម្មិតហើយ និម្មិតហើយ** សេចក្តីថា និម្មិតរូបនោះ ៗ ដែលប្រាជ្ញាសម្រាប់ខ្លួន ដោយមានរូបពណ៌ខៀវ និងរូប

ពណ៌ល្បឿងជាដើម ដូចជាទេវតាពួកមនាបកាយិកា និម្មិតរូបទុកខាងមុខ
 ព្រះអនុរុទ្ធៈ ដូច្នោះ ។ បទថា និម្មានរតី សេចក្តីថា ឈ្មោះថា ទេវតា
 ពួកនិម្មានរតី ព្រោះអត្ថថា ទេវតាទាំងនោះ ត្រេកអរក្នុងរបស់និម្មិត
 ដែលខ្លួននិម្មិតហើយៗ យ៉ាងនោះ ។ បទថា បរនិម្មិតកាមា សេចក្តីថា
 អ្នកមានកាមដែលអ្នកដទៃនិម្មិតឲ្យ ។ ព្រោះថា ទេវតាពួកដទៃ ដឹងចិត្ត
 របស់ទេវតាទាំងនោះ ហើយក៏និម្មិតកាមកោតៈ តាមដែលពេញចិត្តឲ្យ
 ទេវតាទាំងនោះ រមែងញ៉ាំងអំណាចឲ្យប្រព្រឹត្តទៅក្នុងកាមកោតៈនោះឯង ។
 សួរថា អ្នកដទៃដឹងចិត្តរបស់អ្នកដទៃបានយ៉ាងណា ។ ឆ្លើយថា ដឹងបាន
 ដោយអំណាចការសេព និងប្រើប្រាសតាមប្រក្រតី ។ ឧបមាដូចបុរសកៅ
 ដែលគ្នាត កាលព្រះរាជាសោយហើយ រមែងដឹងបានថា ព្រះរាជាអង្គនោះ
 ទ្រង់ទទួលវត្ថុណាៗ ច្រើន ព្រះអង្គរមែងពេញចិត្តវត្ថុនោះៗ ។ អ្នកដទៃ
 ដឹងអារម្មណ៍ដែលគេពេញចិត្តច្រើន តាមប្រក្រតីដោយអាការយ៉ាងនេះហើយ
 ទើបនិម្មិតអារម្មណ៍ដូច្នោះនុ៎ះឯងឲ្យ ពួកគេរមែងញ៉ាំងអំណាចឲ្យប្រព្រឹត្ត
 ទៅក្នុងវត្ថុ ដែលគេនិម្មិតឲ្យនោះ គឺ សេពមេប៉ុន ។ ចំណែកព្រះថេរៈខ្លះ
 លោកពោលថា កាមកិច្ច រមែងសម្រេចដល់ពួកគេដោយអាការត្រឹមតែសើច

ត្រឹមតែសម្លឹងមើល និងត្រឹមតែការប៉ះពាល់ ។ ពាក្យរបស់ព្រះថេរៈ
ខ្លះនោះ ត្រូវជំទាស់ទុកក្នុងអង្គការថា ពាក្យដែលពោលនោះមិនមាន ។
កាមកិច្ច ដែលនឹងគប្បីសម្រេចដល់អ្នកមិនពាល់ត្រូវដោយកាយ រមែង
មិនមាន ។ ព្រោះថា កាមទាំងឡាយរបស់ពួកទេពជាន់ឆកាមាវចរ ប្រព្រឹត្ត
ទៅតាមប្រក្រតីដូចគ្នា ។ សមពិតដូចដែលត្រាស់ទុកថា

ទេពពួកកាមាវចរ ៦ ជាន់ទាំងនោះ ដល់ព្រមដោយកាម

ទាំងពួង អាយុរបស់ទេពទាំងនោះ កាលរាប់រួមគ្នានឹង

មានប៉ុន្មាន ។

បទថា សុខុបបត្តិយោ ប្រែថា អ្នកបានចំពោះនូវសុខ ។ ពាក្យថា
ឧប្បាទេត្វា ឧប្បាទេត្វា សុខំ វិហរន្តិ សេចក្តីថា ញ៉ាំងសេចក្តីសុខក្នុង
បឋមជ្ឈានឲ្យកើតឡើង ហើយសោយសេចក្តីសុខក្នុងឈាន ដែលជាតួ
វិបាក ។ ពីរបទថា សុខេន អភិសន្នា ប្រែថា ជ្រួតជ្រាបដោយសុខ
ក្នុងទុតិយជ្ឈាន ។ បទថា បរិសន្នា គឺ ជ្រួតជ្រាបដោយជុំវិញ ។ បទថា
បរិបូរា គឺ បរិបូណ៌ ។ បទថា បរិបូដា ជាវេវចនៈរបស់ពាក្យថា បរិបូរា
នោះឯង ។ សូម្បីពាក្យនេះដែលថា សុខហ្មឺ សុខហ្មឺ ក៏ទ្រង់ត្រាស់សំដៅ

យកសេចក្តីសុខដែលជាតួវិបាកនោះឯង ។

បានឮថា ទេពទាំងនោះ កើតសេចក្តីលោភក្នុងភពច្រើនជាន់ ព្រោះ
ដូច្នោះ ទើបថ្ងៃឧទានយ៉ាងនោះក្នុងទឹកនៃឆ្នាំខ្លះ ក្នុងវេលាខ្លះ ។ បទថា
សន្តមេវ បានដល់ ប្រណីតពិត ។ បទថា សន្តសិទ្ធា មានន័យថា
ជាអ្នកសន្តោស ព្រោះមិនត្រូវការសុខក្រៃលែងឡើយទៅជាន់នោះ ។ ពីរ
បទថា សុខំ បដិវេទន្តិ បានដល់ សោយសុខក្នុងតតិយជ្ឈាន ។

បញ្ជារបស់ព្រះអរិយៈ ៧ ពួក ឈ្មោះថា សេក្ខបញ្ញា បញ្ជារបស់
ព្រះអរហន្ត ជាអសេក្ខបញ្ញា បញ្ញាដ៏សេស ជានៅសេក្ខានាសេក្ខបញ្ញា
(ជាសេក្ខបញ្ញាក៏មិនមែន ជាអសេក្ខបញ្ញាក៏មិនមែន) ។ ក្នុងបញ្ញាដែល
សម្រេចដោយការគិតជាដើម មានសេចក្តីពិស្តារដូចតទៅនេះ ៖

ដែលថា បណ្តាបញ្ញាទាំងនោះ បញ្ញាដែលសម្រេចដោយការគិត
ដូចម្តេច ? ក្នុងអណ្តូងកើតរបស់ការងារ ដែលបង្ហាន់នាំចូលទៅដោយ
បញ្ញា ឬក្នុងអណ្តូងកើតរបស់សិល្បៈ ដែលបង្ហាន់នាំទៅដោយបញ្ញា ឬ
ក្នុងស្ថានទីរបស់វិជ្ជា ដែលបង្ហាន់នាំចូលទៅដោយបញ្ញា ឬគ្រួលមិនបាន
ស្តាប់មកពីអ្នកដទៃ តែបានកម្មស្សកតាញាណ ឬសច្ចានុលោមិកញាណ ឬ

អនុលោមិកខន្តិ ទិដ្ឋិ រុច្ចមនី បេក្ខុៈ ធម្មនិជ្ឈានខន្តិ បែបនេះ យ៉ាងនេះថា រូបមិនទៀង ។ល។ វិញ្ញាណមិនទៀង នេះហៅថា **ចិន្តាមយបញ្ញា** ។ ក្នុង បញ្ញា ៣ ប្រការនោះ **បញ្ញាដែលសម្រេចដោយការស្តាប់** ដូចម្តេច ? ក្នុងអណ្តូងកើតរបស់ការងារដែលបង្កើននាំចូលទៅដោយបញ្ញា បានស្តាប់ ពីអ្នកដទៃប៉ុណ្ណោះ ទើបបាន ។ល។ ធម្មនិជ្ឈានខន្តិ នេះហៅថា **សុត- មយបញ្ញា** ។ ក្នុងបញ្ញា ៣ ប្រការនោះ **បញ្ញាដែលសម្រេចដោយការ ចម្រើនការវាចា** ដូចម្តេច ? បញ្ញាសូម្បីទាំងអស់របស់អ្នកចូលសមាបត្តិ ឈ្មោះថា **ការវាចាមយបញ្ញា** ។

បទថា **សុតារុំធំ** គឺ **អារុំធំ** គឺ **សុតៈ** ។ **អារុំធំ** គឺ **សុតៈ**នោះ ដោយសេចក្តី បានដល់ ព្រះពុទ្ធវចនៈ គឺ ព្រះត្រៃបិដក ។ ព្រោះថា ភិក្ខុអាស្រ័យអារុំធំនោះ គឺ អាស្រ័យអារុំធំ ៥ ប្រការ រមែងជាអ្នកមិន ខ្លាច ឆ្លងសន្សារកន្តារបាន ដូចទាហានខ្មាំងក្លា មិនញញើតក្នុងការឆ្លង មហាកន្តារបាន ដូច្នោះ ។ ព្រោះហេតុនោះឯង ព្រះមានព្រះភាគទើប ត្រាស់ថា ម្ចាស់ភិក្ខុទាំងឡាយ អរិយសាវកមានការចេះដឹងជាអារុំធំ រមែង លះបង់នូវអកុសល ចម្រើននូវកុសល លះបង់នូវអំពើជាទោស ចម្រើន

នូវអំពើមិនមានទោស រមែងរក្សាខ្លួនឲ្យបរិសុទ្ធិ ដូច្នោះ ។

បទថា បរិវេកាវុធំ សេចក្តីថា **អាវុធ** គឺ វិវេក សូម្បីបីប្រការនេះ គឺ កាយវិវេក ចិត្តវិវេក ឧបធិវិវេក ។ វិវេក ៣ ប្រការនោះ មានការ ធ្វើផ្សេងៗ គ្នា ។ **កាយវិវេក** ចំពោះបុគ្គលដែលមានកាយចៀសចេញទៅ ត្រេកអរក្នុងនេក្ខម្មៈ **ចិត្តវិវេក** ចំពោះបុគ្គលដែលមានចិត្តបរិសុទ្ធិ សម្រេច ដល់កាតផុរផងយ៉ាងកំពូល និង **ឧបធិវិវេក** ចំពោះបុគ្គលដែលមិនមាន ឧបធិ ដល់នូវវិសន្ធារ (គឺព្រះនិព្វាន) ។ ក៏បុគ្គលដែលត្រេកអរក្រែលែង ហើយក្នុងវិវេក ៣ យ៉ាងនេះ រមែងមិនខ្លាចពីទីណាៗ ព្រោះដូច្នោះ វិវេក សូម្បីនេះក៏ហៅថា **អាវុធ** ព្រោះអត្ថថា ជាទីពឹងអាស្រ័យ ។ **អាវុធ** គឺ បញ្ញា ដែលជាលោកិយៈ និងលោកុត្តរៈ ចាត់ជាអាវុធ គឺ បញ្ញា ។ ព្រោះថា បុគ្គលដែលមានអាវុធ គឺ បញ្ញានោះ រមែងមិនខ្លាចពីទីណាៗ ទាំងនរណាៗ ក៏មិនខ្លាចបុគ្គលនោះ ព្រោះដូច្នោះ បញ្ញាសូម្បីនោះ ក៏ ហៅថា អាវុធ ព្រោះអត្ថថា ជាទីពឹងអាស្រ័យ ។

បទថា អនត្តាតត្តាស្សាមីតិទ្ធិយំ សេចក្តីថា ឥទ្ធិយំដែលកើត ឡើងដល់អ្នកបដិបត្តិ ដោយប្រាថ្នាថា យើងដឹងធម៌ដែលមិនទាន់ដឹង មិន

ទាន់ជាក់ច្បាស់ក្នុងកាលមុនអំពីនេះ ។

ពាក្យថា អនត្តាតត្តាស្សាមីតិទ្រិយំ នេះ ជាឈ្មោះរបស់សោតា-
បត្តិមគ្គញាណ ។

បទថា អត្តាទ្រិយំ បានដល់ ឥទ្ធិយដែលជាការដឹងទូទៅ គឺ ជា
សេចក្តីដឹង ។ ពាក្យថា អត្តាទ្រិយំ នេះ ជាឈ្មោះរបស់ញាណក្នុងឋានៈ

៦ ប្រការ ចាប់តាំងពីសោតាបត្តិផលទៅ ។ បទថា អត្តាភារិទ្រិយំ នេះ

បានដល់ ឥទ្ធិយក្នុងធម៌ទាំងឡាយ ដែលជារបស់បុគ្គលអ្នកដឹងទូទៅ គឺ
ដែលដល់ទីបំផុតកិច្ចនៃការដឹង ។ ពាក្យថា អត្តាភារិទ្រិយំ នេះ ជា

ឈ្មោះរបស់អរហត្តផលញាណ ។

មំសនក្កុ បានដល់ ចក្ខុបសាទ ។ ឱព្វនក្កុ បានដល់ ញាណ
អាស្រ័យពន្លឺ ។ បញ្ញាទក្កុ បានដល់ បញ្ញា ដែលជាលោកិយៈ និង

លោកុត្តរៈ ។

គប្បីជ្រាបវិនិច្ឆ័យ ក្នុងអធិសីលសិក្ខាជាដើមតទៅ ។ សីលដែល
ក្រៃលែងនោះ ដោយឈ្មោះថា សិក្ខា ព្រោះនឹងត្រូវសិក្សា ព្រោះហេតុ
នោះ ទើបឈ្មោះថា អធិសីលសិក្ខា ។ សូម្បីក្នុងសិក្ខាទាំង ២ ក្រៅពីនេះ

ក៏មានន័យនេះដូចគ្នា ។ ក្នុងអធិសីលសិក្ខាជាដើមនោះ សីល គឺ សីល
ដែលក្រែលែង ចិត្ត គឺ ចិត្តដែលក្រែលែង បញ្ញា ក៏គឺ បញ្ញាដែល
ក្រែលែង ព្រោះហេតុនោះ គប្បីជ្រាបសេចក្តីផ្សេងគ្នាត្រឹមតែប៉ុណ្ណោះ ។
សីល ៥ និងសីល ១០ ឈ្មោះថា សីល ។ ការសង្រួមក្នុងព្រះបាតិមោក្ខ
ឈ្មោះថា សីលដែលក្រែលែង ។ សមាបត្តិ ៨ ចាត់ជាចិត្ត (សមាធិ) ។
ឈ្មោះដែលជាបាទរបស់វិបស្សនា ចាត់ជាចិត្តដែលក្រែលែង ។ កម្មស្ស-
កតាញាណ ចាត់ជាបញ្ញា ។ វិបស្សនា ចាត់ជាបញ្ញាដែលក្រែលែង ។
ព្រោះថា សីល ៥ និងសីល ១០ រមែងមានក្នុងពុទ្ធប្បាទកាលសូម្បីមិន
ទាន់កើតឡើង ព្រោះហេតុនោះ សីល ៥ សីល ១០ ទើបគង់ជាសីល
នោះឯង ។ បាតិមោក្ខសំរេសីល រមែងមានចំពោះតែក្នុងពុទ្ធប្បាទកាល
ប៉ុណ្ណោះ ព្រោះហេតុនោះ បាតិមោក្ខសំរេសីល ទើបចាត់ជាសីលដែលក្រែ
លែង ។ សូម្បីក្នុងចិត្ត និងបញ្ញាក៏ន័យនេះដូចគ្នា ។ ម្យ៉ាងទៀត សីល ៥
ក្តី សីល ១០ ក្តី ដែលបុគ្គលប្រាថ្នាព្រះនិព្វាន សមាទានហើយ ចាត់ជា
សីលដែលក្រែលែងដូចគ្នា សូម្បីសមាបត្តិ ៨ ដែលបុគ្គលចម្រើនហើយ
ក៏ចាត់ជាចិត្តដែលក្រែលែងដូចគ្នា ។ ឬថា លោកិយសីលទាំងអស់ ជា

សីលប៉ុណ្ណោះ ។ (ចំណែក) លោកុត្តរសីល ជាសីលដែលក្រែលែង ។
សូម្បីក្នុងចិត្ត និងបញ្ញាក៏មានន័យនេះដូចគ្នា ។

គប្បីជ្រាបវិនិច្ឆ័យ ក្នុងការវិនាតទៅ កាយដែលប្រព្រឹត្តទៅក្នុងទ្វារ
៥ របស់ព្រះខ័ណ្ឌាស្រព ឈ្មោះថា កាយការវិនា ។ សមាបត្តិ ៨ ឈ្មោះថា
ចិត្តការវិនា ។ បញ្ញាក្នុងអរហត្តផល ឈ្មោះថា បញ្ញាការវិនា ។ ក៏ព្រះ-
ខ័ណ្ឌាស្រព រមែងជាអ្នកអប់រំកាយ ដែលប្រព្រឹត្តទៅក្នុងទ្វារ ៥ មកល្អ
ហើយ ដោយចំណែកតែមួយ ។ សមាបត្តិ ៨ របស់លោកក៏មិនទុព្វលដូច
របស់អ្នកដទៃ ។ និងបញ្ញារបស់លោកប៉ុណ្ណោះ ឈ្មោះថា អប់រំហើយ
ព្រោះដល់សេចក្តីបរិច្ចណិដោយបញ្ញា ។ ព្រោះដូច្នោះ ខ្ញុំទើបពោលយ៉ាង
នេះ ។

គប្បីជ្រាបវិនិច្ឆ័យក្នុងអនុត្តរិយៈតទៅ ។ វិបស្សនាចាត់ជាទស្ស-
នានុត្តរិយៈ មគ្គចាត់ជាបដិបទានុត្តរិយៈ ផលចាត់ជាវិមុត្តានុត្តរិយៈ ។
ឬថា ផលជាទស្សនានុត្តរិយៈ មគ្គជាបដិបទានុត្តរិយៈ និព្វានជាវិមុត្តា-
នុត្តរិយៈ ។ ឬថា និព្វានចាត់ជាទស្សនានុត្តរិយៈ ព្រោះថា ធម្មតារវត្តដែល
នឹងគប្បីឃើញដ៏ក្រែលែងជាងព្រះនិព្វាននោះ រមែងមិនមាន មគ្គចាត់ជា

បដិបទានុត្តរិយៈ ផលចាត់ជាវិមុត្តានុត្តរិយៈ ។ ពាក្យថា អនុត្តរិយំ
ប្រែថា ប្រសើរបំផុត គឺ ចម្រើនបំផុត ។

គប្បីជ្រាបវិនិច្ឆ័យក្នុងសមាធិតទៅ ។ សមាធិក្នុងបឋមជ្ឈាន មាន
ទាំងវិតក្កៈ និងវិចារៈ ។ ដោយបញ្ចកន័យ សមាធិក្នុងទុតិយជ្ឈាន មិនមាន
វិតក្កៈ មានតែវិចារៈ ។ សមាធិដ៏សេស (ចាកសមាធិក្នុងទុតិយជ្ឈាន)
មិនមានទាំងវិតក្កៈ និងវិចារៈ ។ កថាក្នុងសុតៈជាដើម មាន ៣ យ៉ាងគឺ
ដោយការសម្រេច , ដោយគុណរបស់ខ្លួន , ដោយអារម្មណ៍ ។ ភិក្ខុមួយ
រូប កាន់យកដោយសភាពជាអនត្តា ឃើញដោយសភាពជាអនត្តា រមែង
ចេញចាក (គឺរួចផុត) ដោយភាពជាអនត្តា ឈ្មោះថា (សុតៈ) ដោយ
សេចក្តីសម្រេច ។ វិបស្សនារបស់លោកឈ្មោះថា ជាសុតៈ ។ ព្រោះ
ហេតុអ្វី ។ ព្រោះកិលេសធ្វើមិនឲ្យជាសុញ្ញតៈមិនមាន ។ មគ្គសមាធិ
ឈ្មោះថា ជាសុញ្ញតៈ ព្រោះសម្រេចដោយវិបស្សនា ផលសមាធិ ឈ្មោះថា
ជាសុញ្ញតៈ ព្រោះសម្រេចដោយមគ្គ ។ ភិក្ខុរូបដទៃទៀត កាន់យកដោយ
ភាពជារបស់មិនទៀង ឃើញដោយភាពជារបស់មិនទៀង ហើយចេញចាក
ដោយភាពជារបស់មិនទៀង ។ វិបស្សនារបស់លោក ឈ្មោះថា អនិមិត្តៈ ។

ព្រោះហេតុអ្វី ? ព្រោះមិនមានកិលេសដែលធ្វើជានិមិត្ត ។ មគ្គសមាធិ
 ឈ្មោះថា ជាអនិមិត្តៈ ព្រោះសម្រេចដោយវិបស្សនា ផលឈ្មោះថា
 អនិមិត្តៈ ព្រោះសម្រេចដោយមគ្គ ។ កិក្ខុរូបដទៃទៀត កាន់យកដោយ
 ភាពជាទុក្ខ ឃើញដោយភាពជាទុក្ខ ហើយចេញចាក (រួចផុត) ដោយ
 ភាពជាទុក្ខ ។ វិបស្សនារបស់លោកឈ្មោះថា ជាអប្បណិហិតៈ រកទីតាំង
 មិនបាន ។ ព្រោះហេតុអ្វី ? ព្រោះមិនមានកិលេសដែលធ្វើជាបណិធិ ។
 មគ្គសមាធិ ឈ្មោះថា ជាអប្បណិហិតៈ ព្រោះសម្រេចដោយវិបស្សនា ផល
 ឈ្មោះថា អប្បណិហិតៈ ព្រោះសម្រេចដោយមគ្គ ។ កថាដោយសេចក្តី
 សម្រេច មានដូចដែលពណ៌នាមកនេះឯង ។ ក៏មគ្គសមាធិ ឈ្មោះថា
 សុញ្ញតៈ ព្រោះសូន្យចាករាគៈជាដើម ឈ្មោះថា អនិមិត្តៈ ព្រោះមិនមាន
 រាគៈជានិមិត្តជាដើម ឈ្មោះថា អប្បណិហិតៈ ព្រោះមិនមានរាគៈជាទី
 តាំងអាស្រ័យជាដើម ។ កថាដោយគុណរបស់ខ្លួន មានដូចដែលពណ៌នា
 មកនេះឯង ។ ព្រះនិព្វាន ឈ្មោះថា សុញ្ញតៈ អនិមិត្តៈ និងអប្បណិហិតៈ
 ព្រោះសូន្យចាករាគៈ និងព្រោះមិនមានរាគៈជាដើម ជាគ្រឿងសម្គាល់ និង
 ជាទីតាំងអាស្រ័យ ។ មគ្គសមាធិ ដែលមាននិព្វាននោះជាអារម្មណ៍ ទើប

ជាសុញ្ញតៈ អនិមិត្តៈ អប្បណិហិតៈ ។ កថាពោលអំពីអារម្មណ៍ មាន
ត្រឹមតែប៉ុណ្ណោះ ។ ធម៌ដែលធ្វើសេចក្តីស្អាត គឺ បដិបទានៃសេចក្តីស្អាត
ឈ្មោះថា **សោនេយ្យានិ** ។ ក៏ក្នុងប្រការដែលពោលអំពីសេចក្តីស្អាតនេះ
គប្បីជ្រាបសេចក្តីពិស្តារដោយអំណាចសុចរិត ៣ ដែលត្រាស់ទុក ដោយ
ន័យមានអាទិ៍ដូច្នោះថា ក្នុងសេចក្តីស្អាត ៣ យ៉ាងនោះ សេចក្តីស្អាតផ្លូវ
កាយ ដូចម្តេច ? គឺ ចេតនាជាគ្រឿងរៀរចាកបាណាតិបាត ។

ធម៌ដែលធ្វើភាពជាមុនី បានដល់ **មោនេយ្យបដិបទា** ឈ្មោះថា
មោនេយ្យានិ ។ សេចក្តីពិស្តារនៃធម៌ដែលធ្វើភាពជាមុនីទាំងនោះ ដូច្នោះថា
ក្នុងភាពជាមុនីទាំងនោះ ភាពជាមុនីផ្លូវកាយ ដូចម្តេច ? គឺ ការលះកាយ
ទុច្ចរិត ៣ យ៉ាង ជា **កាយមោនេយ្យៈ** , កាយសុចរិត ៣ យ៉ាង ជា
កាយមោនេយ្យៈ , ញាណមានកាយជាអារម្មណ៍ជា **កាយមោនេយ្យៈ** ,
មគ្គដែលសហគតៈដោយការកំណត់ដឹងកាយជា **កាយមោនេយ្យៈ** , ការ
លះធន្នរាគៈក្នុងកាយជា **កាយមោនេយ្យៈ** , ការចូលចតុត្ថជ្ឈានដែលរលត់
ចាកកាយសន្ធិរជា **កាយមោនេយ្យៈ** , ក្នុងភាពជាមុនីទាំងនោះ ភាពជាមុនី
ផ្លូវវាចា ដូចម្តេច ? ការលះវចីទុច្ចរិត ៤ ជា **វចីមោនេយ្យៈ** , វចីសុចរិត

៤ ញាណ មានវាចាជាអារម្មណ៍ មគ្គដែលសហគតៈដោយការកំណត់ដឹង
 វាចា ការលះធន្តរាគៈក្នុងវាចា ការចូលទុតិយជ្ឈាន ដែលរលត់នូវវចី-
 សន្ធិវារ ជា **វចីមោទេយ្យៈ** ។ ក្នុងភាពជាមុនីទាំងនោះ ភាពជាមុនីផ្លូវចិត្ត
 ដូចម្តេច ? ការលះមនោទុច្ចរិត ៣ ជា **មនោមោទេយ្យៈ** មនោសុច្ចរិត ៣
 ញាណមានចិត្តជាអារម្មណ៍ មគ្គដែលសហគតៈដោយការកំណត់ដឹងចិត្ត ការ
 លះធន្តរាគៈក្នុងចិត្ត ការចូលសញ្ញាវេទយ័តនិរោធសមាបត្តិ ដែលរលត់
 ចិត្តសន្ធិវារជា **មនោមោទេយ្យៈ** ។

គប្បីជ្រាបវិនិច្ឆ័យ ក្នុងភាពជាអ្នកឆ្លាតតទៅ ។ សេចក្តីចម្រើន
 ឈ្មោះថា **អាយ** ។ សេចក្តីមិនចម្រើនឈ្មោះថា **អបាយ** ។ ហេតុនៃ
 សេចក្តីចម្រើន និងមិនចម្រើននោះៗ ជាឧបាយ ។ សេចក្តីដឹងទូទៅដល់
 សេចក្តីចម្រើន សេចក្តីមិនចម្រើន និងហេតុនៃសេចក្តីចម្រើន និងមិន
 ចម្រើនទាំងនោះ ជាសេចក្តីឆ្លាត ។ ក៏សេចក្តីពិស្តារ ត្រាស់ទុកក្នុងវិកង្គ
 នោះឯង ។ សមពិតដូចដែលត្រាស់ទុកថា ក្នុងសេចក្តីឆ្លាតទាំងនោះ
សេចក្តីឆ្លាតក្នុងសេចក្តីចម្រើន ដូចម្តេច ? **បញ្ញា** សេចក្តីដឹងទូទៅ ។ល។
 សេចក្តីឃើញប្រពៃក្នុងសេចក្តីចម្រើននោះ យ៉ាងនេះថា កាលឃើងមនសិការ

ដល់ធម៌ទាំងនេះ អកុសលធម៌ដែលមិនទាន់កើត រមែងមិនកើតឡើង និង
អកុសលធម៌ដែលកើតឡើងហើយ រមែងរលត់ទៅ ឬក៏ថា កាលយើង
មនសិការដល់ធម៌ទាំងនេះ កុសលធម៌ដែលមិនទាន់កើត រមែងកើតឡើង
និងកុសលធម៌ដែលកើតឡើងហើយ រមែងប្រព្រឹត្តទៅដើម្បីភិយ្យភាព
ដើម្បីសេចក្តីធំទូលាយ ដើម្បីសេចក្តីចម្រើន ដើម្បីសេចក្តីបរិបូណ៌ នេះ
ហៅថា ភាពជាអ្នកឆ្លាតក្នុងសេចក្តីចម្រើន ។ ក្នុងសេចក្តីឆ្លាតទាំងនោះ
សេចក្តីឆ្លាតក្នុងសេចក្តីមិនចម្រើន ដូចម្តេច ? បញ្ហា សេចក្តីដឹងទូទៅ
ៗលៗ សេចក្តីឃើញប្រពៃក្នុងសេចក្តីមិនចម្រើននោះ យ៉ាងនេះថា កាល
យើងមនសិការដល់ធម៌ទាំងនេះ កុសលធម៌ដែលមិនទាន់កើត រមែងមិន
កើត និងកុសលដែលកើតហើយ រមែងរលត់ទៅ ឬក៏ថា កាលយើង
មនសិការដល់ធម៌ទាំងនេះ អកុសលធម៌ដែលមិនទាន់កើត រមែងកើត
ឡើង និងអកុសលធម៌ដែលកើតឡើងហើយ រមែងប្រព្រឹត្តទៅដើម្បីភិយ្យ-
ភាព ដើម្បីសេចក្តីធំទូលាយ ដើម្បីសេចក្តីចម្រើន ដើម្បីសេចក្តីបរិបូណ៌
នេះហៅថា **ភាពជាអ្នកឆ្លាតក្នុងសេចក្តីមិនចម្រើន** ។ បញ្ហាដែលជាឧបាយ
ក្នុងសេចក្តីចម្រើន និងសេចក្តីមិនចម្រើននោះ សូម្បីទាំងអស់ ជាភាព

ឆ្នាតក្នុងឧបាយ ដូច្នោះ ។ ក៏សេចក្តីឆ្នាតក្នុងឧបាយនេះ គប្បីជ្រាបដោយ
អំណាចការជឿហេតុនៃឋានៈដែលកើតឡើង ដើម្បីដោះស្រាយកិច្ចបន្ទាន់
ក្លាមៗ ឬភ័យនោះ ក្នុងពេលដែលកិច្ចបន្ទាន់ក្លាមៗ ឬភ័យកើតឡើង ។

បទថា មនា សេចក្តីថា ប្រព្រឹត្តទៅដោយអំណាចនៃអាការស្រវឹង ។

ក្នុងបណ្តាសេចក្តីស្រវឹងទាំងនោះ ការធ្វើមានយ៉ាងនេះថា យើងជាអ្នក
មិនមានរោគតាំងនៅ ៦០ ឬ ៧០ ឆ្នាំកន្លងទៅហើយ សូម្បីតែចំណិតសម
យើងមិនទាន់ធ្លាប់ទំពារស៊ី ចំណែកអ្នកដទៃទាំងនេះ ដើរនិយាយថា ពួក
យើងនឹងទំពារស៊ីថ្នាំ អ្នកដទៃណាឈ្មោះថា ជាអ្នកមិនមានរោគដូចយើង
ដូច្នោះ ឈ្មោះថា សេចក្តីស្រវឹងក្នុងភាពជាអ្នកមិនមានរោគ ។ ការដែល
នៅក្នុងភាពជាកម្លោះក្រមុំ ហើយធ្វើមានថា ពួកយើងនឹងធ្វើបុណ្យក្នុង
វេលាចាស់ វេលានេះនៅជាកម្លោះក្រមុំ ដូច្នោះ ឈ្មោះថា ស្រវឹងក្នុងភាព
ជាកម្លោះក្រមុំ ។ ការធ្វើមានយ៉ាងនេះថា យើងរស់នៅមកយូរហើយ
រស់នៅបានយូរហើយ នឹងរស់នៅយូរតទៅទៀត យើងរស់នៅជាសុខមក
ហើយ កំពុងរស់នៅជាសុខ នឹងរស់នៅជាសុខ (តទៅ) ដូច្នោះ ឈ្មោះថា
ស្រវឹងក្នុងជីវិត ។

គប្បីជ្រាបវិនិច្ឆ័យក្នុងភាពជាធំតទៅ ។ គុណជាតិដែលមកហើយ
 ចាកភាពជាធំ ឈ្មោះថា **អាធិបតេយ្យ** ។ ការធ្វើខ្លួនឲ្យជាធំ គឺ ឲ្យជា
 ប្រធាន យ៉ាងនេះថា យើងជាអ្នកប្រកបដោយសីល សមាធិ បញ្ញា វិមុត្តិ
 ប្រការនោះមិនគួរដល់យើង ដូច្នោះហើយ មិនធ្វើសេចក្តីអាក្រក់ ឈ្មោះថា
អត្តាធិបតេយ្យ ។ ការធ្វើមនុស្សលោកឲ្យជាធំ មិនធ្វើសេចក្តីអាក្រក់
 ឈ្មោះថា **លោកាធិបតេយ្យ** ។ ការធ្វើលោកុត្តរធម៌ឲ្យជាធំ ហើយមិនធ្វើ
 សេចក្តីអាក្រក់ ឈ្មោះថា **ធម្មាធិបតេយ្យ** ។ ហេតុនៃការពោលពាក្យ
 ឈ្មោះថា **កថាវត្ថុ** ។ ពីរបទថា **អតីតំ វា អន្ទានំ** ប្រែថា គតិធម៌
 ដែលកន្លងទៅហើយ អធិប្បាយថា ខន្ធដែលជាអតីត ។ ម្យ៉ាងវិញទៀត
 គប្បីសម្តែងសេចក្តីក្នុងពាក្យថា **អតីតំ វា អន្ទានំ** នេះ ដោយនិរុត្តិបថ-
 សូត្រ (សូត្រដែលពោលអំពីគោលកាសា) ដែលមានមកយ៉ាងនេះថា
 ម្នាលភិក្ខុទាំងឡាយ រូបណាកន្លងទៅហើយ រលត់ទៅហើយ ប្រែប្រួលទៅ
 ហើយ ដែលរាប់នូវរូបនោះថា បានមានហើយ ការបញ្ញត្តិរូបនោះថា បាន
 មានហើយ ការឲ្យឈ្មោះរូបនោះថា បានមានហើយ រូបនោះមិនរាប់ថា
 នឹងមាន រូបនោះមិនរាប់ថា មានហើយ ។ បទថា **វិជ្ជា សេចក្តីថា**

ឈ្មោះថា វិជ្ជា ព្រោះអត្ថថា ចាក់ធ្លុះសេចក្តីវង្វែង ។ ឈ្មោះថា វិជ្ជា ព្រោះអត្ថថា ធ្វើឲ្យដឹងច្បាស់ក៏បាន ។ ក៏បុព្វនិវាសានុស្សតិញ្ញាណ ដែល កើតឡើង ឈ្មោះថា វិជ្ជា ព្រោះអត្ថថា ទម្លាយសេចក្តីងងឹតដែលបិទ បាំងខន្ធ ដែលធ្លាប់អាស្រ័យនៅក្នុងកាលមុន និងធ្វើខន្ធដែលធ្លាប់អាស្រ័យ នៅក្នុងកាលមុនឲ្យដឹងច្បាស់ ។ បុគ្គប្បាតញ្ញាណ ឈ្មោះថា វិជ្ជា ព្រោះ អត្ថថា ទម្លាយសេចក្តីងងឹតដែលបិទបាំងចុតិ និងធ្វើចុតិ និងបដិសន្ធិនោះ ឲ្យដឹងច្បាស់ ។ ញាណ សេចក្តីដឹងក្នុងការអស់អាសវៈទាំងឡាយ ឈ្មោះ ថា វិជ្ជា ព្រោះអត្ថថា ទម្លាយសេចក្តីងងឹតដែលបិទបាំងសច្ចៈ ៤ និងធ្វើ សច្ចៈធម៌ទាំង ៤ ឲ្យដឹងច្បាស់ ។

គប្បីជ្រាបវិនិច្ឆ័យក្នុងវិហារធម៌តទៅ ។ សមាបត្តិ ៨ ឈ្មោះថា ទិព្វវិហារធម៌ ។ អប្បមញ្ញា ៤ ឈ្មោះថា ព្រហ្មវិហារធម៌ ។ ផល- សមាបត្តិ ឈ្មោះថា អរិយវិហារធម៌ ។ បាដិហារ្យទាំងឡាយ ទ្រង់ឲ្យ ពិស្តារហើយក្នុង កេវដ្តសូត្រ ។

ក្នុងពាក្យថា សមេ ខោ អារុសោ ដូច្នោះជាដើម គប្បីប្រកបដោយ ន័យដូចពោលហើយនុ៎ះឯង ។ ព្រះថេរៈកាលពោលបញ្ហា ១៨០ ប្រការ

-២៤០- អដ្ឋកថា សុមង្គលវិលាសិនី ទីបដិកាយ ចាដិកវគ្គ

ដោយអំណាចតិកៈ ៦០ គត់ ទើបបានសម្តែងសាមគ្គីសទុក ដោយប្រការ

ដូច្នោះឯង ។

“ ចប់ពាក្យ ៣ ”



ពោលអំពីធម៌ពួក ៤

[១០០] ព្រះថេរៈគ្រាសម្តែងសាមគ្គីរស ដោយអំណាចពួក ៣ ដោយប្រការដូច្នោះហើយ ឥឡូវនេះប្រាថ្នានឹងសម្តែងដោយអំណាចពួក ៤ ទើបផ្តើមទេសនាទៀត ។ បណ្តាពួក ៤ ទាំងនោះ ពួក ៤ ពោលដោយ សតិប្បដ្ឋាន លោកឲ្យពិស្តារហើយក្នុងខាងដើមនុ៎ះឯង ។

[១០១] គប្បីជ្រាបអធិប្បាយក្នុងពួក ៤ ពោលដោយសម្មប្បធាន ។ ប្រការថា ឆន្ទំ ជនេតិ សេចក្តីថា ឲ្យកើតកត្តកម្សតានន្ទៈ ដែលលោក ពោលទុកយ៉ាងនេះថា សេចក្តីពេញចិត្ត ភាពជាអ្នកមានសេចក្តីពេញចិត្ត ភាពជាអ្នកប្រាថ្នានឹងធ្វើយ៉ាងណា នោះចាត់ជាកុសល គឺ ភាពជាអ្នកមាន សេចក្តីពេញចិត្តក្នុងធម៌ ។ ប្រការថា វាយមតិ សេចក្តីថា ធ្វើសេចក្តី ព្យាយាម ។ ប្រការថា វិរិយំ អារត្តតិ សេចក្តីថា ធ្វើសេចក្តីព្យាយាមឲ្យ កើតឡើង ។

ប្រការថា ចិត្តំ បក្កណ្ណតិ សេចក្តីថា ឧបត្ថម្ភចិត្តទុក ។ នេះជា សេចក្តីសង្ខេបក្នុងទីនេះ ។

ចំណែកសេចក្តីពិស្តារ មកហើយ **ក្នុងសម្មប្បធានវិកង្គ** នុ៎ះឯង ។

[១០២] ក្នុងឥទ្ធិបាទទាំងឡាយ គប្បីជ្រាបអធិប្បាយ ដូចតទៅនេះ ៖

សមាធិដែលអាស្រ័យឆន្ទៈប្រព្រឹត្តទៅ ឈ្មោះថា **ឆន្ទសមាធិ** ។

សន្ធារទាំងឡាយដែលជាប្រធាន ឈ្មោះថា **បធានសន្ធារ** ។ ប្រការថា

សមន្នាកតំ សេចក្តីថា ចូលដល់ហើយដោយធម៌ទាំងនេះ ។ បាទនៃបូជ្ជិ

បូជ្ជវដែលជាគ្រឿងឲ្យដល់នូវសេចក្តីសម្រេច ព្រោះហេតុនោះ ទើបឈ្មោះ

ថា **ឥទ្ធិបាទ** ។

សូម្បីក្នុងឥទ្ធិបាទប្រការដ៏សេស ក៏ន័យនោះដូចគ្នា ។ នេះជា

សេចក្តីសន្លេបក្នុងទីនេះ ។ ចំណែកសេចក្តីពិស្តារ មកហើយ **ក្នុងឥទ្ធិ-**

បាទវិកង្គ នុ៎ះឯង ។ ចំណែកសេចក្តីរបស់ឥទ្ធិបាទនោះ លោកសម្តែងទុក

ហើយក្នុងវិសុទ្ធិមគ្គ ។

[១០៣] កថាពោលអំពីឈាន លោកឲ្យពិស្តារទុកហើយ ក្នុងវិសុទ្ធិ-

មគ្គ ដូចគ្នា ។

[១០៤] ប្រការថា ធិដ្ឋធម្មសុខវិហារាយ សេចក្តីថា ដើម្បីប្រយោជន៍

ដល់ការនៅសប្បាយក្នុងអត្តភាពនេះឯង ។ ផលសមាបត្តិ និនិឈាន និង

ឈានដែលព្រះវិណាស្រពឲ្យកើតឡើងហើយ ក្នុងវេលាតមក លោកពោល
ទុកក្នុងទីនេះ ។ ប្រការថា អាណោកសញ្ញំ មនសិករោតិ សេចក្តីថា
ធ្វើទុកក្នុងចិត្តដល់ពន្លឺ មានពន្លឺនៃព្រះអាទិត្យ ព្រះចន្ទ និងកែវមណីជា
ដើម ទាំងពេលថ្ងៃ ឬពេលយប់ថា អាណោកោ ដូច្នោះ ។

ប្រការថា ធិវាសញ្ញំ អធិដ្ឋាតិ សេចក្តីថា លុះមនសិការយ៉ាងនេះ
ហើយ ក៏តាំងសញ្ញាទុកថា ពេលថ្ងៃ ដូច្នោះ ។ ប្រការថា យថា ធិវា តថា
រត្តិ សេចក្តីថា ឃើញពន្លឺក្នុងពេលថ្ងៃយ៉ាងណា ក្នុងពេលយប់ក៏មនសិការ
ដូចយ៉ាងនោះ ។ ប្រការថា យថា រត្តិ តថា ធិវា សេចក្តីថា ឃើញពន្លឺ
ក្នុងពេលយប់យ៉ាងណា ក្នុងពេលថ្ងៃ ក៏មនសិការទៅយ៉ាងនោះដែរ ។
ប្រការថា នតិ វិវដេន ចេតសា សេចក្តីថា មានចិត្តដែលបើកហើយយ៉ាង
នេះ ។ ប្រការថា អបរិយោនន្តេន សេចក្តីថា មិនត្រូវចង់រឹតទុកដោយ
ជុំវិញ ។ ប្រការថា សប្បកាសំ សេចក្តីថា ប្រព្រឹត្តទៅជាមួយនឹងពន្លឺ ។
ប្រការថា ញាណនស្សនបដិសាកាយ សេចក្តីថា ដើម្បីប្រយោជន៍ដល់
ការបានញាណទស្សនៈ ។ លោកពោលអ្វីទុកដោយពាក្យនេះ ។ លោក
ពោលដល់ពន្លឺ ដែលជាគ្រឿងបន្ទាប់នឹងចំនីមិទ្ធុៈ ឬពន្លឺក្នុងការបរិកម្ម ។

សូម្បីដោយពាក្យនេះ លោកពោលដល់អ្វី ។ ជាប្រការដែលលោកពោល
ដល់ទិព្វចក្ខុញ្ញាណរបស់ព្រះខីណាស្រព ។ ម្យ៉ាងវិញទៀត កាលទិព្វ-
ចក្ខុញ្ញាណនោះ មកហើយក៏ដោយ មិនទាន់មកក៏ដោយ លោកសំដៅដល់
សមាបត្តិដែលមានឈានជាបាទន្ទៈឯង ទើបពោលពាក្យថា ញ៉ាំងចិត្តដែល
មានពន្លឺឲ្យកើតមានឡើង ។

ប្រការថា សតិសម្បជញ្ញាយ ដើម្បីសតិនិវេសន៍សម្បជញ្ញៈ សេចក្តីថា
ដើម្បីប្រយោជន៍ដល់សតិសម្បជញ្ញៈ ដែលមានសត្វជាទីតាំង ។ ក្នុងប្រការ
ថា វិទិតា វេទនា ឧប្បជន្តិ ជាដើម សេចក្តីថា វត្ថុដែលព្រះខីណាស្រព
ដឹងហើយ អារម្មណ៍ក៏ជាការដឹងហើយ វេទនាទាំងឡាយរមែងកើតឡើង
យ៉ាងនេះ រមែងតាំងនៅយ៉ាងនេះ រមែងរលត់ទៅយ៉ាងនេះ ព្រោះដឹងទាំង
វត្ថុ និងអារម្មណ៍ ។ មិនចំពោះវេទនាតែម្យ៉ាងប៉ុណ្ណោះ លោកពោលទុក
ក្នុងទីនេះ សូម្បីសញ្ញាជាដើម ក៏ជាការដឹងច្បាស់ហើយ រមែងកើតឡើង
រមែងតាំងនៅ និងរមែងរលត់ទៅ ។

ម្យ៉ាងទៀត ការកើតឡើងនៃវេទនា ក៏គឺ លោកដឹងហើយ ការ
តាំងនៅ ក៏គឺ លោកដឹងហើយ ។ ភិក្ខុសូម្បីកាលឃើញលក្ខណៈនៃការ

កើតឡើងថា ព្រោះអវិជ្ជាកើត វេទនាទើបកើត ព្រោះតណ្ហាកើត ព្រោះ
កម្មកើត ព្រោះផស្សៈកើត ទើបវេទនាកើត ឈ្មោះថា រមែងឃើញការ
កើតរបស់វេទនាខន្ធ ។ ការកើតឡើងនៃវេទនា រមែងជាការដែលលោក
ជ្រាបហើយ យ៉ាងនេះ ។ លោកជ្រាបដល់ការតាំងនៅនៃវេទនាយ៉ាងណា ។
កាលលោកមនសិការ ដោយភាពជារបស់មិនទៀង ក៏រមែងជាការជ្រាប
ដល់ការតាំងនៅដោយសភាពជារបស់អស់ទៅ ។ កាលមនសិការ ដោយ
សេចក្តីជាទុក្ខ រមែងជ្រាបដល់ការតាំងនៅដោយសភាពជារបស់គួរខ្លាច ។

កាលមនសិការ ដោយភាពជាអនត្តា ក៏រមែងជ្រាបដល់ការតាំង
នៅដោយភាពជារបស់សូន្យ ។ សេចក្តីតាំងនៅនៃវេទនា ជាការដែល
លោកជ្រាបហើយយ៉ាងនេះ ។ លោករមែងដឹងដោយសភាពជារបស់អស់
ទៅ ដោយសភាពជារបស់គួរខ្លាច ដោយសភាពជារបស់សូន្យ ។ សេចក្តី
តាំងនៅមិនបាននៃវេទនា ជាការដែលលោកជ្រាបហើយយ៉ាងណា ។ ការ
តាំងនៅមិនបាននៃវេទនា រមែងមានយ៉ាងនេះថា ព្រោះអវិជ្ជារលត់ វេទនា
ទើបរលត់ ។ល។ ដូច្នោះ ។ ក្នុងសេចក្តីនេះ បណ្ឌិតគប្បីជ្រាបសេចក្តី
តាមន័យសូម្បីនេះ ។ ពាក្យថា រូបំ ជាដើម មានន័យដូចពោល ហើយ

នុ៎ះឯង ដោយប្រការដូច្នោះ ។

ប្រការថា អយំ អារុសោ សមាធិការវនា សេចក្តីថា សមាធិការវនា ដែលមានឈានជាបាទនេះ រមែងមានដល់ញាណជាគ្រឿងដឹងដល់ការអស់ អាសវៈ ។

[១០៥] ពាក្យថា អប្បមញ្ញា សេចក្តីថា អប្បមញ្ញា ដោយអំណាច ការកាន់យកប្រមាណមិនបាន ជ្រាយទូទៅ ។ ទស្សនការវនា និងវិធី នៃសមាធិ ដែលមានការពណ៌នាទៅតាមលំដាប់បទនៃអប្បមញ្ញាទាំងនោះ លោកឲ្យពិស្តារទុកហើយក្នុងវិសុទ្ធិមគ្គនុ៎ះឯង ។

[១០៦] សូម្បីកថា ពោលអំពីអរូប (ឈាន) លោកក៏ឲ្យពិស្តារ ទុកហើយក្នុងវិសុទ្ធិមគ្គ នុ៎ះឯង ។

[១០៧] ប្រការថា អបស្សនានិ សេចក្តីថា ដែលសម្រាប់តឹង ។ ប្រការថា សំទាយ សេចក្តីថា ដោយញាណ ។ ប្រការថា បដិសេវតិ សេចក្តីថា ភិក្ខុដឹងដោយញាណហើយ រមែងសេពចំពោះរបស់ដែលគួរ សេពបានប៉ុណ្ណោះ ។ ក៏សេចក្តីពិស្តារនៃការសេពនោះ គប្បីជ្រាបដោយ ន័យមានអាទីថា ភិក្ខុពិចារណាដោយប្រពៃហើយ ទើបសេពចំរ ។ បទ

ថា សំខាយេកំ អធិវាសេតិ សេចក្តីថា ភិក្ខុដឹងដោយញាណហើយ រមែង
 អត់ទ្រាំក្នុងអារម្មណ៍ដែលគួរនឹងអត់ទ្រាំបាននុ៎ះឯង ។ ក៏ក្នុងសេចក្តីនេះ
 គប្បីជ្រាបសេចក្តីពិស្តារដោយន័យជាដើមថា ភិក្ខុពិចារណាដោយឧបាយ
 នៃប្រាជ្ញា ហើយ រមែងជាអ្នកអត់ធន់ចំពោះភាពត្រជាក់បាន ។ ប្រការថា
 បរិវេន្តេតិ សេចក្តីថា ភិក្ខុដឹងដោយញាណហើយ រមែងរៀនវត្ថុដែលគួរ
 ដើម្បីរៀននុ៎ះឯង ។ សេចក្តីពិស្តារនៃការរៀននោះ គប្បីជ្រាបដោយន័យ
 មានជាអាទិ៍ថា ភិក្ខុពិចារណាដោយឧបាយនៃប្រាជ្ញាហើយ រមែងដូចជាការ
 គេចចេញពីជំរកាច ។ ប្រការថា វិនោទេតិ សេចក្តីថា ភិក្ខុដឹងដោយញាណ
 ហើយ រមែងបន្ទាបនឹងវត្ថុគួរបន្ទាបនុ៎ះឯង គឺ ដកចេញ នាំចេញ មិន
 ឲ្យនៅក្នុងខាងក្នុង ។ សេចក្តីពិស្តារនៃការបន្ទាបនេះ គប្បីជ្រាបដោយ
 ន័យមានជាអាទិ៍ថា ភិក្ខុ អត់ទ្រាំដល់កាមវិតក្កៈដែលកើតឡើងមិនបាន
 ដូច្នោះ ។

[១០៨] ប្រការថា អរិយវិសា សេចក្តីថា វង្សរបស់ព្រះអរិយៈ ។

ដូចជា វង្សក្សត្រ វង្សព្រាហ្មណ៍ វង្សវេស្សៈ វង្សសូទ្រៈ វង្សសមណៈ
 វង្សត្រកូល វង្សព្រះរាជយ៉ាងណា វង្សព្រះអរិយៈ បែបដែនព្រះអរិយៈទី ៨

សូម្បីនេះ ក៏ឈ្មោះថា ប្រពៃណីរបស់ព្រះអរិយៈ ដូច្នោះ ។ ក៏អរិយវង្ស
នេះនោះឯង លោកពោលថា ប្រសើរជាងវង្សទាំងនេះ ដូចក្នុង មានក្នុង
ឈើទេពព្យូជាដើម ជាកំពូលលើសក្នុងដែលកើតពីបូសជាដើម ដូច្នោះ ។
ក៏វង្សទាំងនេះ មានដល់ព្រះអរិយៈពួកណា ព្រះអរិយៈទាំងនោះ បានដល់
បុគ្គលពួកណា បានដល់ ព្រះពុទ្ធ ព្រះបច្ចេកពុទ្ធ និងព្រះសាវក របស់
ព្រះពុទ្ធ ដែលលោកហៅថា ព្រះអរិយៈ ។ វង្សរបស់ព្រះអរិយៈទាំងនេះ
ព្រោះហេតុនោះ ទើបឈ្មោះថា **អរិយវង្ស** ។ ពិតណាស់ ក្នុងកាលមុន
នេះ មានព្រះពុទ្ធ ៤ អង្គ គឺ ព្រះពុទ្ធតណ្តង្គរ ព្រះពុទ្ធមេធត្តរ ព្រះពុទ្ធ
សរណង្គរ ព្រះពុទ្ធទីបង្គរ ទ្រង់ឧប្បត្តិឡើងហើយក្នុងទីបំផុត ៤ អសន្ទេយ្យ
នឹងសែនកប្ប ព្រះពុទ្ធទាំងនោះ ឈ្មោះថា ព្រះអរិយវង្សរបស់ព្រះអរិយៈ
ទាំងនោះ ព្រោះហេតុនោះ ទើបឈ្មោះថា អរិយវង្ស ។ ក្នុងកាលតមក
អំពីការបរិនិព្វានរបស់ព្រះពុទ្ធទាំងនោះ កន្លងទៅមួយអសន្ទេយ្យ ព្រះពុទ្ធ
ព្រះនាមថា កោណ្ឌញ្ញៈ ទ្រង់ឧប្បត្តិឡើងហើយ ។ល។ ក្នុងកប្បនេះ មាន
ព្រះពុទ្ធកើតឡើង ៤ អង្គ គឺ ព្រះកកុសន្ទៈ ព្រះកោនាគមនៈ ព្រះកស្សបៈ
ព្រះមានព្រះភាគរបស់ពួកយើងព្រះនាមថា **គោតម** វង្សរបស់ព្រះអរិយៈ

ទាំងនោះ ព្រោះហេតុនោះ ទើបឈ្មោះថា **អរិយវង្ស** ។ ម្យ៉ាងទៀត វង្សរបស់ព្រះអរិយៈ គឺ ព្រះពុទ្ធ ព្រះបច្ចេកពុទ្ធ និងសាវ័ករបស់ព្រះពុទ្ធ ទាំងអស់ ទាំងក្នុងអតីត អនាគត និងបច្ចុប្បន្ន ព្រោះហេតុនោះ ទើប ឈ្មោះថា **អរិយវង្ស** ។ ក៏អរិយវង្សទាំងនោះឯង គប្បីជ្រាបថា ជាវង្ស ថ្នាក់កំពូល ព្រោះបានមកដឹងថា ជាវង្សដែលខ្ពង់ខ្ពស់ គប្បីជ្រាបថា ប្រព្រឹត្ត ទៅរហូតដល់អស់កាលយូរ ព្រោះដឹងមកយូរ គប្បីជ្រាបថា ជាវង្ស ព្រោះ ដឹងថាជាវង្ស ។ ប្រការថា **ជាវង្សចាស់** សេចក្តីថា មិនមែនទើបតែកើត ឡើងឥឡូវនេះ ។

ប្រការថា **មិនខ្ចាត់ខ្ចាយ** សេចក្តីថា មិនរាត់រាយ គឺ មិនត្រូវនាំ ចេញទៅ ។ ប្រការថា **អសង្គីណ្ណបុព្វា** សេចក្តីថា ជាវង្សមិនធ្លាប់ត្រូវ នាំចេញទៅ ព្រោះអត់ថា ជាវង្សមិនធ្លាប់រាត់រាយ សូម្បីអតីតពុទ្ធទាំង ឡាយ នឹងរាត់រាយព្រះពុទ្ធទាំងឡាយនេះបាន យ៉ាងណា ។ ប្រការថា **ន សំគិយន្តិ** សេចក្តីថា សូម្បីឥឡូវនេះ ក៏មិនបានត្រូវនាំចេញទៅ ។ ប្រការថា **ន សំគិយិស្សន្តិ** សេចក្តីថា សូម្បីព្រះពុទ្ធក្នុងអនាគតទាំងឡាយ ក៏នឹងមិននាំចេញទៅ ។ សមណៈ និងព្រាហ្មណ៍ដែលជាវិញ្ញូទាំងឡាយក្នុង

លោក ក៏មិនត្រូវសមណៈ និងព្រាហ្មណ៍ដែលជាវិញ្ញូជនទាំងនោះ និន្ទា
តិះដៀល ។

ប្រការថា សន្តុដ្ឋោ មោតិ សេចក្តីថា ជាអ្នកសន្តោសដោយ
អំណាចសេចក្តីសន្តោសក្នុងបច្ច័យ ។ ប្រការថា ឥតវិភវេន ធីវេន
សេចក្តីថា (ជាអ្នកសន្តោស) ដោយបណ្តាចីវរ ដែលមានសាច់គ្រោត
គ្រោត ល្អិត សៅហ្មង ប្រណីត រឹង ចាស់ ប្រភេទណាមួយ ក៏មិនមាន
ដោយពិត ជាអ្នកសន្តោសដល់ចីវរ តាមដែលបានជាដើម ប្រភេទណា
មួយតាមតែនឹងបាន ។ ក៏ក្នុងចីវរមានសន្តោស ៣ គឺ សន្តោសតាមបាន
សន្តោសតាមកម្លាំង សន្តោសតាមសមគួរ ។ សូម្បីក្នុងបិណ្ឌបាតជាដើម
ក៏ន័យនោះដូចគ្នា ។ កថាដោយពិស្តារនៃសន្តោសទាំងនោះ គប្បីជ្រាប
តាមន័យដែលពោលហើយ **ក្នុងសាមញ្ញផលសូត្រ** នោះឯង ។ ពាក្យថា
ជាអ្នកសន្តោសដោយចីវរតាមដែលបានជាដើម ប្រភេទណាមួយ លោក
ពោលសំដៅយកសន្តោស ៣ ទាំងនេះ ដោយប្រការដូច្នោះ ។ ក៏ក្នុង
សេចក្តីនេះ គប្បីជ្រាបចីវរ គប្បីជ្រាបដែនខ្សែត្រនៃចីវរ គប្បីជ្រាប
បង្កកូលចីវរ គប្បីជ្រាបសេចក្តីសន្តោសក្នុងចីវរ គប្បីជ្រាបធុត្តដែល

ជាប់ទាក់ទងនឹងចីវរ ។

ប្រការថា ចីវរំ ជានិត្យំ សេចក្តីថា គប្បីជ្រាប ចីវរ ៦ ប្រភេទ មានសំពត់សំបកឈើជាដើម អនុលោមចីវរ ៦ ប្រភេទ មានសំពត់ បង្សុក្ខលជាដើម ចីវរ ១២ ប្រភេទទាំងនេះ ឈ្មោះថា កប្បិយចីវរ ។ ចំណែកចីវរ មានជាអាទិ៍យ៉ាងនេះថា សំពត់ក្រុងដោយស្បូវ សំពត់សំបក ឈើ សំពត់ត្បាញផែង សំពត់កម្ពុលត្បាញដោយសក់មនុស្ស សំពត់ កម្ពុលត្បាញដោយរោមកន្ទុយសត្វ ឆ្កែ ឆ្កែ ឆ្កែ ឆ្កែ ស្លាបសត្វ សំពត់ដែលពាន់ដោយដើមឈើ សំពត់ដែលប្រើវល្ល្យក្រុង សំពត់ដែលធ្វើ ដោយសម្បកដើមរៃទឹក សំពត់ដែលក្រុងដោយស្រទេសចេក សំពត់ដែលធ្វើ ដោយផ្កាឫស្សី ឈ្មោះថា អកប្បិយចីវរ (ចីវរដែលមិនសមគួរនឹងប្រើ) ។

ប្រការថា ចីវរកេតុត្តំ សេចក្តីថា ឈ្មោះថា ខេត្តមាន ៦ យ៉ាង ព្រោះកើតឡើងយ៉ាងនេះថា អំពីសង្ឃ អំពីគណៈ អំពីញាតិ អំពីមិត្ត អំពីទ្រព្យរបស់ខ្លួន ឬជាសំពត់បង្សុក្ខល ។ ចំណែកខេត្ត ៨ គប្បីជ្រាប ដោយអំណាចមាតិកា ៨ ។

ប្រការថា បំសុក្ខុលំ សេចក្តីថា គប្បីជ្រាបសំពត់បង្សុក្ខល ២៣

ប្រភេទ គឺ ៖

១. សំពត់សោសានិកៈ សំពត់ដែលគេទុកចោលក្នុងព្រៃស្នូសាន ។

២. សំពត់បាបណិកៈ សំពត់ដែលគេចោលនៅតាមផ្លូវចូលផ្សារ ។

៣. សំពត់រថិកៈ សំពត់ដែលគេចោលនៅតាម ច្រកផ្លូវ ។

៤. សំពត់សង្ការចោលៈ សំពត់ដែលគេទុកចោលក្នុងគំនរសម្រាម ។

៥. សំពត់សោត្តិយៈ សំពត់ដែលគេប្រើជូតមន្ទិលគភិហើយចោល ។

៦. សំពត់សិទានៈ សំពត់ដែលគេផ្លាស់ដូតទឹកមន្តហើយចោល ។

៧. សំពត់តិគ្គៈ សំពត់ដែលចោលនៅតាមកំពង់ទឹក ។

៨. សំពត់គតបច្ចាគតៈ សំពត់ដែលប្រើរុំសាកសព ក្នុងព្រៃស្នូសានហើយ

នាំត្រឡប់មកចោល ។

៩. សំពត់អគ្គិទុឡៈ សំពត់ត្រូវភ្លើងឆេះហើយគេទុកចោល ។

១០. សំពត់គោខាយិកៈ សំពត់ដែលគេទំពារហើយគេទុកចោល ។

១១. សំពត់ឧបថិក្ខាយិកៈ សំពត់កណ្តៀរស៊ីហើយគេទុកចោល ។

១២. សំពត់ឧន្ទុរខាយិកៈ សំពត់កណ្តុរខាំកេរហើយគេទុកចោល ។

១៣. សំពត់អន្តច្ឆិន្ទៈ សំពត់ដាច់ដាយហើយគេទុកចោល ។

- ១៤. **សំពត់ទសច្ឆិន្ទៈ** សំពត់ដាច់ដោយហើយគេទុកចោល ។
- ១៥. **សំពត់ធជាហដៈ** សំពត់ដែលគេធ្វើជាទង់ហើយទុកចោល ។
- ១៦. **សំពត់ថូបៈ** សំពត់ដែលគេបូជាដំបូកកណ្តៀរទុកចោល។
- ១៧. **សំពត់សមណចីវរ** សំពត់របស់ភិក្ខុផង្គិក្ខា ។
- ១៨. **សំពត់សាមុទ្ទិយៈ** សំពត់ដែលរលកសមុទ្របន្ទាត់ឡើងលើប្រាំង ។
- ១៩. **សំពត់អាកិសេកិកៈ** សំពត់ដែលគេទុកចោលក្នុងទីរាជាកិសេក។
- ២០. **សំពត់បន្តិកៈ** សំពត់ដែលធ្លាក់នៅតាមផ្លូវមិនប្រាកដម្ចាស់
របស់ ។
- ២១. **សំពត់វាតាហដៈ** សំពត់ដែលខ្យល់ក្អួចយកទៅមិនមានម្ចាស់
របស់ជាប់តាម ។
- ២២. **សំពត់ឥទ្ធិមយៈ** សំពត់ដែលសម្រេចអំពីឫទ្ធិចំពោះឯហិកិក្ខុ។
- ២៣. **សំពត់ទេវទត្តិយៈ** សំពត់ដែលទេវតាថ្វាយ ។

ក៏បណ្តាសំពត់ទាំងនេះ សំពត់ដែលឈ្មោះថា **សោត្តិយ** បានដល់
សំពត់សម្រាប់ដុតមន្ទិលគភី ។ សំពត់ដែលឈ្មោះថា **គតប្បច្ចាគត** បាន
ដល់ សំពត់ដែលគេរំសាកសពនាំទៅព្រៃជាទីចោលសាកសព ហើយនាំ

ត្រឡប់មក ។ សំពត់ដែលឈ្មោះថា ធនាបាដ បានដល់ សំពត់ដែលគេ
ធ្វើជាទង់ ហើយភិក្ខុនាំមកពីទីនោះ ។ សំពត់ដែលឈ្មោះថា ដូប បាន
ដល់ សំពត់ដែលគេបូជាដំបូកកណ្តៀវ ។ សំពត់ដែលឈ្មោះថា សាមុទ្ទិយ
បានដល់ សំពត់ដែលត្រូវរលកសមុទ្របន្ទាត់ឡើងគោក ។ សំពត់ដែល
ឈ្មោះថា បន្តិក បានដល់ សំពត់ដែលអ្នកធ្វើដំណើរប្រើដុំថ្មដំ ហើយដណ្តប់
ព្រោះខ្លាចចោរ ។ សំពត់ដែលឈ្មោះថា សន្តិមយ បានដល់ សំពត់របស់
ឯហិក្ខុ ។ សំពត់ដ៏សេសប្រាកដច្បាស់ហើយ ។

ប្រការថា វិវសន្តោសោ បានដល់ សេចក្តីសន្តោសក្នុងចំរើរ ២០ ។

ក៏ក្នុងចំរើរ មានសន្តោស ២០ គឺ ៖

- ១-សន្តោសក្នុងការត្រិះរិះ
- ២-សន្តោសក្នុងការទៅ
- ៣-សន្តោសក្នុងការស្វែងរក
- ៤-សន្តោសក្នុងការបាន
- ៥-សន្តោសក្នុងការទទួលតែល្អមប្រមាណ
- ៦-សន្តោសក្នុងការរៀរចាកសេចក្តីចង់បាន

៧-សន្តោសតាមតែបាន

៨-សន្តោសតាមកម្លាំង

៩-សន្តោសតាមសេចក្តីសមគួរ

១០-សន្តោសក្នុងទឹក

១១-សន្តោសក្នុងការឆាក (ទស្សន៍សំពត់បង្កកូល)

១២-សន្តោសក្នុងការធ្វើ

១៣-សន្តោសក្នុងប្រមាណ

១៤-សន្តោសក្នុងអំបោះ

១៥-សន្តោសក្នុងការដេរ

១៦-សន្តោសក្នុងការជ្រលក់

១៧-សន្តោសក្នុងការធ្វើកប្បុរៈ

១៨-សន្តោសក្នុងការប្រើប្រាស់

១៩-សន្តោសក្នុងការរៀបចំការសន្សំ

២០-សន្តោសក្នុងការលះបង់ ។

បណ្តាសន្តោសទាំងនោះ ភិក្ខុអ្នកត្រេកអរនៅចាំវិស្សាគ្រប់ត្រៃមាស

នឹងត្រិះរិះត្រឹមតែមួយខែ ក៏គួរ ។

ក៏ភិក្ខុនោះ បវារណាហើយ រមែងធ្វើចីវរក្នុងខែដែលធ្វើចីវរ ។
ភិក្ខុដែលទ្រទ្រង់សំពត់បង្សក្បាល រមែងធ្វើដោយកន្លះខែប៉ុណ្ណោះ ។ ការ
ត្រិះរិះត្រឹមតែមួយខែ ឬកន្លះខែ ឈ្មោះថា សន្តោសក្នុងការត្រិះរិះ ដោយ
ប្រការដូច្នោះ ។ ក៏ភិក្ខុដែលសន្តោសដោយការសន្តោស ក្នុងការត្រិះរិះ
គប្បីជាអ្នកដូចនឹងព្រះបង្សក្បាលត្តេរៈ អ្នកចាំវិស្សានៅក្នុងបាចិនខ័ណ្ឌរា-
ជីវិហារចុះ ។

មានរឿងដំណាលមកថា ព្រះថេរៈមកដោយសេចក្តីប្រាថ្នាថា នឹង
ថ្វាយបង្គំព្រះចេតិយក្នុងចេតិយបពិត្រវិហារ លុះថ្វាយបង្គំព្រះចេតិយហើយ
ក៏គិតថា ចីវរបស់យើងចាស់ហើយ យើងនឹងបានក្នុងទីនៅរបស់ភិក្ខុច្រើន ។
លោកទើបទៅកាន់មហាវិហារ ជួបព្រះសង្ឃត្តេរៈ សួរដល់ទីនៅហើយ
ក៏នៅទីនោះ ព្រឹកឡើង ទើបកាន់យកចីវរមក ថ្វាយបង្គំព្រះថេរៈ ។
ព្រះថេរៈសួរថា អ្វីលោកម្ចាស់ ។ ក៏ឆ្លើយថា លោកម្ចាស់ ខ្ញុំនឹងទៅកាន់
ស្រុក ។ ព្រះថេរៈទើបពោលថា លោកម្ចាស់ សូម្បីខ្ញុំក៏នឹងទៅ ។ ទើប
ពោលថា ល្អហើយលោកម្ចាស់ ក៏ដើរទៅឈរត្រង់ស៊ីមទ្វារម្ខាងនៃដើម

មហាពោធិ៍ គិតថា យើងនឹងបានចិវរដែលគួរពេញចិត្ត ក្នុងទីនៅរបស់អ្នក
មានបុណ្យ ហើយទើបត្រឡប់គិតទៀតថា ការត្រិះរិះរបស់យើងមិនបរិសុទ្ធិ
ក៏ត្រឡប់ពីទីនោះក្លាម ស្មែកឡើង ទើបទៅកាន់ទីជិតទួលស្វាយ ស្មែកឡើង
ក៏ត្រឡប់ពីទូរទិសខាងជើងរបស់មហាចតិយដូចយ៉ាងនោះ សូម្បីក្នុងថ្ងៃ
ទី ៤ ក៏បានទៅកាន់សម្មាកររបស់ព្រះថេរៈ ។ ព្រះថេរៈដឹងថា ភិក្ខុនេះនឹង
មានសេចក្តីត្រិះរិះមិនបរិសុទ្ធិ ទើបកាន់យកចិវរ សួរបញ្ចាបណ្តើរ ហើយ
ចូលស្រុកជាមួយលោក ។ ក៏ក្នុងយប់នោះ មនុស្សម្នាក់ត្រូវឧច្ចារៈបៀត
បៀន ទើបបន្ទោបង់ឧច្ចារៈដាក់ក្នុងសំពត់សាដកនោះ ចោលសំពត់សាដក
នោះទុកក្នុងគំនរសម្រាម ។ ព្រះបង្សកុលិកត្ថេរៈ ឃើញសំពត់សាដក
នោះ មានរុយក្បាលខៀវចោមរោម ទើបផ្តង់អញ្ជូលី ។ ព្រះមហាថេរៈ
ទើបសួរថា ហេតុដូចម្តេច លោកទើបបានផ្តង់អញ្ជូលីចំពោះគំនរសម្រាម
ហ្ន៎ ។ ក៏ឆ្លើយថា ករុណាលោកម្ចាស់ ខ្ញុំមិនបានផ្តង់អញ្ជូលីចំពោះគំនរ
សម្រាម ខ្ញុំផ្តង់អញ្ជូលីចំពោះព្រះទេសពល ព្រះបិតារបស់ខ្ញុំទេតី លោក
ម្ចាស់ ការដែលភិក្ខុកាន់យកសំពត់បង្សកុល ដែលគេរុំសាកសពរបស់
នាងបុណ្ណទាសីហើយទុកចោល ដេញសត្វតូចៗ ប្រមាណមួយនាឡិចញ

ពីព្រៃស្នសាន ធ្វើបានលំបាក ។ ព្រះមហាថេរៈគិតថា ការត្រិះរិះរបស់
 ភិក្ខុដែលទ្រទ្រង់សំពត់បង្សក្បាលបរិសុទ្ធិហើយ ។ សូម្បីព្រះថេរៈ អ្នកទ្រ
 ទ្រង់សំពត់បង្សក្បាលឈរក្នុងទីនោះឯង ចម្រើនវិបស្សនាសម្រេចផល ៣
 កាន់យកសំពត់សាដកផ្ទាំងនោះ ធ្វើជាចីវរដណ្តប់ទៅកាន់បាចិន១័ណ្ណរាជី
 វិហារ សម្រេចព្រះអរហត្តដែលជាផលដ៏ប្រសើរ ។ ក៏ការដែលភិក្ខុកាល
 ទៅដើម្បីត្រូវការចីវរ មិនត្រូវគិតថា នឹងបានពីទីណា ហើយទៅដោយ
 ប្រាថ្នាកម្មដ្ឋានជាធំតែម្យ៉ាង ឈ្មោះថា **សន្តោសក្នុងការទៅ** ។ ក៏ភិក្ខុ
 កាលស្វែងរក កុំស្វែងរកនឹងអ្នកណាបញ្ជូនទៅ នាំយកភិក្ខុដែលជាលដ្ឋី មាន
 សីលជាទីស្រឡាញ់ទៅស្វែងរក ឈ្មោះថា **សន្តោសក្នុងការស្វែងរក** ។
 ភិក្ខុកាលស្វែងរកយ៉ាងនេះ ឃើញអ្នកនាំចីវរមកពីឆ្ងាយ កុំត្រិះរិះយ៉ាង
 នេះថា ចីវរនោះនឹងជារបស់គួរពេញចិត្ត ចីវរនោះមិនជារបស់គួរពេញ
 ចិត្ត ដូច្នោះហើយ ត្រេកអរជាមួយបណ្តាចីវរ សាច់គ្រោតគ្រោត ឬសាច់
 ល្អិតជាដើម តាមតែនឹងបាន ឈ្មោះថា **សន្តោសក្នុងការបាន** ។ ភិក្ខុ
 សូម្បីទទួលយកចីវរ ដែលបានហើយយ៉ាងនេះ ត្រេកអរដោយប្រមាណដែល
 ត្រឹមតែល្មមដល់ខ្លួនប៉ុណ្ណោះថា សំពត់ប៉ុណ្ណោះ នឹងមានដើម្បីចីវរ ២ ជាន់

សំពត់ប៉ុណ្ណោះ នឹងមានដើម្បីចម្រើនរម្មយជាន់ ឈ្មោះថា សន្តោសក្នុងការ
ទទួលតែល្អមប្រមាណ ។ ភិក្ខុកាលស្វែងរកចម្រើនមិនត្រូវគិតថា យើងនឹង
បានចម្រើនដែលគួរពេញចិត្តត្រង់ទ្វារផ្ទះ របស់អ្នកឯណោះ ដូច្នោះហើយត្រាច់
ទៅតាមលំដាប់ផ្ទះ ឈ្មោះថា **សន្តោសក្នុងការរៀបចំការសេចក្តីចង់បាន** ។
ការដែលភិក្ខុអាចនឹងញ៉ាំងអត្តភាពឲ្យប្រព្រឹត្តទៅ ដោយបណ្តាចម្រើនដែល
សៅហ្មង ឬប្រណីតយ៉ាងណាមួយ ញ៉ាំងអត្តភាពឲ្យប្រព្រឹត្តទៅដោយចម្រើន
តាមដែលបាននុ៎ះឯង ឈ្មោះថា **សន្តោសតាមបាន** ។ ការដែលភិក្ខុដឹង
ដល់កម្លាំងរបស់ខ្លួន ហើយអាចនឹងញ៉ាំងអត្តភាពឲ្យប្រព្រឹត្តទៅដោយចម្រើន
ប្រភេទណា ញ៉ាំងអត្តភាពឲ្យប្រព្រឹត្តទៅដោយចម្រើននោះ ឈ្មោះថា **សន្តោស
តាមកម្លាំង** ។ ភិក្ខុឲ្យចម្រើនដែលគួរពេញចិត្តដល់ភិក្ខុដទៃ ខ្លួនឯងញ៉ាំង
អត្តភាពឲ្យប្រព្រឹត្តទៅដោយចម្រើនយ៉ាងណាមួយ ឈ្មោះថា **សន្តោសតាម
សេចក្តីសមគួរ** ។ ភិក្ខុមិនជ្រើសរើសថា ទឹកត្រង់ណាក្នុងពេញចិត្ត ត្រង់
ណាមិនគួរពេញចិត្ត ដូច្នោះហើយ នាំដោយទឹកដែលល្អមិននាំមកបានខ្លះ
ឈ្មោះថា **សន្តោសក្នុងទឹក** ។ ក៏ការដែលភិក្ខុរៀនទឹកដែលល្អក៏ទៅដោយ
ដីពណ៌លឿង ដីកក់ និងក្នុងស្មៅស្អុយចេញក៏គួរ ។ ភិក្ខុកាលឆាក មិន

ប្រើដំបងជាដើមគប់ ប្រើដៃទាញមក ឈ្មោះថា **សន្តោសក្នុងការឆាក** ។

ភិក្ខុដាក់ស្លឹកឈើចុះទៅហើយ ឆាកចីវរដែលមិនស្អាតយ៉ាងនោះ សូម្បី
 ដោយទឹកក្តៅក៏គួរ ។ ការដែលភិក្ខុឆាកយ៉ាងនេះ មិនឲ្យចិត្តកម្រើកថា
 សំពត់ជ្នាំងនេះសាច់គ្រោតគ្រោត សំពត់ជ្នាំងនេះសាច់ល្អិត ធ្វើទៅដោយ
 ទំនងដែលត្រឹមតែល្មមនោះឯង ឈ្មោះថា **សន្តោសក្នុងការធ្វើ** ។ ការធ្វើ
 ចីវរដែលត្រឹមតែល្មមនឹងបិទមណ្ឌល ៣ បានខ្លះឯង ឈ្មោះថា **សន្តោស
 ក្នុងបរិមាណ** ។ ក៏កាលនឹងធ្វើចីវរ ភិក្ខុមិនប្រមូលគ្នាថា យើងនឹងស្វែង
 រកអំបោះដែលត្រូវចិត្តដូច្នោះ ហើយនាំអំបោះក្នុងស្ថានទី មានប្រកដូរជាដើម
 ឬក្នុងទេវស្ថានមក ឬកាន់យកអំបោះយ៉ាងណាមួយនោះឯង ដែលគេទុកដាក់
 ជិតជើងមកធ្វើ ឈ្មោះថា **សន្តោសក្នុងសរសៃអំបោះ** ។ ក៏ក្នុងវេលា
 ដេរកុសិ គប្បីដេរបាន ៧ ដង ឆ្ងាយពីគ្នាប្រមាណ ១ ធ្នាប់ ។ ក៏កាល
 ភិក្ខុធ្វើយ៉ាងនេះ ភិក្ខុរូបណាមិនមានសម្លាញ់ សូម្បីវត្តភេទ ក៏មិនមាន
 ដល់ភិក្ខុនោះ ។ តែគប្បីដេរ ៧ ដង ប្រមាណ ៣ ធ្នាប់ ។ ភិក្ខុដែល
 ធ្វើយ៉ាងនេះ គប្បីមានសម្លាញ់អ្នកធ្វើដំណើរជាមួយគ្នាចុះ ។ ភិក្ខុណា
 មិនមានសម្លាញ់ ជាវត្តភេទដល់ភិក្ខុនោះ ។ នេះឈ្មោះថា **សេចក្តីសន្តោស**

ក្នុងការដេរ ។ ក៏ភិក្ខុកាលជ្រលក់មិនគប្បី ត្រាច់ស្មែងរកជ្រៃខ្មៅជាដើម បានវត្តណា បណ្តាសំបកឈើពណ៌ខ្មៅជាដើម គប្បីជ្រលក់ដោយសំបក ឈើនោះ ។ កាលមិនបាន គប្បីកាន់យកទឹកជ្រលក់ដែលពួកមនុស្សកាន់ យកក្នុងព្រៃហើយទុកចោល ឬកាកដែលពួកភិក្ខុស្វារ ហើយទុកចោល ជ្រលក់ចុះ ។ នេះឈ្មោះថា **សេចក្តីសន្តោសក្នុងការជ្រលក់** ។ ការ ដែលភិក្ខុកាន់យកបណ្តាពណ៌ខៀវ ពណ៌កក់ ពណ៌ខ្មៅ និងពណ៌ផ្ទៃមេឃ ក្រមៅ យ៉ាងណាមួយ ធ្វើកប្បៈខ្នាតប៉ុនមនុស្សអង្គុយលើខ្នងជំរី មើល ឃើញ ឈ្មោះថា **សន្តោសក្នុងការធ្វើកប្បៈ** ។ ការប្រើប្រាស់ត្រឹមតែដើម្បី បិទបាំងអវយវៈ ដែលនឹងធ្វើឲ្យសេចក្តីខ្មាសកម្រើក ឈ្មោះថា **សន្តោស ក្នុងការបរិភោគ** ។ ក៏ភិក្ខុបានក្រណាត់សំពត់ហើយ តែមិនទាន់បានអំបោះ ម្សុល ឬអ្នក (ជួយ) ធ្វើ នឹងរក្សាទុកក៏គួរ ។ កាលបានហើយនឹងរក្សា ទុកមិនគួរ ។ បើប្រាថ្នានឹងឲ្យចីវរដែលធ្វើសម្រេចហើយ ដល់ពួកអន្ត- វាសិកជាដើម តែពួកអន្តវាសិកនោះមិននៅ គួរនឹងរក្សាទុកដរាបដល់ ពួកគេមក កាលពួកអន្តវាសិកមកដល់ គប្បីឲ្យចុះ កាលមិនអាចនឹងឲ្យ បាន ក៏គប្បីអធិដ្ឋានទុក កាលមានចីវរដទៃ នឹងអធិដ្ឋានជាសំពត់ក្រាល

ផែនដីក៏គួរ ក៏ចីវរដែលមិនបានអធិដ្ឋានប៉ុណ្ណោះ ទើបជាសន្និធិ ចីវរដែល
អធិដ្ឋានហើយមិនជាសន្និធិទេ ព្រះមហាសិវត្តរពោលទុកដូច្នោះ ។ នេះ
ឈ្មោះថា **សន្តោសក្នុងការរៀរចាកការសន្សំ** ។ ភិក្ខុកាលលះបង់ មិន
គប្បីឲ្យដោយយល់ដល់មុខ ។ គប្បីតាំងនៅក្នុងសារាណីយធម៌ ហើយ
លះបង់ចុះ ។ នេះឈ្មោះថា **សន្តោសក្នុងការលះបង់** ។ បង្សកូលិកន្ត-
ធុតន្ត និងតេចីវិកន្តធុតន្ត ឈ្មោះថា ធុតន្តដែលជាប់ទាក់ទងដោយចីវរ ។
កថាយ៉ាងពិស្តារនៃធុតន្តទាំង ២ នោះ គប្បីជ្រាបពី **គម្ពីរវិសុទ្ធិមគ្គ** ។
ភិក្ខុដែលបំពេញមហាអរិយវង្ស ប្រការថា ការសន្តោសដោយចីវរ រមែង
រក្សាធុតន្ត ២ ប្រការនេះទុកបាន ដោយប្រការដូច្នោះ ។ ភិក្ខុកាលរក្សា
ធុតន្ត ២ ប្រការនេះបាន រមែងជាអ្នកឈ្មោះថា សន្តោសតាមមហា-
អរិយវង្សថា **ការសន្តោសដោយចីវរ** ។

បទថា វណ្ណវាទី គប្បីជ្រាបអធិប្បាយដូចតទៅនេះ ៖

ភិក្ខុមួយរូបជាអ្នកសន្តោសពិតៗ តែមិនពោលពណ៌នាដល់សេចក្តី
សន្តោស ។ មួយរូបទៀត មិនជាអ្នកសន្តោស តែត្រឡប់ជាពោលពណ៌នា
ដល់សេចក្តីសន្តោស ។ មួយរូបទៀតទាំងមិនសន្តោស ទាំងមិនពោល

ពណិនាដល់សេចក្តីសន្តោស ។ មួយរូបទៀត ទាំងជាអ្នកសន្តោស ទាំង
 ពោលពណិនាដល់សេចក្តីសន្តោស ។ ដើម្បីសម្តែងហេតុផលប្រការនោះ
 លោកទើបពោលពាក្យថា ជាអ្នកមានប្រក្រតីពោលពណិនា ដល់សេចក្តី
 សន្តោសក្នុងចីវរតាមមានតាមបាន ។ បទថា អនេសនំ សេចក្តីថា ការ
 ស្វែងរកដែលមិនសមគួរ មានការបញ្ជូនដំណឹង ការធ្វើដំណើរ និងការ
 តាមប្រកបក្នុងកម្មទាំង ២ នោះ ដែលជាការងាររបស់ទូត ។ បទថា
 អប្បជិរូបំ សេចក្តីថា មិនគួរ ។ បទថា អលន្តា ច ប្រែថា មិនបាន ។
 ភិក្ខុដែលសន្តោស សូម្បីមិនបានចីវរ ក៏មិនក្តៅក្រហាយ ដូចភិក្ខុរូបខ្លះ
 គិតថា យើងនឹងបានចីវរយ៉ាងណាហ្ន៎ ហើយចូលជាមួយពួកភិក្ខុដែលមាន
 បុណ្យ ធ្វើការបញ្ជាតបន្ត រមែងតក់ស្លុត រមែងក្តៅក្រហាយ ដូច្នោះ ។
 បទថា លន្តា ច សេចក្តីថា បានដោយត្រឹមត្រូវតាមធម៌ ។ បទថា អគ-
 ធិតោ សេចក្តីថា អ្នកមិនត្រូវសេចក្តីលោភចង្វើតទុក ។ បទថា អមុត្តិតោ
 សេចក្តីថា មិនដល់សេចក្តីដប់ជ្រប់ ព្រោះចំណង់ខ្លាំង ។ បទថា អន-
 ជ្ឈាបន្នោ សេចក្តីថា មិនត្រូវតណ្ហាសង្កត់សង្កិន គឺ រូបរិត ។ បទថា
 អាធិនវនស្សារី សេចក្តីថា ឃើញទោសក្នុងអាបត្តិដែលត្រូវ ព្រោះការស្វែង

រកដែលមិនសមគួរ និងក្នុងការបរិភោគលាភ ដែលត្រូវចំណង់ចង់រឹតទុក
 បទថា និស្សរណបញ្ញា សេចក្តីថា អ្នកដឹងដល់ការរលាស់ចេញ ដែល
 លោកពោលទុកថា ត្រឹមតែដើម្បីបំបាត់សេចក្តីត្រជាក់ជាដើម ។ បទថា
 ឥតវិវាទវិសន្តដ្ឋិយា សេចក្តីថា ដោយការសន្តោស ដោយចីវរយ៉ាង
 ណាមួយ ។ បទថា នេវត្តានុក្កំសេតិ សេចក្តីថា មិនធ្វើការលើកខ្លួនឡើង
 ថា យើងជាអ្នកទ្រទ្រង់សំពត់បង្សកូល យើងសមាទានបង្សកូលនិក្ខ-
 ធុតន្ត តាំងពីនៅក្នុងរោងឧបសម្បទ នឹងមានអ្នកណាដូចយើង ដូច្នោះ ។
 ពីរបទថា ន បរំ វម្កេតិ សេចក្តីថា មិនគ្របសង្កត់អ្នកដទៃ យ៉ាងនេះថា
 ក៏ភិក្ខុពួកដទៃនេះ មិនជាអ្នកទ្រទ្រង់សំពត់បង្សកូលទេ ឬថា ភិក្ខុពួកនេះ
 មិនមានសូម្បីត្រឹមតែបង្សកូលិក្ខន្តធុតន្ត ដូច្នោះ ។ ច្រើនបទថា យោ ហិ
 តត្ថ ឧត្តោ សេចក្តីថា ភិក្ខុណាជាអ្នកប្រឹងប្រែង ធ្លាតវាងវៃ ក្នុងការ
 សន្តោសដោយចីវរនោះ ឬក្នុងគុណ មានភាពជាអ្នកពោលពណ៌នាជាដើម ។
 បទថា អនលសោ សេចក្តីថា រៀរចាកសេចក្តីខ្ជិលប្រអូស ដោយការធ្វើ
 ជាប់ត ។ ពីរបទថា សម្បជានោ បដិស្សតោ សេចក្តីថា ប្រកបដោយ
 បញ្ញាក្នុងការដឹងខ្លួន និងដោយការព្យាបាទ ។ ពីរបទថា អរិយវំសេ មិតោ

សេចក្តីថា តាំងនៅក្នុងអរិយវង្ស ។

ប្រការថា ឥតវិភវេន បិណ្ឌុចារេន សេចក្តីថា ដោយបិណ្ឌុបាត យ៉ាងណាមួយ ។ សូម្បីក្នុងសេចក្តីនេះ បណ្ឌិតក៏គប្បីជ្រាប បិណ្ឌុបាត ខេត្តក្នុងការត្រាច់បិណ្ឌុបាត សេចក្តីសន្តោសក្នុងបិណ្ឌុបាត ធុតង្គដែលជាប់ ទាក់ទងដោយបិណ្ឌុបាត ។

បណ្តា ៤ ប្រការនោះ ប្រការថា បិណ្ឌុបាត ១៦ យ៉ាង គឺ បាយ នំកុម្មាស សត្វវ ត្រី សាច់ ទឹកដោះជូ ទឹកដោះស្រល់ ទឹកដោះថ្នាំ ទឹក ដោះខាប់ ប្រេង ទឹកឃ្មុំ ស្ករអំពៅ បបរ របស់គួរទំពារ របស់គួរភ្នក់ របស់គួរលិទ្ធិ (ជញ្ជក់) ។

ប្រការថា បិណ្ឌុចារេនក្មេត្តំ សេចក្តីថា ខ្មែរត្រៃនៃការត្រាច់បិណ្ឌុបាត មាន ១៥ គឺ ៖

- ១-កត្តដែលគេថ្វាយព្រះសង្ឃ
- ២-កត្តដែលគេថ្វាយចំពោះ
- ៣-កត្តដែលបានក្នុងទីនិមន្ត
- ៤-កត្តដែលគេថ្វាយព្រមជាមួយស្នាក់

៥-កត្តដែលគេថ្វាយប្រថាំបក្ខ

៦-កត្តដែលគេថ្វាយក្នុងថ្ងៃឧបោសថ

៧-កត្តដែលគេថ្វាយក្នុងថ្ងៃបាជិបទ (គឺថ្ងៃមួយកើត ឬរោច)

៨-កត្តដែលគេថ្វាយដល់ភិក្ខុដែលចរមក

៩-កត្តដែលគេថ្វាយដល់ភិក្ខុដែលត្រៀមនឹងទៅ

១០-កត្តដែលគេថ្វាយដល់ភិក្ខុឈឺ

១១-កត្តដែលគេថ្វាយដល់ភិក្ខុដែលឧបដ្ឋាកភិក្ខុឈឺ

១២-កត្តដែលគេថ្វាយក្នុងវិហារជិត

១៣-កត្តដែលគេថ្វាយដល់ភិក្ខុដែលចាំកុដិ

១៤-កត្តដែលគេថ្វាយប្រថាំថ្ងៃ

១៥-កត្តដែលគេថ្វាយដល់ភិក្ខុដែលចាំវិហារ ។

ប្រការថា បិណ្ឌចាតសន្តោសោ សេចក្តីថា សន្តោសមាន ១៥ គឺ

១-សន្តោសក្នុងការត្រិះរិះក្នុងបិណ្ឌបាត

២-សន្តោសក្នុងការទៅ

៣-សន្តោសក្នុងការស្វែងរក

៤-សន្តោសក្នុងការបានចំពោះ

៥-សន្តោសក្នុងការទទួល

៦-សន្តោសក្នុងការទទួលតែល្អមប្រមាណ

៧-សន្តោសក្នុងការរៀរចាកសេចក្តីចង់បាន

៨-សន្តោសតាមបាន

៩-សន្តោសតាមកម្លាំង

១០-សន្តោសតាមសមគួរ

១១-សន្តោសក្នុងការទំនុកបម្រុង

១២-សន្តោសក្នុងការកំណត់

១៣-សន្តោសក្នុងការបរិភោគ

១៤-សន្តោសក្នុងការរៀរចាកការសន្សំ

១៥-សន្តោសក្នុងការលះបង់

បណ្តាសន្តោសទាំងនោះ ភិក្ខុដែលត្រេកអរ លុបមុខហើយ រមែង

ត្រិះរិះ ។ ក៏ភិក្ខុដែលត្រាច់ទៅជាមួយគណៈ ភិក្ខុដែលត្រាច់បិណ្ឌបាតជា

វត្ត ក្នុងវេលាឧបដ្ឋាកព្រះថេរៈក្នុងវេលាល្ងាច ត្រូវសួរថា ស្តេកនេះពួក

យើងនឹងត្រាប់បំណូបាតទីណា ឆ្លើយថា ក្នុងស្រុកឈ្មោះឯណោះ លោក
ម្ចាស់ គិតត្រឹមតែប៉ុណ្ណោះ បន្ទាប់ពីនោះទៅ ក៏មិនគប្បីត្រិះរិះ (ទៀត) ។
ភិក្ខុដែលត្រាប់តែម្នាក់ឯង គប្បីឈរត្រិះរិះក្នុងរោងសម្រាប់ត្រិះរិះចុះ ។
ភិក្ខុដែលត្រិះរិះច្រើនជាងនោះ រមែងជាអ្នកឃ្នាតឆ្ងាយចាកអរិយវង្ស ។
ប្រការដែលពោលមកនេះ ឈ្មោះថា **សន្តោសក្នុងការត្រិះរិះ** ។ ក៏ភិក្ខុ
ដែលនឹងចូលទៅបំណូបាត មិនត្រូវគិតថា នឹងបានទីណា គប្បីទៅដោយ
មានកម្មដួងជាធំចុះ ។ ប្រការនេះ ឈ្មោះថា **សន្តោសក្នុងការទៅ** ។
ភិក្ខុដែលស្វែងរក មិនត្រូវកំណត់ថា ជាអ្វី គប្បីនាំយកភិក្ខុដែលជាលដ្ឋី
មានសីលជាទីស្រឡាញ់ប៉ុណ្ណោះ ទៅស្វែងរកចុះ ។ ប្រការនេះឈ្មោះថា
សន្តោសក្នុងការស្វែងរក ។ ភិក្ខុឃើញអ្នកនាំអាហារមកពីទីឆ្ងាយ មិន
គប្បីឲ្យកើតសេចក្តីគិតឡើងថា របស់នោះគួរពេញចិត្ត របស់នោះមិនគួរ
ពេញចិត្ត ដូច្នោះ ។ នេះឈ្មោះថា **សន្តោសក្នុងការបានចំពោះ** ។ ភិក្ខុមិន
គប្បីគិតថា របស់នេះគួរពេញចិត្ត យើងនឹងទទួល របស់នេះមិនគួរពេញ
ចិត្ត យើងនឹងមិនទទួល ដូច្នោះ ហើយទទួលយកតែត្រឹមតែអាហារល្មម
ញ៉ាំងអត្តភាពយ៉ាងណាមួយប៉ុណ្ណោះចុះ ។ នេះឈ្មោះថា **សន្តោសក្នុង**

ការទទួល ។ ក៏ក្នុងសន្តោសប្រការនេះ ទេយ្យធម៌មានច្រើន តែទាយក
ត្រូវការនឹងថ្វាយតែបន្តិចបន្តួច គប្បីទទួលយកតែបន្តិចបន្តួច សូម្បីទេយ្យ-
ធម៌ក៏មានច្រើន ហើយទាយកក៏ត្រូវការនឹងថ្វាយច្រើន គប្បីទទួលយកតែ
ល្មមប្រមាណប៉ុណ្ណោះ ទេយ្យធម៌មានមិនច្រើន ហើយទាយកក៏ត្រូវការ
នឹងថ្វាយមិនច្រើន គប្បីទទួលយកតែបន្តិចបន្តួច ទេយ្យធម៌មានមិនច្រើន
តែទាយកត្រូវការនឹងថ្វាយច្រើន ក៏គប្បីទទួលយកតែល្មមប្រមាណប៉ុណ្ណោះ ។
ក៏ភិក្ខុដែលមិនស្គាល់ប្រមាណក្នុងការទទួល រមែងធ្វើសេចក្តីជ្រះថ្លារបស់
ពួកមនុស្សឲ្យវិនាសទៅ ធ្វើសន្ទាឲ្យធ្លាក់ចុះ មិនធ្វើពាក្យទូន្មាន មិនអាច
នឹងទុបចិត្តសូម្បីរបស់មាតាបង្កើតបាន ។ ភិក្ខុគប្បីស្គាល់ប្រមាណជា
មុនហើយ ទើបទទួល ដោយប្រការដូច្នោះឯង ។ នេះឈ្មោះថា **សន្តោស**
ក្នុងការទទួលតែល្មមប្រមាណ ។ ភិក្ខុមិនទៅកាន់ត្រកូលដែលស្តុកស្តម្ភ
ប៉ុណ្ណោះ គប្បីទៅតាមលំដាប់ផ្ទះចុះ ។ នេះឈ្មោះថា **សន្តោសក្នុងការ**
រៀបចំការចង់បាន ។

យថាលាភសន្តោស ជាដើម មានន័យដូចពោលហើយក្នុងចំរើ

ន៍ឯង ។

ការដែលភិក្ខុដឹងអ្នកឧបការៈយ៉ាងនេះថា យើងនឹងឆាន់បិណ្ឌបាត
 ហើយ រក្សាសមណធម៌ ដូច្នោះ ហើយឆាន់ ឈ្មោះថា **ឧបការសន្តោស** ។
 ភិក្ខុមិនគប្បីទទួលបិណ្ឌបាត ដែលគេដាក់ពេញបាត ហើយនាំមក (ថ្វាយ)
 កាលមានអនុបសម្បន្ន (កូនសិស្ស) គប្បីឲ្យអនុបសម្បន្ននោះនាំមក
 កាលមិនមាន ក៏គប្បីឲ្យគេនាំមក ហើយទទួលតែល្មមទទួលបាន ។
 នេះឈ្មោះថា **សន្តោសក្នុងការកំណត់** ។ កាលភិក្ខុឆាន់ដោយមនសិការ
 យ៉ាងនេះថា ការឆាន់នេះ ដើម្បីបន្ទាបដ៏សេចក្តីស្រែកយូរបាន ការចេញ
 ចាកកពនឹងមានបានព្រោះការឆាន់នេះ ឈ្មោះថា **សន្តោសក្នុងការបរិភោគ** ។
 ភិក្ខុមិនគប្បីរក្សា សន្សំទុកឆាន់ ។ នេះឈ្មោះថា **សន្តោសក្នុងការរៀរ**
ចាកការសន្សំ ។ ភិក្ខុមិនគប្បីយល់ដល់មុខ តាំងនៅក្នុងសារាណិយធម៌
 ហើយ គប្បីលះបង់ចុះ ។ នេះឈ្មោះថា **សន្តោសក្នុងការលះបង់** ។

ក៏ផុតផ្ត ៥ ប្រការគឺ បិណ្ឌបាតិកន្តៈ សបទានចារិកន្តៈ ឯកាស-
 និកន្តៈ បត្តបិណ្ឌិកន្តៈ ខលុបច្ឆាកត្តិកន្តៈ ជាប់ទាក់ទងនឹងបិណ្ឌបាត ។

កថាយ៉ាងពិស្តាររបស់ផុតផ្តទាំង ៥ ប្រការនោះ លោកពោលទុក
 ហើយក្នុងវិសុទ្ធិមគ្គ ។ ភិក្ខុដែលបំពេញមហាអរិយវង្ស ប្រការថា ការ

សន្តោសក្នុងបណ្ណបាត រមែងរក្សាធុតង្គ ៥ ប្រការនេះទុកបាន ដោយ
ប្រការដូច្នោះ ។ ភិក្ខុកាលរក្សាធុតង្គ ៥ ប្រការនេះបាន រមែងជាអ្នក
សន្តោសតាមមហាអរិយវង្ស ប្រការថា ការសន្តោសដោយបណ្ណបាត ។
បទថា វណ្ណវាទី ជាដើម គប្បីជ្រាបតាមន័យដែលពោលហើយនុ៎ះឯង ។

ក្នុងបទថា សេនាសនេន នេះ បណ្ឌិតគប្បីជ្រាបសេនាសនៈ ខ្មែរគ្រ
នៃសេនាសនៈ សេចក្តីសន្តោសក្នុងសេនាសនៈ ធុតង្គដែលជាប់ទាក់ទង
នឹងសេនាសនៈ ។

បណ្ណា ៤ ប្រការនោះ ប្រការថា សេនាសនំ សេចក្តីថា សេនាសនៈ

មាន ១៥ ប្រភេទ នេះគឺ ៖

- ១-ខ្មែរ
- ២-តាំង
- ៣-ពូក
- ៤-ខ្ចីយ
- ៥-វិហារ
- ៦-កនហាល

៧-ប្រាសាទ

៨-ប្រាសាទត្រងីល

៩-ល្អាង

១០-ទីពួនសម្ងំ

១១-បីម

១២-ផ្ទះកំពូលតែមួយ

១៣-គុម្មបុស្សី

១៤-គល់ឈើ

១៥-ឬថា ទីដែលសមគួរដល់ភិក្ខុ ។

ប្រការថា **ខ្សែត្ររបស់សេនាសនៈ** សេចក្តីថា ខេត្តមាន ៦ គឺ ៖

១-អំពីសង្ឃ ២-អំពីគណៈ ៣-អំពីញាតិ ៤-អំពីមិត្ត ៥-អំពីទ្រព្យរបស់
ខ្លួន ៦-ឬខេត្តដែលជារបស់បង្សកូល ។

ប្រការថា **សន្តោសក្នុងសេនាសនៈ** សេចក្តីថា ក្នុងសេនាសនៈ

មានសន្តោស ១៥ យ៉ាង មានសន្តោសក្នុងការត្រិះរិះជាដើម ។ សន្តោស
ទាំងនោះ គប្បីជ្រាបតាមន័យដែលពោលហើយក្នុងបិណ្ឌបាតនុ៎ះឯង ។

ក៏ធុតុត្ថ ៥ ប្រការ គឺ អារញ្ញិក្ខៈ រុក្ខមូលិក្ខៈ អព្ភាកាសិក្ខៈ
សោសានិក្ខៈ យថាសន្តតិក្ខៈ ជាប់ទាក់ទងដោយសេនាសនៈកថា យ៉ាង
ពិស្តាររបស់ធុតុត្ថទាំងនោះ លោកពោលទុកហើយក្នុងវិសុទ្ធិមគ្គ ។ ភិក្ខុ
ដែលបំពេញមហាអរិយវង្សប្រការថា ការសន្តោសក្នុងសេនាសនៈ រមែង
ឈ្មោះថា រក្សាធុតុត្ថ ៥ ប្រការនេះ ដោយប្រការដូច្នោះ ។ កាលរក្សា
ធុតុត្ថ ៥ ប្រការនេះបាន ចាត់ថា ជាអ្នកសន្តោសតាមមហាអរិយវង្ស
ប្រការថា ការសន្តោសក្នុងសេនាសនៈ ។

ក៏គិលានប្បច្ច័យ រួមចូលក្នុងបិណ្ឌបាតនុ៎ះឯង ។ ក្នុងគិលានប្បច្ច័យ
នោះ ភិក្ខុគប្បីជាអ្នកសន្តោសដោយការសន្តោសតាមបាន សន្តោសតាម
កម្លាំង និងសន្តោសតាមសមគួរ ។ ភិក្ខុ (កាលសមាទាន) នេសជ្ជិក្ខៈ-
ធុតុត្ថ ឈ្មោះថា រមែងសេពគប់អរិយវង្ស ប្រការថា ការត្រេកអរក្នុង
ការវិនា ។ សមពិតដូចពាក្យដែលលោកពោលទុកថា

**ក្នុងសេនាសនៈ លោកពោលធុតុត្ថទុក ៥ ប្រការ ធុតុត្ថ
៥ ប្រការ អាស្រ័យអាហារ ប្រការមួយជាប់ទាក់ទងនឹង
សេចក្តីព្យាយាម និងពីរប្រការទៀត អាស្រ័យថវិរ ។**

ព្រះធម្មសេនាបតីសារីបុត្តត្ថេរ ពោលអរិយវង្សប្រការថា ការ
សន្តោសក្នុងចំរើរ ប្រការទីមួយ ដូចនឹងបែងចែកមហាបឋវី ដូចនឹងញ៉ាំង
ផ្ទៃទឹកឲ្យពេញ និងដូចជាពង្រីកអាកាសឲ្យធំទូលាយ , ពោលអរិយវង្ស
ប្រការថា ការសន្តោសក្នុងបិណ្ឌបាត ប្រការទី ២ ដូចជានឹងញ៉ាំងព្រះចន្ទ
ឲ្យតាំងឡើង និងដូចជានឹងញ៉ាំងព្រះអាទិត្យឲ្យរះឡើងមក , ពោលអរិយ-
វង្សប្រការថា ការសន្តោសក្នុងសេនាសនៈ ប្រការទី ៣ ដូចជាលើកក្នុំ
សិនេរុឡើង , ឥឡូវនេះ ដើម្បីនឹងពោលអរិយវង្សប្រការថា សេចក្តីត្រេកអរ
ក្នុងការនាប្រការទី ៤ ដែលប្រដាប់ទៅដោយន័យមួយពាន់ ទើបផ្តើម
ទេសនាថា លោកដ៏មានអាយុ ក៏ប្រការដទៃនៅមានទៀត ភិក្ខុរមែងជា
អ្នកត្រេកអរក្នុងការលះបង់ ដូច្នោះ ។

ក្នុងប្រការនោះ សេចក្តីត្រេកអរ ឈ្មោះថា អារាមោ អធិប្បាយ
ថា សេចក្តីត្រេកអរក្រៃលែង ។ ភិក្ខុឈ្មោះថា ត្រេកអរក្នុងការលះ ព្រោះ
អត្តថា មានសេចក្តីត្រេកអរក្នុងការលះ ៥ យ៉ាង ។ ភិក្ខុឈ្មោះថា ត្រេកអរ
ហើយក្នុងការលះ ព្រោះអត្តថា ត្រេកអរហើយក្នុងការលះយ៉ាងនេះថា
កាលលះសេចក្តីពេញចិត្តក្នុងកាមបាន រមែងត្រេកអរ កាលចម្រើននេក្ខម្មៈ

រមែងត្រេកអរ កាលលះព្យាបាទបាន រមែងត្រេកអរ ។ល។ កាលលះ
 កិលេសទាំងអស់បាន រមែងត្រេកអរ កាលចម្រើនអរហត្តមគ្គ រមែង
 ត្រេកអរ ។ ភិក្ខុឈ្មោះថា ត្រេកអរក្នុងការវិនា ព្រោះអត្តថា មានសេចក្តី
 ត្រេកអរក្នុងការវិនា តាមន័យដែលពោលនុ៎ះឯង ។ ឈ្មោះថា ត្រេកអរ
 ហើយក្នុងការវិនា ព្រោះអត្តថា ជាអ្នកត្រេកអរហើយក្នុងការវិនា ។ ក៏
 បណ្តាអរិយវង្ស ៤ ប្រការទាំងនេះ ដោយអរិយវង្សខាងដើម ៣ ប្រការ
 ដំបូង លោកពោលដល់វិន័យបិដកទាំងអស់ ដោយអំណាចនៃធុត្តង្គ ១៣
 ប្រការ និងការសន្តោសក្នុងបច្ច័យ ៤ ។ ដោយអរិយវង្សប្រការថា ការ
 ត្រេកអរក្នុងការវិនា លោកពោលដល់បិដក ២ ប្រការដ៏សេស ។ ក៏
 ភិក្ខុកាលពោលអរិយវង្សប្រការថា សេចក្តីត្រេកអរក្នុងការវិនានេះ គប្បី
 ពោលតាមបាលីនៃនេក្ខម្មៈក្នុងបដិសម្មិទាមគ្គ គប្បីពោលដោយបរិយាយ
 នៃ ទេសុត្តរសូត្រ ក្នុងទីយនិកាយ គប្បីពោលដោយបរិយាយនៃ សតិប្ប-
 ដ្ឋានសូត្រ ក្នុងមជ្ឈិមនិកាយ (និង) គប្បីពោលដោយបរិយាយនៃនិទ្ទេស
 ក្នុងអភិធម្មប្បៈ ។

ក្នុង ៤ ប្រការនោះ ប្រការថា បដិសម្មិទាមគ្គ នេក្ខម្មបាលីយោ

សេចក្តីថា ភិក្ខុគប្បវិពាលតាមបាលីនៃនេក្ខម្មៈ ក្នុងបដិសម្មិទាមគ្គ យ៉ាង
នេះថា ភិក្ខុនោះកាលចម្រើននេក្ខម្មៈ រមែងត្រេកអរ កាលលះកាមច្ចន្ទៈ
បាន រមែងត្រេកអរ កាលចម្រើនសេចក្តីមិនព្យាបាទ រមែងត្រេកអរ កាល
លះការព្យាបាទបាន រមែងត្រេកអរ កាលចម្រើនអាណាសញ្ញា រមែង
ត្រេកអរ កាលលះមិនមិទ្ធាន រមែងត្រេកអរ កាលចម្រើនសេចក្តីស្ងប់
រមែងត្រេកអរ កាលលះឧទ្ធច្ចៈបាន រមែងត្រេកអរ កាលចម្រើនការកំណត់
ធម៌ រមែងត្រេកអរ កាលលះវិចិត្តិច្ឆាបាន រមែងត្រេកអរ កាលចម្រើន
ញាណ (បញ្ញា) រមែងត្រេកអរ កាលលះអវិជ្ជាបាន រមែងត្រេកអរ
កាលចម្រើនបាមោជ្ជៈ រមែងត្រេកអរ កាលលះសេចក្តីមិនត្រេកអរបាន
រមែងត្រេកអរ កាលចម្រើនបឋមជ្ឈាន រមែងត្រេកអរ កាលលះនីវរណៈ
៥ បាន រមែងត្រេកអរ កាលចម្រើនទុតិយជ្ឈាន រមែងត្រេកអរ កាលលះ
វិតក្កវិចារៈបាន រមែងត្រេកអរ កាលចម្រើនតតិយជ្ឈាន រមែងត្រេកអរ
កាលលះបីតិបាន រមែងត្រេកអរ កាលចម្រើនចតុត្ថជ្ឈាន រមែងត្រេកអរ
កាលលះសុខ និងទុក្ខបាន រមែងត្រេកអរ កាលចម្រើនអាកាសានញាយ-
តនសមាបត្តិ រមែងត្រេកអរ កាលលះរូបសញ្ញា បដិយសញ្ញា នានត្ថសញ្ញា

រមែងត្រេកអរ កាលចម្រើនវិញ្ញាណញាយតនសមាបត្តិ ។ល។ នៅសញ្ញា-
 នាសញ្ញាយតនសមាបត្តិ រមែងត្រេកអរ កាលលះអាកិញ្ញញាយតនសមា-
 បត្តិបាន រមែងត្រេកអរ កាលចម្រើនអនិច្ចានុបស្សនា រមែងត្រេកអរ
 កាលលះនិច្ចសញ្ញាបាន រមែងត្រេកអរ កាលចម្រើនទុក្ខានុបស្សនា រមែង
 ត្រេកអរ កាលលះសុខសញ្ញាបាន រមែងត្រេកអរ កាលចម្រើនអនត្តានុ-
 បស្សនា រមែងត្រេកអរ កាលលះអត្តសញ្ញាបាន រមែងត្រេកអរ កាល
 ចម្រើននិព្វិទានុបស្សនា រមែងត្រេកអរ កាលលះសេចក្តីពេញចិត្តបាន
 រមែងត្រេកអរ កាលចម្រើនវិភាគានុបស្សនា រមែងត្រេកអរ កាលលះ
 រាគៈបាន រមែងត្រេកអរ កាលចម្រើននិរោធានុបស្សនា រមែងត្រេកអរ
 កាលលះសមុជ័យបាន រមែងត្រេកអរ កាលចម្រើនបដិនិស្សក្តានុបស្សនា
 បាន រមែងត្រេកអរ កាលលះសេចក្តីប្រកាន់បាន រមែងត្រេកអរ កាល
 ចម្រើនឧបាយានុបស្សនា រមែងត្រេកអរ កាលលះយនសញ្ញាបាន រមែង
 ត្រេកអរ កាលចម្រើនវាយានុបស្សនាបាន រមែងត្រេកអរ កាលលះអា-
 យុហនៈ (ការប្រមូលទុក) បាន រមែងត្រេកអរ កាលចម្រើនវិបរិ-
 ណាមាណុបស្សនា រមែងត្រេកអរ កាលលះផុសញ្ញា (សេចក្តីសម្គាល់ថា

យីនយូរ) បាន រមែងត្រេកអរ កាលចម្រើនអនិមិត្តានុបស្សនា រមែង
ត្រេកអរ កាលលះនិមិត្តបាន រមែងត្រេកអរ កាលចម្រើនអប្បណិហិតា-
នុបស្សនា រមែងត្រេកអរ កាលលះបណិធិ រមែងត្រេកអរ កាលចម្រើន
សុញ្ញតានុបស្សនា រមែងត្រេកអរ កាលលះអភិនិវេសបាន រមែងត្រេកអរ
កាលចម្រើន អថិប្បញ្ញាធម្មវិបស្សនា រមែងត្រេកអរ កាលលះសារាទា-
នាភិនិវេសបាន រមែងត្រេកអរ កាលចម្រើនយថាកុតញ្ញាណទស្សនៈ រមែង
ត្រេកអរ កាលលះសម្មាហារភិនិវេសបាន រមែងត្រេកអរ កាលចម្រើន
អាទីនវានុបស្សនា រមែងត្រេកអរ កាលលះអាលយាភិនិវេស រមែង
ត្រេកអរ កាលចម្រើនបដិសន្ធិភិនិវេស រមែងត្រេកអរ កាលលះអប្បជិ-
សន្ធិៈបាន រមែងត្រេកអរ កាលចម្រើនវិវដ្តានុបស្សនា រមែងត្រេកអរ
កាលលះសំយោគភិនិវេសបាន រមែងត្រេកអរ កាលចម្រើនសោតាបត្តិ-
មគ្គ រមែងត្រេកអរ កាលលះកិលេសដែលតាំងនៅត្រង់ទីតែមួយជាមួយ
ទិដ្ឋិបាន រមែងត្រេកអរ កាលចម្រើនសកទាគាមិមគ្គ រមែងត្រេកអរ កាល
លះកិលេសយ៉ាងគ្រោតគ្រោតបាន រមែងត្រេកអរ កាលចម្រើនអនាគាមិមគ្គ
រមែងត្រេកអរ កាលលះកិលេសយ៉ាងល្អិតបាន រមែងត្រេកអរ កាលចម្រើន

អរហត្តមគ្គ រមែងត្រេកអរ កាលលះកិលេសទាំងអស់បាន រមែងត្រេកអរ
ដូច្នោះ ។

ប្រការថា ធិយនិកាយេ ទសុត្តរសុត្តន្តបរិយាយេន កថេ តព្វោ
សេចក្តីថា គប្បីពោលដោយបរិយាយនៃទសុត្តរសុត្តក្នុងទីយនិកាយ យ៉ាង
នេះថា ភិក្ខុកាលចម្រើនធម៌មួយ រមែងត្រេកអរ កាលលះធម៌មួយ រមែង
ត្រេកអរ ។ល។ កាលចម្រើនធម៌ ១០ រមែងត្រេកអរ កាលលះធម៌ ១០
រមែងត្រេកអរ ភិក្ខុកាលចម្រើនធម៌មួយ រមែងត្រេកអរ ដូចម្តេច ? កាល
ចម្រើនកាយគតាសតិ ដែលជាធម៌សហគតៈដោយសេចក្តីត្រេកអរ រមែង
ត្រេកអរ ភិក្ខុកាលចម្រើនធម៌មួយនេះ រមែងត្រេកអរ ភិក្ខុកាលលះធម៌
មួយ រមែងត្រេកអរ ដូចម្តេច ? កាលលះ អស្មិមានៈបាន រមែងត្រេកអរ
ភិក្ខុកាលលះធម៌មួយនេះបាន រមែងត្រេកអរ ។ កាលចម្រើនធម៌ ២ យ៉ាង
រមែងត្រេកអរ ដូចម្តេច ? ។ល។ កាលចម្រើនធម៌ ១០ យ៉ាង រមែង
ត្រេកអរដូចម្តេច ? កាលចម្រើន កសិណ ១០ រមែងត្រេកអរ កាល
ចម្រើនធម៌ទាំងនេះ រមែងត្រេកអរ កាលលះធម៌ ១០ ពួកណាបាន រមែង
ត្រេកអរ កាលលះមិច្ឆត្តៈ ១០ បាន រមែងត្រេកអរ កាលលះធម៌ ១០

ទាំងនេះបាន រមែងត្រេកអរ ម្នាលភិក្ខុទាំងឡាយ ភិក្ខុជាអ្នកត្រេកអរក្នុង
ការវនា យ៉ាងនេះឯង ។

ប្រការថា មជ្ឈិមនិកាយេ សតិប្បដ្ឋានសុត្តន្តបរិយាយេ កថេ តព្វា
សេចក្តីថា គប្បីពោលដោយបរិយាយនៃសតិប្បដ្ឋានសុត្ត ក្នុងមជ្ឈិមនិកាយ
យ៉ាងនេះថា ម្នាលភិក្ខុទាំងឡាយ ផ្លូវនេះជាផ្លូវដំណើរទៅយ៉ាងឯក ។ល។
ត្រឹមតែដើម្បីសេចក្តីជីវិត ត្រឹមតែដើម្បីជាទីអាស្រ័យរពូក អ្នកមិនជាប់នៅ
នឹងមិនប្រកាន់អ្វីក្នុងលោក ម្នាលភិក្ខុទាំងឡាយ សូម្បីយ៉ាងនេះ ភិក្ខុរមែង
ជាអ្នកត្រេកអរក្នុងការវនា ជាអ្នកត្រេកអរហើយក្នុងការវនា ជាអ្នកត្រេកអរ
ក្នុងការលះ ជាអ្នកត្រេកអរហើយក្នុងការលះ ម្នាលភិក្ខុទាំងឡាយ ក៏
ប្រការដទៃនៅមាននៅទៀត ភិក្ខុកាលកំពុងទៅ ក៏ជីវិតថា យើងកំពុងទៅ
។ល។ ម្នាលភិក្ខុទាំងឡាយ ក៏ប្រការដទៃនៅមាននៅទៀត ភិក្ខុគប្បីជា
អ្នកឃើញនូវរាងកាយដែលគេទុកចោលក្នុងព្រៃស្នូសាន ។ល។ ជាបស្ស
ស្សុយរលួយ លោករមែងនាំចូលមកប្រៀបធៀបនឹងកាយនេះឯងថា សូម្បី
រាងកាយនេះឯង ក៏មានធម៌យ៉ាងនេះ មានការវៈយ៉ាងនេះ មិនកន្លងផុត
ការវៈយ៉ាងនេះទៅបាន ដូច្នោះ លោករមែងឃើញកាយក្នុងកាយដែលជាខាង

ក្នុង ដោយប្រការដូច្នោះ ម្ចាស់ភិក្ខុទាំងឡាយ ភិក្ខុជាអ្នកត្រេកអរក្នុង
ការវាសនាសូម្បីយ៉ាងនេះឯង ។

ប្រការថា អភិធម្មេ និទ្ទេសបរិយាយេ សេចក្តីថា គប្បីពោលដោយ
បរិយាយនៃនិទ្ទេសក្នុងអភិធម្មយ៉ាងនេះថា ភិក្ខុកាលឃើញសង្ខតធម៌សូម្បី
ទាំងពួងថា ជារបស់មិនទៀង ជាទុក្ខ ជាពេក ជាបួស ខ្មោច ។ល។
ជាធម៌មានសេចក្តីសៅហ្មង រមែងត្រេកអរ ម្ចាស់ភិក្ខុទាំងឡាយ ភិក្ខុនេះ
ឯង រមែងជាអ្នកត្រេកអរក្នុងការវាសនា ។

ប្រការថា នេវ អត្តានុក្កំសេតិ សេចក្តីថា ភិក្ខុរមែងមិនធ្វើការ
លើកខ្លួនឡើងយ៉ាងនេះថា កាលឃើងធ្វើការងារក្នុងវិបស្សនាថា មិនទៀង
ជាទុក្ខ ជាអនត្តា រហូតដល់អស់ ៦០ ឬ ៧០ ឆ្នាំ ក្នុងថ្ងៃនេះ នឹងមាន
អ្នកណាដូចយើង ដូច្នោះ ។ ប្រការថា នវំបរំ វម្កេតិ សេចក្តីថា ភិក្ខុ
រមែងមិនធ្វើការគ្របសង្កត់អ្នកដទៃយ៉ាងនេះថា សូម្បីត្រឹមតែហេតុវិបស្សនា
ថាមិនទៀង ជាទុក្ខ ជាអនត្តាក៏មិនមាន (ដល់ភិក្ខុទាំងនេះ) ហេតុដូច
ម្តេច ភិក្ខុទាំងនេះ ទើបលះបង់ចោលកម្មដ្ឋាន ត្រាច់ទៅ ដូច្នោះ ។ ពាក្យ
ដ៏សេសមានន័យដូចពោលហើយនេះឯង ។

[១០៩] ប្រការថា បណានានិ បានដល់ សេចក្តីព្យាយាមខ្ពស់
បំផុត ។ ប្រការថា សំវរប្បធានំ សេចក្តីថា សេចក្តីព្យាយាមដែលកើត
ឡើងដល់ភិក្ខុដែលសង្រួមអាយតនៈ មានចក្ខុជាដើម ។

ប្រការថា បហានប្បធានំ សេចក្តីថា សេចក្តីព្យាយាមដែលកើត
ឡើងដល់ភិក្ខុដែលលះបង់កាមវិតក្កៈជាដើម ។ ប្រការថា ភាវនាបធានំ
សេចក្តីថា សេចក្តីព្យាយាមដែលកើតឡើងដល់ភិក្ខុ ដែលចម្រើនពោជ្ឈង្គៈ ។
ប្រការថា អនុរក្ខនាបធានំ សេចក្តីថា សេចក្តីព្យាយាមដែលកើតឡើង
ដល់ភិក្ខុដែលតាមរក្សាសមាធិនិមិត្ត ។ ក្នុងប្រការថា វិវេកនិស្ស័តំ ជាដើម
សេចក្តីថា សូម្បីពាក្យទាំង ៣ គឺ **វិវេក វិរាគៈ និរោធិ** ក៏ជាឈ្មោះរបស់
ព្រះនិព្វាន ។

ពិតណាស់ ព្រះនិព្វាន ឈ្មោះថា វិវេក ព្រោះស្ងាត់ចាកពីឧបធិ-
កិលេស ឈ្មោះថា វិរាគៈ ព្រោះអត្តថា កិលេសមានរាគៈជាដើមមកដល់
ព្រះនិព្វាននោះ រមែងប្រាសទៅ ឈ្មោះថា និរោធិ ព្រោះអត្តថា លេត់
ព្រោះហេតុនោះ ក្នុងពាក្យថា វិវេកនិស្ស័តំ ជាដើម ទើបមានអធិប្បាយថា
អាស្រ័យព្រះនិព្វាន ដោយអំណាចជាអារម្មណ៍ ឬដោយអំណាចនៃសេចក្តី

សម្រេច ។

ក្នុងពាក្យថា វោស្សក្កបរិណាមី នេះ សេចក្តីថា ការលះបង់មាន
 ២ យ៉ាង គឺ ការលះបង់ គឺ ការបរិច្ចាគ ១ , ការលះបង់ គឺ ការត្រាច់ទៅ
 ១ ។ ក្នុង ២ យ៉ាងនោះ វិបស្សនា ឈ្មោះថា ការលះបង់ គឺ ការបរិច្ចាគ
 ព្រោះអត្តថា លះបង់កិលេស និងខន្ធជានដោយអង្គនោះ ។ មគ្គឈ្មោះថា
 ការលះបង់ គឺ ការត្រាច់ទៅ ព្រោះអត្តថា ត្រាច់ទៅកាន់ព្រះនិព្វានដោយ
 ភាពជាអារម្មណ៍ ។ ព្រោះដូច្នោះ ក្នុងប្រការថា វោស្សក្កបរិណាមី នេះ
 ទើបអធិប្បាយយ៉ាងនេះថា សតិសម្មោជ្ឈន្ត្រៈ ដែលភិក្ខុចម្រើនហើយ រមែង
 បង្ហាន់ទៅដើម្បីសេចក្តីលះបង់ លោករមែងសម្រេចវិបស្សនាការវនា និង
 មគ្គការវនា យ៉ាងណា លោករមែងចម្រើនវោសគ្គៈដូច្នោះ ដូច្នោះ ។ សូម្បី
 ក្នុងបទដ៏សេស ក៏ន័យនោះដូចគ្នា ។ សមាធិនិមិត្តដែលចម្រើន លោក
 ហៅថា ភន្តកំ ។ សមាធិន្ទុះឯង ជាការដែលភិក្ខុសម្រេចហើយ ដោយ
 អំណាចអង្គិកសញ្ញាជាដើម ។ ប្រការថា អនុរក្ខតិ សេចក្តីថា កាលភិក្ខុ
 ជម្រះរាគៈ ទោសៈ មោហៈ ដែលជាធម៌ចំណែកសត្រូវ រមែងរក្សាសមាធិ
 ទុកបាន ។ ក៏ក្នុងសេចក្តីនេះ លោកពោលសញ្ញាទុក ៥ ប្រការ មានអង្គិក-

សញ្ញាជាដើម ។ ក៏ក្នុងឋានៈនេះ លោកពោលអសុភៈទុកគ្រប់ទាំង ១០
ដោយពិស្តារ ។ សេចក្តីពិស្តាររបស់អសុភទាំងនោះ លោកពោលទុកហើយ
ក្នុងវិសុទ្ធិមគ្គនុ៎ះឯង ។

[១១០] ប្រការថា ធម្មេ ញាណំ សេចក្តីថា ញាណក្នុងសច្ចធម៌ ៤
និងញាណក្នុងនិរោធម៌ ក្នុងខាងក្នុងសច្ច ៤ ដោយអំណាចការចាក់ធ្លុះ
តែម្យ៉ាង ។ ដូចដែលពោលទុកហើយ ។ សួរថា ក្នុងញាណ ២ នោះ
ញាណក្នុងធម៌ដូចម្តេច ? ឆ្លើយថា ញាណក្នុងមគ្គ ៤ ផល ៤ ។ ប្រការ
ថា អន្ធកេ ញាណំ សេចក្តីថា ញាណដែលប្រព្រឹត្តទៅតាមញាណនោះ
យ៉ាងនេះថា ភិក្ខុឃើញសច្ចៈ ៤ ដោយប្រចក្សក្នុងឥឡូវនេះ យ៉ាងណា
សូម្បីក្នុងអតីត សូម្បីក្នុងអនាគតក៏ដូច្នោះ ខន្ធ ៥ ទាំងនេះនុ៎ះឯង ឈ្មោះ
ថា ទុក្ខសច្ចៈ , តណ្ហានេះនុ៎ះឯង ឈ្មោះថា សមុទេយសច្ចៈ , និរោធនេះ
ពិត ឈ្មោះថា និរោធសច្ចៈ , មគ្គនេះតែម្យ៉ាង ឈ្មោះថា មគ្គសច្ចៈ ។
ព្រោះហេតុនោះ លោកទើបពោលថា លោករមែងនាំន័យទៅក្នុងអតីត
និងអនាគត ដោយការដឹង ការឃើញ ការសម្រេច ការដឹងច្បាស់ ការ
យល់ឃើញតាមធម៌នេះ ។ ប្រការថា បរិច្ឆេទេ ញាណំ សេចក្តីថា ញាណក្នុង

ការកំណត់ចិត្តរបស់អ្នកដទៃ ។ ដូចលោកពោលទុកហើយ ។ បណ្ឌិតគប្បី
ឲ្យសេចក្តីពិស្តារថា ក្នុងញ្ញាណនោះ ញ្ញាណក្នុងការកំណត់ចិត្តដូចម្តេច ?
ភិក្ខុក្នុងសាសនានេះ កំណត់ចិត្តរបស់សត្វដទៃ បុគ្គលដទៃបាន ដោយចិត្ត
ក៏រមែងដឹងបាន ដូច្នោះ ។

ក៏ញ្ញាណដ៏សេស រៀរញ្ញាណ ៣ ទាំងនេះ ឈ្មោះថា សម្មតិញ្ញាណ ។
ដូចលោកពោលទុកហើយថា ។ ក្នុងសេចក្តីនោះ សម្មតិញ្ញាណដូចម្តេច ?
ញ្ញាណដ៏សេស រៀរញ្ញាណក្នុងធម៌ រៀរញ្ញាណក្នុងការទៅតាម រៀរញ្ញាណ
ក្នុងការកំណត់ចិត្តចេញហើយ ឈ្មោះថា សម្មតិញ្ញាណ ដូច្នោះ ។ កម្មដ្ឋាន
ក្នុងសច្ចៈ ៤ លោកពោលសរុបទុកសម្រាប់ភិក្ខុមួយរូប ដែលសម្រេច
អរហត្ត ដោយញ្ញាណក្នុងទុក្ខសច្ចៈជាដើម ។ បណ្ណាសច្ចៈ ៤ នោះ សច្ចៈ
២ ប្រការ ជាវដ្ឋៈ , ២ ប្រការទៀត ជាវិវដ្ឋៈ ។ អភិនិរវេសៈ (សេចក្តី
ប្រកាន់មាំ) រមែងមានក្នុងវដ្ឋៈ តែមិនមានក្នុងវិវដ្ឋៈទេ ។ ភិក្ខុរៀនព្រះ
បរិយត្តិក្នុងសម្មាភិក្ខុចារ្យ ឈ្មោះថា រមែងធ្វើការងារក្នុងសច្ចៈ ២ ។ ភិក្ខុ
រមែងធ្វើការងារក្នុងសច្ចៈ ២ ប្រការ ដោយអំណាចការស្តាប់ថា ធម្មតាថា
និរោធសច្ចៈជារបស់ប្រសើរ គួរប្រាថ្នា គួរពេញចិត្ត ធម្មតាថា មគ្គសច្ចៈ

ជារបស់គួរប្រាថ្នា គួររីករាយ គួរពេញចិត្ត ។ ការចាក់ធ្លុះដោយអំណាច
ការរៀន ការសាកសួរ ការស្តាប់ ការទ្រទ្រង់ចាំ ការពិចារណាក្នុងសច្ចៈ
២ រមែងគួរ ។ ការចាក់ធ្លុះដោយអំណាចការស្តាប់ក្នុងសច្ចៈ ២ រមែង
គួរ ។ លោករមែងចាក់ធ្លុះដល់សច្ចៈ ៣ ដោយអំណាចកិច្ច ។ រមែង
ចាក់ធ្លុះដល់សច្ចៈ ១ ដោយអំណាចភាពជាអារម្មណ៍ ។ សច្ចៈ ២ ប្រការ
ជារបស់ជ្រាលជ្រៅ ព្រោះឃើញបានលំបាក ។ សច្ចៈ ២ ប្រការ ឈ្មោះថា
ឃើញបានលំបាក ព្រោះមានសភាពជ្រាលជ្រៅ ។

[១១១] ប្រការថា សោតាបត្តិយង្គានិ សេចក្តីថា អង្គនៃការ
សម្រេចក្រសែ អធិប្បាយថា ហេតុនៃការបានសោតាបត្តិមគ្គ ។ ប្រការថា
សប្បុរិសសំសេវោ សេចក្តីថា ការចូលទៅសេពគប់សប្បុរស មានព្រះពុទ្ធ
ជាដើម ។ ប្រការថា សទុម្មស្សវនំ សេចក្តីថា ការស្តាប់ធម៌ គឺ ព្រះត្រៃ-
បិដក ដែលជាទីសប្បាយ ។ ប្រការថា យោនិសោមនសិការោ សេចក្តីថា
ការធ្វើទុកក្នុងចិត្ត ដោយអំណាចអនិច្ចលក្ខណៈ ជាដើម ។

ប្រការថា ធម្មានុធម្មប្បដិបត្តិ សេចក្តីថា បដិបត្តិបដិបទា ដែល
មានក្នុងចំណែកខាងដើម ដែលជាធម៌បណ្តោយទៅតាមលោកុត្តរធម៌ ។

[១១២] ប្រការថា អវេច្ចប្បសារទេន សេចក្តីថា ដោយសទ្ធាដែល មុតមាំ ។ ព្រះពុទ្ធកុណថា នតិបិ សោ ភកវា ដូច្នោះជាដើម លោកឲ្យ ពិស្តារទុកហើយក្នុងវិសុទ្ធិមគ្គ ។

[១១៣-១១៥] ពួក ៤ នៃផល ធាតុ និងអាហារ មានសេចក្តី ងាយនោះឯង ។ ម្យ៉ាងទៀត ក្នុងសេចក្តីនេះ បណ្ឌិតគប្បីជ្រាបសេចក្តីជា របស់គ្រោតគ្រោត និងល្អិត ដោយអំណាចសេចក្តីជារបស់គ្រោតគ្រោត និង ប្រណីត ។

[១១៦] ប្រការថា វិញ្ញាណដ្ឋិតិយោ សេចក្តីថា ដែលឈ្មោះថា វិញ្ញាណដ្ឋិតិ ព្រោះអត្ថថា ជាទីតាំងរបស់វិញ្ញាណ ។ ពាក្យនេះ លោក ពោលទុកហើយ ដោយអំណាចជាទីតាំងរបស់អារម្មណ៍ ។ ប្រការថា រូបរូបាយ សេចក្តីថា ជាសភាពចូលដល់រូប ។ ពិតហើយ អភិសន្ធារ- វិញ្ញាណ អាស្រ័យរូបក្នុង តាំងនៅក្នុងបញ្ចវេកាករកត ។ ពាក្យនេះ លោក ពោលសំដៅដល់វិញ្ញាណនោះ ។ ប្រការថា រូបារម្មណ៍ សេចក្តីថា មាន រូបក្នុងអារម្មណ៍ ។ ប្រការថា រូបប្បតិដ្ឋិ សេចក្តីថា ជារបស់តាំងនៅ ចំពោះហើយក្នុងរូប ។ ប្រការថា នន្ទបសេវនំ សេចក្តីថា ជាវត្ថុដែលសេចក្តី

ពេញចិត្តចូលទៅអាស្រ័យ ព្រោះសម្បយុត្តដោយចិត្តដែលសហគតៈដោយ
លោកៈ ។ ក្រៅពីនេះ ជារបស់ត្រូវចំណែកបំផុតនៃការប្រព្រឹត្តដែលធ្លាប់
ហើយ ចូលទៅអាស្រ័យ ។ ប្រការថា វុឌ្ឍិ វិរុឌ្ឍិ វេបុលុំ អាចដ្ឋតិ
សេចក្តីថា ដល់សេចក្តីចម្រើន លូតលាស់ ធំទូលាយ ដែលប្រព្រឹត្តទៅ
ហើយយ៉ាងនេះ ៦០ ឆ្នាំខ្លះ ៧០ ឆ្នាំខ្លះ ។ ន័យសូម្បីក្នុងឧបាយនៃវេទនា
ជាដើម ក៏ន័យនេះ ។ ក៏ក្នុងចតុវេការភព លោកពោលអភិសង្ខារវិញ្ញាណ
ទុកដោយបទទាំង ៣ នេះ ។ គប្បីជ្រាបការដល់សេចក្តីចម្រើន លូតលាស់
ធំទូលាយ ដោយអំណាចការប្រព្រឹត្តទៅ ដរាបស្មើនឹងអាយុរបស់វិញ្ញាណ
នោះ ។ លោកមិនពោលថា ឧបាយនៃវិញ្ញាណ ដូច្នោះ ព្រោះមកហើយ
ដោយទេសនាតាមពួក ៤ ។ ក៏កាលពោលទៅយ៉ាងនេះ ក៏នឹងជាការវង្វេង
ធ្ងន់ឡើងថា ក្នុងទីនេះ កម្មវិញ្ញាណ ដូចម្តេច ? វិបាកវិញ្ញាណ ដូចម្តេច ?
សូម្បីព្រោះហេតុនោះ ទើបមិនពោលទុក ។

[១១៧] ការលុះក្នុងអគតិ លោកឲ្យពិស្តារទុកហើយនោះឯង ។

[១១៨] ប្រការថា ចីវរហេតុ សេចក្តីថា កើតឡើងព្រោះមានចីវរ
ជាហេតុថា យើងនឹងបានចីវរ ដែលពេញចិត្តក្នុងទីណា ។ **ឥតិ** សព្វក្នុង

ប្រការថា ឥតិ ភវាភវហេតុ នេះ ជាវិបាកចុះក្នុងការចង្អុលបង្ហាញ ។
អធិប្បាយថា ហេតុ មានចំរើនជាដើមយ៉ាងណា ហេតុមានភព និងអភព
ជាដើម (ហេតុដែលប្រណីត និងប្រណីតជាង) យ៉ាងណា ។ ក្នុងប្រការ
ថា ភវាភវេ នេះ លោកប្រាថ្នាយកប្រេង ទឹកឃ្មុំ និងទឹកអំពៅជាដើម
ដែលប្រណីត និងប្រណីតជាង ។ គប្បីជ្រាបថា ក៏អរិយវង្ស ៤ លោក
សម្តែងទុកតាមលំដាប់តែម្យ៉ាង ដើម្បីត្រូវការលះតណ្ហា និងឧបាទានទាំង
៤ នេះ ។

[១១៩] ពួក ៤ នៃបដិបទា លោកពោលទុកហើយក្នុងខាងក្រោយ
ន្ទុះឯង ។

[១២០] ក្នុងការអត់ធន់មិនបានជាដើម មានវិគ្រោះដូចតទៅនេះ ៖
ភិក្ខុដែលឈ្មោះថា អកុមារ ព្រោះអត់ថា អត់ធន់ក្នុងភាពត្រជាក់
ជាដើមមិនបាន ក្នុងវេលាធ្វើសេចក្តីព្យាយាម ។ ឈ្មោះថា ទមារ ព្រោះ
អត់ថា ទ្រាំបាន ។ ការទូន្មានឥន្ទ្រិយ ឈ្មោះថា ធមារ ។ សេចក្តីស្ងប់
វិតក្កៈ ដោយន័យជាដើមថា អត់ទ្រាំចំពោះកាមវិតក្កៈ ដែលកើតឡើង
មិនបាន ឈ្មោះ សមារ ។

[១២១] ប្រការថា ធម្មបទានិ សេចក្តីថា ចំណែកនៃធម៌ ។ ការ
មិនសម្លឹងរំពៃ ឈ្មោះថា បទនៃធម៌ ម្យ៉ាងទៀត សេចក្តីមិនលោក ដោយ
មានសេចក្តីមិនលោកជាធំ ឬការសម្រេចឈាន វិបស្សនា មគ្គ ផល និង
និព្វាន ក៏ឈ្មោះថា បទនៃធម៌ ការមិនព្យាបាទ ឈ្មោះថា បទនៃធម៌ ឬ
ការមិនក្រោធ ដោយមានមេត្តាជាគោល ឬការសម្រេចឈានជាដើម ឈ្មោះ
ថា បទនៃធម៌ ។ សម្មាសតិ ឈ្មោះថា បទនៃធម៌ ម្យ៉ាងទៀត ការតាំង
សតិមាំ ដោយមានសតិជាគោល ឬការសម្រេចឈានជាដើម ឈ្មោះថា
បទនៃធម៌ ។ សម្មាសមាធិ ឈ្មោះថា បទនៃធម៌ ម្យ៉ាងទៀត សមាបត្តិ
ដោយអំណាចសមាបត្តិ ៨ ឬការសម្រេចឈាន វិបស្សនា មគ្គ ផល
និងនិព្វាន ឈ្មោះថា បទនៃធម៌ ។ ការសម្រេចឈានជាដើម ដោយ
អំណាចអសុក ១០ ឬការមិនសម្លឹងរំពៃ ឈ្មោះថា បទនៃធម៌ ។ បទ
នៃធម៌ ដែលសម្រេចដោយអំណាចព្រហ្មវិហារ ៤ (ឬ) ការមិនព្យាបាទ
ឈ្មោះថា បទនៃធម៌ ។ បទនៃធម៌ ដែលសម្រេចដោយអំណាចអនុស្សតិ
១០ និងអាហារេបដិក្ខុលសញ្ញា (ឬ) សម្មាសតិ ឈ្មោះថា បទនៃធម៌ ។
បទនៃធម៌ ដែលសម្រេចដោយអំណាចកសិណ ១០ និងអានាបានស្សតិ

(ឬ) សម្មាសមាធិ ឈ្មោះថា បទនៃធម៌ ដូច្នោះឯង ។

[១២២] ក្នុងការសមាទានធម៌ទាំងឡាយ មានសេចក្តីដូចតទៅនេះ ៖

ការសមាទានប្រការដំបូង ជាបដិបទារបស់អចេលៈ ។ ការសមាទានប្រការទី ២ ជាការប្រព្រឹត្តព្រហ្មចរិយៈដ៏បរិសុទ្ធិរបស់បុគ្គល ដែលមានកិលេសខ្លាំងក្លា មិនអាចដើម្បីកាន់យកនូវព្រះអរហត្តទុកបាន ជាបុគ្គលស្រែកយំ សូម្បីមានមុខទទឹកដោយទឹកភ្នែក ។ ការសមាទានប្រការទី ៣ ជាការសមាទានដែលធ្លាក់ទៅក្នុងកាមទាំងឡាយ ។ ការសមាទានប្រការទី ៤ ជាការប្រព្រឹត្តព្រហ្មចរិយៈក្នុងសាសនារបស់បុគ្គលដែលសូម្បីមិនបានបច្ច័យបួន តែក៏ព្រមព្រៀងគ្នា ដោយសេចក្តីសុខ ដោយអំណាចឈាននិងវិបស្សនា ។

[១២៣] ក្នុងប្រការថា ធម្មកូន្យា នេះ បានដល់ បុគ្គលដែលតាំងនៅក្នុងគុណ គឺ តាំងនៅក្នុងខន្ធ ។ ប្រការថា សីលកូន្យា បានដល់គុណរបស់សីល ។ ក៏ដល់របស់សីល លោកប្រាជ្ញាយកក្នុងសេចក្តីនេះ ។ សូម្បីក្នុងបទដ៏សេស ក៏ន័យនេះដូចគ្នា ។ ផលនុ៎ះឯង លោកពោលទុកក្នុងឋានៈសូម្បីទាំង ៤ ដោយប្រការដូច្នោះ ។

[១២៤] ប្រការថា ពលានិ សេចក្តីថា ដែលឈ្មោះថា កម្លាំងទាំង
ឡាយ ព្រោះអត្តថា ជាគ្រឿងឧបត្ថម្ភ និងព្រោះអត្តថា មិនកម្រើក ។
បណ្ឌិតគប្បីជ្រាបកម្លាំងទាំងនោះ ជារបស់មិនកម្រើកដោយធម៌ មានកោសជ្ជៈ
ជាដើម ដែលជាបដិបក្ខ ។ កម្លាំងសូម្បីទាំងអស់ ទាំងដែលជាលោកិយៈ
និងលោកុត្តរៈ លោកពោលទុកហើយដោយអំណាចសមថៈ វិបស្សនា និង
មគ្គ ។

[១២៥] អធិ ស័ព្ទក្នុងប្រការថា អធិដ្ឋានានិ នេះ ត្រឹមតែជា
ឧបសគ្គ ។ តែពោលដោយអត្តហើយ ក៏មានន័យថា ជាហេតុតាំងនៅ
ជាទីតាំងនៅរបស់គុណធម៌ ឬថា ជាឋានៈ គឺ ការតាំងចិត្តមាំរបស់អ្នក
ដែលសន្សំគុណនោះៗ ។ ការតាំងចិត្តមាំ គឺ បញ្ញា ឈ្មោះថា បញ្ញាធិដ្ឋាន ។
ក៏ក្នុងទីនេះ ព្រះមូសិយាកយត្ថរៈ ពោលទុកថា បណ្ឌិតគប្បីជ្រាបថា
បញ្ញាក្នុងមគ្គ និងផល លោកពោលទុកដោយអធិដ្ឋានប្រការទីមួយ វាចា-
សត្យៈ ពោលទុកដោយអធិដ្ឋានប្រការទីពីរ ការបរិច្ចាគអាមិស ពោល
ទុកដោយអធិដ្ឋានប្រការទីបី ការស្ងប់កិលេស ពោលទុកដោយអធិដ្ឋាន
ប្រការទីបួន ម្យ៉ាងទៀត បញ្ញាក្នុងផល ចាប់ផ្តើមតាំងពីកម្មស្សកតាបញ្ញា

បូរិបស្សនាបញ្ញា ពោលទុកដោយអធិដ្ឋានប្រការទីមួយ ព្រះនិព្វានដែល
ជាបរមត្ថសច្ចៈ ចាប់ផ្តើមតាំងពីវាចាសត្យៈ ពោលទុកដោយអធិដ្ឋាន
ប្រការទីពីរ ការលះបង់កិលេសដោយអរហត្តមគ្គ ចាប់ផ្តើមតាំងពីការ
បរិច្ចាគអាមិស ពោលទុកដោយអធិដ្ឋានប្រការទីបី ការស្ងប់កិលេសដោយ
អរហត្តមគ្គ ចាប់ផ្តើមតាំងពីការគ្របសង្កត់កិលេសបាន ដោយសមាបត្តិ
ពោលទុកដោយអធិដ្ឋានប្រការទីបួន ម្យ៉ាងទៀត បញ្ញាក្នុងអរហត្តផល
ពោលទុកដោយបញ្ញាធិដ្ឋានប្រការទីមួយ បរមត្ថសច្ចៈ ពោលទុកដោយ
បញ្ញាធិដ្ឋាន ប្រការដ៏សេសម្យ៉ាងទៀត បរមត្ថសច្ចៈ ពោលទុកដោយ
សច្ចាធិដ្ឋានប្រការមួយ បញ្ញាក្នុងអរហត្តផល ពោលទុកដោយបញ្ញាធិ-
ដ្ឋានដ៏សេស ដូច្នោះ ។

[១២៦] ការព្យាករណ៍បញ្ញា លោកឲ្យពិស្តារហើយក្នុងកថាមហា-
និទ្ទេស នោះឯង ។

[១២៧] ប្រការថា កណ្តំ បានដល់ អកុសលកម្មបថ ១០ ដែល
ជាធម៌ចំណែកខ្មៅ ។

ប្រការថា កណ្តារិទានំ បានដល់ ផលរបស់អកុសលកម្ម ព្រោះឲ្យ

សត្វអ្នកធ្វើកើតក្នុងអបាយ ។ ប្រការថា សុក្តំ បានដល់ កុសលកម្មបថ
១០ ដែលជាធម៌ចំណែកស ។ ប្រការថា សុក្តិវិចារកំ បានដល់ ផលរបស់
កុសលកម្ម ព្រោះឲ្យសត្វអ្នកធ្វើកើតក្នុងស្នតិ ។

ប្រការថា កណ្ណសុក្តំ បានដល់ កម្មដែលលាយគ្នា ។ ប្រការថា
កណ្ណសុក្តិវិចារកំ បានដល់ ផលដែលជាសុខ និងជាទុក្ខ ។ ពិតហើយ
បុគ្គលដែលធ្វើកម្មលាយគ្នា ទៅកើតក្នុងកន្លែងដ៏រមន្តលជាដើម ក្នុងកំណើត
សត្វតិរច្ឆានព្រោះអកុសល សោយសុខក្នុងបច្ចុប្បន្នព្រោះកុសល ។ បុគ្គល
ដែលកើតសូម្បីក្នុងរាជត្រកូលព្រោះកុសល រមែងសោយទុក្ខក្នុងបច្ចុប្បន្ន
ដោយអកុសល ។ ប្រការថា **មិនខ្មៅមិនស** សេចក្តីថា លោកប្រាថ្នាយក
ញាណក្នុងមគ្គ ៤ ដែលធ្វើឲ្យអស់កម្ម ។ ពិតហើយ កម្មនោះ បើជាកម្ម
ចំណែកខ្មៅ (អកុសល) ក៏គប្បីឲ្យផលរបស់កម្មចំណែកខ្មៅ បើជាកម្ម
ចំណែកស (កុសល) ក៏គប្បីឲ្យផលរបស់កម្មចំណែកស ។ កម្មដែល
ឈ្មោះថា មិនខ្មៅមិនស ព្រោះមិនឲ្យផលទាំងពីរ ព្រោះមានផលមិនខ្មៅ
មិនស ក្នុងសេចក្តីនេះ មានអធិប្បាយដូចពោលមកនេះ ។

[១២៨] ប្រការថា សន្និករណីយានិ សេចក្តីថា គប្បីធ្វើឲ្យច្បាស់

ដោយធ្វើឲ្យប្រចក្ស និងដោយការបានចំពោះ ។ បទថា ចក្កុនា បានដល់
ទិព្វចក្ក ។ ប្រការថា កាយេន បានដល់ សហជាតនាមកាយ ។ ប្រការថា
បញ្ញាយ បានដល់ ញាណក្នុងអរហត្តផល ។

[១២៩] ក្នុងបទថា **ឱយៈ** មានវិគ្រោះថា ដែលឈ្មោះថា ឱយៈ
ព្រោះអត្ថថា **ពន្ធិច** គឺ ធ្វើសត្វឲ្យលិចចុះក្នុងវដ្តៈ , បណ្តាឱយៈនោះ
តម្រេកដែលជាប់ទាក់ទងនឹងកាមគុណ ៥ ឈ្មោះថា ឱយៈ គឺ កាម ។
តម្រេកដោយសេចក្តីពេញចិត្តក្នុងរូបភព និងអរូបភព ឈ្មោះថា ឱយៈ គឺ
ភព ។ សេចក្តីជាប់ចិត្តក្នុងញាណ និងតម្រេកដែលសហគតដោយសស្សត-
ទិដ្ឋិ ក៏ដូចគ្នា ។ ទិដ្ឋិ ៦២ ឈ្មោះថា ឱយៈ គឺ ទិដ្ឋិ ។

[១៣០] ដែលឈ្មោះថា **យោគៈ** ព្រោះអត្ថថា ប្រកបសត្វទុកក្នុង
វដ្តៈ ។ យោគៈ ទាំងនោះគប្បីជ្រាបថា ដូចឱយៈ ។

[១៣១] ដែលឈ្មោះថា **វិសំយោគ** ព្រោះអត្ថថា មិនប្រកបសត្វ
ទុក ។ ក្នុងវិសំយោគនោះ អសុភយាន ឈ្មោះថា ការមិនប្រកបទុក
ដោយកាមយោគៈ អនាគាមិមគ្គ ដែលបុគ្គលសម្រេចដោយធ្វើអសុភយាន
នោះឲ្យជាបាទ ឈ្មោះថា ការមិនប្រកបដោយកាមយោគៈ ដោយចំណែក

មួយ ។ អរហត្តមគ្គ ឈ្មោះថា ការមិនប្រកបដោយកវិយោគៈ ។
សោតាបត្តិមគ្គ ឈ្មោះថា ការមិនប្រកបក្នុងទិដ្ឋិយោគៈ ។ អរហត្តមគ្គ
ឈ្មោះថា ការមិនប្រកបក្នុងអវិជ្ជាយោគៈ ។

[១៣២] កិលេសដែលឈ្មោះថា គន្ធា ដោយអំណាចចង (សត្វ)
ទុក ។ ដែលឈ្មោះថា កាយគន្ធាៈ ព្រោះអត្ថថា ចង គឺ ព័ទ្ធ បានដល់
រូបរិត នាមកាយ និងរូបកាយទុកក្នុងវដ្តៈ ។ ប្រការថា ឥន្ទំ សច្ចាភិនិ-
វេសោ សេចក្តីថា អភិនិវេស គឺ ទិដ្ឋិដែលប្រព្រឹត្តទៅយ៉ាងនេះថា នេះ
ប៉ុណ្ណោះពិត យ៉ាងដទៃទេ ដូច្នោះ ។

[១៣៣] ប្រការថា ឧបាទានានិ បានដល់ ការកាន់យកដោយការ
ប្រកាន់មាំ ។ តម្រេក ឈ្មោះថា កាម ។ កាមនោះឯង ឈ្មោះថា កាមុ-
បាទាន ព្រោះអត្ថថា ប្រកាន់មាំ ដោយអត្ថថា ប្រកាន់ទុក ។ មិច្ឆាទិដ្ឋិ
ឈ្មោះថា ទិដ្ឋិ ។ ទិដ្ឋិសូម្បីនោះ ឈ្មោះថា ទិដ្ឋិបាទាន ព្រោះអត្ថថា
ប្រកាន់មាំ ដោយអត្ថថា ប្រកាន់ទុក ។ ការប្រកាន់សីលវត្ថុយ៉ាងនេះថា
សេចក្តីបរិសុទ្ធិមានដោយសីលវត្ថុនេះ ឈ្មោះថា ការប្រកាន់មាំដោយ
សីលវត្ថុ ។

ឈ្មោះថា **អត្តវាទុបាទាន** ព្រោះអត្តថា ជាហេតុឲ្យហៅថា ខ្លួន
និងជាហេតុនៃការប្រកាន់មាំ ។

[១៣៤] ប្រការថា យោនិយោ ប្រែថា ចំណែកទាំងឡាយ ។
ពួកសត្វដែលឈ្មោះថា **អណ្ណជៈ** ព្រោះអត្តថា កើតក្នុងពង ។ ឈ្មោះថា
ជលាពុជៈ ព្រោះអត្តថា កើតក្នុងគភ៌ ។

ឈ្មោះថា **សំសេទជៈ** ព្រោះអត្តថា កើតអំពីញើសក្អែល ។
ពាក្យនេះ ជាឈ្មោះរបស់សត្វដែលកើតក្នុងទីដេក និងក្នុងទីស្នាក់គ្រោក
មានត្រីស្អុយជាដើម ។ ដែលឈ្មោះថា **ឱបបាតិកៈ** ព្រោះអត្តថា ដូចជា
មកកើតឡើងដោយឆាប់រហ័ស ។ ក្នុងសេចក្តីនោះ នេះជាសេចក្តីផ្សេងគ្នា
រវាងសត្វកើតអំពីញើសក្អែល និងសត្វដែលកើតក្លាមឡើងក្នុងពួកទេវតា
និងមនុស្ស ។ សត្វចំពួកសំសេទជៈ កើតមានខ្លួនតូចៗ , សត្វចំពួក
ឱបបាតិកៈ កើតមានខ្លួនស្មើនឹងអ្នកអាយុ ១៦ ឆ្នាំ ។ ពិតហើយ ក្នុងពួក
មនុស្ស និងក្រមុំទេវតា រមែងមានកំណើតបួនទាំងនេះ បានទាំងអស់ ។
ក្នុងពួកគ្រុឌ និងនាគជាដើម ដែលជាសត្វតិរច្ឆាន ក៏ដូចគ្នា ។ សមពិត
ដូចព្រះតម្រាស់ដែលត្រាស់ទុកថា ម្ចាស់ភិក្ខុទាំងឡាយ បណ្តាគ្រុឌ និង

នាគនោះ ពួកគ្រុឌដែលជាសត្វក្នុងពង រមែងចាប់ពួកនាគដែលជាសត្វ
កើតក្នុងពង ដូចគ្នា តែចាប់ពួកសត្វជាដណាពុជៈ សំសេទេជៈ ឧបបាតិកៈ
មិនបាន ។ ទេវតាជាន់ខ្ពស់ៗ ឡើងទៅ តាំងពីជាន់ចាតុម្មហារាជិកា
ចាត់ជាពួកឧបបាតិកៈ នោះឯង ។ សត្វនរកក៏ដូចគ្នា ។ ក្នុងពួកប្រេត
ក៏មានកំណើតបានគ្រប់ទាំង ៤ ។

[១៣៥] ការឈានចុះកាន់គភី លោកពោលទុកហើយ ក្នុងសម្ប-
សាទនីយសូត្រ នុ៎ះឯង ។

[១៣៦] ក្នុងការត្រឡប់បានអត្តភាពសត្វចំពូកទីមួយ គប្បីជ្រាប
ដោយអំណាចការខ្វល់ខ្វាយ ក្នុងការលេង ចំពូកទីពីរ គប្បីជ្រាប ដោយ
អំណាចសត្វក្នុងខាងក្នុងជាដើម ដែលត្រូវសត្វខាងក្នុងជាដើមទម្ងាយ ចំពូក
ទីបី គប្បីជ្រាបដោយអំណាចការប្រទូសរ៉ាយផ្លូវចិត្ត ចំពូកទីបួន គប្បី
ជ្រាបដោយអំណាចទេវតាជ័សេសជាន់ខ្ពស់ឡើងទៅ ចាប់តាំងអំពីជាន់
ចាតុម្មហារាជិកា ។ ពិតហើយ ទេវតាទាំងនោះ រមែងមិនស្លាប់ដោយ
សេចក្តីពេញចិត្តរបស់ខ្លួនឯង ទាំងមិនស្លាប់ដោយសេចក្តីពេញចិត្តរបស់
សត្វដទៃ ។

[១៣៧] ក្នុងប្រការថា ឧត្តរណាវិសុទ្ធិយោ មានវិគ្រោះថា ដែល
ឈ្មោះថា ទត្តិណាវិសុទ្ធិ ព្រោះអត្ថថា ជាហេតុឲ្យទត្តិណា ពោលគឺ ទាន
បរិសុទ្ធិ មានផលច្រើន ។

ប្រការថា នាយកតោ វិសុជ្ឈតិ នោ បដិគ្គាហកតោ សេចក្តីថា
ក្នុងទត្តិណាណា ទាយកជាអ្នកមានសីល ថ្វាយទេយ្យធម៌ដែលកើតឡើង
ដោយធម៌ តែបដិគ្គាហកៈ (អ្នកទទួល) ជាអ្នកទ្រុស្តសីល ទត្តិណានេះ
ដូចជាទត្តិណារបស់ព្រះវេស្សន្តរមហារាជ ។

ប្រការថា បដិគ្គាហកតោ វិសុជ្ឈតិ នោ នាយកតោ សេចក្តីថា
ក្នុងទត្តិណាណា បដិគ្គាហកៈជាអ្នកមានសីល តែទាយកជាអ្នកមិនមាន
សីល ថ្វាយទេយ្យធម៌ដែលកើតឡើងមិនប្រកបដោយធម៌ ទត្តិណានេះ ដូច
ជា ទត្តិណារបស់អ្នកសម្លាប់ចោរ ។ ប្រការថា នេវ នាយកតោ វិសុជ្ឈតិ
នោ បដិគ្គាហកតោ សេចក្តីថា ក្នុងទត្តិណាណា ទាំងពីរចំណែក ជាអ្នក
ទ្រុស្តសីល ឯទេយ្យធម៌ក៏កើតឡើងមិនប្រកបដោយធម៌ ។ ចំពូកទី ៤
គប្បីជ្រាបដោយបរិយាយផ្សេងៗ ។

[១៣៨] ប្រការថា សង្កមរត្ថនិ សេចក្តីថា ហេតុនៃការសង្រ្គោះ ។

ការសង្រ្គោះទាំងនោះ លោកចែកទុកហើយក្នុងខាងក្រោយនុ៎ះឯង ។

[១៣៩] ប្រការថា អរិយវេហារា សេចក្តីថា វេហាររបស់បុគ្គល ដែលមិនមែនអរិយៈ គឺ របស់បុគ្គលលាមក ។

[១៤០] ប្រការថា អរិយវេហារា សេចក្តីថា វេហាររបស់ ព្រះអរិយៈ គឺ សប្បវស ។

[១៤១-១៤៤] ប្រការថា ទិដ្ឋវាទិតា សេចក្តីថា ភាពជាអ្នកមាន ប្រក្រតី ពោលយ៉ាងនេះថា យើងឃើញមកជាដើម ក៏ក្នុងសេចក្តីនេះ គប្បី ជ្រាបខ្លឹមសារ ដោយអំណាចចេតនាជាហេតុឲ្យពាក្យនោះៗ តាំងឡើង ។

[១៤៥] ក្នុងពួកជនដែលមានតបៈជារបស់ខ្លួនជាដើម មានអធិប្បាយ ដូច្នោះ ។ ពួកទីមួយ បានដល់ អចេលកៈ ។ ពួកទីពីរ បានដល់ បណ្តា បុគ្គលខាងក្នុងជាដើមណាមួយ ។ ពួកទីបី បានដល់ អ្នកបូជាយញ្ញ ។ ពួកទីបួន បានដល់ អ្នកបដិបត្តិត្រូវក្នុងសាសនា ។

[១៤៦] ក្នុងពួកជន អ្នកដែលបដិបត្តិដើម្បីប្រយោជន៍ដល់ខ្លួនជា ដើម មានអធិប្បាយដូច្នោះ ។ ពួកទីមួយ បានដល់ អ្នកដែលខ្លួនឯងប្រកប ព្រមដោយគុណ មានសីលជាដើម តែមិនដឹកនាំអ្នកដទៃក្នុងគុណ មាន

សីលជាដើម ប្រៀបដូចព្រះវក្កលិត្តរ ដូច្នោះ ។ ពួកទីពីរ បានដល់
អ្នកដែលខ្លួនឯងមិនសម្បូរណ៍ដោយគុណ មានសីលជាដើម តែដឹកនាំអ្នក
ដទៃក្នុងគុណ មានសីលជាដើម ប្រៀបដូចព្រះឧបនន្ទៈ ដូច្នោះ ។ ពួកទីបី
បានដល់ អ្នកដែលខ្លួនឯង ក៏មិនសម្បូរណ៍ដោយគុណ មានសីលជាដើម
និងមិនដឹកនាំអ្នកដទៃក្នុងគុណ មានសីលជាដើម ប្រៀបដូចភិក្ខុទេវទេត្ត
ដូច្នោះ ។ ពួកទីបួន បានដល់ បុគ្គលដែលខ្លួនឯង ក៏សម្បូរណ៍ដោយគុណ
មានសីលជាដើម និងទាំងដឹកនាំអ្នកដទៃក្នុងគុណ មានសីលជាដើម ប្រៀប
ដូចព្រះមហាកស្សប ដូច្នោះ ។

[១៤៧] ក្នុងបុគ្គល ដែលឈ្មោះថា នឺតជាដើម មានអធិប្បាយ
ដូច្នោះ ។ ប្រការថា តមោ បានដល់ បុគ្គលដែលនឺតយឺត ។ ប្រការថា
តមបរាយនោ សេចក្តីថា អ្នកដែលឈ្មោះថា តមបរាយនោ ព្រោះអត្ថថា
មានសេចក្តីនឺតនុ៎ះឯង ជាផ្លូវដែរទៅ គឺ ទៅក្នុងខាងមុខ ។

ក្នុងគ្រប់ៗបទ គប្បីជ្រាបសេចក្តីយ៉ាងនេះ ។ ក៏ក្នុងបុគ្គលទាំង ៤
ចំពួកនេះ ចំពួកទីមួយកើតក្នុងអត្តភាពដែលថោកទាប មានការរស់នៅ
យ៉ាងក្រីក្រ មានត្រកូលមនុស្សចណ្ឌាលជាដើម ដែលជាត្រកូលថោកទាប

ធ្វើទុច្ចរិត ៣ ឲ្យបរិបូណ៌ ។ ចំពូកទីពីរ ក៏យ៉ាងនោះ តែបំពេញសុចរិត
៣ ឲ្យបរិបូណ៌ ។ ចំពូកទី ៣ កើតក្នុងអត្តភាពដែលសម្បូរណ៍ មានបាយ
និងទឹកច្រើន មានត្រកូលក្សត្រជាដើម ដែលជាត្រកូលខ្ពង់ខ្ពស់ តែធ្វើ
ទុច្ចរិត ៣ ឲ្យបរិបូណ៌ ។ ចំពូកទី ៤ ក៏យ៉ាងនោះដូចគ្នា តែបំពេញសុចរិត
៣ ឲ្យបរិបូណ៌ ។

[១៤៨] ប្រការថា សមណមនោ សេចក្តីថា សមណៈអ្នកមិន
ញាប់ញ័រ ។ ម អក្សរ ត្រឹមតែជាបទសន្និ ។ សមណៈអ្នកមិនញាប់ញ័រ
នោះ គប្បីជ្រាប (ថា) បានដល់ ព្រះសោតាបន្ត ។ ពិតហើយ ព្រះ
សោតាបន្ត ឈ្មោះថា សមណៈអ្នកមិនញាប់ញ័រ ព្រោះអត្តថា ជាអ្នកមិន
ញាប់ញ័រ ដោយការពោលប្រទូស្តពីអ្នកដទៃ ដូចសសរខ្លីន មិនញាប់ញ័រ
ព្រោះខ្យល់ទាំង ៤ ដូច្នោះ ជាអ្នកប្រកបដោយសទ្ធាដែលមុតមាំ ។ សមពិត
តាមពាក្យដែលលោកពោលទុកហើយ សេចក្តីពិស្តារថា ក៏បុគ្គលណា
ឈ្មោះថា **សមណៈអ្នកមិនញាប់ញ័រ** បុគ្គលខ្លះក្នុងលោកនេះ (ដែល
ឈ្មោះថា សមណៈអ្នកមិនញាប់ញ័រ) ព្រោះអស់សញ្ញាជនៈ ៣ ។
ចំណែកព្រះសកទាគាមី ឈ្មោះថា **សមណៈផ្កាបទុម** ព្រោះអត្តថា មាន

ភាគៈ ទោសៈ នឹងមោហៈស្រាលស្មើង ។ ព្រោះហេតុនោះ លោកទើប
 ពោលថា ក៏បុគ្គលណាឈ្មោះថា សមណៈផ្កាបទុម បុគ្គលខ្លះក្នុងលោក
 នេះ មកកាន់លោកនេះតែម្តងទៀតប៉ុណ្ណោះ រមែងធ្វើទីបំផុតទុក្ខបាន បុគ្គល
 នេះ លោកហៅថា សមណៈផ្កាបទុម ។ ព្រះអនាគាមី ឈ្មោះថា **សមណៈ
 ផ្កាបុណ្ណរិក** ព្រោះអត្តថា នឹងត្រាស់ជីង (រីក) ឆាប់រហ័ស ព្រោះមិនមាន
 ភាគៈ នឹងទោសៈ ។ ព្រោះហេតុនោះ លោកទើបពោលថា បុគ្គលណា
 ឈ្មោះថា សមណៈផ្កាបុណ្ណរិក បុគ្គលខ្លះក្នុងលោកនេះ (លះ) សញ្ញាជនៈ
 ខាងក្រោម ៥ ។ល។ បុគ្គលនេះ លោកហៅថា សមណៈផ្កាបុណ្ណរិក ។
 ចំណែកព្រះអរហន្ត ឈ្មោះថា **សមណៈសុខុមាល** (សមណៈអ្នកល្អិតល្អន់
 ឡាយ) ក្នុងបណ្ណាសមណៈ (ជាមួយគ្នា) ព្រោះមិនមានកិលេសគ្រប់
 យ៉ាង ដែលធ្វើឲ្យរឹងត្អឹង ។ ព្រោះហេតុនោះ លោកទើបពោលថា ក៏ក្នុង
 បណ្ណាសមណៈបុគ្គលណា ឈ្មោះថា សមណៈសុខុមាល បុគ្គលខ្លះក្នុង
 លោកនេះ ព្រោះអស់អាសវៈទាំងឡាយ ។ល។ សម្រេចហើយ បុគ្គលនេះ
 លោកហៅថា សមណៈសុខុមាល ក្នុងបណ្ណាព្រះសមណៈទាំងឡាយ ។
 ពាក្យថា **ឥមេ ទោ អារុសោ** ជាដើម បណ្ឌិតគប្បីប្រកបចូលជាមួយគ្នា

-៣០៤- អដ្ឋកថា សុមន្តលវិលាសិនី ទីបដិកាយ ចានិកវគ្គ

តាមន័យដែលពោលហើយនុ៎ះឯង ។ ព្រះថេរៈកាលពោល (ដោះស្រាយ)

បញ្ហា ២០០ ប្រការ ដោយអំណាចនៃចតុក្កុះ ៥០ គត់ ដោយប្រការដូច្នោះ

ក៏ឈ្មោះថា សម្ពុត្តហើយនូវសាមគ្គីវេស ដូច្នោះឯង ។

" ចប់ ធម៌ព្រឹក ៤ "



ពោលអំពីធម៌ពួក ៥

[១៤៩-១៥០] ព្រះថេរៈ ត្រាស់ម្តែងសាមគ្គីរសដោយអំណាចពួក ៤ ដោយប្រការដូច្នោះហើយ ឥឡូវនេះប្រាថ្នានឹងសម្តែងដោយអំណាចពួក ៥ ទើបផ្តើមទេសនាទៀត ។ ក្នុងពួក ៥ នោះ គប្បីជ្រាបអធិប្បាយ ដូច្នោះ ។ បណ្តាខន្ធ ៥ រូបខន្ធ ជាលោកិយៈ ។ ខន្ធដ៏សេស មានទាំង លោកិយៈ និងលោកុត្តរៈ ។ ឧបាទានក្នុង ជាលោកិយៈតែម្យ៉ាង ។

ក៏កថា ពោលអំពីខន្ធ លោកពោលទុកដោយពិស្តារហើយ ក្នុង វិសុទ្ធិមគ្គ ។

[១៥១] កាមគុណទាំងឡាយ លោកឲ្យពិស្តារហើយក្នុងខាងក្រោយ ។

[១៥២] ដែលឈ្មោះថា ភតិ ព្រោះអត្ថថា សត្វគប្បីដំណើរទៅ ព្រោះកម្មដែលធ្វើល្អ និងកម្មដែលធ្វើមិនល្អជាដើម ។ ប្រការថា និរយោ មានសេចក្តីថា អស់សេចក្តីត្រេកអរ ។ ខន្ធទាំងឡាយ លោកពោលទុក ព្រមជាមួយឱកាស (ដែលនៅ) រួមគ្នា ។ ខន្ធដែលកើតឡើងក្នុងទី ៣ កន្លែងក្រៅពីនេះ លោកពោលហើយ ។ សូម្បីឲ្យកាស លោកក៏ពោល

ទុកក្នុងខន្ធទី ៤ ។

[១៥៣] សេចក្តីកំណាញ់ក្នុងអាវាស ឈ្មោះថា **អាវាសមច្ចរិយ** ។

ភិក្ខុដែលប្រកបដោយអាវាសមច្ចរិយនោះ ឃើញអាគន្ធកៈហើយ ពេល
ពាក្យជាដើមថា ក្នុងអាវាសខ្លួននេះ គេរក្សាបរិក្ខាររបស់ចេតិយ ឬរបស់
សង្ឃទុក រមែងការពារអាវាស សូម្បីដែលជារបស់សង្ឃ ។ លោកស្ទាប
ហើយ រមែងទៅកើតជាប្រេត ឬពស់ថ្នាន់ ។ សេចក្តីកំណាញ់ក្នុងត្រកូល
ឈ្មោះថា **កុលមច្ចរិយ** ។ ភិក្ខុដែលប្រកបដោយសេចក្តីកំណាញ់ ក្នុង
ត្រកូលនោះ រមែងរាំភិក្ខុពួកដទៃមិនឲ្យចូលទៅក្នុងត្រកូលឧបជ្ជាករបស់ខ្លួន
ដោយហេតុនោះៗ ។ សេចក្តីកំណាញ់ក្នុងលាភ ឈ្មោះថា **លាភមច្ចរិយ** ។
ភិក្ខុដែលប្រកបដោយសេចក្តីកំណាញ់ក្នុងលាភនោះ កំណាញ់លាភសូម្បី
ជារបស់សង្ឃ ញ៉ាំងភិក្ខុពួកដទៃមិនឲ្យបាននូវលាភ យ៉ាងណា រមែងធ្វើ
ដោយប្រការដូច្នោះ ។ សេចក្តីកំណាញ់ក្នុងវណ្ណៈ ឈ្មោះថា **វណ្ណមច្ចរិយ** ។
ក៏ក្នុងពាក្យថា វណ្ណៈ នេះ បណ្ឌិតគប្បីជ្រាបទាំងសរីរវណ្ណៈ ទាំងគុណ-
វណ្ណៈ ។ សេចក្តីកំណាញ់ក្នុងបរិយត្តិធម៌ ឈ្មោះថា **ធម្មមច្ចរិយ** ។ ភិក្ខុ
ដែលប្រកបដោយសេចក្តីកំណាញ់ក្នុងបរិយត្តិធម៌នោះ រមែងមិនឲ្យ (បរិ-

យត្តិធម៌) ដល់ភិក្ខុដទៃ ដោយគិតថា ភិក្ខុនេះរៀនធម៌នេះហើយ នឹង
គ្របសង្កត់យើង ។ ចំណែកភិក្ខុណាមិនឲ្យ ព្រោះអនុគ្រោះធម៌ ឬអនុគ្រោះ
បុគ្គល ការណ៍នោះ មិនចាត់ជាសេចក្តីកំណាញ់ (សម្រាប់ភិក្ខុនោះ) ។

[១៥៤] ធម្មជាតិដែលឈ្មោះថា **នីវរណ** ព្រោះអត្ថថា ហាម គឺ
រារាំងចិត្តទុក ។ កាមច្ឆន្ទៈ ដែលដល់ភាពជានីវរណៈ សម្លាប់ដោយ
អរហត្តមគ្គ ។ **អនុស័យ** គឺ កាមរាគៈដែលដល់ភាពជាកាមរាគសញ្ញាជនៈ
សម្លាប់ដោយអនាគាមិមគ្គ ។ **បីនៈ** ជាការជំទាស់ជូរចិត្ត ។ **មិទ្ធុ** ជាការ
ជំទាស់របស់ខន្ធ ៣ ។ **បីនៈ** និង**មិទ្ធុ** សូម្បីទាំងពីរ សម្លាប់បានដោយ
អរហត្តមគ្គ ។ **ឧទ្ធច្ចៈ** ក៏ដូចគ្នា ។ **កុក្កច្ចៈ** សម្លាប់បានដោយអនាគាមិមគ្គ ។
វិចិកិច្ចា សម្លាប់បានដោយសោតាបត្តិមគ្គ ។

[១៥៥-១៥៦] ប្រការថា **សញ្ញាជនានិ** បានដល់ គ្រឿងចង្វើត ។
ក៏បណ្តាបុគ្គលដែលត្រូវសំយោជន៍ទាំងនោះចងទុក ព្រះសោតាបន្ន និង
ព្រះសកទាគាមី ដែលកើតក្នុងរូបភព និងអរូបភព ឈ្មោះថា ដេកហើយ
ក្នុងខាងក្រៅចាកគ្រឿងចង្វើក្នុងខាងក្នុង ។ ពិតហើយ ព្រះសោតាបន្ន និង
ព្រះសកទាគាមីទាំងនោះ នៅមានគ្រឿងចង្វើទុកក្នុងកាមភព ។ ព្រះអនា-

គាមី ឈ្មោះថា ដេកក្នុងខាងក្នុងចាកគ្រឿងចងក្នុងខាងក្រៅ ក្នុងកាមភព ។
ពិតណាស់ សម្រាប់ព្រះអនាគាមីទាំងនោះ នៅមានគ្រឿងចងទុកក្នុងរូបភព
និងអរូបភព ។ ព្រះសោតាបន្ត និងព្រះសកទាគាមី ឈ្មោះថា ដេកក្នុង
ខាងក្នុងចាកគ្រឿងចងក្នុងខាងក្នុងកាមភព ។ ព្រះអនាគាមី ឈ្មោះថា
ដេកក្នុងខាងក្រៅចាកគ្រឿងចងក្នុងខាងក្រៅ ក្នុងរូបភព និងអរូបភព ។
ព្រះខ័ណ្ឌស្រព មិនមានគ្រឿងចងទុកក្នុងគ្រប់ៗ ភព ។

[១៥៧] បទដែលគប្បីសិក្សា ឈ្មោះថា **សិក្ខាបទ** ។ អធិប្បាយថា
ចំណែកនៃសិក្ខា ។

ម្យ៉ាងទៀតថា បទនៃសិក្ខា ឈ្មោះថា សិក្ខាបទ ។ អធិប្បាយថា
ឧបាយគ្រឿងសម្រេចអធិចិត្តសិក្ខា និងអធិបញ្ញាសិក្ខា ។ នេះជាសេចក្តី
សន្ធឹបក្នុងទីនេះ ។ ចំណែកកថា នៃសិក្ខាបទដោយពិស្តារ មកហើយ
ក្នុងសិក្ខាបទវិក្កង ក្នុងវិក្កងបករណ៍នុ៎ះឯង ។

[១៥៨] ពាក្យជាដើមថា អាវុសោ ភិក្ខុអ្នកជាខ័ណ្ឌស្រព ជាអ្នក
មិនគួរដល់ និងក្លែងសម្លាប់សត្វដូច្នោះ នេះជាមាតិកានៃទេសនានុ៎ះឯង ។
សូម្បីព្រះសោតាបន្តជាដើម ក៏ជាអ្នកមិនគួរ ។ ការនិន្ទា និងការសរសើរ

លោកពោលទុកយ៉ាងនេះ សម្រាប់បុគ្គលនិងព្រះខ័ណ្ឌាស្រព ។ ធម្មតា
ថា បុគ្គលដែលជាបុគ្គលថោកទាប រមែងធ្វើ សូម្បីការសម្លាប់មាតាក៏
បាន ។ ចំណែកព្រះខ័ណ្ឌាស្រព ជាបុគ្គលខ្ពង់ខ្ពស់ រមែងមិនធ្វើសូម្បីការ
សម្លាប់ស្រមោចខ្មៅ ស្រមោចក្រហមជាដើម ។

[១៤៩] ក្នុងការវិនាសទាំងឡាយ មានសេចក្តីដូចតទៅនេះ ប្រការ
ថា **ព្យសតិ** ប្រែថា សេចក្តីវិនាស ។ អធិប្បាយថា បន្ទាត់ទៅ គឺ
កម្ចាត់ប្រយោជន៍ និងសេចក្តីសុខចេញ ។ សេចក្តីវិនាសនៃញាតិ ឈ្មោះ
ថា **ញាតិព្យសន** ។ អធិប្បាយថា សេចក្តីវិនាសនៃញាតិ ព្រោះចោរភ័យ
និងរោគភ័យជាដើម ។ សេចក្តីវិនាសនៃភោគៈ ឈ្មោះថា **ភោគព្យសន** ។
អធិប្បាយថា សេចក្តីវិនាស គឺ ភោគៈ ដោយអំណាចព្រះរាជា និងចោរ
ជាដើម ។ សេចក្តីវិនាស គឺ រោគ ឈ្មោះថា **រោគព្យសន** ។ ពិតហើយ
រោគ រមែងទម្លាយ គឺ ញ៉ាំងសេចក្តីមិនមានរោគ ឲ្យវិនាសទៅ ព្រោះ
ហេតុនោះ ទើបឈ្មោះថា **ព្យសន** ។ សេចក្តីវិនាសនៃសីល ឈ្មោះថា
សីលព្យសន ។ ពាក្យនេះ ជាឈ្មោះនៃការទ្រុស្តសីល ។ សេចក្តីវិនាស
គឺ ទិដ្ឋិ ដែលធ្វើសម្មាទិដ្ឋិឲ្យវិនាសកើតឡើង ឈ្មោះថា **ទិដ្ឋិព្យសន** ។

ក៏ក្នុងសេចក្តីនេះ សេចក្តីវិនាស ៣ យ៉ាង មានសេចក្តីវិនាសនៃញាតិ
ជាដើម ជាអកុសលក៏មិនមែន (ទាំង) មិនទម្លាយលក្ខណៈ ៣ ផង ។
សេចក្តីវិនាសនៃសីល និងទិដ្ឋិ ទាំង ២ ជាអកុសល មិនទម្លាយលក្ខណៈ
៣ ។ ព្រោះហេតុនោះឯង លោកទើបពោលពាក្យជាដើមថា នារុសោ
សត្តា ញាតិព្យសនហេតុ វា ដូច្នោះ ។

[១៦០-១៦២] ប្រការថា ញាតិសម្បទា សេចក្តីថា ការដល់ព្រម
សេចក្តីបរិបូណ៌នៃការមានញាតិច្រើន ។ សូម្បីក្នុងសេចក្តីដល់ព្រមនៃ
ភោគៈជាដើម ក៏ន័យនេះ ។ សេចក្តីដល់ព្រមនៃភាពជាអ្នកមិនមានរោគ
ឈ្មោះថា **អាពេក្យសម្បទា** បានដល់ ភាពជាអ្នកមិនមានរោគ រហូតអស់
កាលយូរ ។ សូម្បីក្នុងការដល់ព្រមនៃសីល និងទិដ្ឋិជាដើម ក៏ន័យនេះ ។
សូម្បីក្នុងសេចក្តីនេះ ការដល់ព្រមនៃញាតិជាដើម មិនមែនជាកុសល មិន
ទម្លាយលក្ខណៈ ៣ ។ សេចក្តីដល់ព្រមនៃសីល និងទិដ្ឋិ ជាកុសល
មិនទម្លាយលក្ខណៈ ៣ ។ ព្រោះហេតុនោះឯង លោកទើបពោលពាក្យ
ជាដើមថា នារុសោ សត្តា ញាតិសម្បទាហេតុ វា កថាពោលអំពីសីល-
វិបត្តិ និងសីលសម្បត្តិ លោកឲ្យពិស្តារហើយ **ក្នុងមហាបរិនិព្វានសូត្រ** ។

[១៦៣] ប្រការថា ចោទកេន សេចក្តីថា ត្រូវចោទដោយរឿង
សម្រាប់ចោទ ៤ យ៉ាង គឺ ការប្រៀបធៀបរឿងរ៉ាវ ការប្រៀបធៀបអាបត្តិ
ការហាមការនៅរួម ការហាមសាមីចិកម្ម ។ ក្នុងប្រការថា កាលណា វត្ថុនិ
នោ អកាលណា សេចក្តីថា សម្រាប់ចម្លើយត្រូវប្រាប់វេលាសម្រាប់ចោទ
មិនត្រូវ ។ ពិតហើយ ភិក្ខុកាលនឹងចោទអ្នកដទៃ មិនគប្បីចោទត្រង់
កណ្តាលបរិស័ទ ក្នុងរោងឧបោសថ ក្នុងរោងបវារណា ឬក្នុងរោងធាន
រោងភត្តជានិម ។ វេលាដែលលោកអង្គុយសម្រាក ក្នុងទីសម្រាកពេល
ថ្ងៃ គប្បីឲ្យលោកឲ្យឱកាសជាមុនហើយ ទើបចោទឡើងយ៉ាងនេះថា លោក
ដ៏មានអាយុ សូមលោកចូរឲ្យឱកាស ខ្ញុំព្រះករុណា ត្រូវការនឹងនិយាយ
ជាមួយលោក ។ ក៏កាលដេញដោលសួរបុគ្គលហើយ អ្នកណាជាបុគ្គល
ឡេះឡោះ និយាយកុហក លើកទោស មិនមែនយសឡើងដល់ពួកភិក្ខុទាំង
ឡាយ អ្នកនោះ សូម្បីរៀនការធ្វើឱកាស ក៏ចោទបាន ។ ប្រការថា ភូតេន
សេចក្តីថា តាមសភាពពិត ។ ប្រការថា សណ្ឋេន សេចក្តីថា ហ្មត់ចត់
គ្មានសល់ ទន់ភ្លន់ ។ ប្រការថា អត្តសព្វិតេន សេចក្តីថា ដោយការចូល
ដល់ភាពជាអ្នកប្រាជ្ញាប្រយោជន៍ ភាពជាអ្នកប្រាជ្ញាសេចក្តីចម្រើន ។

[១៦៤] ប្រការថា បធានិយម្នាទិ សេចក្តីថា កាវៈដែលជាទីតាំង

លោកហៅថា **បធាន** ។ បធានរបស់បុគ្គលនោះមានហើយ ហេតុនោះ

បុគ្គលនោះ ឈ្មោះថា **បធានិយ** ។ អង្គនៃភិក្ខុដែលមានបធាន ឈ្មោះថា

បធានិយន្តៈ : (អង្គនៃភិក្ខុដែលមានសេចក្តីព្យាយាម) ។

ប្រការថា សន្តោ សេចក្តីថា ប្រកបដោយសទ្ធា ។ ក៏សទ្ធាមាន ៤

យ៉ាង គឺ អាគមនសទ្ធា អធិគមនសទ្ធា ឱកប្បនសទ្ធា បសាទសទ្ធា ។

បណ្តាសទ្ធា ៤ យ៉ាងនោះ សេចក្តីជឿចំពោះបញ្ញាជាគ្រឿងត្រាស់

ដឹងរបស់ព្រះពោធិសត្វទាំងឡាយ ឈ្មោះថា **អាគមនសទ្ធា** ព្រោះមកហើយ

តាំងពី (ផ្ដើមធ្វើ) អភិវឌ្ឍន៍ ។ សេចក្តីជឿចំពោះព្រះអរិយសាវក

ទាំងឡាយ ឈ្មោះថា **អធិគមនសទ្ធា** ព្រោះសម្រេចហើយដោយការចាក់

ធុះ ។ កាលមានអ្នកពោលថា ព្រះពុទ្ធ ព្រះធម៌ ព្រះសង្ឃ ដូច្នោះហើយ

ការដាក់ចិត្តជឿដោយសេចក្តីមិនញាប់ញ័រ ឈ្មោះថា **ឱកប្បនសទ្ធា** ។

ការកើតឡើងនៃសេចក្តីជ្រះថ្លា ឈ្មោះថា **បសាទសទ្ធា** ។

ក្នុងទីនេះលោកប្រាជ្ញាយកសទ្ធា គឺ ការដាក់ចិត្តជឿ ។ ប្រការថា

តោនី បានដល់ ញាណក្នុងមគ្គទី ៤ ។ បុគ្គលរមែងជឿថា ញាណក្នុងមគ្គ

ទី ៤ នោះ ព្រះតថាគតត្រាស់ដឹងហើយ ។ ក៏ពាក្យនេះ ជាន័យទេសនា
នោះឯង ។ ក៏សេចក្តីជឿក្នុងរតនៈសូម្បីទាំង ៣ ប្រការ ដោយអង្គនេះ
លោកបំណងយកហើយ ។ ពិតហើយ សេចក្តីជ្រះថ្លាក្នុងព្រះរតនត្រ័យ
មានព្រះពុទ្ធជាដើម របស់បុគ្គលណាមានកម្លាំង សេចក្តីព្យាយាមដែល
តាំងទុករបស់បុគ្គលនោះ រមែងសម្រេចបាន ។ ប្រការថា អប្បាពានោ
ប្រែថា មិនមានរោគ ។ ប្រការថា អប្បាតង្គោ ប្រែថា អស់ទុក្ខ ។
ប្រការថា សមវេទានិយា មានផលទុំជោរ ។ ប្រការថា គហណិយា
បានដល់ តេជោធាតុដែលកើតពីកម្ម ។ ប្រការថា នាទិសីតាយ នាចូណ្ណាយ
សេចក្តីថា ក៏បុគ្គលដែលមានទឹករំលាយចេញមកត្រជាក់ច្រើន ។ រមែង
ខ្លាចចំពោះភាពត្រជាក់ បុគ្គលដែលមានទឹករំលាយចេញមកក្តៅច្រើន រមែង
ខ្លាចចំពោះសេចក្តីក្តៅ ។ សេចក្តីព្យាយាម រមែងមិនសម្រេចដល់ពួកគេ ។
ចំពោះបុគ្គលដែលមានទឹករំលាយជាកណ្តាល សម្រេចបាន ។ ព្រោះហេតុ
នោះ លោកទើបពោលថា សមគួរដល់សេចក្តីព្យាយាមលំដាប់កណ្តាល ។
ប្រការថា យដាភ្នំ អត្តានំ អាវិកត្តា សេចក្តីថា ប្រកាសទោសរបស់
ខ្លួនតាមពិត ។ ប្រការថា ឧទយត្តតាមិយា សេចក្តីថា អាចនឹងឡើង

ទៅ និងដែលកំណត់ដល់វេលាឡើង និងវេលាចុះ ។ ឧទេយព្វយញ្ញាណ
ដែលកំណត់យកលក្ខណៈ ៥០ ប្រការ លោកពោលទុកដោយពាក្យនេះ ។
ប្រការថា អរិយាយ សេចក្តីថា ស្អាតបរិសុទ្ធិ ។ ប្រការថា និព្វេនិកាយ
សេចក្តីថា អាចដើម្បីចាក់ធ្លុះខន្ធ មានសេចក្តីលោកជាដើម ដែលមិនធ្លាប់
ដឹងមកពីមុន ។ ប្រការថា សម្មាទុក្ខក្យុយតាមនិយា សេចក្តីថា ទុក្ខណាៗ
នឹងអស់ទៅបាន ដំណើរនៃការអស់ទុក្ខនោះៗ ព្រោះលះកិលេសបានដោយ
អំណាចអង្គនោះៗ ។ វិបស្សនាបញ្ញា លោកពោលទុកដោយបទទាំងនេះ
គ្រប់បទ ដោយប្រការដូច្នោះ ។ ពិតណាស់ សេចក្តីព្យាយាមមិនសម្រេច
ដល់អ្នកមិនមានបញ្ញា ។

[១៦៥] ប្រការថា សុទ្ធាវាសា សេចក្តីថា ពួកព្រហ្មជាន់សុទ្ធាវាស
នៅហើយ កំពុងនៅ ឬនឹងនៅ ព្រោះហេតុនោះ ទើបឈ្មោះថា សុទ្ធាវាស ។
ប្រការថា សុទ្ធា បានដល់ ព្រះអនាគាមី និងព្រះខ័ណ្ឌាស្រព ដែលប្រាស
ចាកកិលេសមន្ទិល ។ ពាក្យណាដែលគប្បីពោលក្នុងប្រការថា អរិហា
ជាដើម ពាក្យនោះលោកពោលទុកហើយ ក្នុងមហាបទានសូត្រនោះឯង ។

[១៦៦] ក្នុងបណ្តាព្រះអនាគាមីបុគ្គលទាំងឡាយ គប្បីជ្រាបដូច

តទៅនេះ ៖

ព្រះអនាគាមី អ្នកនៅមិនទាន់កន្លងពាក់កណ្តាលអាយុ ហើយសម្រេច
 ព្រះអរហត្ត ដែលជាការរលត់កិលេសបានក្នុងចន្លោះនោះ ឈ្មោះថា **អន្តរ-
 បរិនិព្វាយី** (បរិនិព្វានក្នុងពាក់កណ្តាលអាយុ) ។ ព្រះអនាគាមីអ្នក
 កន្លងហួសកណ្តាលអាយុទៅហើយ ទើបសម្រេចឈ្មោះថា **ឧបហត្ថបរិនិ-
 ព្វាយី** (និព្វានដោយកន្លងហួសពាក់កណ្តាលអាយុ) ព្រះអនាគាមីដែល
 មិនលំបាក ព្រោះមិនត្រូវប្រកបសេចក្តីព្យាយាម ដោយមិនមានសង្ខារ
 (គ្រឿងតាក់តែង) សម្រេចបានយ៉ាងងាយ ឈ្មោះថា **អសង្ខារបរិនិព្វាយី**
 (និព្វានដោយមិនមានសង្ខារ) ។ ព្រះអនាគាមី អ្នកលំបាក ព្រោះត្រូវ
 ប្រកបសេចក្តីព្យាយាម ព្រមទាំងសង្ខារ សម្រេចបានដោយសេចក្តីលំបាក
 ឈ្មោះថា **សសង្ខារបរិនិព្វាយី** (បរិនិព្វានព្រមដោយសង្ខារ) ។ ព្រះ
 អនាគាមីទាំង ៤ ពួកនេះ មិនបានក្នុងសុទ្ធាវាសទាំង ៥ ជាន់ ។ បណ្ឌិត
 គប្បីជ្រាបពួក ៤ ក្នុងប្រការថា ឧត្តុសោតោ អកនិដ្ឋកាមី នេះតទៅ ។
 ក៏ព្រះអនាគាមីអង្គណា ជម្រះទៅលោក ៤ ជាន់ តាំងពីជាន់អវិហារទៅ
 ឲ្យបរិសុទ្ធិ ទៅកាន់អកនិដ្ឋកតហើយបរិនិព្វាន ព្រះអនាគាមីនេះ ឈ្មោះថា

មានក្រសែក្នុងខាងលើទៅកាន់អកនិដ្ឋកត ។ ព្រះអនាគាមីអន្តណា ទៅកាន់
ទៅលោកជាន់ទី ២ ទី ៣ ឬទី ៤ តាំងពីជាន់អវិហារទៅ ហើយបរិនិព្វាន
ព្រះអនាគាមីនេះ ឈ្មោះថា មានក្រសែក្នុងខាងលើ មិនទៅកាន់អកនិដ្ឋ-
កត ។ ព្រះអនាគាមីអន្តណា ចាកកាមភព ហើយកើតក្នុងអកនិដ្ឋកត
ហើយបរិនិព្វាន ព្រះអនាគាមីនេះ ឈ្មោះថា មិនមានក្រសែក្នុងខាងលើ
ទៅកាន់អកនិដ្ឋកត ។ ព្រះអនាគាមីអន្តណា កើតក្នុងទីនោះៗ នុ៎ះឯង
បណ្តាទៅលោក ៤ ជាន់ខាងក្រោម ហើយបរិនិព្វាន ព្រះអនាគាមីនេះ
ឈ្មោះថា មានក្រសែក្នុងខាងលើ មិនឈ្មោះថា ទៅកាន់អកនិដ្ឋកត ។

[១៦៧] ប្រការថា ទេវតាទីលា សេចក្តីថា ភាវៈរឹងត្អឹងរបស់ចិត្ត ។

ប្រការថា សត្វិ កន្ទុតិ សេចក្តីថា រមែងសន្ស័យក្នុងព្រះសរីរៈ ឬក្នុង
ព្រះគុណរបស់ព្រះសាស្តា ។ បុគ្គលកាលសន្ស័យក្នុងព្រះសរីរៈ រមែង
សន្ស័យទៅថា ដែលឈ្មោះថា សរីរៈដែលប្រដាប់ដោយមហាបុរិសលក្ខណៈ
ដ៏ប្រសើរ ៣២ ប្រការ មានពិតឬទេហ្ន៎ ។ បុគ្គលដែលសន្ស័យក្នុងព្រះគុណ
រមែងសន្ស័យថា សព្វញ្ញតញ្ញាណ ដែលអាចនឹងដឹងអតីត អនាគត និង
បច្ចុប្បន្ន មានពិតឬទេហ្ន៎ ។ ប្រការថា អានុប្បាយ សេចក្តីថា ដើម្បី

បំពេញព្យាយាម ។

ប្រការថា អនុយោគាយ សេចក្តីថា ដោយការប្រកបរឿយៗ ។

ប្រការថា សាតន្ទាយ សេចក្តីថា ដោយធ្វើជាប់បន្ត ។ ប្រការថា

បដានាយ សេចក្តីថា ដើម្បីការតាំងទុក ។

ប្រការថា អយំ បឋមោ ធនោធិលោ នេះ សេចក្តីថា ភាពដែល
រឹងត្អឹងរបស់ចិត្តជាដំបូងនេះ បានដល់ សេចក្តីសង្ស័យក្នុងព្រះសាស្តា ។

ប្រការថា ធម្មេ សេចក្តីថា ក្នុងបរិយត្តិធម៌ និងបដិវេធធម៌ ។ បុគ្គល

ដែលសង្ស័យក្នុងបរិយត្តិធម៌ រមែងសង្ស័យថា អ្នកទាំងឡាយនិយាយគ្នា

ថា ព្រះពុទ្ធវេចនេះ គឺ ព្រះត្រៃបិដកមាន ៨៤.០០០ ព្រះធម្មកូន្ត ព្រះពុទ្ធ-

វេចនេះនោះ មានពិតឬទេហ្ន៎ ។ បុគ្គលដែលសង្ស័យក្នុងបដិវេធធម៌ រមែង

សង្ស័យថា អ្នកទាំងឡាយនាំគ្នានិយាយថា ផលរបស់វិបស្សនា ឈ្មោះថា

មគ្គ ផលរបស់មគ្គ ឈ្មោះថា ផល ការលះបង់សន្ធិារទាំងពួងចេញបាន

ឈ្មោះថា និព្វាន និព្វាននោះ មានពិតឬទេហ្ន៎ ។

ប្រការថា សង្ឃេ កង្ខតិ សេចក្តីថា រមែងសង្ស័យថា ប្រជុំនៃបុគ្គល

ដែលបដិបត្តិបដិទាយ៉ាងនេះ ដោយអំណាចនៃបទដាដើមថា ឧដុបដិបន្នោ

ដូច្នោះ មាន ៨ គឺ ភិក្ខុអ្នកតាំងនៅក្នុងមគ្គ ៤ ភិក្ខុអ្នកតាំងនៅក្នុងផល ៤ ឈ្មោះថា ព្រះសង្ឃ ព្រះសង្ឃនោះ មានពិតឬទេឬ? ។ បុគ្គលដែល សង្ស័យក្នុងសិក្ខា រមែងសង្ស័យថា អ្នកទាំងឡាយនិយាយថា ឈ្មោះថា អធិសីលសិក្ខា ឈ្មោះថា អធិចិត្តសិក្ខា ឈ្មោះថា អធិប្បញ្ញាសិក្ខា សិក្ខានោះ មានពិតឬទេឬ? ។ ប្រការថា អយំ បព្វមោ នេះ សេចក្តីថា ការវះនៃចិត្តរឹងត្អឹង ការវះនៃចិត្តដូចជាជន្លត់ ការវះនៃចិត្តជាទី ៥ បានដល់ សេចក្តីក្រោធក្នុងរឿងព្រហ្មចារីទាំងឡាយ ។

[១៦៨] ប្រការថា ចេតសោ វិនិតន្តោ សេចក្តីថា ពួកកិលេសដែល ឈ្មោះថា ជាគ្រឿងចងរឹតចិត្តទុក ព្រោះអត្ថថា ចងចិត្តប្រកាន់ទុក ដូចធ្វើ ទុកក្នុងកណ្តាប់ដៃ ដូច្នោះ ។

ប្រការថា កាមេសុ សេចក្តីថា ទាំងក្នុងវត្ថុកាម ទាំងក្នុងកិលេស- កាម ។ ប្រការថា កាយេ បានដល់ ករជ្ជកាយរបស់ខ្លួន ។ ប្រការថា រូបេ បានដល់ រូបខាងក្រៅ ។ ប្រការថា យាវនត្ថំ សេចក្តីថា តាមដែលត្រូវ ការ ។ ប្រការថា ឧទរាវទេហកំ សេចក្តីថា ពេញពោះ ។ ពិតហើយ ពោះនោះ លោកហៅថា ឧទរាវទេហកំ ព្រោះចិញ្ចឹមរាងកាយទុក ។

ប្រការថា សេយ្យសុខំ សេចក្តីថា មានសេចក្តីសុខ ព្រោះគ្រៃ និងតាំង ។
ប្រការថា បស្សសុខំ សេចក្តីថា សម្រាប់បុគ្គលដែលដេកប្រមៀលទៅមក
តាមសប្បាយ ដេកផ្អៀងស្តាំ ឬដេកផ្អៀងឆ្វេង ក៏មានសេចក្តីសុខ សេចក្តី
សុខកើតឡើងហើយយ៉ាងនេះ ។ ប្រការថា មិទ្ធសុខំ សេចក្តីថា សុខ
ដែលកើតពីការដេកលក់ ។ ប្រការថា អនុយុត្តោ សេចក្តីថា ប្រកបវត្ថុ
ដែលសមគួរ ។

ប្រការថា បណិទាយ សេចក្តីថា តាំងទុកហើយ ។ ប្រការថា
ព្រហ្មនវិយេន សេចក្តីថា ប្រព្រឹត្តព្រហ្មចរិយៈ រៀរចាកមេប៉ុន ។ ប្រការ
ថា នេវា វា ភិវស្សាមិ សេចក្តីថា យើងនឹងជាទេពអ្នកមានសក្តិធំឬ ។
ប្រការថា នេវាណ្ណោ វា សេចក្តីថា ឬថា បណ្តាទេពអ្នកមានសក្តិតូច
ទាំងឡាយ ទេពអង្គណាមួយ ។

[១៦៩-១៧១] គប្បីជ្រាបវិនិច្ឆ័យក្នុងឥន្ទ្រិយទាំងឡាយដូចតទៅ ។
ឥន្ទ្រិយដែលជាលោកិយៈប៉ុណ្ណោះ លោកពោលទុកហើយ ក្នុងបញ្ចកៈទី
មួយ ។ បឋមជ្ឈាន ទុតិយជ្ឈាន និងចតុត្ថជ្ឈានដែលជាលោកិយៈ លោក
ពោលទុកហើយក្នុងបញ្ចកៈទី ២ តតិយជ្ឈាន និងបញ្ចមជ្ឈាន មានទាំង

លោកិយៈ និន្ទាលោកុត្តរៈ (លោកក៏ពោលទុកក្នុងបញ្ចកៈទី ២) ។ ដែល
ជាលោកិយៈ និន្ទាលោកុត្តរៈ លោកពោលទុកក្នុងបញ្ចកៈទី ៣ ដោយ
អំណាចសមថៈ វិបស្សនា និន្ទមគ្គ ។

[១៧២] ប្រការថា និស្សារណីយា សេចក្តីថា ត្រាច់ចេញទៅ គឺ
អស់ការទ្រទ្រង់ចាំ ។

ប្រការថា ធាតុយោ បានដល់ សភាវៈដែលដាក់ពីតួខ្លួន ។ ប្រការ
ថា កាមំ មនសិករោតិ សេចក្តីថា នឹកដល់តែរឿងកាម ។ អធិប្បាយថា
ចេញចាកអសុកលានហើយ បញ្ជូនចិត្តប្រាថ្នាចំពោះកាម ដើម្បីនឹងសាក
ល្បងមើល ដូចអ្នកចាប់ពស់ ហើយសាកល្បងជាមួយពិស ដូច្នោះ ។

ប្រការថា ន បក្ខុទ្ធិ សេចក្តីថា មិនចូលទៅ ។ ប្រការថា ន
បសីទតិ សេចក្តីថា មិនដល់នឹងជ្រះថ្លា ។ ប្រការថា ន សន្តិដ្ឋតិ សេចក្តីថា
តាំងនៅមិនបាន ។ ប្រការថា ន វិមុច្ចតិ សេចក្តីថា មិនរួចផុតទៅបាន ។
រោមស្វាបមាន់ ឬសរសៃក្រណាត់ ដែលអ្នកបោះចូលក្នុងភ្លើង រមែងរម្ងរ
ចូល គឺ មិនលាចេញ យ៉ាងណា ចិត្តនេះក៏ដូច្នោះដែរ រមែងរួញរា មិន
រីករាយ ។ ក្នុងប្រការថា នេក្ខម្មំ ទោ បន នេះ សេចក្តីថា បឋមជ្ឈាន

ក្នុងអសុក ១០ ឈ្មោះថា **នេក្ខម្មៈ** ។ កាលបុគ្គលនោះ មនសិការដល់
បឋមជ្ឈាននោះ ចិត្តក៏រមែងត្រាច់ទៅ ។ ប្រការថា **តស្ស តំ ចិត្តំ** សេចក្តី
ថា អសុកជ្ឈានចិត្តនោះ របស់បុគ្គលនោះ ។ ប្រការថា **សុគតំ** សេចក្តី
ថា ដំណើរទៅល្អ ព្រោះទៅក្នុងគោចរ ។ ប្រការថា **សុភារិតំ** សេចក្តីថា
អប់រំមកយ៉ាងល្អ ព្រោះជាចំណែកដែលមិនអាក្រក់ ។ ប្រការថា **សុវដ្ឋិតំ**
សេចក្តីថា ចេញចាកកាមបានដោយល្អ ។

ប្រការថា **សុវិមុត្តំ** សេចក្តីថា រួចផុតដោយល្អចាកកាមទាំងឡាយ ។
អាសវៈ ៤ ដែលមានកាមជាហេតុ ឈ្មោះថា អាសវៈមានកាមជាបច្ច័យ ។
ប្រការថា **វិយាតា** ប្រែថា ជាទុក្ខ ។ ប្រការថា **បរិធិបាហា** សេចក្តីថា
ក្តៅជួរ ព្រោះកាមរាគៈ ។ ប្រការថា **ន សោ តំ វេទនំ វេទេតិ** សេចក្តីថា
បុគ្គលនោះ រមែងមិនសោយវេទនា ដែលកើតពីសេចក្តីប្រាថ្នា និងវេទនា
ដែលកើតពីសេចក្តីចង្អៀតចង្អល់ និងសេចក្តីក្តៅក្រហាយនោះ ។ ប្រការ
ថា **ឥនេមក្ខានំ កាមានំ និស្សរណំ** សេចក្តីថា អសុកឈាននេះ លោក
ពោលថា ជាគ្រឿងរលាស់ចេញចាកកាម ព្រោះរលាស់ចេញទៅចាកកាម
ទាំងឡាយ ។ ក៏បុគ្គលណាធ្វើឈាននោះឲ្យជាបាទ ពិចារណាសង្ខារទាំងឡាយ

សម្រេចមគ្គទី ៣ ឃើញព្រះនិព្វានដោយអនាគាមិផល ដឹងថា ឈ្មោះថា
កាមទាំងឡាយមិនមានទៀត ចិត្តរបស់បុគ្គលនោះ ក៏ជាការរលាស់ចេញ
ទៅបានយ៉ាងពិតប្រាកដ (ចាកកាមទាំងឡាយ) ។ សូម្បីក្នុងបទទាំងឡាយ
ដ៏សេស ក៏ន័យនេះដូចគ្នា ។ នេះជាប្រការដែលផ្សេងគ្នា ។ ក្នុងវារៈទី ២
មេត្តាលាន ឈ្មោះថា ជាការរលាស់ចេញចាកព្យាបាទ ។ ក្នុងវារៈទី ៣
ករុណាលាន ឈ្មោះថា ការរលាស់ចេញចាកសេចក្តីហៀតហៀន ។ ក្នុង
វារៈទី ៤ អរូបលាន ឈ្មោះថា ការរលាស់ចេញទៅនូវរូប ។

ក៏ក្នុងសេចក្តីនេះ គប្បីប្រកបអរហត្តផលចូល ក្នុងការរលាស់
ចេញបានយ៉ាងពិតប្រាកដ គប្បីជ្រាបអធិប្បាយក្នុងវារៈទី ៥ តទៅ ។

ប្រការថា សក្កាយំ មនសិករោតោ សេចក្តីថា ព្រះខ័ណ្ឌស្រព
សុក្ខវិបស្សកៈ កំណត់យកសង្ខារដែលបរិសុទ្ធិ ហើយសម្រេចព្រះអរហត្ត
ចេញចាកផលសមាបត្តិ បញ្ជូនចិត្តត្រង់ទៅកាន់ឧបាទានកូន្ទ ៥ ដើម្បី
នឹងសាកល្បងមើល ។ ប្រការថា ឥន្ទក្ខានំ សក្កាយស្ស និស្សរណំ នេះ
សេចក្តីថា ចិត្តដែលសម្បយុត្តដោយអរហត្តផលសមាបត្តិ កើតឡើងថា
រាងកាយរបស់យើងនឹងមិនមានតទៅទៀត របស់កិក្ខុដែលឃើញព្រះនិព្វាន

ដោយអរហត្តមគ្គ និងអរហត្តផល លោកហៅថា ការរលាស់ចេញចាក
កាយរបស់ខ្លួន ។

[១៧៣] ប្រការថា វិមុត្តាយតនាទិ សេចក្តីថា ហេតុនៃការរួច
ផុត ។ ប្រការថា អត្ថប្បដិសំវេទិនោ សេចក្តីថា ដឹងអត្តនៃព្រះបាលី ។
ប្រការថា ធម្មប្បដិសំវេទិនោ សេចក្តីថា ដឹងព្រះបាលី ។ ប្រការថា
នាមោជ្ជ បានដល់ បីតិយ៉ាងខ្សោយ ។ ប្រការថា បីតិ សេចក្តីថា បីតិ
យ៉ាងខ្លាំងក្លា ដែលជាហេតុនៃការត្រេកអរ ។ ប្រការថា កាយោ សេចក្តីថា
នាមកាយរមែងស្ងប់ ។ ប្រការថា សុខំ វេទេតិ សេចក្តីថា បានទទួល
សេចក្តីសុខ ។ ប្រការថា ចិត្តំ សមាធិយតិ សេចក្តីថា ចិត្តតាំងមាំ
ដោយអរហត្តផលសមាធិ ។ ក៏បុគ្គលនេះ កាលស្តាប់ធម៌នោះ រមែងដឹង
ឈាន វិបស្សនា មគ្គ និងផល ក្នុងឋានៈដែលមកហើយ និងមកហើយ ។
កាលលោកដឹងយ៉ាងនេះ បីតិរមែងកើតឡើង ។ លោកមិនព្រមឲ្យបីតិ
នោះថយចុះក្នុងចន្លោះ ជាអ្នកប្រកបទៅដោយឧបចារកម្មដ្ឋាន ចម្រើន
វិបស្សនា រមែងសម្រេចព្រះអរហត្ត ពាក្យថា ចិត្តតាំងមាំដូច្នោះ លោក
ពោលសំដៅយកព្រះអរហត្តនោះ ។ សូម្បីក្នុងពាក្យដ៏សេស ក៏ន័យនេះ

ដូចគ្នា ។ នេះជាប្រការដែលផ្សេងគ្នា ។ ប្រការថា **សមាធិនិមិត្ត** សេចក្តី
ថា បណ្ណាអារម្មណ៍ ៣៨ សមាធិណាមួយនុ៎ះឯង ឈ្មោះថា សមាធិនិមិត្ត ។
ប្រការថា សុត្តហិតំ ហោតិ សេចក្តីថា កាលលោករៀនយកកម្មជ្ជានក្នុង
សំណាក់អាចារ្យ ក៏ឈ្មោះថា ជាការរៀនយ៉ាងល្អ ។ ប្រការថា សុមន-
សិកតំ សេចក្តីថា ធ្វើទុកក្នុងចិត្តយ៉ាងល្អ ។ ប្រការថា សុបធារិតំ
សេចក្តីថា ទ្រទ្រង់ចាំទុកបានយ៉ាងល្អ ។

ប្រការថា សុបដិវិនុំ បញ្ញាយ សេចក្តីថា ធ្វើឲ្យប្របក្សដោយល្អ
ដោយបញ្ញា ។

ប្រការថា តស្មី ធម្មេ សេចក្តីថា ធម៌ក្នុងព្រះបាលីពោលអំពីរឿង
កម្មជ្ជាននោះ ។

[១៧៤] ប្រការថា វិមុត្តិបរិចាននិយា សេចក្តីថា ការរួចផុត
លោកហៅថា អរហត្ត គុណធម៌ពួកណា រមែងអប់រំព្រះអរហត្តនោះ ព្រោះ
ហេតុនោះ គុណធម៌នោះ ទើបឈ្មោះថា វិមុត្តិបរិចាននិយា ។ បទថា
អនិច្ចសញ្ញា សេចក្តីថា សញ្ញាដែលកើតឡើងក្នុងអនិច្ចានុបស្សនាញាណ ។
ប្រការថា អនិច្ចេ ទុក្ខសញ្ញា សេចក្តីថា សញ្ញាដែលកើតឡើងក្នុងទុក្ខានុ-

បស្សនាញាណ ។ ប្រការថា ធុត្តេ អនត្តសញ្ញា សេចក្តីថា សញ្ញាដែល
កើតឡើងក្នុងអនត្តានុបស្សនាញាណ ។ ប្រការថា បហានសញ្ញា សេចក្តី
ថា សញ្ញាដែលកើតឡើងក្នុងបហានានុបស្សនាញាណ ។ ប្រការថា វិរាគ-
សញ្ញា សេចក្តីថា សញ្ញាដែលកើតឡើងក្នុងវិរាគានុបស្សនាញាណ ។
ពាក្យជាដើមថា សមេ ទោ អារុសោ គប្បីប្រកបចូលនឹងន័យដែលពោល
ហើយនុ៎ះឯង ។ ព្រះថេរៈកាលពោលបញ្ជា ១៣០ ដោយអំណាចនៃបញ្ចកៈ
២៦ ឈ្មោះថា សម្ព័ន្ធសាមគ្គីរសហើយ ដោយប្រការដូច្នោះ ។

" ចប់ ពួក ៥ "



ពោលអំពីធម៌ពួក ៦

[១៧៥] ព្រះថេរៈ (ព្រះសារីបុត្រ) ត្រាស់ម្តែងសាមគ្គីរស ដោយ
អំណាចនៃធម៌ពួក ៥ ដោយប្រការដូច្នោះហើយ ឥឡូវនេះ ដើម្បីនឹងសម្តែង
សាមគ្គីរស ដោយអំណាចនៃធម៌ពួក ៦ ទើបផ្ដើមប្រារព្ធព្រះធម៌ទេសនា
តទៅទៀត ។

បណ្តាបទទាំងនោះ បទថា អដ្ឋត្ថិកានិ បានដល់ អាយតនៈខាង
ក្នុង ។

[១៧៦] បទថា តាហិរានិ បានដល់ អាយតនៈដែលមានក្នុងខាង
ក្រៅពីអាយតនៈខាងក្នុងនោះ ។

ចំណែកថា អាយតនៈកថាដោយពិស្តារ ខ្ញុំ (ព្រះពុទ្ធខេយោសាចារ្យ)
ពោលទុកក្នុងវិសុទ្ធិមគ្គហើយនោះឯង ។

[១៧៧] បទថា វិញ្ញាណកាយា បានដល់ ពួកនៃវិញ្ញាណ ។

បទថា ចក្ខុវិញ្ញាណំ បានដល់ វិញ្ញាណដែលជាកុសលវិបាក ឬ
អកុសលវិបាកដែលអាស្រ័យចក្ខុប្រសាទ ។ ក្នុងវិញ្ញាណទាំងពួង ក៏ន័យ

នេះដូចគ្នា ។

[១៧៨] បទថា ចក្កុសម្មុស្សោ បានដល់ សម្មុស្សដែលអាស្រ័យ
ចក្ក ។ សូម្បីក្នុងសោតសម្មុស្សជាដើម ក៏មានន័យនេះដូចគ្នា ។

បទថា មនោសម្មុស្សោ បានដល់ សម្មុស្សទាំងពួងដ៏សេស រៀរ
សម្មុស្ស ១០ ទាំងនេះចេញ ឈ្មោះថា មនោសម្មុស្ស ។

[១៧៩] សូម្បីពួក ៦ នៃ វេទនា បណ្ឌិតក៏គប្បីជ្រាបដោយន័យ
នេះដូចគ្នា ។

[១៨០] បទថា រូបសញ្ញា បានដល់ សញ្ញាដែលធ្វើរូបឲ្យជាអារម្មណ៍
កើតឡើង ។ សូម្បីសញ្ញាដ៏សេស បណ្ឌិតក៏គប្បីជ្រាបដោយឧបាយនេះ ។

[១៨១] សូម្បីក្នុងពួក ៦ នៃចេតនា ក៏ន័យនេះដូចគ្នា ។

[១៨២] ក្នុងពួក ៦ នៃតណ្ហា ក៏ដូចគ្នា ។

[១៨៣] បទថា អការវេរា បានដល់ រៀរចាកសេចក្តីគោរព ។
បទថា អប្បដិស្សោ បានដល់ មិនកោតក្រែង គឺ មិនប្រព្រឹត្តបន្ទាបខ្លួន ។
ក៏ភិក្ខុណាក្នុងព្រះសាសនានេះ កាលព្រះសាស្តាទ្រង់នៅមានព្រះជន្ម រមែង
មិនទៅកាន់ទីទំនុកបម្រុង ក្នុងកាលទាំង ៣ កាលព្រះសាស្តាមិនពាក់ស្បែក

ជើង ស្តេចចង្រ្កម ក៏ពាក់ស្បែកជើងចង្រ្កម កាលព្រះសាស្តាស្តេចចង្រ្កម
នៅក្នុងទីចង្រ្កមទាប ក៏ចង្រ្កមក្នុងទីចង្រ្កមខ្ពស់ កាលព្រះសាស្តាស្តេចនៅ
ក្នុងខាងក្រោម ក៏នៅក្នុងខាងលើ ក្នុងពេលឃើញព្រះសាស្តា ក៏បិទត្រចៀក
ទាំងពីរ បាំងឆត្រ ពាក់ស្បែកជើង ងូតទឹក បន្ទាបង់ឧចារៈ ឬបស្សាវៈ
ក៏ឬថា កាលព្រះសាស្តាស្តេចបរិនិព្វានហើយ រមែងមិនទៅដើម្បីនឹងសំពះ
ព្រះចេតិយ ធ្វើកិច្ចទាំងពួងតាមដែលពេលហើយ ក្នុងទីព្រះចេតិយ ញ៉ាំង
សេចក្តីឲ្យប្រាកដ (ឬ) ក្នុងទីឃើញព្រះសាស្តា ភិក្ខុនេះឈ្មោះថា មិន
គោរពក្នុងព្រះសាស្តា ។

ក៏ភិក្ខុណា គ្រាកាលគេប្រកាសការស្តាប់ធម៌ ក៏មិនទៅដោយគោរព
មិនស្តាប់ធម៌ដោយគោរព អង្គុយជជែកគ្នា មិនរៀន មិនស្តាប់ដោយគោរព
ភិក្ខុនេះឈ្មោះថា មិនគោរពក្នុងព្រះធម៌ ។ ក៏ភិក្ខុណា ដែលភិក្ខុជាថេរៈ
មិនបានឲ្យឱកាស ក៏សម្តែងធម៌ អង្គុយពោលបញ្ហា បៀតបៀនភិក្ខុដែល
ចាស់ជាន់ ឈរ អង្គុយ ធ្វើការរឹតជង្គង់ដោយសំពត់ ឬដោយដៃ ត្រង់
កណ្តាលសង្ឃ ក៏ដណ្តប់ឃ្មុំបិទស្នាទាំងពីរ ការពារម្លប់ ឬពាក់ស្បែក
ជើង ភិក្ខុនេះឈ្មោះថា មិនគោរពក្នុងសង្ឃ ។ ក៏កាលភិក្ខុធ្វើសេចក្តី

មិនគោរពសូម្បីក្នុងភិក្ខុមួយរូប សេចក្តីមិនគោរពក្នុងព្រះសង្ឃ ក៏ចាត់ថា
ជាការដែលលោកធ្វើហើយ ដូចគ្នា ។ ចំណែកភិក្ខុដែលមិនញ៉ាំងសិក្ខា
ទាំង ៣ ឲ្យបរិច្ចណិហើយនុ៎ះឯង ឈ្មោះថា មិនគោរពក្នុងសិក្ខា ។ ភិក្ខុ
ដែលមិនតាមកត្តនូវលក្ខណៈនៃសេចក្តីមិនប្រមាទ ឈ្មោះថា មិនគោរព
ក្នុងសេចក្តីមិនប្រមាទ ។ ភិក្ខុ កាលមិនធ្វើបដិសណ្ឋារៈសូម្បីទាំង ២ យ៉ាង
ឈ្មោះថា មិនគោរពក្នុងបដិសណ្ឋារៈ ។

[១៨៤] សេចក្តីគោរព បណ្ឌិតគប្បីជ្រាប ដោយអំណាចនៃន័យ
ផ្ទុយគ្នាតាមដែលពោលទុកហើយ ។

[១៨៥] បទថា សោមនស្សបរិចារា បានដល់ វិចារៈសម្បយុត្ត
ដោយសោមនស្ស ។

បទថា សោមនស្សដ្ឋានីយំ គឺ ជាហេតុនៃសោមនស្ស ។ បទថា
ឧបរិចរតិ បានដល់ ត្រិះរិះដោយវិតក្កៈ (មុន) ហើយទើបកំណត់ដោយ
វិចារៈ ។ ក្នុងពាក្យដ៏សេសទាំងពួង ក៏ន័យនេះដូចគ្នា ។

[១៨៦-១៨៧] សូម្បី ទោមនស្សសូបរិចារា បណ្ឌិតក៏គប្បីជ្រាប
យ៉ាងនោះ នុ៎ះឯង ។ ឧបេក្ខបរិចារា ក៏ដូចគ្នា ។

[១៨៨] សារាណិយធម៌ លោកឲ្យពិស្តារក្នុងខាងក្រោយ ។ ចំណែក
បឋមមគ្គ លោកពោលទុកក្នុង កោសម្ពិកសូត្រ ដោយបទនេះថា ទិដ្ឋិ-
សាមញ្ញកតោ ។ មគ្គសូម្បីទាំង ៤ លោកពោលទុកក្នុងទីនេះ ។

[១៨៩] បទថា វិវាទន្ទុលានិ គឺ មូលនៃវិវាទ ។ បទថា កោធនោ
បានដល់ អ្នកប្រកបដោយសេចក្តីក្រោធ ដែលមានសេចក្តីក្រោធ ជាលក្ខណៈ ។
បទថា ឧបនាហិបានដល់ ប្រកបដោយសេចក្តីចូលទៅចងក្រោធទុក ដែល
មានការមិនរលាស់ចាកការចងពៀរវេរា ជាលក្ខណៈ ។ ច្រើនបទថា
អហិតាយ ទុក្ខាយ ទេវមនុស្សានំ បានដល់ វិវាទនៃភិក្ខុទាំងពីរ រមែងប្រព្រឹត្ត
ទៅព្រម ដើម្បីមិនជាប្រយោជន៍ ដើម្បីសេចក្តីទុក្ខ នៃទេវតា និងមនុស្ស
ទាំងឡាយយ៉ាងណា ។ ដូចយ៉ាងក្នុងកោសម្ពិកខន្ធកៈ កាលភិក្ខុ ២ រូប
វិវាទគ្នា ពួកអន្តេវាសិករបស់លោកទាំងពីរនោះ ក្នុងវិហារនោះ ក៏វិវាទ
គ្នា ។ ភិក្ខុនីសង្ឃ អ្នកទទួលឱវាទរបស់ពួកភិក្ខុទាំងនោះ ក៏វិវាទគ្នា
តពីនោះ ពួកឧបជ្ជាករបស់ភិក្ខុទាំងនោះក៏វិវាទគ្នា ។ លំដាប់នោះពួក
អារក្ខទេវតារបស់ពួកមនុស្ស ក៏ (បែក) គ្នាជាពីរចំណែក ។ បណ្តា
ទេវតាទាំងនោះ ពួកអារក្ខទេវតារបស់ពួកមនុស្ស អ្នកជាធម្មវាទី ក៏ជា

ធម្មវាទីផង ។ សម្រាប់ពួកមនុស្សអ្នកជាអធម្មវាទី ក៏ជាអធម្មវាទីផង ។
 តអំពីនោះ ពួកកុម្មុទេវតា ដែលជាមិត្តរបស់អារក្ខទេវតា ទើបបែកគ្នា ។
 ទេវតា និងមនុស្សទាំងអស់ រៀរលែងតែព្រះអរិយសាវកចេញ គ្រប់ ៗ
 គ្នា ដរាបដល់ព្រហ្មលោកក៏ (បែក) ជាពីរចំណែក ដោយប្រការដូច្នោះ ។
 ក៏ពួកដែលជាអធម្មវាទី មានចំនួនច្រើនជាងពួកធម្មវាទី ។ លំដាប់នោះ
 ពួកទេវតា និងមនុស្ស ក៏ប្រាថ្នានឹងប្រកាន់វត្ថុ ដែលជនជាច្រើននាំគ្នា
 ប្រកាន់ ពួកអធម្មវាទីដែលច្រើនជាងនុ៎ះឯង ក៏ដោះស្រាយសភាពដែល
 ជាធម៌ហើយ នាំគ្នាប្រកាន់សភាពដែលមិនមែនធម៌ ។ ពួកអធម្មវាទីទាំង
 នោះ ធ្វើសភាពដែលមិនមែនធម៌ឲ្យនៅក្នុងខាងមុខពោលហើយ ទើបកើត
 ក្នុងអបាយទាំងឡាយ ។ វិវាទរបស់ភិក្ខុទាំងពីរចំណែក រមែងមានដើម្បី
 មិនជាប្រយោជន៍ ដើម្បីសេចក្តីទុក្ខនៃទេវតា និងមនុស្សទាំងឡាយ ដោយ
 ប្រការដូច្នោះ ។ បទថា អដ្ឋត្តំ វា បានដល់ ក្នុងខាងក្នុងបរិស័ទរបស់
 លោក ។ បទថា ពហិន្ទ្រានបានដល់ ក្នុងបរិស័ទរបស់ជនពួកដទៃ ។ បទថា
 មត្តិ បានដល់ អ្នកប្រកបដោយសេចក្តីមើលឆ្ងាយ ដែលមានការមើលឆ្ងាយ
 គុណរបស់ជនពួកដទៃជាលក្ខណៈ ។ បទថា បលាសិ បានដល់ អ្នកប្រកប

ដោយការវាយបូកស្នើ ដែលមានការប្រកួតប្រជែង ជាលក្ខណៈ ។

បទថា សស្សុកិ បានដល់ អ្នកប្រកបដោយសេចក្តីឫស្សា ដែល
មានការឫស្សាគ្រឿងសក្ការៈរបស់ជនដទៃជាដើម ជាលក្ខណៈ ។ បទថា
មន្ទិ បានដល់ អ្នកប្រកបដោយសេចក្តីកំណាញ់ទីនៅជាដើម ។ បទថា
សថោ បានដល់ អ្នកពេញទៅដោយការបញ្ជាតបន្ត (អ្នកអ្នតអាន) ។
បទថា មាយាវី បានដល់ អ្នកបិទបាំងសេចក្តីអាក្រក់ដែលខ្លួនធ្វើហើយ ។
បទថា វាចិញ្ញោ បានដល់ អ្នកប្រាថ្នានឹងឲ្យមានក្នុងវត្ថុដែលមិនមាន គឺ
អ្នកទ្រុស្តសីល ។

បទថា មិច្ឆាទិដ្ឋិ បានដល់ អ្នកមានប្រក្រតីពោលថា មិនមាន
អ្នកមានប្រក្រតីពោលថា រកហេតុមិនបាន អ្នកមានប្រក្រតីពោលថា មិន
ជាការធ្វើ ។ បទថា សន្និដ្ឋិបរាមាសិ គឺ ស្ទាបអង្កែលនូវទិដ្ឋិរបស់ខ្លួនឯង
តែម្យ៉ាង ។ បទថា អាធានគ្គាហិ គឺ អ្នកប្រកាន់យ៉ាងមាំ ។ បទថា
នុប្បជិនិស្សក្តិ បានដល់ មិនអាចនឹងលះបង់វត្ថុដែលខ្លួនប្រកាន់ទុក ។

[១៧០] ធាតុដែលតាំងនៅចំពោះ ឈ្មោះថា បឋវីធាតុ ។ ធាតុ

ដែលសើម ឈ្មោះថា អាហ្មាធាតុ ។ ធាតុដែលញាំងអាហារឲ្យរលួយ ឈ្មោះ

ថា **គេដោធាតុ** ។ ធាតុដែលកម្រើកញ័របាន ឈ្មោះថា **វាយោធាតុ** ។
ធាតុដែលពាល់ត្រូវមិនបាន ឈ្មោះថា **អាកាសធាតុ** ។ ធាតុដែលដឹងច្បាស់
ឈ្មោះថា **វិញ្ញាណធាតុ** ។

[១៩១] ធាតុដែលរួចផុតទៅ ឈ្មោះថា **និស្សារណីយធាតុ** ។
ច្រើនបទថា បរិយាទាយ តិដ្ឋតិ បានដល់ គ្របសង្កត់ឲ្យវិនាសហើយ
តាំងនៅ ។ ច្រើនបទថា មា ហេវន្តិស្ស វេនិយោ បានដល់ ព្រោះហេតុ
ដែលភិក្ខុព្យាករណ៍នូវពាក្យព្យាករណ៍ដែលមិនពិត ដូច្នោះ គប្បីត្រូវពោល
ថា លោកកុំនិយាយយ៉ាងនេះ ។ ពីរបទថា យទិទំ មេត្តា ចេតោវិមុត្តិ
បានដល់ មេត្តាចេតោវិមុត្តិនេះ ជាគ្រឿងរលាស់ចេញនូវការព្យាបាទ ។
អធិប្បាយថា ចេញចាកសេចក្តីព្យាបាទ ។ ក៏ភិក្ខុណា ចេញចាកតិកជ្ឈាន
ឬបតុក្កជ្ឈាន ដោយមេត្តា ពិចារណាសន្ធិវទាំងឡាយ សម្រេចតតិយមគ្គ
ហើយ ឃើញព្រះនិព្វានដោយតតិយផលថា ព្យាបាទមិនមានទៀត ចិត្ត
របស់ភិក្ខុនោះ ឈ្មោះថា ជាចិត្តដែលរលាស់ចេញនូវសេចក្តីព្យាបាទដោយ
ចំណែកតែមួយ ។ បណ្ឌិតគប្បីជ្រាបខ្លឹមសារក្នុងបទទាំងពួង ដោយឧបាយ
នេះ ។ សមាបត្តិរបស់ព្រះអរហត្តផល ឈ្មោះថា **អនិមិត្តតាចេតោវិមុត្តិ** ។

ក៏សមាបត្តិរបស់ព្រះអរហត្តផលនោះ លោកហៅថា មិនមាននិមិត្ត ព្រោះ
មិនមានរាគនិមិត្តជាដើម ។ ព្រោះមិនមានរូបនិមិត្តជាដើម និងព្រោះ
មិនមាននិច្ចនិមិត្តជាដើម បទថា និងមិត្តានុសារី សេចក្តីថា ភិក្ខុដែលត្រាច់
ទៅតាមនិមិត្ត ដែលមានប្រភេទតាមដែលពោលហើយ ព្រោះហេតុនោះទើប
ឈ្មោះថា និមិត្តានុសារី (អ្នកត្រាច់ទៅតាមនិមិត្ត) ។ បទថា អស្មិ
បានដល់ ការប្រកាន់ថា យើងមាន (អស្មិមានៈ) ។

បទថា អយមមាសស្មិ បានដល់ ព្រះអរហត្ត ដែលលោកព្យាករណ៍
ហើយ ដោយពាក្យមានប្រមាណប៉ុណ្ណោះថា យើងឈ្មោះនេះ មាននៅក្នុង
ខន្ធ ៥ ។ បទថា វិចិកិច្ឆា កងកថា សស្សំ បានដល់ កូនសរ គឺ សេចក្តី
ឆ្លើងឆ្ងល់ សង្ស័យ ដែលជាតួវិចិកិច្ឆា ។

ច្រើនបទថា មា ហេវន្តិស្ស រចនីយោ សេចក្តីថា បើថា វិចិកិច្ឆា
ដែលគួរកម្ចាត់ដោយបឋមមគ្គនឹងកើតឡើង ដល់លោកសោត ការព្យាក-
រណ៍ ព្រះអរហត្តក៏ជាការខុស ព្រោះហេតុនោះ អ្នកនោះគប្បីត្រូវហាមថា
លោកកុំពោលពាក្យដែលមិនពិត ។

បទថា អស្មិ សេចក្តីថា ព្រះអរហត្តមគ្គ ឈ្មោះថា ដកមានៈ

ចេញបាន ។ ក៏កាលបុគ្គលឃើញព្រះនិព្វាន ដោយអំណាចនៃព្រះអរហត្ត ផលហើយ អស្មិមានៈ (សេចក្តីប្រកាន់ខ្លួនថាឃើងមាន) រមែងមិនមាន ទៀត ព្រោះហេតុនោះ ព្រះអរហត្តមគ្គ លោកទើបពោលថា ដកនូវ អស្មិមានៈចេញបាន ។

[១៧២] បទថា អនុត្តរិយានិ សេចក្តីថា មិនមានអ្វីដទៃខ្ពង់ខ្ពស់ ជាង គឺ ប្រសើរជាទីបំផុត ។ មិនមានអ្វីដទៃក្រៃលែងជាងក្នុងការឃើញ ទាំងឡាយ ឈ្មោះថា ទស្សនានុត្តរិយ ។

សូម្បីក្នុងបទដ៏សេស ក៏ន័យនេះដូចគ្នា ។ បណ្តាការឃើញទាំង នោះ ការឃើញដំរីកែវជាដើម មិនចាត់ជាទស្សនានុត្តរិយៈ ។ ចំណែក ថា ចំពោះអ្នកមានសទ្ធាតាំងមាំហើយ ការឃើញព្រះទេសពល ឬព្រះភិក្ខុ សង្ឃ ដោយអំណាចនៃសេចក្តីស្រឡាញ់ដែលតាំងមាំហើយ ឬថា ការឃើញ បណ្តាកសិណនិមិត្ត និងអសុកនិមិត្តជាដើមណាមួយ ឈ្មោះថា ទស្សនា- នុត្តរិយ ។

ការស្តាប់គុណកថា របស់ក្សត្រជាដើម មិនចាត់ជាសវនានុត្តរិយៈ ។ ចំណែកអ្នកមានសទ្ធាតាំងមាំហើយ ការស្តាប់គុណកថា របស់ព្រះរតនត្រ័យ

-៣៣៦- អដ្ឋកថា សុមង្គលវិលាសិនី ធិយនិកាយ វាជិកវគ្គ

ដោយអំណាចនៃសេចក្តីស្រឡាញ់ ដែលតាំងមាំហើយ ឬថា ការស្តាប់
ព្រះពុទ្ធវចនៈ គឺ ព្រះត្រៃបិដក ឈ្មោះថា **សវនានុត្តរិយ** ។

ការបុរាណនៈ គឺ កែវមណីជាដើម មិនចាត់ជាលាភានុត្តរិយៈ ។

ចំណែកការបុរាណវិទ្យា ៧ យ៉ាង ឈ្មោះថា **លាភានុត្តរិយ** ។

ការសិក្សាសិល្បៈ មានសិល្បៈដំរីជាដើម មិនចាត់ជាសិក្ខានុត្ត-
រិយៈ ។ ចំណែកការបំពេញសិក្ខាទាំង ៣ ឲ្យបរិបូណ៌ ឈ្មោះថា
សិក្ខានុត្តរិយ ។

ការបម្រើក្សត្រជាដើម មិនចាត់ជាបារិចរិយានុត្តរិយៈ ។ ចំណែក
ការបម្រើព្រះរតនត្រ័យ ឈ្មោះថា **បារិចរិយានុត្តរិយ** ។

ការតាមរព្វកដល់គុណរបស់ក្សត្រ ជាដើម មិនចាត់ជាអនុស្សរណា-
នុត្តរិយៈ (អនុស្សតានុត្តរិយៈ) ។ ចំណែកការតាមរព្វកដល់គុណ
របស់ព្រះរតនត្រ័យ ឈ្មោះថា **អនុស្សរណានុត្តរិយ** (អនុស្សតានុត្ត-
រិយៈ) ។

[១៧៣] អនុស្សតិទាំងឡាយនោះឯង ឈ្មោះថា អនុស្សតិដ្ឋាន
(ទីតាំងនៃសេចក្តីរព្វកដល់) ។ ការរព្វកដល់គុណរបស់ព្រះពុទ្ធ ឈ្មោះ

ថា **ពុទ្ធានុស្សតិ** ។ ក៏កាលបុគ្គលរព្វកដល់យ៉ាងនេះហើយ បីតិរមែង
កើតឡើង ។ បុគ្គលនោះ ផ្ដើមតាំងបីតិនោះដោយការអស់ទៅ ដោយ
ការសាបសូន្យទៅ រមែងសម្រេចភាពជាព្រះអរហន្តបាន ។ ធម្មតាថា
ឧបចារកម្មដ្ឋាននេះ សូម្បីគ្រហស្ថទាំងឡាយ ក៏រមែងបាន (សម្រេចបាន)
ក្នុងកម្មដ្ឋានទាំងពួង ក៏ន័យនេះដូចគ្នា ។ ចំណែកកថាដោយពិស្តារ
បណ្ឌិតគប្បីជ្រាបដោយន័យដែលខ្ញុំពោលទុកហើយ **ក្នុងវិសុទ្ធិមគ្គ** នោះ
ឯង ។

[១៧៤] ការនៅប្រចាំរបស់ព្រះខ័ណ្ឌាស្រព ឈ្មោះថា **សតត-
វិហារ** ។ ច្រើនបទថា **ធកុណា រូបំ ធិស្វា** សេចក្ដីថា កាលអារម្មណ៍
នៃចក្ខុទ្វារ ទៅកាន់គន្លង ក៏ក្នុងឃើញរូបនោះដោយចក្ខុវិញ្ញាណហើយ មិន
ត្រេកអរក្នុងជវនខណៈដែលគួរត្រេកអរ រមែងជាអ្នកមិនពេញចិត្ត មិន
ប្រទូសរាយក្នុងជវនខណៈដែលមិនគួរត្រេកអរ រមែងជាអ្នកមិនទាស់ចិត្ត
មិនញ៉ាំងមោហៈឲ្យកើតឡើង ព្រោះការសម្ងឹងដែលមិនស្មើ ព្រងើយ មាន
ខ្លួននៅជាកណ្ដាល មានសតិ ព្រោះភាពជាអ្នកប្រកបដោយសតិ មាន
សម្បជញ្ញៈ ព្រោះភាពជាអ្នកប្រកបដោយសម្បជញ្ញៈ ។ សូម្បីក្នុងបទ

ដ៏សេសទាំងឡាយ ក៏ន័យនេះដូចគ្នា ។ ភិក្ខុ រមែងនៅយ៉ាងព្រងើយ សូម្បី
ក្នុងទ្វារទាំង ៦ ដោយប្រការដូច្នោះ ។ លោកពោល **ធម្មន្តបេក្ខា** ទុក
ដោយបទនេះ ។ ក៏ព្រោះពាក្យថា **សម្បជានោ** បណ្ឌិតរមែងបានញាណ
សម្បយុត្តចិត្ត ៤ ដួង ។ ពាក្យថា **សតតវិហារា** បណ្ឌិតរមែងបាន
មហាចិត្ត សូម្បីទាំង ៨ ដួង ។ ព្រោះពាក្យថា **អរដ្ឋនោ អនុស្សនោ**
បណ្ឌិតរមែងបាននូវចិត្ត សូម្បីទាំង ១០ ដួង ។ បើមានពាក្យសួរជ្រៀត
ចូលមកថា សោមនស្សនឹងមានបានយ៉ាងណា ។ ឆ្លើយថា មានបានព្រោះ
អាសេវនៈ ។

[១៧៩] ជាតិទាំងឡាយឈ្មោះថា **អភិជាតិ** ។ ពីរបទថា កណ្ណា-
ភិជាតិកោ សមាណោ សេចក្តីថា អ្នកកើតហើយក្នុងទីខ្មៅ គឺ ក្នុងត្រកូល
ថោកទាប ។ ច្រើនបទថា កណ្ណំ ធម្មំ អភិជាយតិ សេចក្តីថា រមែង
ប្រសព្វ គឺ ធ្វើ ធម៌ គឺ ភាពជាអ្នកទ្រុស្តសីល ១០ ប្រការ ដែលជាធម៌
ចំណែកខ្មៅ ។ បុគ្គលនោះប្រសព្វធម៌ គឺ ភាពជាអ្នកទ្រុស្តសីល ១០ ប្រការ
នោះហើយ រមែងកើតក្នុងនរក ។ ពីរបទថា សុក្កំ ធម្មំ សេចក្តីថា យើង
កើតហើយក្នុងត្រកូលថោកទាប ព្រោះមិនបានធ្វើបុណ្យទុក សូម្បីក្នុងកាល

មុនឥឡូវនេះ យើងនឹងធ្វើបុណ្យ ព្រោះហេតុនោះ គេរមែងប្រសព្វធម៌
 ចំណែកស ពោលគឺ បុណ្យ ។ បុគ្គលនោះ រមែងកើតក្នុងស្នូត ដោយ
 ធម៌ចំណែកស ពោលគឺបុណ្យនោះ ។ ច្រើនបទថា អកណ្ណំ អសុក្កំ
 ធិព្វានំ សេចក្តីថា ក៏ព្រះនិព្វាន បើថានឹងគប្បីជាធម៌ចំណែកខ្មៅសោត
 ក៏នឹងគប្បី ឲ្យវិបាកដែលខ្មៅ បើថានឹងគប្បីជាធម៌ចំណែកសសោត ក៏នឹង
 គប្បីឲ្យវិបាកដែលស តែព្រោះមិនឲ្យវិបាកសូម្បីទាំង ២ ព្រះនិព្វាន លោក
 ទើបពោលថា មិនខ្មៅ មិនស ។ ក៏ធម្មតាថា ព្រះនិព្វានលោកប្រាថ្នាយក
 ព្រះអរហត្តក្នុងអត្តនេះ ។ ពិតមែន ព្រះអរហត្តនោះ ឈ្មោះថា ព្រះនិព្វាន
 ព្រោះកើតក្នុងទីបំផុតនៃការរលត់កិលេស ។ បុគ្គលនោះ រមែងជួប គឺ
 ប្រសព្វធ្វើព្រះនិព្វាននោះ ។ ពីរបទថា សុក្កាភិជាតិកោ សមាទោ
 សេចក្តីថា ជាអ្នកកើតហើយក្នុងទីស គឺ ក្នុងត្រកូលខ្ពស់ ។ ពាក្យដ៏សេស
 បណ្ឌិតគប្បីជ្រាបដោយន័យដែលពោលហើយនុ៎ះឯង ។

[១៧៦] បទថា ធិព្វេធភាគិយា សេចក្តីថា ព្រះនិព្វាន លោក
 ហៅថា **និព្វេធិ** ។ ជនទាំងឡាយ រមែងសេពគប់គឺ រមែងចូលទៅជិត
 ព្រះនិព្វាននោះ ព្រោះហេតុនោះ ឈ្មោះថា **និព្វេធភាគិយា** (ចំណែកនៃការ

ចាក់ធុះ) ។ អនិច្ចសញ្ញាជាដើម លោកពោលទុកក្នុងពួក ៥ ។ សេចក្តី
កំណត់សំដៅក្នុងនិរោធនុបស្សនាញាណ ឈ្មោះថា និរោធសញ្ញា ។
ពាក្យជាដើមថា សមេ ទោ អារុសោ បណ្ឌិតគប្បីប្រកបដោយន័យដែល
ពោលហើយនុ៎ះឯង ។ ព្រះថេរៈពោលនូវបញ្ញា ១៣២ បញ្ញា ដោយអំណាច
នៃពួកប្រាំមួយ ២២ ពួក សម្តែងសាមគ្គីរស ដោយប្រការដូច្នោះឯង ។

“ ធម៌ ពួក ៦ ”



ពោលអំពីធម៌ពួក ៧

[១៧៧] ព្រះថេរៈគ្រាសម្តែង សាមគ្គីរស ដោយអំណាចនៃពួក ៦ ដោយប្រការដូច្នោះហើយ ឥឡូវនេះ ដើម្បីនឹងសម្តែងសាមគ្គីរស ដោយ អំណាចនៃពួក ៧ ទើបផ្ដើមប្រារព្ធព្រះធម៌ទេសនាទៀត ។

បណ្តាបទទាំងនោះ ទ្រព្យ គឺ សទ្ធា ឈ្មោះថា ទ្រព្យ គឺ សទ្ធាដោយ អត្ថថា បានចំពោះនូវសម្បត្តិ ។ ក្នុងបទទាំងពួង ក៏ន័យនេះដូចគ្នា ។ ក៏បណ្តាអរិយទ្រព្យទាំងនេះ ទ្រព្យ គឺ បញ្ញាប្រសើរជាង ទ្រព្យទាំងពួង ។ ព្រោះថា សត្វទាំងឡាយ តាំងនៅក្នុងបញ្ញាហើយ បំពេញសុចរិត ៣ សីល ៥ សីល ១០ ឲ្យបរិច្ចណ៍ រមែងចូលដល់ស្នតិ គឺ រមែងចាក់ធ្លុះ នូវសាវកបារមីញាណបច្ចេកពោធិញាណ និងព្រះសព្វញ្ញតញ្ញាណបាន ។ បញ្ញា លោកហៅថា ទ្រព្យ គឺ បញ្ញា ព្រោះជាហេតុនៃការបានចំពោះ នូវសម្បត្តិទាំងនេះ ។ ក៏អរិយទ្រព្យសម្បត្តិទាំង ៧ ប្រការទាំងនេះ លោក ពោលថា លាយដោយលោកិយៈ និងលោកុត្តរៈ ។

[១៧៨] ពោជ្ឈង្គកថា លោកពោលទុកហើយនោះឯង ។

[១៧៧] បរិវារនៃសមាធិ ឈ្មោះថា សមាធិបរិក្ការា ។ សម្មាទិដ្ឋិ
ជាដើម មានអត្ថដែលលោកពោលទុកហើយនោះឯង ។

ដោយបទថា សម្មាទិដ្ឋិ ជាដើមទាំងនេះ បរិក្ការ ៧ លោកពោល
ថា ទាំងជាលោកិយៈ ទាំងជាលោកុត្តរៈនោះឯង ។

[២០០-១០១] ធម៌របស់អសប្បវេសទាំងឡាយ ឈ្មោះថា អសទ្ធម្ម
ម្យ៉ាងទៀត ធម៌ដែលមិនស្ងប់ គឺ ធម៌ដ៏លាមក ព្រោះហេតុនោះ ទើប
ឈ្មោះថា អសទ្ធម្ម ។ បណ្ឌិតគប្បីជ្រាបសទ្ធម្ម ដោយបរិយាយផ្ទុយគ្នា ។
បណ្តាបទទាំងនេះ ពាក្យដ៏សេស មានសេចក្តីងាយយល់ទាំងអស់ ។ ក៏
បណ្តាសទ្ធម្មទាំងឡាយ សទ្ធម្មសូម្បីទាំងពួង មានសទ្ធាជាដើម លោក
ពោលទុកចំពោះវិបស្សនា ។ បញ្ញា សូម្បីក្នុងសទ្ធម្មទាំងនោះ មានទាំង
ជាលោកិយៈ ទាំងជាលោកុត្តរៈ ។ នេះសេចក្តីសង្ខេប ។

[២០២] ពីរបទថា សប្បវិសានំ ធម្មា បានដល់ ធម៌របស់សប្បវេស ។
ជនណាដឹងធម៌ ក្នុងបណ្តាសប្បវិសធម៌ទាំងនោះ មានសុត្តៈ និងគេយ្យៈ
ជាដើម ព្រោះហេតុនោះ ជននោះ ឈ្មោះថា ធម្មញ្ញ (ស្គាល់ហេតុ) ។
ជនណាដឹងអត្ថនៃភាសិតនោះៗ នុ៎ះឯង ព្រោះហេតុនោះ ជននោះ ឈ្មោះ

ថា **អត្តញ្ញ** (ស្គាល់ផល) ។ ជនណាស្គាល់ខ្លួន យ៉ាងនេះថា យើង
 ជាអ្នកមានប្រមាណប៉ុណ្ណោះ ដោយសីល សមាធិ បញ្ញា ព្រោះហេតុនោះ
 ជននោះ ឈ្មោះថា **អត្តញ្ញ** (ស្គាល់ខ្លួន) ។ ជនណាស្គាល់ប្រមាណក្នុង
 ការទទួល និងការបរិភោគ ព្រោះហេតុនោះ ជននោះ ឈ្មោះថា **មត្តញ្ញ**
 (ស្គាល់ប្រមាណ) ។ ជនណា ស្គាល់កាលយ៉ាងនេះថា នេះកាលសម្តែង
 នេះកាលសាកសួរ នេះកាលសម្រេចយោគធម៌ ព្រោះហេតុនោះ ជននោះ
 ឈ្មោះថា **កាលញ្ញ** (ស្គាល់កាល) ។ ក៏បណ្តាកាលទាំងនោះ កាលសម្តែង
 ៥ ឆ្នាំ កាលសាកសួរ ១០ ឆ្នាំ ។ នេះរាប់ថា ចង្អៀតក្រែលើនណាស់ ។
 កាលសម្តែង ១០ ឆ្នាំ កាលសាកសួរ ២០ ឆ្នាំ ។ ខាងមុខអំពីនេះទៅ
 បណ្ឌិតគប្បីធ្វើកម្មក្នុងការប្រកបចុះ ។ ជនណាស្គាល់បរិស័ទ ៨ យ៉ាង
 ព្រោះហេតុនោះ ជននោះ ឈ្មោះថា **បរិសញ្ញ** (ស្គាល់បរិស័ទ) ។ ជន
 ណាស្គាល់បុគ្គលដែលគួរសេព ឬមិនគួរសេព ព្រោះហេតុនោះ ជននោះ
 ឈ្មោះថា **បុគ្គលញ្ញ** (ស្គាល់បុគ្គល) ។

[២០៣] វត្ថុមាននិទូសជាដើម ឈ្មោះថា **និទូសវត្ថុ** ។ ហេតុនៃ

ពាក្យយ៉ាងនេះថា ភិក្ខុមិនមាន ១០ ភិក្ខុមិនមាន ២០ មិនមាន ៣០ មិន

មាន ៤០ មិនមាន ៥០ ។ បានឮមកថា បញ្ហានេះ កើតឡើងក្នុង
សម័យតិរិយ ។ ក៏ពួកតិរិយពោលដល់និគ្រន្តអ្នកស្លាប់ក្នុងវេលា ១០ ឆ្នាំ
ថាមិនមែន ១០ ។ បានឮមកថា និគ្រន្តនោះ មានកាលនៃវស្សា ១០ ក៏
មិនមែនទៀត ។ មួយទៀត និងថា ១០ ឆ្នាំ តែម្យ៉ាងក៏មិនមែន សូម្បី ៨
ឆ្នាំ ។ល។ សូម្បី ១ ឆ្នាំក៏មិនមែន ។ ដោយន័យនោះឯង ពួកតិរិយពោល
ដល់និគ្រន្តអ្នកស្លាប់សូម្បីក្នុងវេលា ២០ ឆ្នាំ ជាដើមថា មិនមែន ២០
មិនមែន ៣០ មិនមែន ៤០ មិនមែន ៥០ ។ ព្រះអានន្តត្រាច់ទៅបិណ្ឌបាត
ក្នុងស្រុក ស្តាប់ពាក្យនោះហើយ ទើបទៅកាន់វិហារ ក្រាបទូលចំពោះ
ព្រះមានព្រះភាគ ។ ព្រះមានព្រះភាគត្រាស់ថា ម្ចាស់អានន្ត នេះមិនមែន
ពាក្យរបស់ពួកតិរិយទេ នោះជាពាក្យរបស់ព្រះខ្ញីណាស្រព ក្នុងសាសនា
របស់តថាគត ដូច្នោះ ។ គឺថា ព្រះខ្ញីណាស្រព បរិនិព្វានហើយក្នុងវេលា
១០ ឆ្នាំ នឹងជាអ្នកមានឈ្មោះថា មានកាលនៃវស្សា ១០ ទៀតក៏មិនមែន ។
មួយទៀត ព្រះខ្ញីណាស្រព នឹងជាអ្នកឈ្មោះថា មានកាលនៃវស្សា ១០
តែម្យ៉ាងក៏មិនមែន សូម្បីនឹងជាអ្នកមានកាលនៃវស្សា ៨ ។ល។ សូម្បីនឹង
ជាអ្នកមានកាលនៃវស្សា ១ ។ មួយទៀត ព្រះខ្ញីណាស្រព នឹងជាអ្នក

ឈ្មោះថា មានកាលនៃវស្សា ១ តែម្យ៉ាងក៏មិនមែន នឹងជាអ្នកឈ្មោះថា
១០ ខែខ្លះ ៗ ១ ខែខ្លះ ១ ថ្ងៃខ្លះ គ្រុម្មយខ្លះ ក៏មិនមែន ។ សួរថា
ព្រោះហេតុអ្វី ។

ឆ្លើយថា ព្រោះការមិនមានបដិសន្ធិទៀត ។ សូម្បីក្នុងពាក្យថា
មិនមាន ២០ ជាដើម ក៏ន័យនេះដូចគ្នា ។ ព្រះមានព្រះភាគគ្រាត្រាស់ថា
រាប់ជាពាក្យរបស់ព្រះខ្ញុំណាស្រពក្នុងសាសនារបស់តថាគត ដោយប្រការ
ដូច្នោះ ដូច្នោះហើយ ដើម្បីនឹងទ្រង់សម្តែងហេតុដែលព្រះខ្ញុំណាស្រពនោះ
ជាអ្នកមិនមែន (មានកាលនៃវស្សា) ១០ ទើបទ្រង់សម្តែងនិទ្ទេសវត្ថុ ៧
ប្រការ ។ សូម្បីព្រះថេរៈ កាលលើកព្រះធម៌ទេសនានោះឯងឡើងហើយ
ទើបពោលនិទ្ទេសវត្ថុ ៧ ប្រការ ដូចមានពាក្យជាអាទិ៍ថា ម្ចាស់អ្នកមាន
អាយុ ភិក្ខុក្នុងព្រះសាសនានេះ ជាអ្នកមានសេចក្តីពេញចិត្តដ៏ក្លៀវក្លា
ក្នុងការសមាទានសិក្ខា ។ បណ្តាពាក្យទាំងនោះ ពាក្យថា ឥធិ បានដល់
ក្នុងព្រះសាសនានេះ ។ ច្រើនបទថា សិក្ខាសមាទានេ តិព្វធួនោ ហោតិ
សេចក្តីថា ជាអ្នកមានសេចក្តីពេញចិត្តដ៏ក្លៀវក្លាក្នុងការបំពេញត្រៃសិក្ខា ។
ច្រើនបទថា អាយតិព្វ សិក្ខាសមាទានេ អវិភតប្បមោ សេចក្តីថា

ជាអ្នកព្រមដោយសេចក្តីស្រឡាញ់ ដែលខ្លួនសម្រេចហើយ ក្នុងការបំពេញ
សិក្ខា សូម្បីក្នុងថ្ងៃស្អែកជាដើម ក្នុងអនាគត ។ បទថា ធម្មនិសន្តិយា
សេចក្តីថា ដោយការពិចារណាធម៌ ។ ពាក្យនោះជាឈ្មោះ របស់វិបស្សនា ។
បទថា ឥន្ទារិទយេ សេចក្តីថា ក្នុងការកម្ចាត់តណ្ហា ។ បទថា បដិស-
ល្វានេ សេចក្តីថា ក្នុងភាពជាបុគ្គលតែម្នាក់ឯង ។ បទថា វិវិយារម្តេ
សេចក្តីថា ក្នុងការបំពេញសេចក្តីព្យាយាម ដែលប្រព្រឹត្តទៅផ្លូវកាយ និង
ប្រព្រឹត្តទៅផ្លូវចិត្ត ។ បទថា សតិលេបក្តេ សេចក្តីថា ក្នុងសតិ និងក្នុង
ភាពជាអ្នកមានបញ្ញាជាគ្រឿងរក្សាខ្លួន ។ បទថា ទិដ្ឋិបដិវេនេ សេចក្តីថា
ក្នុងការឃើញមគ្គ ។ ពាក្យដ៏សេស បណ្ឌិតគប្បីជ្រាបដោយន័យដែល
ពោលហើយ ក្នុងទីទាំងពួងចុះ ។

[២០៤] គប្បីជ្រាបវិនិច្ឆ័យ ក្នុងសញ្ញាទាំងឡាយ ។ សញ្ញាក្នុង
អសុភានុបស្សនាញាណ ឈ្មោះថា អសុភសញ្ញា ។ សញ្ញាក្នុងអាទីនវា-
នុបស្សនាញាណ ឈ្មោះថា អាទីនវសញ្ញា ។ សញ្ញាដ៏សេសលោកពោល
ទុកហើយក្នុងខាងក្រោយនុ៎ះឯង ។

[២០៥-២០៧] ពួក ៧ នៃពលៈ ពួក ៧ នៃវិនិញ្ញាណបិតិ និងពួក

៧ នៃបុគ្គល មានន័យដែលលោកពោលទុកហើយនោះឯង ។

[២០៨] កិលេសទាំងឡាយពួកណា រមែងដេកត្រាំ ដោយអត្តថា
លះមិនបាន ព្រោះហេតុនោះ កិលេសទាំងនោះ ឈ្មោះថា **អនុស័យ** ។
កាមរាគៈដែលមានកម្លាំងខ្លាំងក្លា ឈ្មោះថា **កាមរាគានុស័យ** ។ ក្នុង
រាគៈទាំងពួងក៏ន័យនេះ ។

[២០៩] ពួក ៧ នៃសញ្ញាជនៈ មានសេចក្តីជាក់ច្បាស់ហើយ ។

[២១០] គប្បីជ្រាបវិនិច្ឆ័យក្នុងអធិករណសមថៈ តទៅនេះ ៖

អធិករណ៍ទាំងឡាយ រមែងស្ងប់ គឺ ចូលទៅរម្ងាប់ ព្រោះហេតុ
នោះ ទើបឈ្មោះថា **អធិករណសមថៈ** ។ បទថា ឧប្បន្ទប្បន្នានំ សេចក្តី
ថា កើតឡើងហើយ កើតឡើងហើយ ។ បទថា អធិករណានំ សេចក្តីថា
នៃអធិករណ៍ ៤ ទាំងនេះគឺ វិវាទាធិករណ៍ ១ អនុវាទាធិករណ៍ ១
អាបត្តាធិករណ៍ ១ កិច្ចាធិករណ៍ ១ ។ ពីរបទថា សមថាយ រូបសមាយ
សេចក្តីថា ដើម្បីស្ងប់និងដើម្បីចូលទៅរម្ងាប់ ។ ព្រះវិន័យធរ គប្បីឲ្យ
សមថៈ ៧ ទាំងនេះ គឺ គប្បីឲ្យសម្មុទ្ធាវិន័យ ។ល។ គប្បីឲ្យតិណវត្តា-
រកវិន័យ ។

ន័យនៃការវិនិច្ឆ័យ ក្នុងសមថៈទាំងនោះ ដូចតទៅនេះ ៖

គប្បីជ្រាបវិនិច្ឆ័យ ក្នុងអធិករណ៍ទាំងឡាយមុន , វិវាទយ៉ាងណា
នៃភិក្ខុទាំងឡាយ អ្នកវិវាទគ្នា ដោយវត្ថុ ១៨ ប្រការថា ធម៌ ឬមិនមែន
ធម៌ក៏ដោយ យ៉ាងនេះ ឈ្មោះថា **វិវាទាធិករណ៍** ការពោលទោស ។ ការ
ពោលទោស ការតិះដៀល និងការចោទគ្នាយ៉ាងណា នៃភិក្ខុដែលពោល
ទោសគ្នាដល់សីលវិបត្តិក្តី ដល់អាចារវិបត្តិ និងអាជីវិបត្តិក្តី យ៉ាងនេះ
ឈ្មោះថា **អនុវាទាធិករណ៍** ។ កងនៃអាបត្តិសូម្បីទាំង ៧ គឺ កងនៃអាបត្តិ
៥ មកក្នុងមាតិកានៃកងអាបត្តិ ២ មកក្នុងវិកង្គយ៉ាងនេះ ឈ្មោះថា
អាបត្តាធិករណ៍ ។ ការធ្វើកម្ម ៤ យ៉ាង មានអបលោកនកម្មជាដើម នៃ
សង្ឃ យ៉ាងនេះ ឈ្មោះថា **កិច្ចាធិករណ៍** ។

បណ្តាអធិករណ៍ទាំងនោះ **វិវាទាធិករណ៍** ម្យ៉ាងបានដោយសមថៈ
២ គឺ សម្មុខានិទ័យ ១ យេកុយ្យសិកា ១ ។ **វិវាទាធិករណ៍** ម្យ៉ាងហើយ
ដោយសម្មុខានិទ័យប៉ុណ្ណោះ គឺ **វិវាទាធិករណ៍** កើតឡើងក្នុងវិហារណា
ដែលសង្ឃវិនិច្ឆ័យហើយក្នុងវិហារនោះ នោះឯង រមែងម្យ៉ាង កាលភិក្ខុ
ទៅដើម្បីនឹងម្យ៉ាងក្នុងទីដទៃ ដែលសង្ឃវិនិច្ឆ័យហើយក្នុងចន្លោះផ្លូវ ក៏

រមែងរម្ងាប់បាន ដែលភិក្ខុប្រគល់ទៅឲ្យដល់សង្ឃក្នុងទីណា ដែលសង្ឃ
ក្នុងទីនោះវិនិច្ឆ័យហើយ ក៏រមែងរម្ងាប់បាន ឬថា កាលសង្ឃមិនអាច
ដើម្បីនឹងរម្ងាប់ដល់បុគ្គលដែលសង្ឃសម្មតិហើយ វិនិច្ឆ័យដើម្បីទាញចេញ
(ចាកពីអាបត្តិ) ក្នុងទីនោះនុ៎ះឯង រមែងរម្ងាប់បានដូចគ្នា ។ ក៏កាល
វិវាទាធិករណ៍នោះ រម្ងាប់ហើយយ៉ាងនេះ សេចក្តីព្រមព្រៀងចំពោះមុខ
សង្ឃ សេចក្តីព្រមព្រៀងចំពោះមុខធម៌ សេចក្តីព្រមព្រៀងចំពោះមុខវិន័យ
សេចក្តីព្រមព្រៀងចំពោះមុខបុគ្គល យ៉ាងណា យ៉ាងនេះ ឈ្មោះថា **សម្មទា-
វិន័យ** ។ ក៏បណ្តាការព្រមព្រៀងចំពោះមុខទាំងនោះ សេចក្តីដែលសង្ឃ
អ្នកធ្វើ (កម្ម) ព្រមព្រៀងគ្នា ដោយអំណាចនៃការសាមគ្គីរបស់សង្ឃ យ៉ាង
នេះ ឈ្មោះថា សេចក្តីព្រមព្រៀងចំពោះមុខសង្ឃ ។ កាលមានវត្ត (រឿង)
ដែលនឹងគប្បីរម្ងាប់ ឈ្មោះថា សេចក្តីព្រមព្រៀងចំពោះមុខធម៌ ។ ការ
ពិចារណាដោយប្រការដែលវិវាទាធិករណ៍នឹងគប្បីរម្ងាប់ទៅ ឈ្មោះថា ការ
ព្រមព្រៀងក្នុងវិន័យ ។ ភិក្ខុណារិវាទគ្នា និងវិវាទដោយសេចក្តីយ៉ាងណា
សេចក្តីព្រមព្រៀងគ្នានៃសេចក្តី និងគុករណ៍ (សត្រូវ) ទាំងពីរនោះ ឈ្មោះ
ថា សេចក្តីព្រមព្រៀងចំពោះមុខបុគ្គល ។ ក៏សេចក្តីព្រមព្រៀងចំពោះមុខ

សង្ឃក្នុងវិវាទាធិករណ៍នេះ រមែងស្ងប់បាត់ទៅ ព្រោះការចូលទៅរម្ងាប់ ដើម្បី
 ទាញចេញ (ចាកអាបត្តិ) ។ វិវាទាធិករណ៍ រមែងរម្ងាប់ទៅដោយសម្មុខា-
 វិន័យប៉ុណ្ណោះ យ៉ាងនេះមុន ។ ប្រសិនបើថា វិវាទាធិករណ៍មិនរម្ងាប់ទៅ
 សូម្បីយ៉ាងនោះ កាលបើដូច្នោះ ពួកភិក្ខុដែលសង្ឃសម្មតិ ដើម្បីទាញចេញ
 (ចាកអាបត្តិ) រមែងប្រគល់រឿងនោះដល់សង្ឃនុ៎ះឯង ដោយគិតថា ពួក
 យើងមិនអាចដើម្បីនឹងរម្ងាប់បាន ។ លំដាប់នោះ សង្ឃទើបសម្មតិភិក្ខុ
 ដែលប្រកបដោយអង្គ ៥ ឲ្យជាអ្នកចាប់ទាញ ព្រោះកាលធម្មវាទីនៃបរិស័ទ
 អ្នកញ្ចាំងភិក្ខុរូបនោះឲ្យចាប់ស្នាក់ ព្រោះព្រះធម៌វាទីនៃបរិស័ទ អ្នកញ្ចាំង
 ភិក្ខុរូបនោះឲ្យចាប់ស្នាក់ ដោយអំណាចនៃវិធីយ៉ាងណាមួយ ក្នុងបណ្តា
 ការចាប់ស្នាក់ ៣ យ៉ាង គឺ លាក់ខ្លួន ១ បើកផ្សាយ ១ ខ្សឹបជិត
 ត្រចៀករបស់ខ្លួន ១ ប្រជុំគ្នាហើយមានច្រើន អធិករណ៍ដែលចូលទៅ
 រម្ងាប់ ដោយប្រការដែលព្រះធម្មវាទីទាំងនោះពោល ក៏ចាត់ថា ជាការ
 ចូលទៅរម្ងាប់ហើយដោយសម្មុខាវិន័យ និងយេកុយ្យសិកា ។ សម្មុខាវិន័យ
 ក្នុងវិវាទាធិករណ៍នោះ មានន័យដូចលោកពោលទុកហើយនោះឯង ។
 ក៏ការធ្វើកម្មដោយសំឡេងខាងច្រើន ជាប្រមាណយ៉ាងណា យ៉ាងនេះ

ឈ្មោះថា **យេកុយ្យសិកា** ។ វិវាទាធិករណ៍ រមែងរម្ងាប់ដោយសមថៈ ២
យ៉ាង ដោយប្រការដូច្នោះ ។ អនុវាទាធិករណ៍ រមែងរម្ងាប់ដោយសមថៈ ៤
គឺ សម្មុខាវិន័យ ១ ។ សតិវិន័យ ១ អមុឡ្ហវិន័យ ១ តស្សបាបិយសិកា
១ ។ អនុវាទាធិករណ៍ រម្ងាប់ដោយសម្មុខាវិន័យនោះឯង គឺ ភិក្ខុដែល
ចោទពោលទោស និងចោទពោលទោសអ្នកណា អនុវាទាធិករណ៍ ដែល
សង្ឃស្តាប់ពាក្យទាំងពីរចំណែកនោះហើយ វិនិច្ឆ័យយ៉ាងនេះថា ប្រសិន
បើថា អាបត្តិខ្លះមិនមាន ញ៉ាំងលោកទាំងពីរឲ្យអត់ទោសហើយ បើថាមាន
អាបត្តិក្នុងអនុវាទាធិករណ៍នោះ ឈ្មោះនេះ រមែងចូលទៅរម្ងាប់បាន ។
លក្ខណៈនៃសម្មុខាវិន័យ ក្នុងអនុវាទាធិករណ៍នោះ មានន័យដូចខ្ញុំពោល
ទុកហើយនោះឯង ។ ក៏ក្នុងកាលណាសង្ឃឲ្យសតិវិន័យ ដោយញាត្តិ
ចតុត្ថកម្មដល់ភិក្ខុ ដែលជាព្រះខ្ញីណាស្រពអ្នកត្រូវចោទ ដោយសីលវិបត្តិ
ដែលរកមូលមិនបាន អ្នកសូមសតិវិន័យហើយ ក្នុងកាលនោះ អនុវា-
ទាធិករណ៍ ជាការរម្ងាប់ទៅដោយសម្មុខាវិន័យ និងសតិវិន័យ ។ ក៏កាល
សង្ឃឲ្យសតិវិន័យហើយ ការពោលទោសរបស់អ្នកណាៗ រមែងមិនឡើង
ក្នុងបុគ្គលនោះទៀត ។ ក្នុងកាលណាភិក្ខុឆ្លត ត្រូវពួកភិក្ខុចោទថា លោក

អ្នកមានអាយុ រលូកដល់អាបត្តិបែបនេះបានឬ ក្នុងការប្រព្រឹត្តដែលមិន
 មែនរបស់សមណៈ ដោយអំណាចនៃសេចក្តីត្អូត សូម្បីពោលហើយថា
 លោកដ៏មានអាយុទាំងឡាយ ខ្ញុំជាមនុស្សត្អូតធ្វើកម្មនោះហើយ ខ្ញុំរលូក
 មិនបានទេ ដូច្នោះហើយ ញ៉ាំងពួកភិក្ខុអ្នកចោទនោះពិតមែន សូមអម្ពឡា-
 វិន័យ ដើម្បីប្រយោជន៍ដល់ការមិនចោទទៀត និងសង្ឃឲ្យអម្ពឡាវិន័យ
 ដល់ភិក្ខុនោះ ដោយញាតិបត្តកម្ម ក្នុងកាលនោះ អនុវាទាធិករណ៍ ជា
 ការចូលទៅរម្ងាប់ ដោយសម្មាវិន័យ និងអម្ពឡាវិន័យ ។ ក៏កាលសង្ឃ
 ឲ្យអម្ពឡាវិន័យហើយ ការពោលទោសរបស់នរណាៗ ព្រោះកាលដែល
 ភិក្ខុនោះត្អូតជាបច្ច័យ រមែងមិនឡើងក្នុងបុគ្គលនោះទៀត ។ ក៏ក្នុងកាល
 ណា កាលបុគ្គលដ៏លាមក ព្រោះច្រើនដោយសេចក្តីអាក្រក់ ត្រូវចោទ
 ដោយអាបត្តិបាវជិក ឬជិតបាវជិក ត្រឡប់ប្រព្រឹត្តជាយ៉ាងដទៃ បើថា
 បុគ្គលនេះនឹងជាអ្នកមានមូល ដែលខ្លួនត្រូវការហើយ ប្រព្រឹត្តដោយប្រពៃ
 ពិតមែន នឹងបានការរួមគ្នា (ចូលពួក) បើថា ជាអ្នកមានមូលដែលខ្លួន
 លះបង់ហើយ សង្ឃនៅសម្គាល់ថា ការបណ្តេញនេះនុ៎ះឯង នឹងមានដល់
 បុគ្គលនោះ ទើបធ្វើតស្សន្តាបិយសិកា (ការដាក់ទោសដល់អ្នកខុស)

ដោយញត្តិចតុត្តកម្ម ក្នុងកាលនោះ អនុវាទាធិករណ៍ ជាការចូលទៅ
 ម្ខាងដោយសម្មុខារិន័យ និងតស្សប្រាបិយសិកា ។ អនុវាទាធិករណ៍ រមែង
 ម្ខាងទៅដោយសមថៈ ៤ យ៉ាង ដោយប្រការដូច្នោះ ។ អាបត្តាធិករណ៍
 រមែងម្ខាង ដោយសមថៈ ៣ គឺ សម្មុខារិន័យ ១ បដិញ្ញាតករណៈ ១
 តិណវត្តារកៈ ១ ។ អាបត្តាធិករណ៍នោះ មិនមានការចូលទៅម្ខាងដោយ
 សម្មុខារិន័យតែម្យ៉ាង ។ ក៏ក្នុងកាលណា ភិក្ខុសម្តែងលហុកាបត្តិ ក្នុង
 សម្មាកន្លែភិក្ខុមួយរូប ឬក្នុងកណ្តាលគណៈសង្ឃ ក្នុងកាលនោះ អាបត្តា-
 ធិករណ៍ រមែងចូលទៅម្ខាងដោយសម្មុខារិន័យ និងបដិញ្ញាតករណៈ ។
 បណ្តាសមថៈទាំងនោះ គប្បីជ្រាបវិនិច្ឆ័យក្នុងសម្មុខារិន័យមុន ភិក្ខុដែល
 សម្តែង និងសម្តែងដល់អ្នកណា សេចក្តីព្រមព្រៀងចំពោះមុខគ្នានៃបុគ្គល
 ទាំងពីរនោះ ឈ្មោះថា សេចក្តីព្រមព្រៀងចំពោះមុខបុគ្គល ។ ពាក្យ
 ដ៏សេស មានន័យដូចពោលហើយនុ៎ះឯង ។ សេចក្តីព្រមព្រៀងចំពោះមុខ
 សង្ឃ រមែងស្ងប់បាត់ទៅ ក្នុងកាលដែលសម្តែងដល់បុគ្គល និងគណៈ ។
 ក៏បណ្តាសមថៈទាំងនេះ ការធ្វើបដិញ្ញាថា បពិត្រលោកដ៏ចម្រើន ខ្ញុំត្រូវ
 ហើយនូវអាបត្តិឈ្មោះនេះ និងថា ខ្ញុំករុណាលើញហើយ (អ្នកទទួលសម្តែង

អាបត្តិពោលថា) លោកគប្បីសង្គ្រមប្រុងប្រយ័ត្នតទៅយ៉ាងណា យ៉ាងនោះ
 ឈ្មោះថា **បដិញ្ញាតករណៈ** ។ ការសូមបរិវាសជាដើម ពីអាបត្តិសង្ឃា-
 ទិសេសទាំងឡាយ ឈ្មោះថា **បដិញ្ញា** ការឲ្យបរិវាសជាដើម ឈ្មោះថា
បដិញ្ញាតករណៈ ។ ក៏ពួកភិក្ខុដែលធ្វើការឈ្មោះគ្នា ចែកជាពីរចំណែក
 ប្រព្រឹត្តកន្លងល្មើសកិច្ច ដែលមិនមែនរបស់សមណៈជាច្រើន កាលលង្ហើធម៌
 កើតឡើងទៀត ឃើញទោសក្នុងការបបួលគ្នានិងគ្នាឲ្យធ្វើអាបត្តិថា បើថា
 ពួកយើងគប្បីធ្វើគ្នានិងគ្នា ដោយអាបត្តិទាំងនេះសោត អធិករណ៍នោះ
 សូម្បីនឹងមាន ក៏គប្បីប្រព្រឹត្តទៅព្រម ដើម្បីភាពជាអ្នកគ្រោតគ្រោតហើយ
 ទើបធ្វើតិណវត្តារកកម្មក្នុងកាលណា ក្នុងកាលនោះ អាបត្តាធិករណ៍ រមែង
 រម្ងាប់ដោយសម្មាវិន័យ និងតិណវត្តារកៈ ។ ក៏ភិក្ខុដែលចូលទៅនៅ
 ក្នុងហត្ថបាស ក្នុងកម្មនោះ មិនធ្វើកម្មឲ្យច្បាស់ ដែលខ្លួនឃើញយ៉ាងនេះ
 ថា កម្មនោះ មិនសមគួរដល់យើង ហើយនាំគ្នាគ្រឡប់ចេញទៅ ។ អាបត្តិ
 ទាំងពួងរបស់ភិក្ខុទាំងពួងនោះ រៀរទោសដែលគ្រោតគ្រោត និងដែលបដិ-
 សំយុត្តជាមួយគ្រហស្ថ រមែងរួចផុតទៅបាន ។ អាបត្តាធិករណ៍ រមែង
 រម្ងាប់ដោយសមថៈ ៣ យ៉ាង ដោយប្រការដូច្នោះ ។ កិច្ចាធិករណ៍ រមែង

រម្ងាប់ដោយសមថៈ ១ គឺ សម្មុទ្ធាវិន័យប្តីណ្ណោះ ។ អធិករណ៍ ៤ ទាំងនេះ
 រមែងរម្ងាប់ដោយសមថៈ ៧ ប្រការនេះ តាមសមគួរ ។ ព្រោះហេតុនោះ
 លោកទើបពោលទុកថា ដើម្បីសេចក្តីស្ងប់រម្ងាប់អធិករណ៍ ដែលកើតឡើង
 ហើយៗ គប្បីឲ្យសម្មុទ្ធាវិន័យ គប្បីឲ្យសតិវិន័យ គប្បីឲ្យអមុឡាវិន័យ
 គប្បីពិន័យតាមបដិញ្ញា គប្បីកាន់យកសំឡេងភាគច្រើនជាប្រមាណ គប្បី
 ពិន័យតាមសេចក្តីខុសរបស់ចុងចោទ (ពិរុទ្ធជន) គប្បីប្រើតិណ្ណវត្ថុ-
 រកវិធី ដូច្នោះឯង ។ នេះជាន័យ នៃការវិនិច្ឆ័យក្នុងអធិករណ៍ទាំងនេះ ។
 ចំណែកសេចក្តីពិស្តារ មកហើយក្នុងសមថៈខន្ធកៈនុ៎ះឯង ។ សូម្បីការ
 វិនិច្ឆ័យនៃសេចក្តីពិស្តារនោះ ខ្ញុំក៏ពោលទុកហើយក្នុងសមន្តប្បាសាទិកា ។
 ពាក្យជាដើមថា ឆេ ទោ អារុសោ បណ្ឌិតគប្បីប្រកបដោយន័យដែលខ្ញុំ
 ពោលហើយនោះឯង ។ ព្រះថេរៈពោល ៩៨ បញ្ញា ដោយអំណាចនៃ
 ពួក ៧ , ១៤ ពួកសម្តែង សាមគ្គីវេស ដោយប្រការដូច្នោះឯង ។

" ចប់ពួក ៧ "



ពោលអំពីធម៌ពួក ៨

[២១១] ព្រះថេរៈត្រាស់ម្តងសាមគ្គីវស ដោយអំណាចនៃពួក ៧ ដោយប្រការដូច្នោះហើយ ឥឡូវនេះ ដើម្បីនឹងសម្តែងសាមគ្គីវសដោយ អំណាចនៃពួក ៨ ទើបផ្តើមប្រារព្ធព្រះធម៌ទេសនាតទៅទៀត ។

បណ្តាបទទាំងនោះ បទថា មិច្ឆត្តា គឺ មិនពិតប្រាកដ បានដល់ មានសភាពដែលខុស ។

[២១២-២១៣] បទថា សម្មត្តា គឺ ពិតប្រាកដ បានដល់ មាន សភាពដែលត្រូវដោយប្រពៃ ។

[២១៤] បទថា កុសីនវត្ថុនិ បានដល់ រឿង គឺ ទីអាស្រ័យ របស់មនុស្សខ្ជិលច្រអូស គឺ របស់មនុស្សខ្ជិល អធិប្បាយថា ហេតុនៃ សេចក្តីខ្ជិលច្រអូស ។ ច្រើនបទថា កង្កំ កត្តព្វំ ហោតិ សេចក្តីថា គប្បីធ្វើកម្ម មានការធ្វើចីវរជាដើម ។ ច្រើនបទថា ន វិរិយំ អារត្តតិ សេចក្តីថា មិនប្រារព្ធសេចក្តីព្យាយាម សូម្បីទាំង ២ យ៉ាង ។

បទថា អប្បត្តស្ស សេចក្តីថា ដើម្បីសម្រេចធម៌ គឺ ឈាន

វិបស្សនា មគ្គ និងផល ដែលខ្លួនមិនទាន់សម្រេច ។ បទថា អនតិកតស្ស
 សេចក្តីថា ដើម្បីប្រយោជន៍ គឺ ការសម្រេចធម៌ គឺ ឈាន វិបស្សនា មគ្គ
 និងផលនោះៗ ឯង ដែលខ្លួនមិនទាន់បានសម្រេច ។ បទថា អសច្ចិកតស្ស
 សេចក្តីថា ដើម្បីប្រយោជន៍ គឺ ការធ្វើឲ្យច្បាស់ធម៌ គឺ ឈាន វិបស្សនា
 មគ្គ និងផលនោះ ដែលខ្លួនមិនទាន់ធ្វើឲ្យច្បាស់ ។ ពីរពាក្យនេះថា សន្ត
 បធម៌ បានដល់ ការអង្គុយចុះ (ដោយការគិត) យ៉ាងនេះថា ឈ្លើយចុះ
 យើងនឹងដេក ដូច្នោះ ចាត់ជារឿងនៃសេចក្តីខ្ជិលច្រអូសជាមុន ។ បណ្ឌិត
 គប្បីជ្រាបសេចក្តីក្នុងបទទាំងពួង ដោយន័យនេះ ។ ក៏សណ្តែករាជមាស
 ដែលទទឹក ឈ្មោះថា មាសាចិត្តៈ ក្នុងពាក្យនេះថា មាសាចិត្តំ មន្លោ
 ដូច្នោះ ។ អធិប្បាយថា ជាអ្នកធ្ងន់ដូចសណ្តែករាជមាស ដែលសើម
 ជារបស់ធ្ងន់ ដូច្នោះ ។ ពីរបទថា គិលានា រុដ្ឋិតោ ហោតិ សេចក្តីថា
 ជម្ងឺសះស្បើយទៅក្នុងកាលខាងក្រោយ ។

[២១៥] បទថា អារត្តុវត្ថុនិ បានដល់ ហេតុនៃសេចក្តីព្យាយាម

បណ្ឌិតគប្បីជ្រាបនូវអត្ថ ដោយន័យនេះឯង នៃបទទាំងឡាយ សូម្បីទាំង
 នោះ ។

[២១៦] បទថា នានវត្ថុនិ គឺ ហេតុនៃទាន ។ ច្រើនបទថា អានុជ្ជ នានំ នេតិ សេចក្តីថា ដល់ហើយទើបឲ្យទាន ។ បុគ្គលឃើញ ភិក្ខុដែលមកហើយ និមន្តលោកឲ្យគង់មួយភ្លែតប៉ុណ្ណោះ ទើបធ្វើសក្ការៈ ថ្វាយទាន រមែងមិនលំបាក ដោយការគិតថា យើងនឹងឲ្យ ។ សេចក្តី ប្រាថ្នាក្នុងការឲ្យនេះ ឈ្មោះថា ហេតុនៃការឲ្យ ដោយប្រការដូច្នោះ ។ ហេតុ ទាំងឡាយ មានសេចក្តីខ្លាចជាដើម សូម្បីក្នុងពាក្យជាដើមថា ឲ្យទាន ព្រោះ សេចក្តីខ្លាច បណ្ឌិតគប្បីជ្រាបថា ជាហេតុនៃការឲ្យ ។

បណ្តាហេតុទាំងនោះ សេចក្តីខ្លាចចំពោះពាក្យតិះដៀល ឬសេចក្តី ខ្លាចចំពោះអបាយថា បុគ្គលពួកនេះ ជាអ្នកមិនឲ្យ (ទាន) ជាអ្នកមិនធ្វើ (សក្ការៈ) ឈ្មោះថា សេចក្តីខ្លាច ។ ពីរបទថា អនាសិ មេ សេចក្តីថា បុគ្គលរមែងឲ្យតបដោយគិតថា បុគ្គលនោះ បានឲ្យវត្ថុឈ្មោះនេះដល់យើង ក្នុងកាលមុន ។ ពីរបទថា ទស្សតិ មេ សេចក្តីថា បុគ្គលរមែងឲ្យដោយ គិតថា គេនឹងឲ្យវត្ថុឈ្មោះនេះក្នុងអនាគត ។ ពីរបទថា សាហុនានំ សេចក្តីថា បុគ្គលរមែងឲ្យ (ទាន) ដោយគិតថា ធម្មតាថា ការឲ្យ ជាការ ញ៉ាំងប្រយោជន៍ឲ្យសម្រេច គឺ ជាកម្មល្អ ដែលបណ្ឌិតទាំងឡាយ មាន

ព្រះពុទ្ធជាដើម ទ្រង់សរសើរហើយ ។ ច្រើនបទថា ចិត្តាលង្ការចិត្ត-
បរិក្ខារត្ថំ ឆានំ នេតិ សេចក្តីថា បុគ្គលរមែងឲ្យទានដើម្បីជាក្រឡឹងប្រដាប់
និងដើម្បីជាបរិវាររបស់ចិត្តក្នុងសមថៈ និងវិបស្សនា ។ ពិតហើយ ទាន
រមែងធ្វើចិត្តឲ្យទន់បាន ។ ដែលអ្នកណាបានវត្ថុ សូម្បីអ្នកនោះ ក៏រមែង
មានចិត្តទន់ថា យើងបានហើយ ។

ដែលអ្នកណាឲ្យហើយ សូម្បីអ្នកនោះ ក៏រមែងមានចិត្តទន់ថា
យើងឲ្យហើយ ។ ទាន រមែងធ្វើចិត្តរបស់បុគ្គលសូម្បីទាំងពីរឲ្យទន់បាន
ដោយប្រការដូច្នោះ ។ ព្រោះហេតុនោះឯង ព្រះមានព្រះភាគ ទើបត្រាស់
ពាក្យជាដើមថា ការទូន្មានចិត្តដែលមិនទាន់ធ្លាប់ទូន្មាន (ឈ្មោះថាទាន) ។
ដូចដែលព្រះមានព្រះភាគត្រាស់ទុកថា

ការទូន្មានចិត្ត ដែលមិនធ្លាប់ទូន្មាន ឈ្មោះថា ទាន ការ
មិនឲ្យ ជាហេតុប្រទូសរ៉យនៃចិត្តដែលទូន្មានហើយ សត្វ
ទាំងឡាយរមែងឡើង និងចុះ ដោយទាន និងវាចាដែល
ផ្អែមល្អម ដូច្នោះ ។

ក៏បណ្តាទានទាំង ៨ ប្រការនេះ ទាន ជាក្រឡឹងប្រដាប់ចិត្តប៉ុណ្ណោះ

ដែលខ្លួនសំបំផុត ។

[២១៧] បទថា នានូបបត្តិយោ សេចក្តីថា ចូលដល់ ព្រោះទាន
ជាបច្ច័យ ។ បទថា ធម្មតិ ប្រែថា តាំងទុក ។ ពាក្យថា អធិដ្ឋាតិ
ជាវេវចនៈ របស់ពាក្យថា ទហតិ នោះឯង ។ បទថា កាវេតិ ប្រែថា
ឲ្យចម្រើន ។ ពីរបទថា ហីនេ វិមុត្តំ សេចក្តីថា រួចផុតកាមគុណ ៥
ដ៏ថោកទាប ។ បទថា ឧត្តរិអភាវិតំ សេចក្តីថា អំពីនោះ មិនអប់រំដើម្បី
ត្រូវការមគ្គផលដែលជាកំពូលដ៏ឆ្នើម ។ ពីរបទថា តត្រុបបត្តិយា សំវត្តតិ
សេចក្តីថា បុគ្គលប្រាថ្នា (កើត) ក្នុងទីណា ធ្វើកុសលទុក ក៏រមែងប្រព្រឹត្ត
ទៅព្រម ដើម្បីប្រយោជន៍ដល់ការកើតក្នុងទីនោះៗ ។ បទថា វិតរាកស្ស
សេចក្តីថា អ្នកមានរាគៈដែលកាត់ផ្តាច់ដោយមគ្គ ឬអ្នកមានរាគៈដែល
គ្របសង្កត់បានដោយសមាបត្តិ ។ ពិតហើយ សត្វមិនអាចនឹងកើតក្នុង
ព្រហ្មលោកបាន ដោយកុសលត្រឹមតែទានប៉ុណ្ណោះ ។ ក៏ទានរមែងជាគ្រឿង
ប្រដាប់ ជាបរិវាររបស់ចិត្តក្នុងសមាធិ និងវិបស្សនា ។ បុគ្គលដែលមាន
ចិត្តទន់ព្រោះទាននោះ ចម្រើនព្រហ្មវិហារហើយ រមែងកើតក្នុងព្រហ្មលោក
បាន ។ ព្រោះហេតុនោះ ព្រះសារីបុត្រ ទើបពោលទុកថា នៃអ្នកមានរាគៈ

ទៅប្រាសហើយ មិនមែនរបស់អ្នកមានរាគៈ ។ បរិស័ទរបស់ក្សត្រ ឈ្មោះ
ថា **ឧត្តិយបរិសា** (បរិស័ទរបស់ក្សត្រ) អធិប្បាយថា ពួក ។ ក្នុងបទ
ទាំងពួង ក៏ន័យនេះឯង ។

[២១៨] ធម៌របស់លោក ឈ្មោះថា **លោកធម៌** ។ ធម្មតាថា
បុគ្គលដែលផុតពីលោកធម៌ទាំងនោះ មិនមាន ។ សូម្បីព្រះពុទ្ធទាំងឡាយ
ក៏នឹងត្រូវមាននោះឯង ។ សមពិតដូចព្រះតម្រាស់ដែលព្រះអង្គត្រាស់ទុក
ថា ម្នាលភិក្ខុទាំងឡាយ លោកធម៌ ៨ ប្រការទាំងនេះ រមែងវិលទៅតាម
លោក និងលោកក៏រមែងវិលទៅតាមលោកធម៌ ៨ ប្រការ ដូច្នោះ ។ ពីរ
បទថា លាភោ អលាភោ បណ្ឌិតគប្បីជ្រាបថា លុះកាល **លាភ** មក ការ
មិនមានលាភក៏មកផង ។ សូម្បីក្នុង **យស** ជាដើម ក៏ន័យនេះដូចគ្នា ។

[២២០-២២១] កថាថា អភិកាយតនៈ និងវិមោក្ខ លោកពោល
ទុកហើយក្នុងខាងក្រោយនុ៎ះឯង ។ ពាក្យថា សមេ ខោ អារុសោ ជាដើម
បណ្ឌិតគប្បីប្រកបដោយន័យ ដូចដែលពោលហើយដូចគ្នា ។ ព្រះថេរៈ
ពោលបញ្ជា ៨៨ បញ្ជា ដោយអំណាចនៃពួកប្រាំបី ១១ ពួក សម្តែង
សាមគ្គីរសហើយ ដោយប្រការដូច្នោះឯង ។

" ចប់ព្រឹត្តិកថា "



ពោលអំពីធម៌ពួក ៨

[២២២] ព្រះថេរៈលុះសម្តែងសាមគ្គីរស ដោយអំណាចនៃពួក ៨ ដោយប្រការដូច្នោះ ឥឡូវនេះ ដើម្បីនឹងសម្តែងសាមគ្គីរសដោយអំណាច នៃពួក ៨ ទើបប្រារព្ធព្រះធម៌ទេសនាបន្តទៀត ។

បណ្តាបទទាំងនោះ បទថា អាយាតវត្ថុនិ ប្រែថា ហេតុនៃការ គុំក្នុង ។ ពីរបទថា អាយាតំ ពន្ធិតិ សេចក្តីថា ចង់ទុក គឺ ធ្វើ បានដល់ ញ៉ាំងសេចក្តីក្រោធឲ្យកើតឡើង ។

[២២៣] ច្រើនបទថា តំ កុតេត្ថ លត្តា សេចក្តីថា ការប្រព្រឹត្ត វត្ថុដែលមិនជាប្រយោជន៍នោះ កុំបានមានឡើយ ព្រោះហេតុនោះ ដែល បុគ្គលគប្បីបានពិទ្ធិណា គឺ អាចដើម្បីនឹងបានដោយហេតុអ្វី ក្នុងបុគ្គល នេះ ។ បុគ្គលគិតយ៉ាងនេះថា ធម្មតាថា បុគ្គលដទៃ រមែងធ្វើសេចក្តី វិនាសតាមសេចក្តីពេញចិត្ត នៃចិត្តរបស់ខ្លួនដល់បុគ្គលដទៃ ដូច្នោះ រមែង បន្ទាបនឹងសេចក្តីអាយាតបាន ។ ម្យ៉ាងទៀត អធិប្បាយថា ប្រសិនបើថា យើងគប្បីធ្វើសេចក្តីក្រោធតបសោត ការធ្វើសេចក្តីក្រោធនោះ យើង នឹងគប្បីបានអំពីទិណាក្នុងបុគ្គលនេះ ឬគប្បីបានដោយហេតុអ្វី ។ បាលី

ថា កុតោ លាភា ដូច្នោះក៏មាន ។ បើយើងគប្បីធ្វើសេចក្តីក្រោធ ក្នុង
បុគ្គលនេះសោត ធម្មតាថា លាភដែលយើង បានអំពីទីណា ក្នុងការធ្វើ
សេចក្តីក្រោធរបស់យើងនោះ អធិប្បាយថា លាភពួកណាគប្បីមាន ។
ក៏ក្នុងអត្ថនេះ ស័ព្ទថា តំ ត្រឹមតែជានិបាតប៉ុណ្ណោះ ។

[២២៤] បទថា សត្តារាសា បានដល់ កន្លែងជាទីនៅរបស់សត្វ
ទាំងឡាយ អធិប្បាយថា ដែលជាទីនៅ ។ បណ្តាសត្តារាសទាំងនោះ
សូម្បីសុទ្ធារាសទាំងឡាយ ក៏ចាត់ជាសត្តារាសដូចគ្នា ប៉ុន្តែថា លោកមិន
បានចាត់ទុក ព្រោះមិនប្រព្រឹត្តទៅក្នុងកាលទាំងពួង ។ ពិតហើយ សុទ្ធារាស
ទាំងឡាយ ដូចគ្នានឹងបន្ទាយ (កន្លែងប្រថាប់) របស់ព្រះពុទ្ធទាំងឡាយ ។
ព្រោះថា ក្នុងអសង្ខេយ្យកប្ប កាលព្រះពុទ្ធមិនទាន់កើត ទីនោះ រមែង
ទេទេ ព្រោះហេតុនោះ លោកទើបមិនចាត់ទុកថា ជាសត្តារាស ព្រោះ
មិនប្រព្រឹត្តទៅក្នុងកាលទាំងពួង ។ ពាក្យដ៏សេសក្នុងអត្ថនេះ បណ្ឌិត
គប្បីជ្រាបដូចតទៅនេះ ពាក្យដែលគប្បីពោល លោកពោលទុកហើយក្នុង
ខាងក្រោយនុ៎ះឯង ។

[២២៥] គប្បីជ្រាបវិនិច្ឆ័យក្នុងអក្ខណៈទាំងឡាយ ។ ច្រើនបទថា

ឆន្ទោ ច ទេសិយតិ សេចក្តីថា សច្ចធម៌ ៤ ដែលព្រះមានព្រះភាគទ្រង់
សម្តែង ។ បទថា ឱបសមិកោ សេចក្តីថា ធ្វើការចូលទៅរម្ងាប់កិលេស ។
បទថា បរិនិព្វានិកោ សេចក្តីថា នាំមកនូវការរលត់កិលេសដោយជុំវិញ ។
បទថា សម្ពោធភាមី សេចក្តីថា អ្នកចាក់ធ្លុះដោយមគ្គញ្ញាណ ៤ ។ បទថា
អញ្ញតរំ សេចក្តីថា អសញ្ញកត ឬថា អរូបកត ។

[២២៦] បទថា អនុបុព្វវិហារា សេចក្តីថា វិហារធម៌ដែលគប្បី
ចូលទៅតាមលំដាប់ ។

[២២៧] បទថា អនុបុព្វនិរោធា សេចក្តីថា រលត់ទៅតាមលំដាប់ ។
ពាក្យថា ឥមេ ទោ អារុសោ ជាដើម បណ្ឌិតគប្បីប្រកបដោយន័យដូច
ដែលពោលហើយខ្លះឯង ។ ព្រះថេរៈកាលពោលបញ្ហា ៥៤ បញ្ហា ដោយ
អំណាចនៃពួកប្រាំបួន ៦ ពួក សម្តែងសាមគ្គីរសហើយ ដោយប្រការ
ដូច្នោះឯង ។

ពោលអំពីធម៌ពួក ១០

[២២៨] ព្រះថេរៈ គ្រាសម្តែងសាមគ្គីរសដោយអំណាចនៃពួក ៩ ដោយប្រការដូច្នោះហើយ ឥឡូវនេះ ដើម្បីនឹងសម្តែងសាមគ្គីរសដោយ អំណាចនៃពួក ១០ ទើបប្រាសព្រះធម៌ទេសនាទៀត ។

បណ្តាបទទាំងនោះ បទថា នាថករណា សេចក្តីថា ធម៌ដែលធ្វើ ទីពឹងនៃខ្លួន ដែលព្រះមានព្រះភាគគ្រាសទុកយ៉ាងនេះថា ម្ចាស់ភិក្ខុទាំង ឡាយ អ្នកទាំងឡាយ ចូរជាបុគ្គលមានទីពឹង កុំជាបុគ្គលមិនមានទីពឹង ឡើយ ។ ម្ចាស់ភិក្ខុទាំងឡាយ ធម៌សម្រាប់ធ្វើឲ្យមានទីពឹងនេះ មាន ១០ យ៉ាង ។ គប្បីជ្រាបវិនិច្ឆ័យក្នុងពាក្យថា កល្យាណមិត្តោ ជាដើម ។ មិត្តទាំងឡាយរបស់បុគ្គលនោះ ដល់ព្រមដោយគុណ មានសីលជាដើម គឺ ជាបុគ្គលល្អ ព្រោះហេតុនោះ បុគ្គលនោះ ឈ្មោះថា **កល្យាណមិត្ត** (អ្នកមានមិត្តល្អ) ។

ម្យ៉ាងទៀត មិត្តទាំងនោះរបស់បុគ្គលនោះ ឈ្មោះថា **សម្ងាញ់** ព្រោះទៅរួមគ្នាក្នុងឥរិយាបថទាំងឡាយ មានការឈរ និងការអង្គុយជា ដើម ព្រោះហេតុនោះ បុគ្គលនោះ ទើបឈ្មោះថា **កល្យាណសហាយ**

(អ្នកមានសម្មាញ្ញល្អ) ។ ការចូលជាពួកក្នុងកល្យាណមិត្តនុ៎ះឯង
 បង្ហាន់ទៅទាំងចិត្ត ទាំងកាយ ព្រោះហេតុនោះ ទើបឈ្មោះថា **កល្យាណ-
 សម្បវន្តៈ** (អ្នកមានពួកល្អ) ។ ពីរបទថា សុព្វនោ ហោតិ សេចក្តីថា
 ជាអ្នកដែលគេគប្បីប្រដៅបានដោយងាយ គឺ ដែលគេគប្បីតាមទូន្មានបាន
 ដោយងាយ ។ បទថា ខេវោ សេចក្តីថា អ្នកត្រូវគេពាលដោយពាក្យ
 ដែលធ្ងន់ គឺ គ្រោតគ្រោត បានដល់ ពាក្យខ្លាំងៗ រមែងអត់ធ្ងន់បាន គឺ
 មិនក្រោធ ។ ពីរបទថា បទត្ថិណគ្គាហី អនុសាសនី សេចក្តីថា អ្នក
 មិនធ្វើដូចបុគ្គលពួកខ្លះ ពេលត្រូវគេឲ្យឱ្យវាទ ក៏ទទួលដោយចំណែកខាង
 ឆ្វេង បែកចេញអំពីគ្នាទៅ ឬមិនស្តាប់ហើយចេញទៅ រមែងទទួលចំណែក
 ខាងស្តាំ ដោយពោលថា លោកដ៏ចម្រើន សូមលោកចូរឲ្យឱ្យវាទ ចូរតាម
 ទូន្មានចុះ កាលលោកមិនឲ្យឱ្យវាទ អ្នកដទៃអ្នកណាឃ្នាំ នឹងឲ្យឱ្យវាទដូច្នោះ ។
 បទថា ឧច្ឆារវានិ សេចក្តីថា ខ្លួនស្រី និងទាប ។ បទថា កីករណីយានិ
 សេចក្តីថា ការងារដែលនឹងគប្បីពេល ធ្វើយ៉ាងនេះថា ខ្ញុំនឹងធ្វើអ្វី ។
 បណ្តាការងារទាំងនោះ ការងារមានជាអាទិ៍យ៉ាងនេះថា ការធ្វើចីវរ ការ
 ជ្រលក់ចីវរ ការសម្អាតត្រង់ទីលានព្រះចេតិយ ការងារដែលនឹងគប្បី

ធ្វើត្រង់រោងឧបោសថ រោងព្រះចេតិយ និងត្រង់រោងព្រះពោធិ៍ទាំងឡាយ
ឈ្មោះថា ការងារខ្ពស់ ។ ការងារបន្តិចបន្តួចមាន ការលាងជើង និងលាប
ជើងជាដើម ឈ្មោះថា ការងារទាប ។ បទថា តត្រូចាយាយ សេចក្តីថា
គួរចូលទៅក្នុងទីនោះ ។ ពីរបទថា អលំ កាតុំ សេចក្តីថា ជាអ្នកអាច
ដើម្បីនឹងធ្វើ ។ ពីរបទថា អលំ សំវិធាតុំ សេចក្តីថា អ្នកអាចដើម្បី
នឹងពិចារណា ។

អធិប្បាយថា ជាអ្នកប្រាថ្នានឹងសម្តែងដល់ពួកអ្នកដទៃ ។ សេចក្តី
ប្រាថ្នា គឺ សេចក្តីស្រឡាញ់ក្នុងធម៌របស់បុគ្គលនោះ មានហើយ ហេតុ
នោះ បុគ្គលនោះ ឈ្មោះថា ធម្មកាមោ (អ្នកប្រាថ្នាក្នុងធម៌) ។ អធិ-
ប្បាយថា រមែងស្រឡាញ់នូវព្រះពុទ្ធវចនៈ គឺ ព្រះត្រៃបិដក ។

បទថា ចិយសមុទាហារោ សេចក្តីថា កាលបុគ្គលដទៃពោល
រមែងស្តាប់ដោយគោរព និងជាអ្នកប្រាថ្នា ដើម្បីនឹងសម្តែងដល់ជនពួក
ដទៃនោះឯង ។ ក្នុងពួកពីរ នៃបទនេះថា អភិធម្មេ អភិវិទយេ បណ្ឌិត
គប្បីជ្រាប ពួកបួននៃពាក្យថា ធម្មោ អភិធម្មោវិទយោ អភិវិទយោ ដូច្នោះ ។

បណ្តាបទទាំងនោះ បទថា ធម្មោ បានដល់ ព្រះសុត្តន្តបិដក ។

បទថា អភិធម្មោ បានដល់ សត្តប្បករណ៍ (បករណ៍ទាំង ៧) ។

បទថា វិនយោ បានដល់ ឧកតោវិកត្តំ ។ បទថា អភិវិនយោ បានដល់ ខន្ធកបរិវារ ។ ម្យ៉ាងទៀត សូម្បីព្រះសុតន្តបិដក គឺ ព្រះធម៌នុ៎ះ ឯង , មគ្គ និងផលទាំងឡាយ គឺ ព្រះអភិធម្ម , ព្រះវិន័យបិដកទាំងអស់ គឺ ព្រះវិន័យ ការធ្វើការចូលទៅរម្ងាប់កិលេស គឺ អភិវិន័យ ។ បណ្ឌិត គប្បីជ្រាបអធិប្បាយ ក្នុងធម្ម អភិធម្ម វិន័យ និងអភិវិន័យនេះ សូម្បី ទាំងអស់ ដោយប្រការដូច្នោះ ។ បទថា ឧទ្ធារនាមោឆ្នោ សេចក្តីថា ជាអ្នកមានបាមោជ្ជៈច្រើន ។ កុសលេសុ ធម្មេសុ សេចក្តីថា ជាសត្តមិ- វិកត្តិ ចុះក្នុងអត្ថនៃតតិយាវិកត្តិ ។ ព្រោះហេតុនៃកុសលធម៌ ដែលប្រព្រឹត្ត ទៅក្នុងក្ខមិ ៤ ។ អធិប្បាយថា ជាអ្នកមិនដាក់ចុះចោល ដើម្បីប្រយោជន៍ ដល់ការសម្រេចកុសលធម៌ ដែលប្រព្រឹត្តទៅក្នុងក្ខមិ ៤ ទាំងនោះ ។

[២២៨] បណ្ឌិតគប្បីជ្រាបវិនិច្ឆ័យក្នុងពួក ១០ នៃកសិណដូចត ទៅនេះ ។

ដោយអត្ថទាំងអស់ កសិណទាំងឡាយ ឈ្មោះថា ជាដែន ដោយ អត្ថថា ជាខេត្ត ឬដោយអត្ថថា ការតាំងចិត្តមាំនៃធម៌ទាំងឡាយដែលជា

តទារម្មណ៍ ។ បទថា ឧត្តំ សេចក្តីថា អ្នកមានមុខឆ្ពោះទៅកាន់អាកាស ។
 បទថា អធា សេចក្តីថា អ្នកមានមុខឆ្ពោះកាន់ផែនដី ។ បទថា តិរិយំ
 សេចក្តីថា កំណត់ទត្តិដោយជុំវិញ ដូចមណ្ឌលនៃស្រែ ។ ពិតណាស់
 បុគ្គលពួកខ្លះ រមែងពង្រីកកសិណ ទៅខាងលើតែម្យ៉ាង បុគ្គលខ្លះពង្រីក
 ទៅខាងក្រោម បុគ្គលខ្លះពង្រីកទៅដោយជុំវិញ ។ បុគ្គលដែលប្រាថ្នា
 ក្នុងការឃើញរូប ប្រៀបដូចពន្លឺ រមែងផ្សាយចេញទៅយ៉ាងនោះ ឬដោយ
 ហេតុនោះៗ ។ ព្រោះហេតុនោះ លោកទើបពោលទុកថា បុគ្គលម្នាក់
 រមែងចាំបរិកសិណបានទាំងខាងលើ ខាងក្រោម ខាងទទឹង ។ ចំណែក
 ពាក្យថា អន្ធា នេះ លោកពោលទុក ដើម្បីការចូលដល់ភាពជាយ៉ាង
 ដទៃនៃបុគ្គលម្នាក់ ។ ដូចសេចក្តីថា កាលបុគ្គលមុជចុះទឹក ទឹកប៉ុណ្ណោះ
 រមែងប្រាកដមានក្នុងទិសទាំងពួង វត្ថុដទៃមិនប្រាកដ យ៉ាងណា បរិកសិណ
 ក៏ដូច្នោះដែរ រមែងជាបរិកសិណនុំរំ ការលាយដោយកសិណយ៉ាង
 ដទៃរបស់បុគ្គលនោះ រមែងមិនមាន ។ ក្នុងកសិណទាំងពួង ក៏ន័យនេះ ។
 ពាក្យថា អប្បមាណំ នេះ លោកពោលទុក ដោយអំណាចនៃការផ្សាយ
 ទៅមិនមានប្រមាណនៃបុគ្គលនោះៗ ។ ពិតណាស់ បុគ្គលកាលផ្សាយ

កសិណនោះទៅដោយចិត្ត ឈ្មោះថា ផ្សាយទៅទាំងអស់តែម្តង គឺ មិន
កាន់យកប្រមាណថា នេះជាខាងដើម នេះជាកណ្តាលនៃកសិណនោះ ដូច្នោះ
ឯង ។ ក៏ក្នុងពាក្យថា វិញ្ញាណកសិណំ នេះ បានដល់ វិញ្ញាណដែល
ប្រព្រឹត្តទៅក្នុងកសិណុត្ត្រាជិមាកាស (អាកាសដែលបើកកសិណ) ។
បណ្ឌិតគប្បីជ្រាបសេចក្តីជាខាងលើ ខាងក្រោម និងខាងទទឹង ក្នុងវិញ្ញាណ
ដែលប្រព្រឹត្តទៅក្នុងកសិណនោះ ដោយអំណាចនៃកសិណុត្ត្រាជិមាកាស
ដោយអំណាចនៃកសិណក្នុងវិញ្ញាណនោះ ។ នេះជាសេចក្តីសន្ធឹកក្នុង
កសិណនេះ ។ ក៏ឯកសិណទាំងឡាយ មានបឋវីកសិណជាដើមទាំងនោះ
ខ្ញុំបានពោលទុកហើយដោយពិស្តារក្នុងវិសុទ្ធិមគ្គនុ៎ះឯង ដោយការនាមយៈ
នៃកម្មដ្ឋាន ។

[២៣០] គប្បីជ្រាបវិនិច្ឆ័យ ក្នុងកម្មបឋទាំងឡាយដូចតទៅនេះ ៖

កម្មទាំងឡាយនោះឯង ឈ្មោះថា ជាកម្មបឋ ព្រោះជាផ្លូវនៃទុក្ខតិ
និងសុគតិទាំងឡាយ ។

បណ្តាកម្មបឋទាំងនោះ កម្មបឋទាំង ៤ មានបាណាតិបាត អទិន្នា-
ទាន និងមុសាវាទជាដើម លោកពោលពិស្តារហើយក្នុងព្រហ្មជាលសូត្រ

នុ៎ះឯង ។ ចំណែកក្នុងកម្មបថទី ៣ ថា កាមេសុ មិច្ឆាចារោ នេះ បណ្ឌិត
គប្បីជ្រាបវិនិច្ឆ័យដូចតទៅនេះ ៖

បទថា កាមេសុ សេចក្តីថា ក្នុងការប្រព្រឹត្តមេចុន ឬក្នុងវត្ថុនៃ
មេចុន ។ បទ មិច្ឆាចារោ សេចក្តីថា ការប្រព្រឹត្តដ៏លាមក ដែលបណ្ឌិត
តិះដៀលដោយចំណែកមួយ ។ ចំណែកដោយលក្ខណៈ ចេតនាដែល
ឈានកន្លងឋានៈ ដែលមិនគប្បីដល់ ដែលប្រព្រឹត្តទៅផ្លូវកាយទ្វារ ដោយ
សេចក្តីប្រាថ្នានឹងសេពអសទ្ធម្ម ក៏ចាត់ជាកាមេសុមិច្ឆាចារ ។

ក្នុងកាមេសុមិច្ឆាចារនោះ ចំពោះបុរសទាំងឡាយជាមុន ស្ត្រី ១០
ពួក មានស្ត្រីដែលមាតារក្សាជាដើម គឺ ស្ត្រីដែលមាតារក្សា ១ ស្ត្រី
ដែលបិតារក្សា ១ ស្ត្រីដែលមាតា និងបិតារក្សា ១ ស្ត្រីដែលបងប្អូន
ប្រុសរក្សា ១ ស្ត្រីដែលបងប្អូនស្រីរក្សា ១ ស្ត្រីដែលញាតិរក្សា ១ ស្ត្រី
ដែលត្រកូលរក្សា ១ ស្ត្រីដែលធម៌រក្សា ១ ស្ត្រីដែលមានកូដណ្តឹងរក្សា ១
ស្ត្រីដែលច្បាប់ហាម ១ និងស្ត្រី ១០ ពួកទៀត មានស្ត្រីដែលទិញមក
ដោយទ្រព្យជាដើម ទាំងនោះ គឺ ស្ត្រីដែលគេទិញមកដោយទ្រព្យ ១ ស្ត្រី
ដែលស្ម័គ្រចិត្តនៅរួមជាមួយប្រុសដទៃ ១ ស្ត្រីដែលនៅរួមជាមួយបុរស

ព្រោះសម្បត្តិ ១ ស្ត្រីដែលនៅរួមជាមួយបុរស ព្រោះគ្រឿងស្បែកដណ្តប់
១ ស្ត្រីដែលតែងការស្ត្រីអ្នកមានទឹក (ដងទឹក) ១ ស្ត្រីដែលជាភរិយា
ដោយដាក់ទំនួលពីក្បាល ១ ស្ត្រីដែលទាំងជាទាសី និងភរិយាអ្នកដទៃ
ភរិយាអ្នកជាទាសី ១ ស្ត្រីដែលជាកូនឈ្នួល និងភរិយាអ្នកដទៃ ភរិយា
អ្នកធ្វើការងារ ១ ស្ត្រីដែលជាឈ្មើយស័ក ១ ស្ត្រីនៅជាមួយបុរស
តែមួយគ្រា (សោកានី) ១ រួមជាស្រី ២០ ពួក ឈ្មោះថា ឋានៈ
ដែលមិនគប្បីដល់ ។

ចំណែកបណ្តាស្ត្រីទាំងឡាយ បុរសពួកដទៃ ឈ្មោះថា ជាឋានៈ
ដែលមិនគប្បីដល់នៃស្រី ១២ ពួក គឺ ស្ត្រីដែលមានការរក្សា និងមាន
អាជ្ញា ២ និងស្ត្រីដែលទិញមកដោយទ្រព្យជាដើមទៀត ១០ ។ ក៏
មិច្ឆាចារនេះ ចាត់ថា មានទោសតិចក្នុងឋានៈដែលមិនគប្បីដល់ ដែល
រៀរចាកគុណ មានសីលជាដើម ចាត់ថា មានទោសច្រើន ក្នុងឋានៈ
ដែលមិនគប្បីដល់ ដែលប្រកបដោយគុណ មានសីលជាដើម ។ ការម-
សុមិច្ឆាចារនោះ មានសម្ភារៈ (អង្គ) ៤ គឺ វត្ថុដែលមិនគប្បីដល់ ១
ចិត្តគិតនឹងសេព ក្នុងវត្ថុដែលមិនគប្បីដល់នោះ ១ សេចក្តីព្យាយាមក្នុង

ការសេព ១ ការឈប់នៃការបដិបត្តិចំពោះអង្គមគ្គដោយមគ្គ ១ ។ ការធ្វើដោយដៃរបស់ខ្លួន ក៏ជាសេចក្តីព្យាយាមតែម្យ៉ាងនុ៎ះឯង ។

បទថា អភិជ្ឈាយតិ ប្រែថា ការសម្ងឺនរំពៃ ។ អធិប្បាយថា ជាអ្នកមានមុខគ្រោះកណ្តុះរបស់អ្នកដទៃ ប្រព្រឹត្តទៅ ព្រោះការបង្ហាន់ទៅក្នុងកណ្តុះរបស់អ្នកដទៃនោះ ។ អភិជ្ឈានោះ មានការសម្ងឺនចំពោះកណ្តុះរបស់អ្នកដទៃ ជាលក្ខណៈយ៉ាងនេះថា ឱហ្ន៎ វត្ថុនេះគប្បី ជារបស់យើង មានទោសតិច និងមានទោសច្រើន ដូចអទិន្នាទាន ។ អភិជ្ឈានោះ មានសម្ភារៈ (អង្គ) ២ គឺ កណ្តុះរបស់អ្នកដទៃ ១ បង្ហាន់កណ្តុះនោះ ដើម្បីខ្លួន ១ ។ ក៏កាលសេចក្តីលោក ដែលមានកណ្តុះរបស់អ្នកដទៃ ជាទីតាំង សូម្បីកើតឡើងហើយ បុគ្គលមិនបង្ហាន់កណ្តុះនោះដើម្បីខ្លួន ថា ឱហ្ន៎ វត្ថុនេះគប្បីជារបស់យើង ដូច្នេះ ត្រឹមណា ការដាច់នៃកម្មបថ ក៏មិនមានត្រឹមនោះ ។ កិលេសណា ញ៉ាំងហិតសុខឲ្យវិនាសទៅ ហេតុនោះ កិលេសនោះ ឈ្មោះថា **ព្យាបាទ** ។ ព្យាបាទនោះ មានលក្ខណៈ ប្រទូសវាយផ្លូវចិត្ត ដើម្បីសេចក្តីវិនាសរបស់អ្នកដទៃ មានទោសតិច និងមានទោសច្រើន ដូចផុសវាចា ។ ព្យាបាទនោះ មានសម្ភារៈ (អង្គ)

២ គឺ សត្វដទៃ ១ ការគិតដើម្បីឲ្យសេចក្តីវិនាស នៃសត្វដទៃនោះ ១ ។

ក៏កាលសេចក្តីក្រោធ ដែលមានសត្វដទៃជាទីតាំង សូម្បីកើតឡើងហើយ បុគ្គលមិនគិតដល់សេចក្តីវិនាសនៃសត្វដទៃនោះថា ឱហ្ន៎ បុគ្គលនេះ គប្បី ជាប់សូន្យ គប្បីវិនាស ដូច្នោះ ត្រឹមណា ការជាប់នៃកម្មបឋក៍មិនមាន ត្រឹមនោះ ។ ដែលឈ្មោះថា មិច្ឆាទិដ្ឋិ ព្រោះអត្តថា ឃើញខុស ដោយ មិនមានការកាន់យកតាមសភាពដែលមានពិត ។ មិច្ឆាទិដ្ឋិនោះ មានលក្ខណៈ ឃើញខុស ដោយន័យជាដើមថា ទានដែលឲ្យហើយ មិនមានផល ដូច្នោះ មានទោសតិច និងមានទោសច្រើន ដូចសម្ពុប្បលាបៈ ។ ម្យ៉ាងទៀត មិច្ឆាទិដ្ឋិ ដែលមិនពិតប្រាកដ (មិនរឹងមាំ) មានទោសតិច ដែលពិត ប្រាកដ (រឹងមាំ) មានទោសច្រើន ។ មិច្ឆាទិដ្ឋិនោះ មានសម្ភារៈ (អង្គ)

២ គឺ វត្ថុខុសអំពីអាការ ដែលខ្លួនកាន់យក ១ , ការបម្រើវត្ថុនោះ តាមអាការដែលខ្លួនកាន់យក ១ ។ ចំណែកអកុសលកម្មបឋ ១០ ប្រការ ទាំងនេះ បណ្ឌិតគប្បីជ្រាបវិនិច្ឆ័យដោយអាការ ៥ គឺ ដោយធម៌ ១ ដោយចំណែក ១ ដោយអារម្មណ៍ ១ ដោយវេទនា ១ ដោយមូល ១ ។

បណ្តាបឋទាំងនោះ បទថា ធម្មតោ សេចក្តីថា ចេតនាធម៌ ៧ ដោយ

លំដាប់នោះឯង រមែងមានក្នុងអកុសលកម្មបឋមទាំងនោះ ។ ចេតនាធម៌ ៣
មានអភិជ្ឈាជាដើម ឈ្មោះថា សម្បយុត្តដោយចេតនា ។ បទថា កោ-
ដ្ឋាសតោ សេចក្តីថា ចេតនាធម៌ ៤ ទាំងនេះ គឺ ដោយលំដាប់ ៧ និង
មិច្ឆាទិដ្ឋិ ១ ទៀត ជាកម្មបឋមតែម្យ៉ាង តែមិនមែនជាមូល ។ អភិជ្ឈា
និងព្យាបាទ ទាំងជាកម្មបឋម និងទាំងជាមូល ។ ពិតហើយ អភិជ្ឈា ដល់
ភាពជាមូលហើយ រមែងជាលោកអកុសលមូល ។ ព្យាបាទ ជាទោស-
អកុសលមូល ។ បទថា អារម្មណតោ សេចក្តីថា បុណ្យាតិបាត មាន
សន្ធិរជាអារម្មណ៍ ដោយមានជីវិតិទ្រិយជាអារម្មណ៍ ។ អទិន្នាទាន មាន
សត្វជាអារម្មណ៍ខ្លះ មានសន្ធិរជាអារម្មណ៍ខ្លះ ។ មិច្ឆាចារ មានសន្ធិរ
ជាអារម្មណ៍ ដោយអំណាចនៃដោជ្ជព្វៈ អាចារ្យពួកមួយពោលថា មាន
សត្វជាអារម្មណ៍ខ្លះ ។ មុសាវាទ មានសត្វជាអារម្មណ៍ខ្លះ មានសន្ធិរ
ជាអារម្មណ៍ខ្លះ ចិសុណាវាចាក៏យ៉ាងនោះ ។ ផុសវាចា មានសត្វ
ជាអារម្មណ៍ ។ សម្ពប្បលាបៈ មានសត្វជាអារម្មណ៍ខ្លះ មានសន្ធិរជា
អារម្មណ៍ខ្លះ ដោយអំណាចនៃរូបដែលបានឃើញ សំឡេងដែលបានស្តាប់
និងអារម្មណ៍ដែលបានជ្រាប ហើយដឹងច្បាស់ ។ អភិជ្ឈា ក៏យ៉ាងនោះ ។

ព្យាបាទ មានសត្វជាអារម្មណ៍ ។ មិច្ឆាទិដ្ឋិ មានសង្ខារជាអារម្មណ៍ ដោយអំណាចនៃធម៌ដែលប្រព្រឹត្តទៅក្នុងក្រមី ៣ ខ្លះ មានសត្វជាអារម្មណ៍ ដោយអំណាចនៃបញ្ញត្តិខ្លះ ។ បទថា វេទនាតោ សេចក្តីថា បាណាតិបាត ជាទុក្ខវេទនា ។

ដូចសេចក្តីថា ព្រះរាជាទាំងឡាយ ទ្រង់ឃើញចោរហើយ សូម្បី នឹងទ្រង់រីករាយ ហើយត្រាស់ថា ពួកអ្នកចូរសម្លាប់ចោរនោះទៅ ដូច្នោះ ក៏ពិត ដល់យ៉ាងនោះ សន្និដ្ឋាបកចេតនា (ចេតនាដែលឲ្យសម្រេច) ក៏ឈ្មោះថា សម្បយុត្តដោយទុក្ខពិត ។ អទិន្នាទាន មានវេទនា ៣ ។ មិច្ឆាចារ មានវេទនា ២ គឺ សុខ និងមជ្ឈត្តវេទនា (ឧបេក្ខា) ។

ចំណែកថា ក្នុងសន្និដ្ឋាបកចិត្ត (ចិត្តដែលឲ្យសម្រេច) មិច្ឆាចារ មិនជាមជ្ឈត្តវេទនា ។ មុសាវាទ មានវេទនា ៣ ។ បិសុណាវាចា ក៏យ៉ាងនោះ ។ ជរុសវាចា ជាទុក្ខវេទនា ។ សម្មប្បលាបៈ មានវេទនា ៣ ។ អភិជ្ឈា មានវេទនា ២ គឺ សុខ និងមជ្ឈត្តវេទនា (ឧបេក្ខា) ។ មិច្ឆាទិដ្ឋិ ក៏យ៉ាងនោះ ។ ព្យាបាទ ជាទុក្ខវេទនា ។

បទថា មូលតោ សេចក្តីថា បាណាតិបាត មានមូល ២ គឺ ទោសៈ

និងមោហៈ ។ អទិន្នាទាន ក៏មានមូល ២ ដូចគ្នា គឺ ទោសៈ និងមោហៈ
ខ្លះ លោកៈ និងមោហៈខ្លះ ។ មិច្ឆាចារ មានមូល ២ គឺ លោកៈ និង
មោហៈ ។ មុសាវាទ ក៏មានមូល ២ គឺ ទោសៈ និងមោហៈខ្លះ លោកៈ
និងមោហៈខ្លះ ។ បិសុណាវាចា និងសម្មប្បលាបៈ ក៏យ៉ាងនោះ ។
ផរុសវាចា មានមូល ២ គឺ ទោសៈ និងមោហៈ ។ អភិជ្ឈក មានមូល
តែមួយ គឺ មោហៈ ។ ព្យាបាទ ក៏យ៉ាងនោះ ។ មិច្ឆាទិដ្ឋិ មានមូល ២ គឺ
លោកៈ និងមោហៈ ដូច្នោះឯង ។

[២៣១] កុសលកម្មបថទាំងឡាយ មានចេតនារៀរចាកបាណា-
តិបាតជាដើម បណ្ឌិតគប្បីជ្រាបដោយអំណាចនៃសមាទានវិរតិ សម្បត្ត-
វិរតិ និងសមុច្ឆេទវិរតិ ។

ចំណែកដោយធម៌ ចេតនាទាំង ៧ ក្តី វិរតិទាំងឡាយក្តី រមែង
ប្រព្រឹត្តទៅដោយលំដាប់ក្នុងកុសលកម្មបថ សូម្បីទាំងនោះ ។ ចេតនាធម៌
៣ ក្នុងទីបំផុត ឈ្មោះថា សម្បយុត្តដោយចេតនាពិត ។ បទថា កោដ្ឋា-
សតោ សេចក្តីថា ចេតនាធម៌ ៧ ដោយលំដាប់ ឈ្មោះថា ជាកម្មបថ
តែម្យ៉ាង តែមិនមែនមូល ។ ចេតនាធម៌ ៣ ក្នុងខាងចុង ទាំងជាកម្មបថ

និងជាមូល ។ ពិតហើយ អនិកជ្ឈា ដល់ភាពជាមូលហើយ រមែងជា
អលោកកុសលមូល ។ អព្យាបាទ ជាអទោសកុសលមូល ។ សម្មាទិដ្ឋិ
ជាអមោហកុសលមូល ។

បទថា អារម្មណតោ សេចក្តីថា អារម្មណ៍នៃបាណាតិបាតជាដើម
នោះឯង សូម្បីជាអារម្មណ៍នៃកុសលកម្មបថទាំងនោះ ដោយលំដាប់ ។
ពិតហើយ ចេតនានោះ ឈ្មោះថា ជាចេតនារៀរចាក ព្រោះមានសភាព
ដែលនឹងគប្បីឈានកន្លង ។ ក៏អរិយមគ្គ ដែលមានព្រះនិព្វានជាអារម្មណ៍
រមែងលះកិលេសទាំងឡាយបាន យ៉ាងណា កម្មបថទាំងឡាយនោះ សូម្បី
មានជីវិតទ្រុឌជាដើម ជាអារម្មណ៍ បណ្ឌិតគប្បីជ្រាបថា រមែងលះភាព
ជាអ្នកទ្រុស្តសីលទាំងឡាយ មានបាណាតិបាតជាដើម ដូច្នោះ ។ បទថា
វេទនាតោ សេចក្តីថា កុសលកម្មបថទាំងពួង ជាសុខវេទនាខ្លះ ជាមជ្ឈត្ត-
វេទនា (ឧបេក្ខាវេទនា) ខ្លះ ។ ពិតហើយ ធម្មតាថា ទុក្ខវេទនា ដល់
ភាពជាកុសលមិនមាន ។ ពោលដោយ មូលតោ កុសលកម្មបថ ៧ ដោយ
លំដាប់ រមែងមានមូល ៣ គឺ អលោកៈ អទោសៈ និងអមោហៈ ដល់
បុគ្គលដែលរៀនដោយញ្ញាណសម្បយុត្តចិត្ត ។ រមែងមានមូល ២ ដល់បុគ្គល

ដែលវៀរដោយញាណវិប្បយុត្តចិត្ត ។ អនភិជ្ជា មានមូល ២ សម្រាប់
អ្នកវៀរដោយញាណសម្បយុត្តចិត្ត មានមូលមួយ ដល់បុគ្គលដែលវៀរ
ដោយញាណវិប្បយុត្តចិត្ត ។ ក៏អលោកៈ មិនជាមូលដល់ខ្លួន ដោយខ្លួន
ឯងឡើយ ។ សូម្បីក្នុងអព្យាបាទ ក៏ន័យនេះដូចគ្នា ។ សម្មាទិដ្ឋិ មានមូល
២ គឺ អលោកៈ និងអទោសៈប៉ុណ្ណោះ ដូច្នេះឯង ។

[២៧២] បទថា អរិយវាសា សេចក្តីថា ព្រះអរិយៈទាំងឡាយនោះ
ឯង នៅហើយ គឺ រមែងនៅ បានដល់ នឹងនៅក្នុងធម៌ទាំងនោះ ហេតុនោះ
ធម៌ទាំងនោះ ឈ្មោះថា **អរិយវាស** ។ បទថា បស្ចុដ្ឋវិប្បហីនោ សេចក្តី
ថា ជាអ្នកមិនប្រកបដោយអង្គ ៥ ព្រះខ្ញីណាស្រព បាននៅហើយ គឺ
រមែងនៅ បានដល់ នឹងនៅ ព្រោះហេតុដូចនោះ ភាពជាអ្នកលះអង្គ ៥
ចេញបាននេះ លោកហៅថា **អរិយវាស** ព្រោះភាពនៃធម៌ជាគ្រឿងនៅ
របស់ព្រះអរិយៈ ។ ក្នុងធម៌ទាំងពួង ក៏ន័យនេះដូចគ្នា ។ ម្នាលលោក
ដ៏មានអាយុ ភិក្ខុជាអ្នកប្រកបដោយអង្គ ៦ យ៉ាងនេះឯង ព្រោះហេតុនោះ
ទើបឈ្មោះថា ជាអ្នកប្រកបដោយឆ្លៀតបេក្ខា ។ សួរថា ធម៌ពួកណា
ឈ្មោះថា **ឆ្លៀតបេក្ខា** ។

សូម្បីថា ធម៌មានញាណជាដើម ឈ្មោះថា ឆុឡង្គិក្ក បេក្ខា ។ កាល
លោកពោលថា ញាណ បណ្ឌិតរមែងបានដល់ញាណសម្បយុត្តចិត្ត ៤ ដួង
ដោយកិរិយា ។ កាលលោកពោលថា **សត្តវិហារ** រមែងបានមហាចិត្ត ៨
ដួង ។ កាលលោកពោលថា រដ្ឋនទុស្សនំ នត្តិ រមែងបានចិត្ត ១០ ដួង ។
សោមនស្ស បណ្ឌិតរមែងបានដោយអំណាចនៃអាសេវនៈ ។ ពីរបទថា
សតារក្ខេន ចេតសា សេចក្តីថា ក៏សតិរមែងញ៉ាំងកិច្ចនៃការរក្សាឲ្យ
សម្រេចអស់កាលទាំងពួង ក្នុងទ្វារទាំង ៣ របស់ព្រះវិណាស្រព ។ ព្រោះ
ហេតុនោះៗ ឯង ញាណទស្សនៈ ដែលស្ងប់រម្ងាប់ហើយជាប់តគ្នា លោក
ទើបហៅថា ជាញាណដែលប្រាកដចំពោះហើយ ដល់ព្រះវិណាស្រពនោះ
អ្នកកំពុងត្រាច់ទៅហើយ អ្នកឈរហើយ អ្នកលក់ហើយ និងអ្នកភ្ញាក់ ។

បទថា បុទុសមណាព្រាហ្មណានំ សេចក្តីថា របស់សមណព្រាហ្មណ៍
ជាច្រើន ។

ក៏បណ្តាពាក្យទាំងនោះ ដែលឈ្មោះថា សមណៈ បានដល់ អ្នក
ចូលដល់ការបព្វជ្ជា ។ ដែលឈ្មោះថា ព្រាហ្មណ៍ បានដល់ អ្នកមាន
ប្រក្រតីពោលថា ចម្រើន ។ បទថា បុទុបទ្វេកសទ្ធានិ សេចក្តីថា សច្ចៈ

ចំពោះខ្លួនច្រើន ។ អធិប្បាយថា សច្ចៈជាច្រើនដែលលោកកាន់យក
 ចំពោះ យ៉ាងនេះថា នេះប៉ុណ្ណោះពិត ។ បទថា នុណ្ណានិ សេចក្តីថា
 ត្រូវនាំចេញ ។ បទថា បនុណ្ណានិ សេចក្តីថា ត្រូវនាំចេញដោយល្អ ។
 បទថា ធន្តានិ សេចក្តីថា ព្រលែងហើយ ។ បទថា វន្តានិ សេចក្តីថា
 ខ្នាក់ចេញហើយ ។ បទថា មុត្តានិ សេចក្តីថា ធ្វើការកាត់គ្រឿងចង ។
 បទថា បរិណានិ សេចក្តីថា លះបង់ហើយ ។ បទថា បដិនិស្សដ្ឋានិ
 សេចក្តីថា លះបង់ចំពោះ ដោយប្រការដែលកិលេសនឹងមិនឡើងកាន់ចិត្ត
 ទៀត ។ ពាក្យទាំងនោះ ទាំងពួងនោះឯង ជាវេវចនៈនៃការលះបង់ការ
 ប្រកាន់ ដែលខ្លួនប្រកាន់នោះឯង ។ បណ្ឌិតគប្បីជ្រាបវិនិច្ឆ័យក្នុងពាក្យថា
 សមវយសដ្ឋេសនោ នេ ដូចតទៅនេះ បទថា អវយា បានដល់ មិនខ្វះ
 ខាត បទថា សដ្ឋា បានដល់ លះបង់ហើយ បុគ្គលនេះមានការស្វែងរក
 ដែលមិនខ្វះខាត គឺ លះបង់ហើយដោយល្អ ព្រោះហេតុនេះ ទើបឈ្មោះ
 ថា អ្នកមានការស្វែងរក ដែលមិនខ្វះខាត និងលះបង់ហើយ ។ អធិប្បាយ
 ថា អ្នកមានការស្វែងរកទាំងពួង ដែលលះបង់ហើយដោយល្អ ។ ដោយ
 ពាក្យជាដើមថា ចិត្តច្របុតហើយចាករាគៈ ជាការពោលដល់សេចក្តីសម្រេច

កិច្ចរបស់មគ្គ ។ ដោយពាក្យជាដើមថា យើងលះរាគៈបានហើយ ជាការ
ពោលដល់ផលនៃការពិចារណា ។

[២៣៣] ព្រះអសេក្ខៈ ឈ្មោះថា មានធម៌ដែលសម្បយុត្តដោយ
ផលសូម្បីទាំងពួង មានសម្មាទិដ្ឋិជាដើម ។ ក៏ក្នុងបណ្តាធម៌ទាំងនោះ
បញ្ញា ជាការលោកពោលទុកក្នុងឋានៈទាំង ២ គឺ សម្មាទិដ្ឋិ ១ សម្មា-
ញ្ញាណ ១ ។ ធម៌ គឺ ផលសមាបត្តិដ៏សេស លោកពោលទុកដោយបទ
នេះថា សម្មាវិមុត្តិ បណ្ឌិតគប្បីជ្រាបថា លោកសង្គ្រោះចូលហើយ ។
ពាក្យថា សមេ ទោ អារុសោ ជាដើម បណ្ឌិតគប្បីប្រកបដោយន័យដូច
ដែលពោលហើយខ្លះឯង ។ ព្រះថេរៈកាលពោលបញ្ញា ៦០ គត់ ដោយ
អំណាចនៃពួកដប់ ៦ ពួក ដោយប្រការដូច្នោះ សម្តែងសាមគ្គីរសហើយ
ដូច្នោះឯង ។

" ចប់ពួក ១០ "



ក៏ភិក្ខុតាំងនៅក្នុងសាសនានេះហើយ គប្បីប្រជុំបញ្ញាដូចតទៅនេះ ៖

[២៣៤] ពិតហើយ ក្នុងព្រះសូត្រនេះ ៖

ជាការដែលលោកពោល ២ បញ្ញា ដោយអំណាចនៃពួក ១ ៗ

ពោល ៧០ បញ្ញា ដោយអំណាចនៃពួក ២

ពោល ១៨០ បញ្ញា ដោយអំណាចនៃពួក ៣

ពោល ២០០ បញ្ញា ដោយអំណាចនៃពួក ៤

ពោល ១៣០ បញ្ញា ដោយអំណាចនៃពួក ៥

ពោល ១៣២ បញ្ញា ដោយអំណាចនៃពួក ៦

ពោល ៩៨ បញ្ញា ដោយអំណាចនៃពួក ៧

ពោល ៨៨ បញ្ញា ដោយអំណាចនៃពួក ៨

ពោល ៥៤ បញ្ញា ដោយ អំណាចនៃពួក ៩

ពោល ៦០ បញ្ញាគត់ ដោយអំណាចនៃពួក ១០

រួមជាការដែលលោកពោលបញ្ញាទុក ១,០១៤ បញ្ញា ដោយប្រការ

ដូច្នោះ ។

ពិតហើយ វៀរព្រះសូត្រនេះចេញ ព្រះសូត្រដទៃក្នុងព្រះពុទ្ធវចនៈ

គឺ ព្រះត្រៃបិដក ដែលប្រដាប់ដោយបញ្ញាច្រើនយ៉ាងនេះ មិនមាន ។

ព្រះមានព្រះភាគ ទ្រង់ស្តាប់ព្រះសូត្រនេះទាំងអស់ តាំងពីដើមហើយ ទ្រង់

ត្រិះរិះថា សារីបុត្រជាធម្មសេនាបតី សម្តែងកម្លាំងនៃព្រះពុទ្ធ បន្តិសីហនាទ

ក្នុងអប្បជីវិតកាល កាលតថាគតពោលថា ជាសាវកកាសិត ការដាក់ចិត្ត

ជឿក៏នឹងមិនមាន កាលតថាគតពោលថា ជាជិនកាសិតដូច្នោះ ការដាក់

ចិត្តជឿ ទើបនឹងមាន ព្រោះហេតុនោះ តថាគត ធ្វើឲ្យជាជិនកាសិត ហើយ

ញ៉ាំងការដាក់ចិត្តជឿឲ្យកើតដល់ទេវតា និងមនុស្សទាំងឡាយ ក្នុងព្រះសូត្រ

នេះ ដូច្នោះហើយ ទើបស្តេចក្រោកចាកទីនោះ បានប្រទានសាធុការហើយ ។

ព្រោះហេតុនោះ លោកទើបពោលទុកថា ត្រាវនោះឯង ព្រះមានព្រះភាគ

ស្តេចក្រោកឡើង ត្រាស់ហៅព្រះសារីបុត្រមកថា សារីបុត្រ ប្រពៃណាស់

ប្រពៃណាស់ សារីបុត្រ អ្នកបានពោលសន្តិវិយាយសូត្រ ដល់ភិក្ខុ

ទាំងឡាយហើយ ដូច្នោះ ។ បណ្តាបទទាំងនោះ បទថា សន្តិវិយាយ

បានដល់ ហេតុនៃសេចក្តីសាមគ្គី ។ មានពាក្យដែលព្រះមានព្រះភាគ

ត្រាស់ទុកដូច្នោះថា សារីបុត្រ ប្រពៃហើយ អ្នកប្រៀបដូចនឹងសព្វញ្ញត-

ញ្ញាណរបស់តថាគត បានពោលសាមគ្គីរសដល់ភិក្ខុទាំងឡាយហើយ ។

-៣៨៥- អដ្ឋកថា សង្កឹតិសូត្រដី ១០

ច្រើនបទថា សមនុញ្ញោ សត្តា អហោសិ សេចក្តីថា ជាអ្នកពេញចិត្ត
ដោយការអនុមោទនាហើយ ។ ព្រះសូត្រនេះឈ្មោះថា ជិនកាសិត កើត
ហើយ ដោយហេតុមានប្រមាណប៉ុណ្ណោះ ។ ក្នុងកាលចប់នៃព្រះទេសនា
ភិក្ខុទាំងនោះ ធ្វើទុកក្នុងចិត្តនូវព្រះសូត្រនេះ សម្រេចព្រះអរហត្តហើយ
ដូច្នោះឯង ។

" ចប់ អដ្ឋកថា សង្កឹតិសូត្រដី ១០ "



ទសុត្តរសូត្រទី ១៧

[២៣៩] ទសុត្តរសូត្រថា ឯវង្ខេ សុតំ ជាដើម ពណ៌នាបទដែល

មិនធ្លាប់មាន ក្នុងទសុត្តរសូត្រនោះ ដូចតទៅនេះ ៖

ពាក្យថា អារុសោ ភិក្ខុវេ នោះ ជាពាក្យហៅព្រះសាវកទាំងឡាយ ។
ពិតហើយ ព្រះពុទ្ធទាំងឡាយ កាលនឹងត្រាស់ហៅបរិស័ទ រមែងត្រាស់ថា
ភិក្ខុវេ ដូច្នោះ ។ ពួកព្រះសាវកគិតថា យើងនឹងតាំងព្រះសាស្តាទុកក្នុង
ទីដែលខ្ពស់ ដូច្នោះ ហើយមិនហៅដោយការហៅព្រះសាស្តា រមែងហៅថា
អារុសោ ដូច្នោះ ។ ពីរបទថា តេ ភិក្ខុ សេចក្តីថា ភិក្ខុដែលអង្គុយ
ហែហមព្រះធម្មសេនាបតីទាំងនោះ ។ សួរថា ក៏ភិក្ខុទាំងនោះ គឺ ពួកណា ។
ឆ្លើយថា ភិក្ខុដែលនៅមិនប្រចាំ គឺ អ្នកទៅកាន់ទិស ។

ពិតហើយ ក្នុងគ្រាពុទ្ធកាល ពួកភិក្ខុរមែងប្រជុំគ្នា ២ វារៈ គឺ
ក្នុងកាលចូលវស្សាដែលជិតចូលហើយ ១ ក្នុងកាលបវារណា ១ ។ កាល
តិថិចូលវស្សាជិតចូលមក ពួកភិក្ខុ ១០ រូបខ្លះ ២០ រូបខ្លះ ៣០ រូបខ្លះ
៤០ រូបខ្លះ ៥០ រូបខ្លះ ជាពួកៗ រមែងមកដើម្បីត្រូវការកម្មដ្ឋាន ។

ព្រះមានព្រះភាគ ទ្រង់រីករាយនឹងភិក្ខុទាំងនោះហើយ ត្រាស់សួរថា ម្ចាស់
ភិក្ខុទាំងឡាយ ព្រោះហេតុអ្វី កាលតិថីចូលវស្សាជិតចូលហើយ ពួក
អ្នកទើបនាំគ្នាត្រាច់ទៅ ។ ត្រាឆនោះ ភិក្ខុទាំងនោះក្រាបទូលថា បពិត្រ
ព្រះមានព្រះភាគ ពួកខ្ញុំព្រះអង្គមកដើម្បីព្រះកម្មដ្ឋាន សូមព្រះអង្គប្រទាន
ព្រះកម្មដ្ឋានដល់ខ្ញុំព្រះអង្គទាំងឡាយចុះ ដូច្នោះ ។ ដោយអំណាចនៃការ
ប្រព្រឹត្តរបស់ភិក្ខុទាំងនោះ ព្រះសាស្តាទើបឲ្យអសុកកម្មដ្ឋានដល់ភិក្ខុ ជា
រាគៈចរិត ឲ្យមេត្តាកម្មដ្ឋានដល់ភិក្ខុជាទោសចរិត ឲ្យខទ្ទេស បរិបូច្ឆា ការ
ស្តាប់ធម៌តាមកាល ការសន្ទនាធម៌តាមកាល ដល់ភិក្ខុដែលជាមោហចរិត
ត្រាស់ប្រាប់ថា កម្មដ្ឋាននេះ ជាទីសប្បាយរបស់ពួកអ្នក ដូច្នោះ ទ្រង់ឲ្យ
អានាបានស្មតិកម្មដ្ឋាន ដល់ភិក្ខុអ្នកវិតក្កចរិត ទ្រង់ប្រកាសភាពជាអ្នក
ត្រាស់ដឹងដ៏ប្រសើរនៃព្រះពុទ្ធ ភាពជាធម៌ដ៏ប្រសើរនៃព្រះធម៌ និងភាពជា
អ្នកបដិបត្តិដ៏ប្រពៃនៃព្រះសង្ឃ ក្នុងបសាទនីយសូត្រ ដល់ភិក្ខុដែលជា
សទ្ធាចរិត ទ្រង់ត្រាស់ព្រះសូត្រទាំងឡាយដ៏ជ្រាលជ្រៅ ដែលបដិស័យត្ត
ដោយអនិច្ចតាជាដើម ដល់ភិក្ខុដែលជាញាណចរិត ។ ពួកភិក្ខុទាំងនោះ
រៀនយកព្រះកម្មដ្ឋានហើយ ថើកន្ទែងណាជាទីសប្បាយ ក៏នៅក្នុងទីនោះ

ឯង បើមិនមានទីសប្បាយ សួរដល់សេនាសនៈជាទីសប្បាយហើយ ទើប
 ទៅ ។ ពួកភិក្ខុទាំងនោះ នៅក្នុងទីនោះ រៀនបដិបទារហ្មតអស់ ៣ ខែ
 ប្រារព្ធព្យាយាម ព្យាយាមហើយ ជាព្រះសោតាបន្តខ្លះ ជាព្រះសកទាតាមីខ្លះ
 ជាព្រះអនាតាមីខ្លះ ជាព្រះអរហន្តខ្លះ ចេញវស្សា បវារណាហើយ ចាក
 ទីនោះ ទើបទៅកាន់សម្នាក់ព្រះសាស្តាប្រាប់នូវគុណ ដែលខ្លួនបានចំពោះ
 ថា បពិត្រព្រះមានព្រះភាគ ខ្ញុំព្រះអង្គ រៀនយកព្រះកម្មជានក្នុងសម្នាក់
 របស់ព្រះអង្គ សម្រេចព្រះសោតាបត្តិផលហើយ ។ល។ ខ្ញុំព្រះអង្គ សម្រេច
 ព្រះអរហត្តដែលជាផលដ៏ប្រសើរហើយ ដូច្នោះ ។ ពួកភិក្ខុទាំងនេះ មក
 ក្នុងទីនោះ ក្នុងតិច្ឆិជាទីចូលវស្សាដែលជិតចូលមកហើយ ។ ក៏ព្រះមាន-
 ព្រះភាគ ទ្រង់បញ្ជូនពួកភិក្ខុដែលមកហើយ ទៅកាន់សម្នាក់របស់ព្រះអគ្គ
 សាវកទាំងឡាយ ។ ដូចដែលលោកពោលទុកថា “ ម្ចាស់ភិក្ខុទាំងឡាយ
 អ្នកទាំងឡាយ បានលាព្រះសារីបុត្រ និងព្រះមោគ្គល្លានហើយឬ ” ។
 ពួកភិក្ខុក្រាបទូលថា “ បពិត្រព្រះអង្គដ៏ចម្រើន យើងខ្ញុំព្រះអង្គ មិនទាន់
 បានលាព្រះសារីបុត្រ និងព្រះមោគ្គល្លាននៅឡើយទេ ” ដូច្នោះ ។

ពេលនោះ ព្រះមានព្រះភាគទើបបញ្ជូនភិក្ខុទាំងនោះទៅ ដើម្បីការ

ឃើញព្រះអគ្គសាវកទាំងនោះ ដោយព្រះតម្រាស់ថា “ ម្ចាស់ភិក្ខុទាំងឡាយ
អ្នកទាំងឡាយ ចូរសេពនូវសារីបុត្រ និងព្រះមោគ្គល្លានចុះ ម្ចាស់ភិក្ខុ
ទាំងឡាយ អ្នកទាំងឡាយ ចូរគប់រកនូវសារីបុត្រ និងព្រះមោគ្គល្លានចុះ
ព្រោះសារីបុត្រ និងព្រះមោគ្គល្លានជាបណ្ឌិត ជាអ្នកអនុគ្រោះសព្វហ្មធារី
ទាំងឡាយ ។ ម្ចាស់ភិក្ខុទាំងឡាយ សារីបុត្រ ប្រៀបដូចជាម្តាយបង្កើត
កូន ។ មោគ្គល្លានប្រៀបដូចជាអ្នកចិញ្ចឹមកូន ដែលកើតហើយ ។
ម្ចាស់ភិក្ខុទាំងឡាយ សារីបុត្រ ទូន្មានបុគ្គលក្នុងសោតាបត្តិផល មោគ្គ-
ល្លាន ទូន្មានបុគ្គលក្នុងប្រយោជន៍ដ៏ខ្ពង់ខ្ពស់ ដូច្នោះ ។ ម្យ៉ាងទៀត សូម្បី
ក្នុងកាលនោះ ព្រះមានព្រះភាគ ទ្រង់ធ្វើបដិសណ្ឋារៈជាមួយភិក្ខុទាំងនេះ
ហើយពិចារណាអាសយៈរបស់ភិក្ខុទាំងនោះ ទ្រង់ឃើញថា ភិក្ខុទាំងនេះ
ជា សាវកវេនេយ្យ ដូច្នោះ ។ ធម្មតាថា ព្រះសាវកវេនេយ្យ រមែងត្រាស់
ដឹងដោយព្រះធម៌ទេសនារបស់ព្រះពុទ្ធខ្លះ របស់ព្រះសាវកទាំងឡាយខ្លះ ។
ប៉ុន្តែថា ពួកព្រះសាវក មិនអាចដើម្បីនឹងញ៉ាំងពុទ្ធវេនេយ្យឲ្យត្រាស់ដឹង
បាន ។ ក៏ព្រះសាស្តាទ្រង់ជ្រាបថា ភិក្ខុទាំងនោះ ជាសាវកវេនេយ្យ
ទ្រង់ពិចារណាមើលហើយថា នឹងត្រាស់ដឹងដោយទេសនារបស់ភិក្ខុរូបណា

ក៏ទ្រង់ឃើញថា ព្រះសារីបុត្រ ដូច្នោះហើយ ទើបទ្រង់បញ្ជូនទៅកាន់សម្លាក់
របស់ព្រះថេរៈ ។ ព្រះថេរៈសួរភិក្ខុទាំងនោះថា អ្នកមានអាយុទាំងឡាយ
ពួកលោកទៅសម្លាក់ព្រះសាស្តាហើយ ទើបមកឬ ។ ភិក្ខុទាំងនោះ ឆ្លើយថា
ករុណា ពួកខ្ញុំទៅហើយ ក៏ព្រះសាស្តាទ្រង់បញ្ជូនពួកខ្ញុំមកកាន់សម្លាក់
របស់លោកម្ចាស់ ។ លំដាប់នោះ ព្រះថេរៈគិតថា ភិក្ខុទាំងនេះនឹង
ត្រាស់ជីវិតដោយទេសនារបស់យើង ទេសនាដូចម្តេចហ្ន៎ ទើបនឹងសមគួរ
ដល់ភិក្ខុទាំងនោះ ដូច្នោះ ទើបធ្វើការដាក់ចិត្តថា ភិក្ខុទាំងនេះជាអ្នកមាន
ការសាមគ្គីជាទីត្រេកអរ អ្នកសម្តែងសាមគ្គីរស ព្រះទេសនា (នេះឯង)
សមគួរដល់លោកទាំងនោះ ដូច្នោះហើយ អ្នកបំណងដើម្បីនឹងសម្តែង
ព្រះទេសនានោះ ទើបពោលពាក្យមានជាអាទិ៍ថា យើងនឹងពោលទស្សត្តរ-
សូត្រ ដូច្នោះជាដើម ។

[២៣៦] បណ្ឌិតទាំងនោះ ដែលឈ្មោះថា **ទស្សត្តរ** ព្រោះអត្ត
វិគ្រោះថា ដែលលោកចែកជាមាតិកាទុក ១០១ ។ ដែលឈ្មោះថា **ទស្សត្តរៈ**
ព្រោះអត្តវិគ្រោះថា តាំងពីមាតិកាមួយៗ ទៅរហូតដល់ពួក ១០ ។ ដែល
ឈ្មោះថា **ទស្សត្តរៈ** ព្រោះអត្តវិគ្រោះថា ដែលលោកធ្វើឲ្យពិសេស បញ្ហា

មួយយ៉ាង ១០ ក្នុងបញ្ចៈមួយៗ នូវទស្សត្តរសូត្រនោះ ។ បទថា បវក្ខាមិ
បានដល់ នឹងពោល ។

បទថា ធម្មំ បានដល់ ព្រះសូត្រ ។ បទថា និព្វានប្បវត្តិយា
សេចក្តីថា ដើម្បីប្រយោជន៍នៃការបានចំពោះនូវព្រះនិព្វាន ។ បទថា
ទុក្ខសង្កតិវិយាយ សេចក្តីថា ដើម្បីធ្វើទីបំផុតជុំវិញនៃវដ្តៈទុក្ខទាំងអស់ ។
បទថា សព្វគន្ថប្បមោធនំ សេចក្តីថា ការលះកិលេសជាគ្រឿងរូបវិតទាំង
ពួង មានអភិជ្ឈកាយគន្ថៈជាដើម ។ ព្រះថេរៈកាលនឹងធ្វើព្រះទេសនា
ឲ្យខ្ពស់ ញ៉ាំងសេចក្តីស្រឡាញ់ក្នុងព្រះទេសនានោះ ឲ្យកើតដល់ពួកភិក្ខុ
ទើបពោលពណ៌នាដោយ ៤ បទថា ពួកភិក្ខុនឹងសម្គាល់ ទស្សត្តរសូត្រ
នោះ ដែលខ្លួនគប្បីរៀន គប្បីសិក្សា គប្បីទ្រទ្រង់ចាំ គប្បីប្រាប់ ដោយ
ប្រការដូច្នោះ ដូចព្រះមានព្រះភាគ ត្រាស់ពណ៌នាព្រះសូត្រនោះៗ ដោយ
ន័យជាដើមថា ឯកាយនោ អយំ ភិក្ខុវេ មក្កោ ។



ពណ៌នាធម៌ពួក ៧

[២៣៧] បណ្តាបទទាំងនោះបទថា ពហូការោ សេចក្តីថា មាន
ឧបការៈច្រើន ។

បទថា ភាវេតព្វោ សេចក្តីថា គួរចម្រើន ។

បទថា បរិយេយ្យោ សេចក្តីថា គួរកំណត់ដឹងដោយបរិញ្ញា ៣ ។

បទថា បហាតព្វោ សេចក្តីថា គួរលះដោយបហានានុបស្សនា ។

បទថា ហានភាគិយោ សេចក្តីថា មានប្រក្រតីឲ្យទៅកាន់អបាយ
ប្រព្រឹត្តទៅព្រមដើម្បីសេចក្តីសាបសូន្យ ។

បទថា វិសេសភាគិយោ សេចក្តីថា មានប្រក្រតីឲ្យដល់នូវគុណ
វិសេស ប្រព្រឹត្តទៅព្រមដើម្បីសេចក្តីវិសេស ។

បទថា ឧប្បដិវិដ្ឋោ សេចក្តីថា ធ្វើឲ្យប្រចក្សបានលំបាក ។

បទថា ឧប្បានេតព្វោ សេចក្តីថា គួរឲ្យសម្រេច ។

បទថា អភិព្វោយ្យោ សេចក្តីថា គួរដឹងក្រៃលែង ដោយញាត-
ប្បវិញ្ញា ។

បទថា សន្និកាតតោ សេចក្តីថា គួរធ្វើឲ្យប្រចក្ស ។ ក្នុង
មាតិកាទាំងពួង បណ្ឌិតគប្បីជ្រាបសេចក្តី ដោយប្រការដូច្នោះ ។

[២៣៨] ព្រះសារីបុត្រ ពិចារណាដល់ព្រះទេសនាដែលជាទីសប្បាយ
របស់ភិក្ខុទាំងនោះហើយ ទើបតាំងមាតិកាដោយចំណែក ១០ ចែកបទ
មួយៗ ក្នុងចំណែកមួយៗ ប្រារព្ធដើម្បីនឹងញ៉ាំងព្រះទេសនាឲ្យពិស្តារ
ដោយន័យជាដើមថា ធម៌មួយ មានឧបការៈច្រើន ដូចម្តេច ? គឺ ការ
មិនប្រមាទក្នុងកុសលធម៌ទាំងឡាយ ដូចជាជាន់អ្នកឆ្នាត កាត់ឫស្សីដែល
នៅត្រង់មុខហើយ ធ្វើឲ្យជាបាច់ហើយ ចូរលើកចេញដោយចំណែក ១០
ធ្វើកំណាត់មួយៗ ឲ្យជាចំរៀកៗ ពុះចេញដូច្នោះ ដោយប្រការដូច្នោះ ។

បណ្តាបទទាំងនោះ ច្រើនបទថា អប្បមាទោ កុសលេសុ ធម្មេសុ
សេចក្តីថា ព្រះថេរៈពោលសេចក្តីមិនប្រមាទ ដែលជាឧបការៈក្នុងប្រយោជន៍
ទាំងពួង ។ ពិតណាស់ ធម្មតាថា សេចក្តីមិនប្រមាទនេះ មានឧបការៈ
ច្រើន ក្នុងកុសលធម៌ទាំងឡាយទាំងពួង ដោយអត្ថថា មិនមានទោស គឺ
ក្នុងការញ៉ាំងសីលឲ្យបរិបូណ៌ ក្នុងឥន្ទ្រិយសំរិះ ក្នុងភាពជាអ្នកស្គាល់
ប្រមាណក្នុងភោជន ក្នុងជាតិវិយានុយោគៈ ក្នុងសទ្ធម្ម ៧ ក្នុងការឲ្យ

កាន់យកនូវវិបស្សនា ក្នុងបដិសម្មិទាទាំងឡាយ មានអត្ថប្បដិសម្មិទា
 ជាដើម ក្នុងធម្មខន្ធ ៥ មានសីលខន្ធជាដើម ក្នុងឋានៈ និងអឋានៈ
 ក្នុងមហាវិហារសមាបត្តិ ក្នុងអរិយសច្ច ក្នុងពោធិបក្ខិយធម៌ មានសតិ-
 ប្បដ្ឋានជាដើម ក្នុងវិជ្ជា ៨ ប្រការ មានវិបស្សនាញាណជាដើម ។ ព្រោះ
 ហេតុនោះឯង ព្រះមានព្រះភាគ កាលនឹងទ្រង់ប្រៀបដោយគ្រឿងប្រៀប
 ធៀបទាំងឡាយ មានស្នាមជើងជំរីជាដើម ទ្រង់សរសើរព្រះថេរៈនោះ
 មានប្រការផ្សេងៗ ក្នុងអប្បមាទវគ្គ ក្នុងសំយុត្តនិកាយ ដោយន័យជា
 ដើមថា “ ម្នាលភិក្ខុទាំងឡាយ សត្វមិនមានជើងក្តី ។ល។ មានប្រមាណ
 ត្រឹមណា ព្រះតថាគត ដែលបណ្ឌិតរមែងពោលថា ជាបុគ្គលប្រសើរជាង
 ពួកសត្វទាំងនោះ ។ ម្នាលភិក្ខុទាំងឡាយ កុសលធម៌ទាំងឡាយឯណា
 នីមួយ កុសលធម៌ មានអប្បមាទជាទីប្រជុំចុះ មានសេចក្តីមិនប្រមាទ
 ដែលបណ្ឌិតរមែងពោលថា ជាកំពូលនៃធម៌ទាំងនោះ ដូច្នោះ ។ ព្រះថេរៈ
 សង្គ្រោះ សេចក្តីមិនប្រមាទនោះទាំងអស់ ដោយបទមួយនោះ ហើយពោល
 ថា សេចក្តីមិនប្រមាទក្នុងកុសលធម៌ទាំងឡាយ ដូច្នោះ ។ ម្យ៉ាងទៀត
 សេចក្តីដែលមិនប្រមាទនោះ មានឧបការៈច្រើន ដែលបណ្ឌិត គប្បីសម្តែង

សូម្បីដោយអប្បមាទវគ្គក្នុងធម្មបទចុះ ។ គប្បីសម្តែង សូម្បីដោយរឿង
 របស់ព្រះបាទអសោក ។ ពិតហើយ ព្រះបាទអសោក ទ្រង់ស្តាប់គាថា
 របស់និគ្រោធសាមណេរថា សេចក្តីមិនប្រមាទ ជាផ្លូវមិនស្លាប់ ដូច្នោះ
 ប៉ុណ្ណោះ ទ្រង់ជ្រះថ្លាក្នុងសាមណេរ ដោយត្រាស់ថា ឈប់សិនបា !
 លោកពោលព្រះពុទ្ធវចនៈ គឺ ព្រះត្រៃបិដកដល់ញោមហើយ ដូច្នោះ ទើប
 ត្រាស់បង្គាប់ឲ្យកសាងវិហារ ៨៤.០០០ ខ្នង ។ សេចក្តីដែលមិនប្រមាទ
 មានឧបការៈច្រើន ដែលភិក្ខុអ្នកព្រមដោយកម្លាំងពលំ គប្បីសម្តែងដោយ
 បិដកទាំង ៣ ដូចពោលចុះ ដោយប្រការដូច្នោះ ។ បុគ្គលអ្នកនាំមក
 នូវព្រះគាថាយ៉ាងណាមួយ ដើម្បីសម្តែងការមិនប្រមាទ ដែលនរណាៗ
 មិនពោលថា លោកតាំងនៅក្នុងទីមិនមែនជាឋានៈនាំមកហើយ ដូច្នោះ ។
 កម្លាំងពលៈ និងកម្លាំងរបស់ព្រះធម្មកថិកប៉ុណ្ណោះ ជាប្រមាណក្នុងទីនេះ ។

[២៣៩] ពាក្យថា **កាយគតាសតិ** នោះ ជាឈ្មោះរបស់សតិដែល

កើតឡើងក្នុងកម្មជួនទាំងនេះ គឺ ខ្យល់ដកដង្ហើមចូលចេញ ឥរិយាបថ ៤
 សតិសម្បជញ្ញៈ អាការ ៣២ ការកំណត់ធាតុ ៤ អសុកៈ ១០ សិវដ្តិក-
 សញ្ញា ៨ ការធ្វើទុកក្នុងចិត្តក្នុងសក់ជាដើមថា ជារបស់ល្អិតល្អន់ រូប-

ឈាន ៤ ។

បទថា សាតសហគតា សេចក្តីថា រៀរចតុត្ថជ្ឈានចេញ កាយ-
គតាសតិ រមែងសហគតដោយសេចក្តីត្រេកអរក្នុងអារម្មណ៍ដទៃ ប្រកបដោយ
សេចក្តីសុខ ។ ពាក្យថា សាតសហគតា នោះ លោកពោលសំដៅយក
កាយគតាសតិនោះ ។

[២៤០] ពីរបទថា សាសវោ ឧបាទានិយោ សេចក្តីថា ជាបច្ច័យ
នៃអាសវៈ និងឧបាទានទាំងឡាយ ។ ព្រះថេរៈកំណត់ធម៌ដែលប្រព្រឹត្ត
ទៅក្នុងភូមិ ៣ ដោយប្រការដូច្នោះ ។

[២៤១] បទថា អស្មិមាលោ សេចក្តីថា មានថាយើង មានក្នុង
រូបជាដើម ។

[២៤២] បទថា អយោនិសោមនសិការោ សេចក្តីថា មនសិការ
ក្រៅផ្លូវដែលប្រព្រឹត្តទៅ ដោយន័យជាដើមថា ទៀង ក្នុងវត្ថុដែលមិនទៀង ។

[២៤៣] បណ្ឌិតគប្បីជ្រាបយោនិសោមនសិការ ដោយបរិយាយ
ផ្ទុយគ្នា ។

[២៤៤] ពីរបទថា អានន្តរិកោ ធម្មោសមាធិ សេចក្តីថា ផល

ក្នុងលំដាប់នៃមគ្គក្នុងទីដំរី ឈ្មោះថា អានន្តរិក ចេតោសមាធិ (ចេតោ-
សមាធិ ដែលមិនមានចន្លោះ) តែក្នុងទីនេះ មគ្គក្នុងលំដាប់នៃវិបស្សនា
លោកប្រាថ្នាយកថា អានន្តរិក ចេតោសមាធិ ព្រោះមានក្នុងលំដាប់នៃ
វិបស្សនា ឬព្រោះឲ្យផលក្នុងលំដាប់នៃខ្លួន ។

[២៤៥] ពីរបទថា អកុប្បំ ញាណំ សេចក្តីថា ផលបញ្ញាក្នុង
ទីដំរី ឈ្មោះថា ញាណដែលមិនកម្រើក ក្នុងទីនេះ លោកបំណងយក
បញ្ញាដែលជាគ្រឿងពិចារណា ។

[២៤៦] បទថា អាហារដ្ឋិតិកា សេចក្តីថា តាំងនៅព្រោះបច្ច័យ ។
ច្រើនបទថា អយំ ឯកោ ធម្មោ សេចក្តីថា សត្វទាំងនោះ តាំងនៅព្រោះ
បច្ច័យណា បច្ច័យនេះ ក៏គឺ ធម៌មួយ ។ គួរដឹងក្រែលែងដោយញាត-
ប្បវិញ្ញា គឺ ដោយអភិញ្ញា ។

[២៤៧] ការរួចផុតនៃព្រះអរហត្តផល ឈ្មោះថា អកុប្បា ចេ-
តោវិមុត្តិ ។ ក្នុងវារៈនេះ លោកពោលញាតប្បវិញ្ញា ដោយអភិញ្ញា
ពោលតីរណប្បវិញ្ញា ដោយបរិញ្ញា ។ ការកំណត់ដឹងក្នុងការលះ ដោយ
កិច្ចដែលគួរលះ និងគួរធ្វើឲ្យជាក់ច្បាស់ ។ ក៏លោកពោលមគ្គទុក ក្នុង

បទនេះថា ឧប្បដិវិជ្ជោ ។ លោកពោលផល ទុកក្នុងបទថា សន្និកាតព្វោ
នេះ ។ បណ្ឌិតវែមន៍បានមគ្គក្នុងបទមួយប៉ុណ្ណោះ ។ តែវែមន៍បានផល
សូម្បីក្នុងច្រើនបទនោះឯង ។

បទថា ភ្នតា សេចក្តីថា មានដោយសកាវៈ ។ បទថា តច្ឆា
សេចក្តីថា ពិតប្រាកដ ។ បទថា តថា សេចក្តីថា មានសកាវៈដូច
ពោលហើយ ។ បទថា អវិតថា សេចក្តីថា មិនមានសកាវៈដូចដែល
ពោលហើយ ក៏មិនមែន ។ បទថា អនព្វថា សេចក្តីថា មិនមានដោយ
ប្រការដទៃអំពីប្រការដែលពោលហើយ ។ ច្រើនបទថា សម្មា តថា-
គតេន អភិសម្មុទ្ធា សេចក្តីថា ធម៌ទាំងឡាយដែលព្រះតថាគត ប្រថាប់
អង្គុយត្រង់ពោធិបល្ល័ង្ក ត្រាស់ជីវិតហើយ គឺ ជាបហើយ ជីវិតច្បាស់
ហើយ បានដល់ ធ្វើឲ្យច្បាស់ហើយ ដោយព្រះអង្គឯងតែម្យ៉ាង ដោយ
ហេតុ គឺ ដោយការណ៍ ។ ដោយហេតុនេះ ព្រះថេរៈកាលនឹងសម្តែង
ជិនសូត្រ ញ៉ាំងសេចក្តីដាក់ចិត្តជឿឲ្យកើតថា ធម៌ទាំងនេះ ដែលព្រះតថាគត
ត្រាស់ជីវិតហើយ ចំណែកយើងដូចគ្នានឹងអ្នកប្រាប់ជួររបស់ព្រះរាជា នៃ
ពួកលោក ដូច្នោះ ។

“ ពណ៌នាធម៌ពួក ១ បទ ”



ពណ៌នាធម៌ត្នក ២

[២៤៩] ច្រើនបទថា ឥមេ ទ្វេ ធម្មា ពហុការា សេចក្តីថា ធម៌ គឺ សតិ និងសម្បជញ្ញៈ ២ ទាំងនេះ មានឧបការៈ គឺ នាំប្រយោជន៍មកឲ្យ ក្នុងទីទាំងពួង ដូចសេចក្តីមិនប្រមាទ មានឧបការៈក្នុងកិច្ចទាំងឡាយ មានការបំពេញសីលជាដើម ដូច្នោះ ។

[២៥០] ច្រើនបទថា សមថោ ច វិបស្សនា ច សេចក្តីថា ធម៌ដែលជាលោកិយៈ និងលោកុត្តរៈ ទាំង ២ នេះ លោកពោលទុក ក្នុងសង្គតិសូត្រ ។

ចំណែកខាងដើម លោកពោលទុកក្នុងទស្សត្តរសូត្រនេះ ។

[២៥៥] ច្រើនបទថា សត្តានំ សង្គិលេសាយ សត្តានំ វិសុទ្ធិយា សេចក្តីថា អយោនិសាមនសិការ ជាហេតុ និងជាបច្ច័យដើម្បីសេចក្តី សៅហ្មងនៃសត្វទាំងឡាយ យោនិសាមនសិការជាហេតុ និងជាបច្ច័យ ដើម្បីសេចក្តីហ្មត់ចត់នៃសត្វទាំងឡាយ ។ ដូចយ៉ាងនោះ ភាពជាអ្នកថា លំបាក ភាពជាអ្នកមានមិត្តអាក្រក់ ក៏ជាហេតុ ជាបច្ច័យ ដើម្បីសេចក្តី

សៅហ្មងនៃសត្វទាំងឡាយ ភាពជាអ្នកប្រដៅងាយ ភាពជាអ្នកមាន
កល្យាណមិត្ត ក៏ជាហេតុ ជាបច្ច័យដើម្បីសេចក្តីបរិសុទ្ធនៃសត្វទាំងឡាយ
ដូចគ្នា ។ អកុសលមូល ៣ កុសលមូល ៣ យោគៈ ៤ វិសំយោគៈ ៤
ចេតោឱលៈ ៥ ឥន្ទ្រិយ ៥ អការវៈ ៦ ការវៈ ៦ អសទ្ធម្ម ៧ សទ្ធម្ម ៧
កុសីតវត្ថុ ៨ អារព្តវត្ថុ ៨ អាយាតវត្ថុ ៨ អាយាតបដិវិន័យ ៨
អកុសលកម្មបថ ១០ កុសលកម្មបថ ១០ ជាធម៌តែមួយៗ មាន ២
ប្រភេទ ដូចដែលពោលមកនេះ ទាំងនេះ បណ្ឌិតគប្បីជ្រាបថា ត្រាស់ដឹង
បានដោយក្រ ។

[២៤៧] ពីរបទថា សន្នតា ធាតុ សេចក្តីថា ខន្ធ ៥ ដែលបច្ច័យ
ទាំងឡាយតាក់តែងហើយ ។ ពីរបទថា អសន្នតា ធាតុ សេចក្តីថា
ព្រះនិព្វាន ដែលបច្ច័យទាំងឡាយមិនបានតាក់តែង ។

[២៤៨] គប្បីជ្រាបវិនិច្ឆ័យក្នុងពីរបទនេះថា វិជ្ជា ច វិមុត្តិ ច
ដូចតទៅនេះ ៖

វិជ្ជា ៣ ឈ្មោះថា វិជ្ជា អរហត្តផល ឈ្មោះថា វិមុត្តិ ។ ក្នុងវារៈ
នេះ គុណពិសេសទាំងឡាយ មានអភិញ្ញាជាដើម ក៏ដូចគ្នានឹងគុណវិសេស

តែមួយៗ ។ ចំណែកមគ្គ លោកពោលទុកក្នុងបទ ដែលគួរឲ្យកើតឡើង ។

ផល លោកពោលទុកក្នុងបទ ដែលគួរធ្វើឲ្យជាក់ច្បាស់ ។

" ពណ៌នាធម៌ព្វក ២ ចប់ "



ពណ៌នាធម៌ពួក ៣

[២៦៦] អនាគាមិមគ្គ លោកប្រាជ្ញាយក នេក្ខម្មៈ ក្នុងពាក្យនេះថា គុណជាតិ គឺ នេក្ខម្មៈនោះ ជាគ្រឿងរលាស់ចេញនូវកាមទាំងឡាយ ដូច្នោះ ។ ពិតហើយ អនាគាមិមគ្គនោះ ជាគ្រឿងរលាស់ចេញចាកកាមទាំងឡាយ ដោយប្រការទាំងពួង ។ អរហត្តមគ្គ រមែងមានសូម្បីក្នុងអរូប ក្នុងពាក្យ នេះថា គុណជាតិ គឺ អរូបនោះ ជាគ្រឿងរលាស់ចេញចាករូបទាំងឡាយ ដូច្នោះ ។ អរហត្តមគ្គ ឈ្មោះថា ជាគ្រឿងរលាស់ចេញចាករូបទាំងឡាយ ដោយប្រការទាំងពួង ព្រោះហាមការកើតឡើងទៀត ។ ច្រើនបទថា និរោធា ឥស្ស និស្សរណំ សេចក្តីថា អរហត្តផល លោកបំណងយកថា ជានិរោធិ ក្នុងព្រះសាសនានេះ ។ ពិតណាស់ កាលព្រះនិព្វាន ដែល ព្រះអរហត្តផលឃើញហើយ សន្ធារទាំងពួង ក៏រមែងមិនមានតទៅទៀត ព្រោះហេតុនោះ ព្រះអរហត្ត លោកទើបពោលថា ជានិរោធិ ព្រោះជា បច្ច័យនៃសង្ខតនិរោធិ ។

[២៦៧] បទថា អតីតំសញ្ញាណំ សេចក្តីថា ញាណដែលមាន

អតីតជាអារម្មណ៍ ។ សូម្បីក្នុងញាណក្រៅនេះ ក៏ន័យនេះដូចគ្នា ។

[២៦៨] សូម្បីក្នុងវារៈនេះ អភិញ្ញាជាដើម ក៏ដូចគ្នានឹងគុណ-
វិសេសមួយៗ ។ ក៏លោកពោលមគ្គទុក ក្នុងបទដែលត្រាស់ដឹងបានដោយ
ក្រ ។ ពោលផលទុក ក្នុងបទដែលគួរធ្វើឲ្យជាក់ច្បាស់ ។

“ ពណ៌នាធម៌ត្វក ៣ ចប់ ”



ពណ៌នាធម៌ពួក ២

[២៧១] គប្បីជ្រាបវិនិច្ឆ័យក្នុងពីរធម៌នេះថា ចត្តារិ ចក្កានិ ដូច

តទៅនេះ ៖

ធម្មតាថា ចក្រមាន ៥ យ៉ាង គឺ ចក្រ គឺ ឈើ ១ , ចក្រ គឺ កែវ
១ , ចក្រ គឺ ធម៌ ១ , ចក្រ គឺ ឥរិយាបថ ១ , ចក្រ គឺ សមាបត្តិ ១ ។
បណ្តាចក្រទាំងនោះ ចក្រនេះ គឺ ណែវ ! ជានិរថ ជាអ្នកធ្វើចក្រឲ្យ
សម្រេចហើយ ក្នុងវេលា ៦ ខែ ៦ ព្រឺត្រី ឈ្មោះថា ចក្រ គឺ ឈើ ។

ចក្រនេះ គឺ បុគ្គលប្រព្រឹត្តទៅតាមចក្រ ដែលបិទតាមប្រព្រឹត្តទៅ
ហើយ ឈ្មោះថា ចក្រ គឺ កែវ ។

ចក្រនេះ គឺ ចក្រដែលតថាគតឲ្យប្រព្រឹត្តទៅ ឈ្មោះថា ចក្រ គឺ ធម៌ ។

ចក្រនេះ គឺ អវយវៈ ដែលមានចក្ក ៤ មានទ្វារ ៨ ឈ្មោះថា
ចក្រ គឺ ឥរិយាបថ ។ ចក្រនេះ គឺ ម្ចាស់ភិក្ខុទាំងឡាយចក្រ ៤ រមែង
ប្រព្រឹត្តទៅទូទាំងទេវតា និងមនុស្សទាំងឡាយ អ្នកប្រកបដោយចក្រ ៤
ពួកណា ចក្រ ៤ ទាំងនេះ ឈ្មោះថា ចក្រ គឺ សមាបត្តិ ។ ចក្រ គឺ

សមាបត្តិនោះឯង លោកប្រាជ្ញាយកសូម្បីក្នុងទីនេះ ។

បទថា បដិរូបនេសវាសោ សេចក្តីថា បរិស័ទ ៤ រមែងប្រាកដ
ក្នុងទីណា ការនៅក្នុងប្រទេសដែលសមគួររំបែបនោះ ក្នុងទីនោះ ។ បទថា
សប្បវិស្វបនិស្សយោ សេចក្តីថា ការអាស្រ័យ គឺ ការសេព ការសេពគប់
បានដល់ ការចូលទៅអង្គុយជិត សប្បវេសទាំងឡាយមានព្រះពុទ្ធជាដើម ។
បទថា អត្តសម្មាបណិធិ សេចក្តីថា ការតម្កល់នូវខ្លួនទុកដោយប្រពៃ ។
ប្រសិនបើ បុគ្គលជាអ្នកប្រកបហើយដោយទោសៈទាំងឡាយ មានភាព
ជាអ្នកមិនមានសទ្ធាជាដើម ក្នុងកាលមុន ការលះនូវទោសៈ មានភាព
ជាអ្នកមិនមានសទ្ធាជាដើមទាំងនោះហើយ តាំងនៅក្នុងគុណ មានសទ្ធា
ជាដើម ។ ពីរបទថា បុព្វេ ច កតបុព្វតា សេចក្តីថា ភាពជាអ្នក
មានកុសលដែលខ្លួនសន្សំទុកហើយក្នុងកាលមុន ។ គុណជាត គឺ ភាព
ជាអ្នកមានកុសលដែលខ្លួនសន្សំទុកហើយ ក្នុងកាលមុននេះនុ៎ះឯង ជា
ប្រមាណក្នុងទីនេះ ។ ពិតហើយ កុសលកម្ម រមែងជាកម្មដែលបុរស
ធ្វើដោយញ្ញាណសម្បយុត្តចិត្តណា ញ្ញាណសម្បយុត្តចិត្តនោះនុ៎ះឯង ដែល
ជាកុសល រមែងនាំបុរសនោះទៅក្នុងប្រទេសដែលសមគួរ គឺ ឲ្យសេពគប់

សប្បុរសទាំងឡាយ ។ ម្យ៉ាងទៀត បុគ្គលនោះឯង ឈ្មោះថា តាំងខ្លួនទុក
ដោយប្រពៃហើយ លោកិយៈតែមួយ លោកពោលទុកក្នុងអាហារ ៤ ។
ចំណែកដ៏សេស លោកពោលទុកក្នុង **សន្តិភិស្សត្រ** ថា លាយដោយ
លោកិយៈ និងលោកុត្តរៈ ។ លោកពោល លោកិយៈទាំងឡាយនោះឯង
ទុកក្នុងចំណែកខាងដើម ក្នុងទីនេះ ។

[២៧៥-២៨០] បណ្ឌិតគប្បីជ្រាបធម៌ទាំងឡាយ មានកាមយោគៈ
និងកាមវិស័យោគៈជាដើម ដោយអំណាចនៃអនាគាមិមគ្គជាដើម ។ សញ្ញា
និងមនសិការ ដែលសហគតដោយកាម រមែងរូបរិតបុគ្គលដែលបានបឋម-
ជ្ឈាន ក្នុងធម៌ដែលប្រព្រឹត្តទៅក្នុងចំណែកខាងសាបសូន្យជាដើម **សមាធិ** ក៏
ជាហានភាគិយៈ (ប្រព្រឹត្តទៅក្នុងចំណែកខាងសាបសូន្យ) **សតិ** ដែល
កើតរួមជាមួយសមាធិនោះ រមែងតាំងមាំ សមាធិ ទើបជាបិទិភាគិយៈ
សញ្ញា និងមនសិការដែលសហគតដោយអវិតក្កៈ រមែងប្រាកដ សមាធិ
ក៏ជាវិសេសភាគិយៈ សញ្ញា និងមនសិការ ដែលសហគតដោយនិព្វិទា
រមែងប្រាកដ សមាធិ ក៏ជានិព្វេធភាគិយៈ ដែលវិវាគៈកើតរួមហើយ ព្រោះ
ហេតុនោះ បណ្ឌិតគប្បីញ៉ាំងសមាបត្តិទាំងពួងឲ្យពិស្តារហើយ គប្បីជ្រាប

-២០៧- អដ្ឋកថា ធនុត្តរសូត្រទី ១១

សេចក្តីដោយន័យនេះ ។ ចំណែកក្នុងវិសុទ្ធិមគ្គ លោកពោលវិនិច្ឆ័យកថា
សេចក្តីនោះទុកហើយ ។ សូម្បីក្នុងវារៈនេះ អភិញ្ញាជាដើម ក៏ដូចគ្នានឹង
គុណវិសេសមួយៗ ។ ក៏មគ្គ លោកពោលទុកក្នុងទីនេះ ក្នុងអភិញ្ញាបទ ។
ពោលផលទុកក្នុងបទ ដែលគួរធ្វើឲ្យច្បាស់ ។

" ពណ៌នាធម៌ពួក ៤ ចប់ "



ពណ៌នាធម៌ពួក ៥

[២៨៣] គប្បីជ្រាបវិនិច្ឆ័យក្នុងបីតិផ្សាយទៅជាដើមតទៅ ។ បីតិ
 កាលផ្សាយទៅ រមែងកើតឡើង ព្រោះហេតុនោះ បញ្ញាក្នុងឈាន ២
 ឈ្មោះថា បីតិផ្សាយទៅ ។ សុខ កាលផ្សាយទៅ រមែងកើតឡើង ព្រោះ
 ហេតុនោះ បញ្ញាក្នុងឈាន ៣ ឈ្មោះថា សុខផ្សាយទៅ ។ បញ្ញាកាល
 ផ្សាយទៅកាន់ចិត្តរបស់ជនពួកដទៃកើតឡើង ព្រោះហេតុនោះ បញ្ញា
 ដែលកំណត់ដឹងចិត្ត ឈ្មោះថា ចិត្តផ្សាយទៅ ។ បញ្ញា កើតឡើងក្នុង
 ពន្លឺផ្សាយទៅ ព្រោះហេតុនោះ បញ្ញាក្នុងទិព្វចក្ក ឈ្មោះថា ពន្លឺផ្សាយ
 ទៅ ។ ញាណជាគ្រឿងពិចារណា ឈ្មោះថា និមិត្តជាគ្រឿងពិចារណា ។
 សមពិតដូចពាក្យដែលលោកពោលទុកដូច្នោះថា បញ្ញាក្នុងឈាន ២ ឈ្មោះ
 ថា បីតិផ្សាយទៅ បញ្ញាក្នុងឈាន ៣ ឈ្មោះថា សុខផ្សាយទៅ បញ្ញា
 ក្នុងចិត្តរបស់អ្នកដទៃ (ដឹងចិត្តរបស់អ្នកដទៃ) ឈ្មោះថា ចិត្តផ្សាយទៅ
 ទិព្វចក្ក ឈ្មោះថា ពន្លឺផ្សាយទៅ ញាណជាគ្រឿងពិចារណា របស់លោក
 អ្នកចេញចាកសមាធិនោះៗ ឈ្មោះថា និមិត្តជាគ្រឿងពិចារណា ។ បណ្តា

បទទាំងនោះ បីតិផ្សាយទៅ សុខផ្សាយទៅ ប្រៀបដូចជើងទាំង ២ ។ ចិត្ត
ផ្សាយទៅ ពន្លឺផ្សាយទៅ ប្រៀបដូចដៃទាំង ២ ។ ឈាន ដែលជាបាទ
នៃអភិញ្ញា ប្រៀបដូចកាយកំណាត់កណ្តាល និងិត្តជាគ្រឿងពិចារណា
ប្រៀបដូចសិរសៈ ។ ព្រះសារីបុត្តត្ថេរ សម្តែងសម្មាសមាធិ ដែលប្រកប
ដោយអង្គ ៥ ធ្វើឲ្យដូចជាបុរសអ្នកសម្បូរណ៍ដោយអវយវៈតូចធំ ដោយ
ប្រការដូច្នោះ ។

[២៨៩] សមាធិក្នុងអរហត្តផល លោកប្រាថ្នាយកក្នុងពាក្យជាដើម
ថា សមាធិនេះ ជាសុខក្នុងបច្ចុប្បន្នផង នោះឯង ។

ពិតហើយ សមាធិក្នុងអរហត្តផលនោះ ឈ្មោះថា សុខក្នុង
បច្ចុប្បន្ន ព្រោះជាសុខក្នុងខណៈដែលសម្រេចហើយ ។ សមាធិដើមៗ
ជាវិបាកនៃសុខតទៅ ព្រោះជាបច្ច័យនៃសុខក្នុងសមាធិក្រោយៗ ដែល
ឈ្មោះថា **អរិយៈ** ព្រោះភាពជាអ្នកឃ្នាតឆ្ងាយចាកកិលេសទាំងឡាយ ។
ដែលឈ្មោះថា **និរាមិស** ព្រោះការមិនមាននៃអាមិសៈ គឺ កាមាមិសៈ គឺ
វដ្តៈ និងអាមិសៈ គឺ លោក ។ ដែលឈ្មោះថា មិនសេពបុគ្គលអាក្រក់
ព្រោះភាពជាអ្នកសេពមហាបុរសទាំងឡាយ មានព្រះពុទ្ធជាដើម ។ ដែល

ឈ្មោះថា សប្បុរស ព្រោះអវ័យវៈស្ងប់ ព្រោះអារម្មណ៍ស្ងប់ និងព្រោះ
 សេចក្តីខ្វល់ខ្វាយ គឺ កិលេសទាំងពួងស្ងប់ ។ ដែលឈ្មោះថា ប្រណីត
 ព្រោះអត្តថា មិនក្តៅក្រហាយ ។ ដែលឈ្មោះថា បានសេចក្តីស្ងប់ស្ងាត់
 ព្រោះបានសេចក្តីស្ងប់រម្ងាប់កិលេស ឬព្រោះបានភាព គឺ ការស្ងប់រម្ងាប់
 កិលេស ។ ពិតណាស់ ពីរបទនេះ គឺ បដិប្បស្សន្តំ បដិប្បស្សន្តិ ដោយ
 សេចក្តី ក៏ដូចគ្នា ។ ម្យ៉ាងទៀត ឈ្មោះថា បានសេចក្តីស្ងប់រំងាប់ ព្រោះ
 ការដែលព្រះអរហន្តអ្នកមានកិលេសស្ងប់រំងាប់ហើយ ។ ដែលឈ្មោះថា
 សម្រេចភាពជាធម៌ឯកកើតឡើង (ការចូលសមាធិដែលមានការសម្គាល់)
 ព្រោះសម្រេចដោយ **ឯកោទិការៈ** ឬព្រោះសម្រេចនូវឯកោទិការៈ ។
 ឈ្មោះថា សម្រេចឯកោទិការៈ ព្រោះព្រះយោគាវចរគ្របសង្កត់បច្ចុទិក-
 ធម៌ ហាមកិលេស ហើយមិនសម្រេចដោយសម្បយោគចិត្ត ដែលជា
 សសន្ធារ ដូចជាសាសវៈសមាធិ ដែលមានគុណតិច ដូច្នោះ និងព្រោះ
 មិនគ្របសង្កត់សម្បយោគចិត្ត ដែលជាសសន្ធារ ។ ម្យ៉ាងទៀត ព្រះ
 យោគាវចរកាលចូលសមាធិនោះ ឬកាលចេញចាកសមាធិនោះ រមែងមាន
 សតិចូល រមែងមានសតិចេញ ព្រោះភាពជាអ្នកដល់សេចក្តីបរិបូរនៃសតិ ។

ម្យ៉ាងទៀត ព្រះយោគាវចរ ឈ្មោះថា មានស្មារតីចូលកាន់សមាធិនេះ
នឹងមានស្មារតីចេញចាកសមាធិនេះ ដោយអំណាចនៃកាល តាមដែលខ្លួន
កំណត់ទុក ។ ព្រោះហេតុនោះ ក្នុងទីនេះ កាលព្រះយោគាវចរពិចារណា
យ៉ាងនេះថា សមាធិនេះ មានសុខក្នុងបច្ចុប្បន្ន និងមានសុខជាវិបាកតទៅ
ដូច្នោះ អបរចច្ចយាណ ដែលជារបស់ចំពោះខ្លួន នុ៎ះឯង រមែងកើតឡើង
អបរចច្ចយាណ នោះ ក៏ជាអង្គមួយ ។

សូម្បីក្នុងបទដ៏សេស ក៏ន័យនេះដូចគ្នា ។

សមាធិនេះ លោកហៅថា សម្មាសមាធិ ប្រកបដោយញ្ញាណ ៥
ដោយបច្ចុវេក្ខណញ្ញាណ ៥ ទាំងនេះ ដោយប្រការដូច្នោះ ។

ក្នុងវារៈនេះ លោកពោលមគ្គទុកក្នុងបទ ដែលជាចំណែកនៃគុណ
វិសេស ។ ពោលផលទុកក្នុងបទដែលគួរធ្វើឲ្យច្បាស់ ។ ពាក្យដ៏សេស
ដូចគ្នានឹងពាក្យដើមនុ៎ះឯង ។

“ ពណ៌នាធម៌ត្ថក ៥ ចប់ ”

ពណ៌នាធម៌ពួក ៦

[២៨២] ពាក្យទាំងពួងក្នុងពួក ៦ មានសេចក្តីជាក់ច្បាស់ហើយ
នោះឯង ។ ក៏លោកពោលមគ្គទុកក្នុងទីនេះ ក្នុងបទថា ចាក់ធ្លុះបានលំបាក ។
ពាក្យដ៏សេស ដូចគ្នានឹងពាក្យដើម ។

" ពណ៌នាធម៌ពួក ៦ ចប់ "



ពណ៌នាធម៌ត្ថក ៧

[៣១៣] ច្រើនបទថា សម្មប្បញ្ញាយ សុតិដ្ឋា ហោន្តិ សេចក្តីថា
 រមែងជាអ្នកឃើញល្អ ដោយវិបស្សនាញាណ ដោយហេតុទាំង ២ ។
 បទថា កាមា គឺ វត្ថុកាម និងកិលេសកាម ។ កាមសូម្បីទាំងពីរ មាន
 សភាពដែលព្រះយោគាវចរឃើញដោយល្អ ដូចរណ្តៅរងើកភ្លើង ព្រោះ
 អត្តថា មានសេចក្តីក្តៅផ្សា ។ បទថា វិវេកនិង្ខំ សេចក្តីថា បង្ហាន់ទៅ
 ព្រះនិព្វាន ។ ពាក្យថា ឈានទៅ បែរទៅ នោះ ជាវេវចនៈនៃការបង្ហាន់
 ទៅ ។ បទថា ព្យន្តិភូតំ សេចក្តីថា អ្នកមានទីបំផុតដែលគួរនាំទៅ
 ទៅប្រាសហើយ អធិប្បាយថា អ្នកមានតណ្ហាប្រាសទៅហើយ ។ ដោយ
 ធម៌ដែលជាទីតាំងនៃអាសវៈ ដោយប្រការទាំងពួង យ៉ាងណា អធិប្បាយ
 ថា ដោយធម៌ដែលប្រព្រឹត្តទៅក្នុងភូមិ ៣ ។ ក្នុងទីនេះ លោកពោល
 មគ្គទុកក្នុងបទដែលគួរចម្រើន ។ ពាក្យដ៏សេស ដូចគ្នានឹងពាក្យដើម
 នុ៎ះឯង ។

" ពណ៌នាធម៌ត្ថក ៧ ចប់ "



ពណ៌នាធម៌ពួក ៨

[៣១៥] ពីរបទថា អាទិត្រឃ្មនវិយកាយ បញ្ញាយ សេចក្តីថា
នៃសមថៈ និងវិបស្សនាបញ្ញាទន់ខ្សោយ ក្នុងចំណែកខាងដើម ព្រោះជា
ខាងដើមនៃមគ្គព្រហ្មចរិយ សង្គ្រោះដោយត្រៃសិក្ខា ។ ម្យ៉ាងទៀត នៃ
បញ្ញាក្នុងសម្មាទិដ្ឋិ ដែលជាខាងដើមនៃមគ្គមានអង្គ ៨ ។ បទថា តិពុំ គឺ
មានកម្លាំង ។

បទថា ហិរោត្តប្បំ បានដល់ ហិរិ និងឧត្តប្បៈ ។ បទថា មេមំ
បានដល់ សេចក្តីស្រឡាញ់អាស្រ័យផ្ទះ ។ បទថា ការវោ បានដល់
ភាពជាអ្នកមានចិត្តធ្ងន់ ។ ពិតណាស់ កាលបុគ្គលចូលទៅអាស្រ័យបុគ្គល
ដែលគួរដល់ការគោរព កិលេសទាំងឡាយ រមែងមិនកើតឡើង បុគ្គល
នោះរមែងបានឱវាទ និងពាក្យទូន្មាន ព្រោះហេតុនោះ ការអាស្រ័យបុគ្គល
នោះហើយ រមែងជាបច្ច័យនៃការបានបញ្ញា ។

[៣២១] គប្បីជ្រាបវិនិច្ឆ័យក្នុងអក្ខណៈតទៅ ។ ព្រោះហេតុដែល
ពួកប្រេត ដល់អាវាហៈ ដល់វិវាហៈ និងពួកអសុរ ដូច្នោះ អសុរកាយ

បណ្ឌិតគប្បីជ្រាបថា លោកកាន់យកដោយបិក្ខុវិស័យនុ៎ះឯង (វិស័យនៃ
ប្រេត) ។

[៣២២] គប្បីជ្រាបវិនិច្ឆ័យក្នុងពាក្យនេះថា អប្បិច្ឆស្ស តទៅ
សេចក្តីប្រាថ្នាតិច ៤ យ៉ាង គឺ សេចក្តីប្រាថ្នាតិចក្នុងបច្ច័យ ១ សេចក្តី
ប្រាថ្នាតិចក្នុងគុណធម៌ជាគ្រឿងសម្រេច ១ សេចក្តីប្រាថ្នាតិចក្នុងបរិយត្តិ
១ សេចក្តីប្រាថ្នាតិចក្នុងធុតន្ត ១ ។ បណ្តាសេចក្តីប្រាថ្នាតិចទាំងនោះ
បុគ្គលដែលប្រាថ្នាតិចដោយបច្ច័យ កាលគេឲ្យច្រើន ក៏ទទួលយកតែតិច
កាលគេឲ្យតិច ក៏ទទួលយកតិចជាង ឬថា មិនទទួលយកឡើយ រមែងជា
អ្នកមិនទទួលយកដោយមិនសល់ទុក ។

បុគ្គលដែលប្រាថ្នាតិច ក្នុងគុណធម៌ជាគ្រឿងសម្រេច រមែងមិន
ឲ្យជនពួកដទៃដឹងគុណធម៌ ជាគ្រឿងសម្រេចរបស់ខ្លួន ដូចព្រះមជ្ឈនិក-
ត្ថេរៈ ដូច្នោះ ។

បុគ្គលដែលប្រាថ្នាតិចក្នុងបរិយត្តិ សូម្បីជាអ្នកទ្រទ្រង់ព្រះត្រៃបិដក
ក៏មិនប្រាថ្នាដែលនឹងឲ្យអ្នកដទៃដឹងថា ខ្លួនជាពហុស្សុត ដូចព្រះសារកត្តិ-
ស្សៈត្ថេរៈ ដូច្នោះ ។

បុគ្គលដែលប្រាថ្នាតិចក្នុងធុតង្គ រមែងមិនឲ្យជនពួកដទៃដឹងដល់
ការរក្សាធុតង្គ ដូចព្រះជេដ្ឋកត្តរៈ ដែលជាព្រះថេរៈបងប្អូនប្រុសគ្នា ២ អង្គ
ដូច្នោះ ។ លោកពោលរឿងទុកក្នុងវិសុទ្ធិមគ្គហើយ ។

ពីរបទថា អយំ ធម្មោ សេចក្តីថា លោកុត្តរធម៌ ៩ នេះ រមែង
សម្រេចដល់បុគ្គល ដែលមានសេចក្តីប្រាថ្នាតិច ព្រោះពួនសម្លក្នុងគុណ
ដែលមានហើយ និងព្រោះភាពជាអ្នកស្គាល់ប្រមាណក្នុងការទទួល មិន
សម្រេចដល់បុគ្គលដែលប្រាថ្នាច្រើនឡើយ ។ បណ្ឌិតគប្បីប្រកបពាក្យ
ក្នុងទីទាំងពួងដោយប្រការដូច្នោះ ។

បទថា សន្តដ្ឋស្ស សេចក្តីថា អ្នកសន្តោស ដោយការសន្តោស ៣
យ៉ាងក្នុងបច្ច័យ ៤ ។ បរិវិត្តស្ស សេចក្តីថា អ្នកស្ងាត់ហើយដោយ
កាយវិវេក ចិត្តវិវេក និងឧបធិវិវេក ។ បណ្ឌាវិវេកទាំងនោះ ភាពជា
អ្នកបន្ទោបង់ការនៅច្រឡំក្រឡំដោយពួក រស់នៅតែម្នាក់ឯង ដោយ
អំណាចនៃអារព្តវត្ថុ ៨ ឈ្មោះថា កាយវិវេក ។ ក៏កម្ម រមែងមិនសម្រេច
ដោយហេតុត្រឹមតែថា ការរស់នៅតែម្នាក់ឯង ព្រោះហេតុនោះ ព្រះ
យោគាវចរ ធ្វើការបរិកម្មកសិណហើយ ញ៉ាំងសមាបត្តិ ៨ ឲ្យកើត

យ៉ាងនេះ ឈ្មោះថា **ចិត្តវិវេក** ។ កម្ម រមែងមិនសម្រេច ដោយហេតុ
ត្រឹមតែសមាបត្តិប៉ុណ្ណោះ ព្រោះហេតុនោះ ព្រះយោគាវចរធ្វើឈានឲ្យជា
បាទ ពិចារណាសង្ខារទាំងឡាយហើយ សម្រេចអរហត្តព្រមទាំងបដិសម្មិទា
ទាំងឡាយ យ៉ាងនេះឈ្មោះថា **ឧបធិវិវេក** ។ ដោយហេតុនោះ ព្រះមាន-
ព្រះភាគ ទើបត្រាស់ទុកថា កាយវិវេក រមែងមានដល់បុគ្គលដែលមាន
កាយតាំងនៅក្នុងសេចក្តីស្ងប់ស្ងាត់ អ្នកត្រេកអរក្រែលែងហើយក្នុងនេក្ខម្មៈ
ចិត្តវិវេក រមែងមានដល់បុគ្គលដែលមានចិត្តបរិសុទ្ធិ អ្នកបរិបូណ៌នូវ
សេចក្តីផ្សេងយ៉ាងក្រែលែង និងឧបធិវិវេក រមែងមានដល់បុគ្គលដែល
អស់ឧបធិ អ្នកបរិបូណ៌នូវភាពជាវិសង្ខារ ដូច្នោះ ។

បទថា សង្គណិការាមស្ស សេចក្តីថា អ្នកត្រេកអរហើយ ដោយ
ការនៅច្របូកច្របល់ដោយពួក និងការនៅច្របូកច្របល់ដោយកិលេស ។
បទថា អារទ្ធវិវិយស្ស សេចក្តីថា អ្នកប្រារព្ធសេចក្តីព្យាយាម ដោយ
អំណាចនៃសេចក្តីព្យាយាម ដែលប្រព្រឹត្តទៅផ្លូវកាយ និងប្រព្រឹត្តទៅ
ផ្លូវចិត្ត ។ បទថា ឧបដ្ឋិតស្សតិស្ស សេចក្តីថា អ្នកមានសតិតាំងមាំ
ដោយអំណាចនៃសតិប្បដ្ឋាន ៤ ។ បទថា សមាហិតស្ស សេចក្តីថា

អ្នកប្រកបដោយចិត្តមានអារម្មណ៍ខ្ពង់ខ្ពស់ ។

បទថា បញ្ញាវតោ សេចក្តីថា អ្នកមានបញ្ញា ដោយកម្មស្ស-
កតាបញ្ញា ។ បទថា និប្បបត្តស្ស សេចក្តីថា អ្នកមានសេចក្តីយ័តយូរ គឺ
មាន៖ តណ្ហា និងទិដ្ឋិខាងក្នុង ប្រាសទៅហើយ ។ លោកពោលមគ្គទុក
ក្នុងបទដែលគួរចម្រើនក្នុងទីនេះ ។ ពាក្យដ៏សេស ដូចគ្នានឹងពាក្យដើម
នុ៎ះឯង ។

" ពណិនាធម៌ព្វក ៨ ចប់ "



ពណ៌នាធម៌ត្ថក ៩

[៣២៧] បទថា **សីលវិសុទ្ធិ** សេចក្តីថា បារិសុទ្ធិសីល ៤ អាច
នឹងឲ្យសត្វដល់នូវសេចក្តីបរិសុទ្ធិបាន ។ បទថា **ចារិសុទ្ធិ** ប្បធានិយម្តំ
សេចក្តីថា អង្គដែលជាប្រធាននៃសេចក្តីបរិសុទ្ធិ ។ បទថា **ចិត្តវិសុទ្ធិ**
សេចក្តីថា សមាបត្តិដែលស្ងាត់ជំនាញ ៨ យ៉ាង ជាបទដ្ឋាននៃវិបស្សនា ។
បទថា **ទិដ្ឋិវិសុទ្ធិ** សេចក្តីថា ការឃើញ នាមរូបព្រមទាំងបច្ច័យ ។
បទថា **កន្ធុវិភរណវិសុទ្ធិ** បានដល់ សេចក្តីដឹងក្នុងបច្ចុយាការ ។ ពិត
ហើយ កាលបុគ្គលឃើញថា ធម៌ទាំងឡាយរមែងប្រព្រឹត្តទៅ ដោយ
អំណាចនៃបច្ច័យ សូម្បីក្នុងកាលទាំង ៣ នុ៎ះឯង ដូច្នោះ រមែងត្រូវសេចក្តី
សង្ស័យចេញបាន ។ បទថា **មគ្គាមគ្គញ្ញាណទស្សនវិសុទ្ធិ** បានដល់
សេចក្តីដឹងថាផ្លូវ និងមិនមែនផ្លូវយ៉ាងនេះថា ឧបកិលេស មានពន្លឺជា
ដើម មិនមែនផ្លូវ ឧទេយព្វញ្ញាណដែលជាដំណើរទៅកាន់វិចី ជាផ្លូវ
(សម្រេច) ដូច្នោះ ។

បទថា **បដិបទាញ្ញាណទស្សនវិសុទ្ធិ** សេចក្តីថា វិបស្សនាដែល

ជាវុដ្ឋានគាមិនី លោកពោលទុកក្នុងរថវិនិតវត្ថុ វិបស្សនាទន់ខ្សោយ
លោកពោលទុកក្នុងទីនេះ ។ បទថា **ញាណទស្សនវិសុទ្ធិ** សេចក្តីថា
លោកពោលមគ្គទុកក្នុងរថវិនិតវត្ថុ ពោលវុដ្ឋានគាមិនីវិបស្សនាទុកក្នុងទី
នេះ ។ ក៏វិសុទ្ធិសូម្បីទាំង ៧ នេះ លោកពោលទុកក្នុងវិសុទ្ធិមគ្គដោយ
ពិស្តារហើយ ។ បទថា **បញ្ញា** បានដល់ បញ្ញារបស់ព្រះអរហត្តផល ។
បទថា **វិមុត្តិ** បានដល់ ការរួចផុតរបស់ព្រះអរហត្តផលនុ៎ះឯង ។

[៣៣២] ច្រើនបទថា **ធាតុនានត្ថំ បដិច្ច ឧប្បជ្ជតិ ធម្មនានត្ថំ**
សេចក្តីថា ព្រោះអាស្រ័យសេចក្តីផ្សេងគ្នានៃធាតុ មានចក្ខុធាតុជាដើម
សេចក្តីផ្សេងគ្នានៃចក្ខុសម្ពុស្សជាដើម ទើបកើតឡើង ដូច្នោះ ។ ពីរបទ
ថា **ធម្មនានត្ថំ បដិច្ច** សេចក្តីថា ព្រោះអាស្រ័យសេចក្តីផ្សេងគ្នានៃ
ចក្ខុសម្ពុស្សជាដើម ។

បទថា **វេទនានានត្ថំ** សេចក្តីថា សេចក្តីផ្សេងគ្នានៃវេទនា មាន
ចក្ខុសម្ពុស្សជាវេទនាជាដើម ។ ពីរបទថា **សញ្ញានានត្ថំ បដិច្ច** សេចក្តី
ថា ព្រោះអាស្រ័យសេចក្តីផ្សេងគ្នានៃសញ្ញា មានកាមសញ្ញា ជាដើម ។
បទថា **សង្គប្បនានត្ថំ** សេចក្តីថា សេចក្តីផ្សេងគ្នានៃសេចក្តីត្រិះរិះ មាន

សេចក្តីត្រិះរិះក្នុងកាយជាដើម ។ ច្រើនបទថា សង្គប្បនានត្ថំ បដិច្ច
ឧប្បជ្ជតិ ធន្តនានត្ថំ សេចក្តីថា សេចក្តីផ្សេងគ្នានៃសេចក្តីពេញចិត្ត
រមែងកើតឡើងយ៉ាងនេះថា សេចក្តីពេញចិត្តក្នុងរូប សេចក្តីពេញចិត្ត
ក្នុងសំឡេង ព្រោះសេចក្តីផ្សេងគ្នានៃសេចក្តីត្រិះរិះ ។

បទថា បរិឡាមនានត្ថំ សេចក្តីថា សេចក្តីផ្សេងគ្នានៃសេចក្តី
ក្តៅក្រហាយ រមែងកើតឡើងយ៉ាងនេះថា សេចក្តីក្តៅក្រហាយក្នុងរូប
សេចក្តីក្តៅហាយក្នុងសំឡេង រមែងមាន ព្រោះសេចក្តីផ្សេងគ្នានៃសេចក្តី
ពេញចិត្ត ។ បទថា បរិយេសនានត្ថំ សេចក្តីថា សេចក្តីផ្សេងគ្នា
នៃការស្វែងរករូបជាដើម រមែងកើតឡើង ព្រោះសេចក្តីផ្សេងគ្នានៃសេចក្តី
ក្តៅក្រហាយ ។ បទថា លាភនានត្ថំ សេចក្តីថា សេចក្តីផ្សេងគ្នានៃការ
បានចំពោះនូវរូបជាដើម រមែងកើតឡើង ព្រោះសេចក្តីផ្សេងគ្នានៃការ
ស្វែងរក ។

[៣៣៣] គប្បីជ្រាបវិនិច្ឆ័យក្នុងសញ្ញាទាំងឡាយតទៅ ។ ដែល
ឈ្មោះថា មរណសញ្ញា បានដល់ សេចក្តីសម្គាល់ដោយមរណានុបស្សនា-
ញាណ ។ ដែលឈ្មោះថា អាហារេបដិកូលសញ្ញា បានដល់ សេចក្តី

សម្គាល់ដែលកើតឡើងដល់បុគ្គលដែលកំណត់អាហារ ។ ដែលឈ្មោះថា
សព្វលោកេ អនភិរតសញ្ញា បានដល់ សញ្ញាដែលកើតឡើងដល់បុគ្គល
ដែលមិនពេញចិត្តក្នុងវដ្តៈទាំងពួង ។ សញ្ញាដ៏សេស លោកពោលទុក
ក្នុងវិបស្សនា ក្នុងខាងក្រោយនុ៎ះឯង ។ លោកពោលមគ្គទុកក្នុងបទ
ដែលមានឧបការៈច្រើនក្នុងទីនេះ ពាក្យដ៏សេស ដូចគ្នានឹងពាក្យខាងដើម
នុ៎ះឯង ។

“ ពណិនាធម៌ព្វក ៩ ចប់ ”



ពណ៌នាធម្មត្ថក ១០

[៣៤៩] បទថា និដ្ឋិណ្ណវត្ថុនិ បានដល់ ហេតុដែលអស់កម្មាំនំ ។
 ច្រើនបទថា មិច្ឆាទិដ្ឋិ និងដ្ឋិណ្ណា ហោតិ សេចក្តីថា មិច្ឆាទិដ្ឋិនេះ អស់
 កម្មាំនំ គឺ បុគ្គលដែលឃើញប្រពៃលះបានហើយ ដោយវិបស្សនាក្នុង
 ខាងក្រោយ ព្រោះហេតុអ្វី លោកទើបចាត់ទុកទៀត ។ ឆ្លើយថា ព្រោះ
 នៅលះមិនបាន ។ ពិតណាស់ មិច្ឆាទិដ្ឋិ រមែងអស់កម្មាំនំដោយវិបស្សនា
 ក៏ពិត តែព្រះយោគាវចរនៅលះមិនបាន ។ ក៏មគ្គកើតឡើងហើយ រមែង
 លះមិច្ឆាទិដ្ឋិនោះ មិនឲ្យកើតតទៅទៀត ព្រោះហេតុនោះ លោកទើប
 ចាត់ទុកទៀត ។ បណ្ឌិតគប្បីនាំន័យក្នុងបទទាំងពួង ដោយប្រការដូច្នោះ ។
 ម្យ៉ាងទៀត ក្នុងទីនេះ ធម៌ ៦៤ រមែងដល់សេចក្តីចម្រើនសម្បូរណ៍ ព្រោះ
 ការរួចផុតដោយប្រពៃជាបច្ច័យ ។ ធម៌ ៦៤ ដូចម្តេច ? ។ ធម៌ ៦៤
 តែមួយយ៉ាងៗ ៨ ក្នុងមគ្គ ៤ ផល ៤ ដល់ភាពបរិបូណ៌យ៉ាងនេះ គឺ
 ក្នុងខណៈនៃសោតាបត្តិមគ្គ សទ្ធិទ្រិយ រមែងបរិបូណ៌ដោយអត្ត គឺ
 អធិមោក្ខ , វិវិយទ្រិយ រមែងបរិបូណ៌ដោយអត្ត គឺ ការលើកតម្កើង

សតិទ្រ្ទិយ រមែងបរិច្ចណិ ដោយអត្ត គឺ ការរព្វកដល់ , **សមាធិទ្រ្ទិយ** រមែងបរិច្ចណិ ដោយអត្ត គឺ សេចក្តីមិនរវើរវាយ , **បញ្ញិទ្រ្ទិយ** រមែងបរិច្ចណិ ដោយអត្ត គឺ ការឃើញ , **មនិទ្រ្ទិយ** រមែងបរិច្ចណិ ដោយអត្ត គឺ ការដឹងច្បាស់ , **សោមនស្សទ្រ្ទិយ** រមែងបរិច្ចណិ ដោយអត្ត គឺ សេចក្តីភ្លឺតភ្លឺនក្រៃលែង , **ជីវិតិទ្រ្ទិយ** រមែងបរិច្ចណិ ដោយអត្ត គឺ ភាពជាធំនៃការបន្តឲ្យប្រព្រឹត្តទៅហើយ ។ល។ ក្នុងខណៈនៃអរហត្តផល

សទ្ធិទ្រ្ទិយ រមែងបរិច្ចណិ ដោយអត្ត គឺ អធិមោក្ខ ។ល។ **ជីវិតិទ្រ្ទិយ** រមែងបរិច្ចណិ ដោយអត្ត គឺ ភាពជាធំនៃការបន្តឲ្យប្រព្រឹត្តទៅហើយ ។ ក្នុងទីនេះ លោកពោលមគ្គទុក ក្នុងបទដែលគួរដឹងដ៏ក្រៃលែង ។ ពាក្យដ៏សេសដូចគ្នានឹងពាក្យដើមនុ៎ះឯង ។ កិក្ខុតាំងនៅក្នុងព្រះសាសនានេះ ហើយ គប្បីប្រជុំបញ្ហា ដូច្នោះ ។ ក៏ជាការដែលលោកពោលបញ្ហា ៥៥០ បញ្ហា គឺ ពោល ១០០ បញ្ហា ក្នុងពួក ១០ , ពោល ១០០ បញ្ហា ក្នុងពួក ១ និងពួក ៩ , ពោល ១០០ បញ្ហាក្នុងពួក ២ និងពួក ៨ , ពោល ១០០ បញ្ហា ក្នុងពួក ៣ និងពួក ៧ , ពោល ១០០ បញ្ហា ក្នុងពួក ៤ និងពួក ៦ , ពោល ៥០ បញ្ហាក្នុងពួក ៥ ។

ព្រះសារីបុត្របានពោលពាក្យនេះហើយ ពួកភិក្ខុទាំងនោះ រីករាយ
ក្នុងភាសិតរបស់ព្រះសារីបុត្រ រីករាយហើយដោយពោលថា ប្រពៃណាស់
ប្រពៃណាស់ ដូច្នោះហើយ ទទួលទុកដោយសិរសា ។ ក៏ឯពួកភិក្ខុសូម្បី
ទាំង ៥០០ រូបនោះ នឹកដល់ព្រះសូត្រនេះនុ៎ះឯង ក៏តាំងនៅក្នុងព្រះ
អរហត្តព្រមទាំងបដិសម្មិទាទាំងឡាយហើយ ក៏ព្រោះភាពនៃខ្លួនមានចិត្តរីក
រាយនោះ ដូច្នោះឯង ។

ពណិនាសេចក្តីក្នុងទស្សត្តរសូត្រ នៃអដ្ឋកថាទីយនិកាយ

ឈ្មោះថា សុមន្តលវិហាសិនី ចប់ហើយ ដោយប្រការ

ដូច្នោះ ។

“ ពួក ១១ ចប់ ”

ការពណិនាទានិកវគ្គ ក៏ចប់ហើយដូច្នោះឯង



ម្យ៉ាងវិញទៀត ខ្ញុំដែលព្រះទាហានសង្ឃត្រូវ អ្នកនៅក្នុងទី
ដែលជាមន្តលល្អ ជាអ្នកមានគុណធំ ឈ្មោះថា ថេរវង្ស អាភាពនាហើយ
ដោយពាក្យមានប្រមាណប៉ុណ្ណោះ ប្រារព្ធអដ្ឋកថាណា ឈ្មោះថា **សុមន្តល-
វិលាសិនី** ដោយឈ្មោះនៃគម្ពីរដែលវែងដ៏ប្រសើរ ដែលសម្តែងនូវពួក
នៃគុណរបស់ព្រះទេសពល ក៏អដ្ឋកថានោះ ដែលខ្ញុំកាន់យកសារៈ ក្នុង
មហាអដ្ឋកថា ឲ្យចប់ស្រេចហើយ ។ អដ្ឋកថានោះ ចប់ហើយដោយ
កាណវារៈទាំងឡាយនៃប្រមាណ ៨១ ។ សូម្បីវិសុទ្ធិមគ្គ ដែលមាន
ប្រមាណ ៥៩ ដែលខ្ញុំរចនាគម្ពីរទុក ក៏ដើម្បីប្រយោជន៍ដល់ការប្រកាស
សេចក្តីដោយកាណវារៈទាំងឡាយ ព្រោះហេតុនោះ អដ្ឋកថានេះ ព្រម
ទាំងវិសុទ្ធិមគ្គនោះ ដែលខ្ញុំរាប់កំណត់ល្អហើយ ដោយការរាប់កាណវារៈ
ទើបបាន ១៤០ ។ ពោលដោយកាណវារៈ ពាក្យទាំងពួងប្រមាណ ១៤០
ពួក ដោយប្រការដូច្នោះ ។

ខ្ញុំអ្នកកាន់យកសារៈក្នុងមូលអដ្ឋកថា ដែលប្រកាសលទ្ធិនៃព្រះថេរៈ
អ្នកនៅក្នុងមហាវិហារធ្វើកម្មនេះ ចូលទៅកាន់បុណ្យណាទុក ដោយបុណ្យ
នោះ សូមមនុស្សលោកទាំងឡាយចូរមានសុខចុះ ដូច្នោះឯង ។

អដ្ឋកថានៃទី១៧ ឈ្មោះថា **សុមន្តលវិលាសិនី** នេះ ដែល
ព្រះថេរៈអ្នកមាននាមធម្មៈ ដែលគ្រូទាំងឡាយតាំងនាមថា **ពុទ្ធសាសនៈ**

អ្នកប្រដាប់ដោយសទ្ធា ប្រាជ្ញា និងសេចក្តីព្យាយាមដែលហ្មត់ចត់ក្រែលែង
ជាអ្នកដែលប្រកបដោយគុណ មានសីល អាចារៈ សេចក្តីស្មោះត្រង់ និង
ភាពជាអ្នកទន់ភ្លន់ជាដើម តាំងឡើងហើយ អ្នកប្រកបដោយសមត្ថភាព
ក្នុងការសិក្សារៀនសូត្រលទ្ធិរបស់ខ្លួន និងលទ្ធិដទៃ អ្នកប្រកបដោយ
សេចក្តីត្រួតត្រាយ៉ាងដោយបញ្ញា អ្នកមានអំណាចនៃញាណដែលអ្វីៗ កម្ចាត់
មិនបានក្នុងព្រះសាសនារបស់ព្រះសាស្តា ព្រមដោយអដ្ឋកថា ដែលផ្សេង
ដោយការសិក្សាព្រះត្រៃបិដក ជាអ្នកវេយ្យាករណ៍ធំ អ្នកប្រកបដោយ
សេចក្តីសុខ ដែលករណសម្បត្តិឲ្យកើតហើយ និងសេចក្តីស្អាតនៃពាក្យ
ដែលរហ័សរហួន ផ្អែមល្ហែមពីរោះ អ្នកនិយាយពាក្យដែលគួរ និងប្រាស
ចាកពីទោស ជាអ្នកនិយាយប្រសើរ ជាមហាករី ជាអ្នកប្រាជ្ញដ៏ធំ ហ្មត់ចត់
ដែលជាគ្រឿងប្រដាប់វង្ស នៃព្រះថេរៈទាំងឡាយ អ្នកសម្តែងថេរវង្ស
អ្នកមានប្រក្រតីនៅក្នុងមហាវិហារ អ្នកមានសេចក្តីដឹងដែលតាំងមាំល្អហើយ
ក្នុងឧត្តរិមនុស្សធម៌ ដែលប្រដាប់ហើយដោយគុណ មានអកិញ្ញា ៦ ជាដើម
ជាប្រភេទដែលមានបដិសម្បត្តិ ដែលខ្លួនបែកធ្លាយហើយជាបរិវារ រចនា
ហើយ

**សូម្បីព្រះនាមថា ពុទ្ធា របស់ព្រះមានព្រះភាគ អ្នកមាន
ចិត្តបរិសុទ្ធិ អ្នកមាំទាំ អ្នកប្រសើរបំផុតក្នុងលោក អ្នក**

ស្វែងរកគុណដ៏ធំក្រៃលែង នៅប្រព្រឹត្តទៅក្នុងលោកត្រឹម
ណា សូមអដ្ឋកថា ឈ្មោះថា សុមង្គលវិលាសិនីនេះ ដែល
សម្តែងហើយដោយន័យ ដើម្បីសេចក្តីបរិសុទ្ធិនៃទិដ្ឋិ
របស់កុលបុត្រទាំងឡាយ អ្នកស្វែងរកគ្រឿងរលាស់ចេញ
ចាកលោក ចូរតាំងនៅក្នុងលោកត្រឹមនោះចុះ ។
មួយវិញទៀត ការពណ៌នាសេចក្តីនៃអដ្ឋកថាទីយ-
និកាយ ក៏ចប់ស្រេចហើយ ។

ការពណ៌នាសេចក្តីនៃខាជិកវគ្គ

ដែលមាន ៥ សូត្រ ក៏ចប់ស្រេចហើយដែរ ។

សុមង្គលវិលាសិនី អដ្ឋកថា ធីយនិកាយ ខាជិកវគ្គ

ធម្មភាគ

ភាគ ១៩

រូមព្រះសូត្រដែលមានក្នុងវគ្គនេះ គឺ

លក្ខណសូត្រ ១ សិដ្ឋានលកសូត្រ ១ អាដានាជិយសូត្រ ១

សន្តិសូត្រ ១ ឧសុត្តរសូត្រ ១

រូមជា ៥ សូត្រ ។



នាមសប្បុរសជនចូលរួមទោះពុម្ព



- ភិក្ខុធម្មប្បញ្ញោ វ៉ាន វៀន (សហរដ្ឋអាមេរិក) ៦០ ដុល្លា



